

2001-03

چوپانی

سلسلہ تلمذہ شریاتی



بۇ رومانىمنى ئەخمەتجان قاسىمى
قاتارلىق ئۈچ ۋىلايەت ئىنقىلابى رەھبەرلىرى
ۋاپاتىنىڭ 50 يىللىق خاتىرىسىگە بېغىشلايمەن؛

بۇ رومانىمنى ئۈچ ۋىلايەت ئىنقىلابىدا
قان كېچىپ جەڭ قىلىپ ، قىممەتلىك ھاياتىنى
خەلقنىڭ ھۆرلۈكى ئۈچۈن تەقدىم قىلغان
ئىنقىلابى قۇربانلارنىڭ بۈيۈك روھىغا
بېغىشلايمەن؛

بۇ رومانىمنى ماڭا ئەقىل ، ساغلام روھ
ئاتا قىلغان مەرھۇم ئانام چىنارخان ، دادام
ئەھمەد مۇھەممەد ديار روھىغا بېغىشلايمەن!

- ئاپتور

1999 - يىلى ئۆكتەبىر

ياغاچ مېدال

مۇندەرىجە

بىرىنچى قىسىم

پىغان قاپلىغان دۇنيا.....(4)

ئىككىنچى قىسىم

تۇنجى مۇھەببەت.....(93)

ئۈچىنچى قىسىم

جەڭگاھ.....(160)

تۆتىنچى قىسىم

ياغاچ مېدال.....(258)

بىرىنچى قىسىم

پىغان قاپلىغان دۇنيا

مۇقەددىمە

ئۇ دەرياغا قاراپ يۈگۈردى...

ئەتراپ سىياھتەك قارايدىغان، سامانىيولى تولمۇ سۈزۈك، تولمۇ نۇرانە، ئۇ بۈگۈن جەننەتكىچە سوزۇلۇپ كەتكەندى. يۇلتۇزلار پۈتۈن زېھنى، پۈتۈن كۈچى بىلەن جىلۋە قىلىپ كۆك شەھىرىنى زىننەتلەۋاتاتتى. پەرىزاتنىڭ قېشىنى ئەسلىتىدىغان ھىلال ئاي غەربىي ئۇيۇققا لەۋ تەڭلەپ تۇراتتى، خۇددى ئاشىقتەك.

مەھەللىدىن مۇڭلۇق ئەزان لەيلەپ - لەيلەپ ئۇچۇپ كېلەتتى، خۇددى ئاققۇ پېيىدەك:

— ئاللاھۇ ئەكبەر — ئاللاھۇ ئەكبەر!...

ئۇنىڭ يۈرىكى «جىغىدە» قىلىپ، قۇملۇققا «موككىدە» ئولتۇرۇپ قالدى، گويا پېيى كېسىۋېتىلگەندەك. مەيىن، نەمخۇش شامالدا قەيەردىندۇر ھۇۋقۇشنىڭ ھۇۋلاشلىرى لاغايلاپ - لاغايلاپ ئۇچۇپ كېلەتتى، مىسالى مۇدەھىش خەۋەردەك:

— ھۇق...ھۇق!...

ئۇنىڭ يۈرىكى «شۇرىدە» ئېغىپ، ئاندىن تېپىچەكلەپ كەتتى، خۇددى قولدىكى بوۋاقتەك.

زەرەپشان دەرياسى نەرە تارتتى...

ئۇنىڭ ۋۇجۇدى تىترەپ ئەزايى تىكەنلەشتى. غەزەپ - نەپرەتنىڭ تۈرتكىسىدە ئۇ قەددىنى رۇسلاپ ئورنىدىن، «دەسسەدە» تۇرۇپ كەتتى، خۇددى چۆچۈگەن ئاھۇ كېيىكتەك.

ھۇۋۇقۇش ھۇۋلايىتى...

ئۇ يەنە دەرياغا يۈگۈردى...

ئۇ ھېرىپ قېلىۋاتقاچقا، گاه كەينىگە ئالمانتالمان قاراپ قويۇپ، تېز - تېز ماڭسا، گاه بار كۈچىنى يىغىپ پۇت - پۇتغا تەگمەي يۈگۈرەيىتى...

مەزىن ئەزان ئېيتاتتى...

ئۇ ھاسىرايىتى، ئۆپكىسى كېرىلەتتى، يېرىلىپ كەتمەكچى بولغاندەك. يۈرىكى ھەدەپ ئۆزىنى تۆت تامغا ئۇراتتى، خۇددى كۆكرەك قەپسىدىن تېشىپ چىقىپ، زەرەپشان دەرياسىغا قوشۇلۇپ كەتمەكچى بولغاندەك.

بوۋاق پۇشۇلدايىتى، ئىنجىقلايىتى، خىرىلدايىتى، ئۈسەتتى، سۈركىلەتتى، ئۇنىڭ ۋۇجۇدىغا سىڭىپ، يۇغۇرۇلۇپ كەتمەكچى، شۇ ئارقىلىق قايتىدىن تۆرەلمەكچى بولغاندەك.

ئەمدىلا باشلانغان كېچە شۇنداق جۇلالىق، شۇنداق يارقىن، شۇنداق قۇتلۇق، شۇنداق سۈرلۈك، شۇنداق قاباھەتلىك!

ئۇ ھاسىراپ - ھۆمۈدەپ يار لېۋىگە كەلدى. دەريا نەرە تارتاتتى، خۇددى دېۋىدەك؛ تولغىنىپ - تولغىنىپ ئاقاتتى. گويا ئەجدىھادەك. ئۇ ئەسىرلەردىن بېرى ئەتىۋارلاپ سۆيۈپ - يالاپ كېلىۋاتقان سۆيۈملۈك قىرغىقىغا غەزەپ بىلەن ئۇرۇلاتتى، خۇددى بوۋاقنى باغرىغا ئالغۇسى يوقلىقىنى ئۇنىڭغا ئۇقتۇرۇپ قويماقچى بولغاندەك. كۈمۈشسىمان مۇنچاقلىرىنى ئۇنىڭ كۆكسىگە، يۈز - كۆزلىرىگە زەرب بىلەن ئاتاتتى، مىسالى سالغۇ تېشىدەك. ئۇ ئەلمىساقىتىن بېرى قىرغىقىغا مۇشۇنچىلىك قاتتىق زەربە بېرىپ باققان بولغىمىدى؟

ناتايىن!

ئۇ ئەلمىساقىتىن بېرى ياشلىرىنى مۇشۇنداق ئوق قىلىپ، ئۇنىڭغا ئوخشاش پەرزەنتلىرىنىڭ كۆكسىگە مۇشۇنچىلىك قەھرى بىلەن ئېتىپ

باققان بولغىمىدى؟

ئاتاين!

ئۇ كىمگە غەزەپلىنىۋاتىدىكىن؟ كىمدىن نەپرەتلىنىۋاتىدىكىن؟
ئۇنىڭغىمۇ؟ بوۋاققىمۇ؟ ئۇنىڭ دادىسىغىمۇ ياكى تەقدىرىگىمۇ؟
بىلمەيتتى.

تەبىئەتنىڭ كۆڭلىنى چۈشەنمەسلىك - ئىنسانلارنىڭ ئەڭ چوڭ
بەختسىزلىكى!

شۇڭا ئۇ بوۋاقنى - ئۆز بالىسىنى دەرياغا تاشلىماقچى
بولۇۋاتاتتى!

بىر تامچە سۇ بوۋاقنىڭ يۈزىگە «چىپىدە» چۈشتى. بوۋاق
چۆچۈپ، ئەندىكىپ، بىر - ئىككىنى ئىگەلەپلا توختاپ قالدى،
چاقچاق ھېس قىلىپ.

بىراق بۇ چاقچاق ئەمەس ئىدى!

ئۇ بوۋاققا ئاخىرقى قېتىم قارىدى. قارىدىيۇ، سەسكىنىپ
كەتتى، خۇددى ئىت تاپىدىن سەسكەنگەندەك.

«ئاھ، نېمىدىگەن بەتبەشرە چىراي بۇ!»

ئۇ «ئوڭۇممۇ - چۈشۈممۇ» دېگەندەك قىلىپ، كۆزىنى
چىمچىقاتتى. مەسۇم بوۋاق ئۇنىڭ قولىدا كۆزلىرىنى مۆلدۈرلىتىپ
يەنىلا غەمسىز، يەنىلا مەغرور قاراپ تۇراتتى. بۇنى كۆرۈپ ئۇنىڭ
يۈرىكى «پىرژىدە» قىلىپ قالدى، نېمىشقا؟
بىلمەيتتى.

شۇڭا ئۇ لېۋىنى «چىڭگىدە» چىشلەپ كالىسىدىن زەررىچە
خىيالغا ئورۇن بەرمەي، بوۋاقنىڭ كۆرىپىسىنى دەرياغا «پىڭگىدە»
چۆرۈۋەتتى، خۇددى ساراڭلارچە، دەريا كۆرىپىنى ئىرادىسىگە خىلاپ
ھالدا، كۆزىنى «چىڭ» يۇمۇپ، چىرايىنى قەھىرلىك پۈرۈشتۈرۈپ
يۇتۇۋەتتى، خۇددى زەھەر يۇتقاندەك.

بوۋاقتىمۇ شۇنداق يۈتۈپ كېتەرمۇ؟

بۇ ئۇنىڭ ئۈمۈدى ئىدى!

قۇمۇشلار شىۋىرلىشاتتى...

ئۇ قىپپاللىقچى بوۋاقتى ئېگىز كۆتۈردى. بوۋاقتا سوغۇق شامالنىڭ يالىشىغا، دەريا مۇنچاقلىرىنىڭ سوقۇشلىرىغا چىدىيالىمدىمۇ ياكى ئانىسىنىڭ شۇملۇق بىلەن تولغان نىيىتىنى تۇيۇپ قالدۇمۇ، بىردىنلا كۈچەپ ئىگەلەپ كەتتى. ئۇ، بۇ ئىگەلەشلەرگە دېڭىز ئوكيانلارچە ئىلتىجا، ئۆتۈنۈش سىڭىپ كەتكەنلىكىنى ئۇقمايتتى؛ ئۇ، ئۆزىدىن، تەڭدىرىن، دەريادىن شەپقەت تىلەنگەن بۇ ئىگەلەشلەرنىڭ ئۇنى مەڭگۈلۈك ھەسرەتكە تۇتقۇن قىلىپ بېرىدىغانلىقىنى ئۇقمايتتى. ئەگەر ئۇققان بولسا، دەريادىن، شاماللاردىن بۇ ئىگەلەشلەرنى يىراقىراقلارغا، مەۋھۇمانە ماكانلارغا ئېلىپ كېتىشىنى ئۆتۈنمىگەن، شۇ ئارقىلىق قىساسنى ئېلىپ، ئۆزىنى مۇراد - مەقسەتكە يەتكۈزۈشنى ئارزۇ قىلمىغان بولاتتى. شۇڭا ئۇ قىپپاللىقچى بوۋاقتى سۆڭىگىچىدىن تۈتۈپ ئېگىز كۆتۈردى.

ئىگە!...ئىگە!...

بوۋاقتا پىغان بىلەن ئىگەلەيتتى. كېچىنى، زەرەپشان ۋادىسىنى، پۈتۈن دۇنيانى پىغان قاپلىغانىدى. بوۋاقتا بۇ پىغانلىق نالىسى ئارقىلىق ئانىسىدىن رەھىم - شەپقەت تىلەيتتى. دادىسى ئۈچۈن ئانىسىدىن كەچۈرۈم سورايتتى!

گەرچە بوۋاقتىڭ دادىسىنى كەچۈرۈش ئۇنىڭ قولىدىن كەلمىسىمۇ، لېكىن بوۋاقتا رەھىم - شەپقەت قىلىش قولىدىن تامامەن كېلەتتى. ئەپسۇسكى ئۇنى گاڭگىرتىدىغان مۇنداق بىر سوئال بار ئىدى:

«بوۋاقتا رەھىم - شەپقەت قىلىش - ئۇنىڭ دادىسىنى

كەچۈرگەنلىك بولۇپ قالامدۇ - قانداق؟»
بىلمەيتتى .

شۇڭا ئۇ بوۋاقنىڭ يۈز - كۆزىگە يېنىش - يېنىشلاپ سۆيدى .
ئۇنى قېنىپ - قېنىپ ھىدىلىدى . ئاندىن ئۇنى ئېگىز كۆتۈرۈپ ، دەرياغا
تاشلاشقا تەمىشلىپ ، ئەلەم بىلەن شىۋىرلىدى :

«بۇنى مەندىن كۆرمە ، ئۆز پېشانەڭدىن - داداڭنىڭ شۇملۇقىدىن
كۆر! ... بېشىڭنى يە ، ھۇ ، مەلئۇننىڭ كۈچۈكى! ... ئاشۇ قاينامغىلا
چۈش!»

دەريا ئۇنى دوراپ شىۋىرلىدى : ئۇنى دوراپ تولغاندى ؛ ئۇنى
دوراپ پەرزەنت ئىشقىدا ئۆرتەندى ؛ ئۇنى دوراپ ئۆز - ئۆزىدىن
نەپرەتلەندى ؛ ئۇنى دوراپ ئۆز - ئۆزىنى قارغىدى ؛ ئۇنى دوراپ ئۆز -
ئۆزىنى ھاقارەتلىدى !

ئەمما ، ئۇنى دوراپ ئۆز - ئۆزىدىن پەخىرلەنمىدى !

ئىگە!... ئىگە!...

ھۇق!... ھۇق!...

ئەشەدۇئەننە مۇھەممىدىن رەسۇلىللا - ئەشەدۇئەننە مۇھەممىدىن
رەسۇلىللا!...

1

مەغلۇپ بولغان قوشۇننىڭ ئالدىدا كېتىۋاتقان ياقۇپ ئامبال ،
روزى يايى (روزى تىلماچ) بىلەن چولاقنىڭ سېپىدا ئۇچرىشىپ قالدى .
ئۇنىڭ ئەزايىدىن ئەنسىزلىك ، ئالاقزادىلىك تۆكۈلۈپ تۇراتتى . بۇنى
كۆرگەن ياقۇپ ئامبال ئۇنىڭدىن تىنچلىق - ئامانلىق سوراۋاتتىمۇ
ئۇنتۇپ سورىدى :

— نېمە بولدى ، روزاخۇن؟

– ئىش... ئىش چاتاق، بەكلا چاتاق، بېگىم... – ئاغزى قۇرۇپ كەتكەن روزى يايى دۇدۇقلاپ قالدى.

ياقۇپ ئامبال قاپاقنى ئۇنىڭغا سۇندى، ئۇ قاپاقنى ئاغزىغا كەپلەپ سۇدىن قانغۇچە ئىچىۋەتكەندىن كېيىن، گەز باغلاپ، يېرىلىپ كەتكەن لەۋلىرىنى قولنىڭ كەينى بىلەن سۈرتۈۋېتىپ، قاپاقنى ياقۇپ ئامبالغا ئۇزاتتى.

– ھە...؟ – دەپ سورىدى ياقۇپ ئامبال تەقەززالىق ئىلكىدە.

روزى يايى ئېغىر بىر تىنىۋېلىپ:

– شەھەر قولىدىن كەتتى! – دېدى ھەسرەتلەنگەن ھالدا.

– نېمە؟ قولىدىن كەتتى؟ – گەرچە بۇ ياقۇپ ئامبال ئۈچۈن شۇم

خەۋەر بولمىسىمۇ، لېكىن قەۋەتلا ھەيران قالدى، قانداق بولۇپ...؟

روزى يايى: ئەبەيدۇللا ئەلەم، ساۋۇرخان خوجىلارنىڭ باشچىلىقىدا قوزغىلاڭ كۆتۈرۈلگەنلىكىنى، ئىككى سائەتلىك قاتتىق ئېلىشىشتىن كېيىن ئاخىر قوزغىلاڭچىلارنىڭ غەلبە قىلغانلىقىنى، بىر قانچە نەپەر ئەمەلدارنىڭ ئۆلتۈرۈلگەنلىكىنى سۆزلەپ بەردى.

پارلاق قۇياش نۇرى يۈز – كۆزلەرنى ھەرىدەك چاقاتتى. چۆل ئىسسىق گۈپۈلدەپ ئۇرۇلۇپ، دەمنى قىساتتى. ئەللىك ياشلارغا كىرگەن، بەستلىك، تەدبىرلىك بۇ ئامبال چوڭقۇر ئويغا پاتقاندى.

– مەن ليۇ ئامبالغا خەۋەر قىلاي، دەپ كېلىشىم.

روزى يايى بۇ سۆزى ئارقىلىق ياقۇپ ئامبالنى ئالدىراتتى.

«ھەر نېمە بولسا، ماڭلا ئۇچراپتۇ!»

ياقۇپ ئامبال ھاياجان بىلەن شۇنداق پىچىرلاپ روزى يايىغا تىكىلدى.

– ئەگەر بۇ خەۋەرنى دەردىنى ئالغىلى ئادەم تاپالماي تۇرغان ليۇ

ئامبال ئاڭلايدىغان بولسا، – دېدى ياقۇپ ئامبال ئاۋازىنى پەسەيتىپ.

– شەھەرگە باستۇرۇپ كىرىپ، ئادەم تۈگۈل، ئىتمۈشۈككۈچە

قويماي قىرىۋېتىدۇ. شۇنداقمۇ - يا؟
 - شۇنداق، شۇنداق، - دەپ تەستىقلىدى روزى يايى، - بۇ
 خەۋەرنى... قانداق قىلىمىز ئەمسە؟
 - مۇنداق قىلىلى، - ياقۇپ ئامبال روزى يايىغا پىچىرلاپ، ئاغزىغا
 گەپ سالدى، - قانداق چۈشەندىڭمۇ؟
 - چۈشەندىم، چۈشەندىم. سىلى دېگەندەك دەي.
 ياقۇپ ئامبال روزى يايىنى باشلاپ قوشۇننىڭ ئارقىسىغا قاراپ
 ماڭدى.

ياقۇپ ئامبال قاغىلىق بازىرىنىڭ تۈگمە نېرىق مەھەللىسىدىكى
 يۈنۈس ھاجىم ئائىلىسىدە ئۆسۈپ چوڭ بولۇپ، دىنىي مەكتەپتە ئوقۇپ
 ساۋاتلىق بولغاندىن كېيىن، شۇ چاغلاردىكى چىڭ سۇلالىسى
 ھۆكۈمىتى تەسىس قىلغان «شۆتاڭ» (خەنزۇچە مەكتەپ) دا ئوقۇغان.
 ئىمتىھاندىن ياخشى نۆتكەنلىكى ئۈچۈن، «شىۈ سەي (تالىپ)»
 دېگەن ئۇنۋانغا ئېرىشكەن. كېيىن شىنجاڭ ئۆلكىلىك ئالىي مەكتەپكە
 ئىمتىھان بېرىپ ئۆتۈپ، ئۈچ يىل ئوقۇغان. ئوقۇش پۈتتۈرۈش
 ئىمتىھاندىن ئەلا دەرىجىدە نۆتكەنلىكى ئۈچۈن «جۈيرېن» دېگەن
 ئىلمىي ئۇنۋانغا ئېرىشكەن ۋە ئۆلكىلىك ھۆكۈمەتكە تەقسىم قىلىنىپ
 بۆلۈم باشلىقى بولۇپ ئىشلىگەن. بىر قانچە يىلدىن كېيىن ياڭ
 زىڭشىننىڭ تەيىنلىشى بىلەن كەلپىن، قاغىلىق ناھىيىلىرىدە ئادالەت،
 پاكلىق بىلەن ئامباللىق قىلغان.

جىن شۇرېن تەرىپىدىن خوتەن دېھقانلار قوزغىلىڭىنى
 باستۇرۇشقا ئەۋەتىلگەن قوشۇنغا قوماندان قىلىپ تەيىنلەنگەن
 قاغىلىق ئامبىلى ليۇ شياۋلى ياقۇپ ئامبالنىمۇ سۆھبەت ۋەكىلى
 سۈپىتىدە بىللە ئېلىپ ماڭغان بولۇپ، بىر قانچە قېتىملىق سۆھبەت
 ۋە ئۇرۇشتا ھېچقانداق نەتىجىگە ئېرىشەلمىگەن بۇ قوشۇن ھازىر
 قاغىلىققا قاراپ كېتىۋاتاتتى.

ياقۇپ ئامبال روزى يايىنى ليۇ ئامبال بىلەن كۆرۈشتۈردى.
— ھە، نېمە گەپ؟ — دەپ سورىدى ليۇ ئامبال خۇش ياقار —
خۇش ياقماس ھالدا.

— شەھەرنى... شەھەرنى، — دېدى روزى يايى ياقۇپ ئامبالنىڭ
كۆرسەتمىسى بويىچە قەستەنگە دۇدۇقلاپ، — خوجىنىياز ھاجى...
خو... خوجىنىياز ھاجى تارتىۋالدى.
— نېمە؟!

ليۇ ئامبال چۆچۈپ كەتتى، خۇددى قىرغاققا مۈگدەپ قالغان
ئۇخا پوقاقتەك. ئۇيقۇسىراپ تۇرغان كۆزلىرى چەكچەيدى، خۇددى
جامدەك. قارامۇتۇق چېھرى تاتىرىپ، تەر تەپچىرەپ چىقتى، ماشتەك،
پۇرچاقتەك. پۇت - قولنىڭ ماغدۇرى قاچتى، ئاستىدىكى ئېتىدەك.
— قانچىلىك ئادەمكەن؟ — ليۇ ئامبال تەرلىرىنى سۈرتۈپ
سورىدى.

— بەك جىق... ھېسابسىز...
— قورال - ياراغلىرى قانداقكەن؟
— قورال - ياراغلىرى ئاجايىپ خىل، ھەممىسى مېشەكلىك
مىلتىقلاركەن.

ليۇ ئامبال ۋەھىملىك ئويغا چۆمدى.
پارلاق قۇياش يۈز — كۆزلەرنى كۆيدۈرەتتى. خۇددى ئوتتەك.
چۆل ئىسسىقى نەپەسنى قىساتتى، مىسالى سىلدەك.

ياقۇپ ئامبال زورۇقۇپ يۆتەلدى. ليۇ ئامبال ئېغىرلاشقان بېشىنى
كۆتۈرۈپ ياقۇپ ئامبالغا قانداق قىلىمىز؟ دېگەن مەنىدە قارىدى.
— مۇنداق قىلىلى، — دېدى ياقۇپ ئامبال چوڭقۇر ئويلىغان
قىياپەتتە، — بىز قاغىلىق بازىرىغا كىرمەي، تاغ يوللىرى ئارقىلىق
يەكەن تەۋەسىگە ئۆتۈپ كېتەيلى.

بۇ مەسلىھەت ليۇ ئامبالغا شۇنداق خۇشياقتى، خۇددى مايدەك،

تەشنا لەۋگە سۇ ياققان دەك .

شۇنداق قىلىپ ، خەلقى پەرۋەر بۇ تەدبىرلىك ئامبال قاغىلىق
خەلقىنى زور بىر بالايى ئاپەتتىن ساقلاپ قالدى .
ئەمما ...

2

چوپانلىقلار يېرىم چارۋىچىلىق ، يېرىم دېھقانچىلىق بىلەن
شۇغۇللىنىپ ھايات كەچۈرىدۇ . ئەمما بىرەر يىلمۇ ، بىرەر ئايىمۇ ، بىرەر
كۈنمۇ خاتىرجەم ، ئاسايىشلىق تۇرمۇش كەچۈرۈپ باققانلىقىنى ،
بۇلاڭ - تالاڭسىز ، ئۇرۇش - ماجراسىز ھالدا ئەركىن - ئازادە ياشاپ
ئۆتكەنلىكىنى ھېچكىم ئەسلەپ بېرەلمەيدۇ . بۇنىڭ سەۋەبى : بۇ
يۇرتنىڭ جۇغراپىيىلىك ئورنىنىڭ مۇرەككەپ - ئەپچىللىكىلا ئەمەس ،
يەنە چارۋا ، ئاشلىق ، مېۋە - چېۋە ماكانى بولغانلىقى ۋە خەلقىنىڭ
ئاق كۆڭۈل ، ساددا ، مېھماندوستلىقى ، ئەڭ مۇھىمى ، چېكىدىن ئاشقان
ساددىلىقى .

چوپان - تار ، ئەمما جەنۇبتىن - شىمالغا يىلان باغرى سوزۇلۇپ
كەتكەن . شەرق ۋە غەربدە توپا دۆڭ ، تاغ سېپىللىرى بار ، ئوتتۇرىدا
قىشمۇياز ئېقىپ ، قاراشو ، چىمدۇ كەنتلىرىدىن ئۆتۈپلا زەرەپشان
دەرياسى بىلەن قۇچاقلشىدىغان كىچىككىنە دەرياسى بار ، يېرى
مۇنبەت ، سۇ ، ئوت - چۆپى مو قەدىمى يۇرت .

ئەگەر دەريانىڭ قارىشىنى بويلاپ جەنۇبقا قاراپ ماڭسا ، كۆل
بېشىدىكى داۋاندىن ئېشىپلا كۆكيار يېزىسىنىڭ گوگاس كەنتىگە ،
ئىلىنىش كەنتىدىكى جىلغىدىن كىرىپ ، شاپلىق تۈز ئارقىلىق شەرققە
قاراپ ماڭسا ، شېيخبۇ كەنتىگە ؛ غەربتىكى گىرىڭلا ، ئاتىرس
جىلغىلىرىدىن كىرسە يەكەننىڭ قوشراپ يېزىسىغا ، دەرياغا ئەگىشىپ

ماڭسا، چىمدۇ كەنتىدىن ئۆتۈپلا كىچۇڭ كەنتىگە (يەكەننىڭ يېزىسى) بىر كۈنگە قالمايلا چۈشۈپ بولغىلى بولاتتى. بۇنداق ئەپچىل يوللار تولىمۇ جىق ئىدى.

شۇنداق بولغاچقا، ھېلى قىرغىزلار، ھېلى تۇڭگانلار، ھېلى ئافغانلار... جەنۇبتىن كىرىپ بۇلاپ شىمالدىن، شىمالدىن كىرىپ بۇلاپ جەنۇبتىن، شەرقتىن كىرىپ بۇلاپ غەربتىن، غەربتىن كىرىپ بۇلاپ شەرقتىن... ئىشقىلىپ قايندىن كىرىپ - چىقىش ئەپچىل، قولايلىق بولسا، شۇ ياندىن كىرىپ - چىقىپ بۇلاپ - تالاپ، چوپانلىقلارنىڭ كۆز يېشىنى قۇرۇتمايتتى.

مىلادىيە 1933 - يىلى 7 - ئاينىڭ 13 - كۈنىدىكى نۇرغۇنلىغان بالىلارنى، نۇرغۇنلىغان ئانىلارنى، نۇرغۇنلىغان ئاتىلارنى بەختسىز قىلىپ، چوپان ۋادىسىنى، پۈتۈن دۇنيانى جۇدالىقنىڭ ئاچچىق پىغانى بىلەن تولدۇرۇۋەتكەن بۇپاجىئە دەل مۇشۇ يۇرتتا - شاپلىق تۈزدە يۈز بەرگەندى.

قەلبەردە ئۆچمەس داغلارنى قالدۇرغان بۇ «شاپلىق تۈز پاجىئەسى» نى چوپانلىقلار مەڭگۈ ئۇنتالمايتتى.

رومانىمىزنىڭ باش قەھرىمانى ئايىزۆھرەنىڭ ئازابلىق ئۆتمۈشمۇ، ئازابلىق ئەسلىمىمۇ، ئازابلىق كەچۈرمىشمۇ دەل مۇشۇ كۈندىن - «شاپلىق تۈز پاجىئەسى» دىن باشلىنىدۇ. گەرچە ئۇ بۇ چاغدا تېخى ئارانلا ئالتە ياشتا بولسىمۇ.

ئۇنىڭ دادىسى روسۇل ھاجىم ئوقۇمۇشلۇق، مۆتىۋەر، ئەل يىغلىسا يىغلايدىغان، كۈلسە كۈلىدىغان، جىگەرلىك، خەلىقپەرۋەر، ھېسپاتچان ئادەم ئىدى.

ئۇ ئىلىنىشتىكى مەدرىستە مۇددەرسلىك قىلاتتى. ئەتىدە - ئاخشامدا ئەھلىمەھەللىلەردىن يىغلىغان بالىلارنىڭ ئاغزىغا ئىلىم سالاتتى. ئۇنىڭ ئىلمى - پەزىلى بىلەن ئايالى لەيلىخان، ئوغلى

ئاخۇنەكمۇ شۇ زاماننىڭ، شۇ يۇرتنىڭ خېلى ئىلغار - ئىلىملىك كىشىلىرىدىن بولۇپ قالغانىدى. بولۇپمۇ، ئوغلى ئاخۇنەك ئۇنىڭ تەربىيىلىشى بىلەن مىلتىق، ئوقيا ئېتىش، قىلىچۋازلىق، ئات مىنىش، چېلىشۋازلىق قاتارلىق ئىپتىدائىي ھەربىي ماھارەتلەرنى ئىگىلەپ، خەلىقنىڭ ھۆرمىتىگە، قوللاپ قۇۋۋەتلىشىگە سازاۋەر بولدى.

لەيلىخان ئىشىك ئالدىغا چىقىپ ھەيرانلا قالدى. چۈنكى قوللىرىغا كەكە، پالتا، چوت، كەتمەن، گۈرجەك كالتەك، چۇماق... ئېلىۋېلىشقان گۈرەگۈرە ئادەملەر پىيادە، ئاتلىق، ئېشەكلىك ھالدا ئىلىنىشقا قاراپ تاشقىندەك ئېقىپ كېتىۋاتاتتى.

— نەگە ماڭدىڭلار شۇنچە ئادەم؟ — دەپ سورىدى لەيلىخان سۇ سوراپ كىرگەن بىر يىگىتتىن، ئۇنىڭغا ھېجىردا سۇ ئېلىپ چىقىپ. — شاپلىق تۈزگە، — دېدى يىگىت گۈپۈلدەتتەپ سۇ ئىچىۋەتكەندىن كېيىن.

— شاپلىق تۈزگە؟... نېمىشقا؟

— خوتەندىمۇ دېھقانلار قوزغىلاڭ كۆتۈرۈپتىكەن، ئۇلاردىن زەبۇن بولغان چېرىكلەر ھازىر كۆكيار ئارقىلىق شېيىخبۇغا كېلىۋاتىمىش. شېيىخبۇدىن بۇ يەرگە كېلىپ كىچۇڭ ئارقىلىق يەكەنگە كەتمەكچىكەن. ئەبەيدۇللا ئەئەلم يارلىق ئەۋەتپىتىكەن، ئالدىنى توسۇپ، قىيما - چىيما قىلىۋېتىڭلار دەپ، شۇڭا ئۇلارنى توسقىلى شاپلىق تۈزگە ماڭدۇق.

— كەكە، پالتا... بىلەن قانداق توسقىلى بولىدۇ ئۇلارنى؟ مىلتىقى يوقمىكەن - يا؟

— مىلتىقىغۇ باركەن، بىراق ھېچقايسىسىنىڭ مىلتىقىنىڭ ئوقى يوقكەن.

— كىمدىن ئۇقتۇڭلار مىلتىقىنىڭ ئوقى يوقلۇقىنى؟

— ھەسەن ۋالىي ① شۇنداق دەيمىش، يارلىقتا: ... «ئۇلارنىڭ ھېچقايسىسىنىڭ مىلتىقىنىڭ ئوقى يوق، پۈتۈن ئەلنى باشلاپ چىقىپ ئالدىنى توسۇڭلار، قىيما - چىيما قىلىۋېتىڭلار! بىرىنىمۇ يەكەن زېمىنىغا دەسسەتمەڭلار!...» دېيىلىپتىكەن. بىزنىمۇ موللاخۇن بىلەن مامۇراخان ② ھەيدەپ ماڭدى، چىقىمساڭلار بولمايدۇ دەپ. دېمىسىمۇ، چېرىكلەر يۇرتقا چۈشسە بۇلاپ - تالاپ ھېچ نەرسىمىزنى قويمايدۇ. چوپان بەش كەنتىنىڭ ھەممە ئادىمى چىققاندىكىن، توسساق توسىلى دەپ مېڭىشىمىز. ماڭمۇ چانغىلى بىر - ئىككىسى تېگەرمىكى ئۇ نىجىسلارنىڭ!... - يىگىت شۇنداق دەپ، پارقىراپ تۇرىدىغان كەتمىنى دولسىغا قويۇپ كېتىپ قالدى.

يىگىتنىڭ دېگەنلىرى راست ئىدى. ئەمما يارلىق راستىنلا كەلگەنمۇ؟ كەلگەن بولسا كىمگە كەلگەن؟ يارلىقتا راستىنلا «ئوقى يوق» دېيىلگەنمۇ؟

بۇنى ھېچكىم بىلمەيتتى. بۇ مەڭگۈلۈك سىر بولۇپ قالدى. شۇنداقتىمۇ، بۇ يارلىققا ئىشەنمىگۈچىلەردىن ئىشەنگۈچىلەر كۆپ ئىدى. ئىشەنمىگۈچىلەرمۇ زورلاپ ھەيدەپ مېڭىلغانىدى. لەيلىخانمۇ بۇ يارلىققا ئىشەنمىگەنىدى.

«مىلتىقىنىڭ ئوقى يوق» ھىم، مىلتىقىنىڭ ئوقى يوق. قانداق قاچقۇنلاردۇر ئۇ؟ توۋا خۇدايىم... ئىم! ۋاي خۇدايىم، رۇسۇلاخۇنمۇ چىقىپ كەتكەنمىدۇ؟...

3

ئەلۋەتتە چىقىپ كەتكەنىدى، ئۇ چىقىپ كەتمەي تۇرالمىتتى.

① ھەسەن ۋالىي - چوپاننىڭ شۇ چاغدىكى ھەربىي ئىشلارغا مەسئۇل خادىمى، 1950 - يىلى باستۇرۇلغان. ۋالىي - ئۇنىڭ

لەقىمى.

② بۇ ئىككىسى بىر تۇغقان.

ئۇ، راشىت ئاخۇن قاسىم ئاخۇن بىلەن بىللە شاپلىق تۈزگە ھەممىدىن بۇرۇن چىقىپ بولغانىدى.

شاپلىق تاز - كەڭرى كەتكەن، تۈپتۈز قۇملۇق بولۇپ، شاپ تولا ئۈنگەنلىكى ئۈچۈن شۇنداق ئاتالغانىدى.

لەيلىخان ئەنسىرەشكە باشلىغاندا، بۇ ئۈچى شاپلىق تۈزدە كېتىۋاتاتتى. بۇ چىڭقى چۈش مەزگىلى بولۇپ، قۇياش شۇنداق پارلاق، ئىسسىق ئادەمنىڭ يۈزىگە گۈپۈلدەپ ئۇرۇلاتتى، خۇددى تونۇرنىڭ تەپتىدەك. قۇمغا يالاڭ ئاياغ بولمايتتى، مىسالى قوقاسقا يالاڭ ئاياغا دەسسەگىلى بولمىغاندەك. ئۇلار قايسىبىر مالچى يامغۇردىن پالاھىلىنىش ئۈچۈن كولاپ قويغان تارغىنە بىر گەمگە كىرىۋېلىشتى. بۇ يەر تونۇرلارنىڭ ئۆزىلا ئىدى. قۇملۇقنىڭ ئىسسىقى شىددەت بىلەن ئۈسۈپ كىرىپ، نەپەسنى بوغاتتى، يۈز - كۆزلەرنى كۆيدۈرەتتى، خۇددى ئوتتەك.

ئارىدىن بىرەر سائەتچە ئۆتكەندە، يىراقتىن توپاچاڭ كۆتۈرۈلدى، بىر پەستىن كېيىن بىر توپ ئاتلىق كۆرۈندى. ئۇلار تېخىمۇ ئىچكىرى مۆكۈشتى. يول تار بولغاچقا، چېرىكلەر ئۇلارنىڭ ئالدىدىنلا قاتارلىشىپ ئۆتۈشكە باشلىدى. چېرىكلەر بۇلارنى ئاسانلىقچە كۆرەلمەيتتى، لېكىن بۇلار چېرىكلەرنى ئېنىق كۆرۈپ تۇراتتى، خۇددى بەش قولىدەك. گەرچە چېرىكلەر ھارغىن، سولغۇن، چۈشكۈن بولسىمۇ، يەنىلا ئەلپازىدىن سۈر، شۇملۇق يېغىپ تۇراتتى. ئۇلارنىڭ بەزىلىرى يانلىرىغا ياغاچ قاپلىق تاپانچا ئېسىۋېلىشقان، يەنە بەزىلىرى ئۇزۇن مىلتىقلىرىنى ئالدىغا توغرىسىغا قويۇۋېلىشقانىدى.

— بىر... ئون... توقسان توققۇز... بەش يۈز سەكسەن ئۈچ... — ھاجىم شۇ يەرگە كەلگەندە ئېزىقىپ كەتتى. خېلى ئۇزاق ئۆتتى، ساننىڭ قانچە ئىكەنلىكىنى تەخمىن قىلالمىدى. ئىشقىلىپ ئۇلار ناھايىتى كۆپ ئىدى.

ھاجىم ئۆز ئۆزىگە پىچىرلىدى:

«نەچچە مىڭ ئادەم بىر چانغىلى تۇرىدىغان بولساق
بىردەمدە...»

ئۇلارنىڭ ئاياغ قۇيرۇقى ئۈزۈلدى.

— ئەمدى چىقىلى، دېدى ھاجىم ئەڭ ئاخىرقى ئىككى چىرىك
ئالدىدىن ئۆتۈۋاتقاندا.

— ھاجىم بىردەم توختايلى، — دېدى قاسىم ئاخۇن.

— ئوقى بولمىغاندىكىن ئۇلارنىڭ، نېمىدىن قورقىمىز؟ ئاۋۇ
ئىككىسىمۇ ئۆتۈپ كەتكىلى قوتى ئەينا.

— توختايلى بىردەم، باشقىلارمۇ چىقسۇن. بىز ئۈچىمىز نېمىش
قىلىپ بولالايمىز؟

— ئۇلارنىڭمۇ غەلۋەغۇغاسى ئاڭلاندى ئەينا.

دېمەك، ئالدى چىققان ئەلنىڭ چوقان - ساداسى ياڭراشقا
باشلىغانىدى، چىرىكلەرنى بىر قورشايدىغان بولسا...

— ھاجىم، — دېدى راشىت ئاخۇنمۇ گەپكە ئارىلىشىپ، —
جىندەك توختىساقمۇ توختايلىمىكى.

— يېتىپ ئۆلگۈچە ئېتىپ ئۆل، دەپتىكەن! — ھاجىم شۇنداق
دەپلا گەمىدىن ئېتىلىپ چىقىپ كەتتى. گويىكى ئارىسلان دەك. ئىككىسى
ئۇنى تۇتۇۋېلىشقا ئۆلگۈرەلمەي «ئىم».

«ئاپلا» دېيىشىپ قالدى. ھاجىم يۈگۈرگىنىچە بېرىپ ئەڭ
ئاخىرىدىكى چىرىكنىڭ بېشىغا قولىدىكى چوت بىلەن بىر قويۇۋېدى،
كالىسى ئىككى پارچە بولۇپ كەتكەن چىرىك دەھشەتلىك ۋارقىراپ
ئاتتىن يۇمىلىنىپ چۈشتى. بۇ ۋارقىراشنى ئاڭلىغان ئالدىدىكى چىرىك
كەينىگە ئۆرۈلۈپ، يېنىدىكى ياغاچ قاپلىق تاپانچىسى بىلەن
ھەپلىشىشكە باشلىدى. ھاجىم چوتنى ئېگىز كۆتۈرۈپ ساپسىرىق،
كۈپتەك سېمىز، ئىككى قولى چورتلا يوق، كۆك كۆز بۇ چىرىككە

قەھرى بىلەن ئېتىلدى. ئارىلىق بىر قەدەم قالغاندا، چېرىك كۈرچۈكنى بېسىۋەتتى. «پاڭگىدە» قىلغان ئاۋاز بىلەن تەڭ ھاجىم ئوڭدسىغا گۈپلا يىقىلدى. ھېلىقى چېرىك ئارقىسىغا ئالاق - جالاق قارىۋەتكەندىن كېيىن، ئېتىنى چاپتۇرۇپ قوشۇنغا يېتىشتى - دە، كوماندىرىغا ھاسىراپ تۇرۇپ دوكلات قىلدى. دۈدۈكلەر چېلىندى، بۇيرۇقلار بېرىلدى. چېرىكلەر چەمبەرسىمان يېپىلىپ دەسلەپكى قەدەمدە چىققان نەچچە يۈز خەلىقنى مۇھاسىرىگە ئېلىپ ئېتىشقا باشلىدى. خەلق بىر - بىرلەپ يىقىلدى؛ بىر - بىرلەپ ئالدىغا ئېتىلدى؛ بىر - بىرلەپ قاچتى. ئەما چېرىكلەر ئېتىلىپ كەلگەننىمۇ ئاتتى، قاچقاننىمۇ ئاتتى؛ ياش - قېرى، چوڭ - كىچىك دېمەي ئېتىۋەردى! ئاخىر قېچىپ ئۆلگەندىن، قاچماي ئۆلۈش قارارىغا كەلگەن خەلق جاننى ئالقانغا ئېلىپ، بار غەزەپ - نەپرىتى بىلەن يولۋاستەك قۇتراپ چېرىكلەرگە مەردلەرچە ئېتىلىۋەردى، مەردلەرچە يىقىلىۋەردى. «پاڭ - پۇڭ» لار، «ۋايجان - ۋايىيەي» لەر، ئېچىنىشلىق قىيا - چىيالار، ئارىسلاندەك غەزەپلىك ھۆركىرەشلەر شاپلىق تۈز ئاسمىندا غۇيۇلداپ ئۇچۇپ، زېمىننى لەرزىگە سالدى.

ئويھاڭ، شېيخلا، تارس، تار ئاغزى كەنتلىرىدىن كەلگەن نەچچە مىڭ خەلىق بۇ پاجىئەنى كۆرۈپ دەرھال كەينىگە قېچىشتى، چېرىكلەر ئېلىنىش، قارا شو، چىمدۇ خەللىرىنى خالىغانچە بۇلاپ - تالاپ كاجۇڭغا ئۆتۈپ كەتتى.

راشت ئاخۇن بىلەن قاسىم ئاخۇن گەمىدىن چىقىپ، روسۇل ھاجىمنىڭ قېشىغا كەلگەندە، ئۇ چوتنى يەنىلا چىڭ قاماللاپ، قانلىق كۆكسىگە مەھكەم تېڭىپ ياتاتتى، يوغان ئېچىلغان كۆزلىرى، كىرىشكەن ئاپئاق چىشلىرى قاتتىق ئۆچمەنلىكىنى، چوڭقۇر غەزەپ - نەپرىتىنى ئىپادىلەپ تۇراتتى.

قىمامەت قايىم بولدى، دېسە مانا مۇشۇنى دېسە بولاتتى.

ئۆلمىگەنلەر ئازابلىق جان تاللىشى، ئىگىرىشى، ئۆلگەنلەر - ئىككى يۈز ئوتتۇز نەپەر ئوغلان قانغا مىلىنىپ ياتتى. قۇياشنىڭ يۈزى قاپقارا قارايدىغان، قانغا بويالغان قۇملۇق جىلۋىلىنىپ تۇراتتى، خۇددى باھاردىكى كەچكى شەپقەتكە.

ئەل شاپلىق تۈزگە يۈگۈرۈپ چىقىشتى. جەسەتلەرنى قۇچاقلاشتى، ئەلەم - ھەسرەت، پىغان بىلەن يىغلىشى. شاپلىق تۈزى، چوپان ۋادىسىنى، پۈتۈن دۇنيانى پىغان قاپلىغانىدى. - رەھمەت، ھاجىم! - دېدى بىر ياش چەكسىز ئەلەم، غەزەپ ۋە پەخرىمەنلىك ھېسىيات بىلەن، ئەگەر بۇ ئەبلەخنى ئۆلتۈرمىگەن بولسا، كىمنىڭ ئاغزىغا سىيەتتىم؟!

ئۇ شۇنداق دەپ ھېلىقى چېرىكنىڭ ئوچۇق قالغان ئاغزىغا جۇرقىرىتىپ سىيشكە باشلىدى. بۇنى كۆرۈپ تۇرغان يەنە بىر يىگىت كەلدى. يەنە بىرى كەلدى... بىر توپ يىگىت جۇرقىرىتىپ سىيشكە باشلىدى. چېرىك سۈيدۈك ئاستىدا قالدى!

4

غەم - تەشۋىش، دەككە - دۈككە ئىچىدە لەيلىخاننىڭ قولى كەچ بولغۇچە ھېچبىر ئىشقا بارمىدى. ئۇ «ئوقى تۈگەپ قاچقان گەپ، بولمىسا...» (ھەممە ئادەم شۇنداق ئويلىغانىدى) دەپ ئۆز-ئۆزىگە تەسەللىي بېرەتتى. لېكىن يەنىلا خاتىرجەم بولالمايتتى.

«ئاخۇنەك چىمدۇغا كەتمىگەن بولسىمۇ، دادىسىنىڭ قېشىغا بېرىپ كېلەدى، خەپ! ئەستاغپۇرۇللا - ئەستاغپۇرۇللا!...»

ئۇ ئاخىر ھاجىنىڭمۇ شاپلىق تۈزگە چىقىپ كەتكەنلىكىنى جەزىملەشتۈردى - دە، تىپىرلاشقا باشلىدى. خۇددى ئىچىگە قوقاس چۈشۈپ كەتكەندەك. ئۇ گەرچە ئۇلارنىڭ ئوقى يوقلۇقىغا ئىشەنسىمۇ،

لېكىن ئۇلارنىڭ راستىنلا ئوقى يوق بولۇپ قېلىشىنى تىلەپ ئىلتىجا قىلاتتى:

«ئەي ئۇلۇغ پەرۋاردىگار، ئۇ مەلئۇنلارنىڭ راستىنلا ئوقى يوق بولۇپ قالسا، ھەممىگە قادىر قۇدرەت - كامالىڭ بىلەن ئوقلىرىنى غايىب قىلىۋەتكەيسەن، مىلتىقلىرىنى پىستان چاقماس قىلىۋەتكەيسەن!...»

شۇنداق قىلىپ ھاجىم كەلمىدى. لەيلىخاننىڭ ئەتكەن ئېشىمۇ سوۋۇپ بۇلماق بولۇپ قالدى. ئاللادىن ئۇنىڭغا ئامانلىق تىلەپ ئاغزىمۇ ھېرىپ قالدى. ئوقۇيدىغان دۇئا - مۆجىزاتلىرىمۇ بىر باشقا چىقىپ بولدى.

ئىچىنى ھېلىقى قوقاس ھەدەپ كۆيدۈرۈپ تۇراتتى.

ياتار ۋاق مەزگىلى بولغان بولسا كېرەك، لەيلىخان جىنچىرىغىنىڭ يورۇقىدا تەشۋىشلىك خىياللارغا بەند بولغاچ، ئايەت - ئىسلام ئوقۇپ ئولتۇراتتى، ئايىزۆھرە بولسا پۇشۇلداپ غەمسىز ئۇخلاۋاتاتتى.

بىر چاغدا دەرۋازا «غات» قىلىپ ئېيىچىلىپ، ھويلىغا بىر توپ جامائەت كىرىپ كەلدى. ئۇلار زەمبىلىنى يەرگە قويدى - دە، كىگىزگە يۆگەلگەن ئۇزۇن بىر نەرسىنى سۇپىغا ئاۋايلاپ ئالدى.

لەيلىخان «لىككىدە» تۇرۇپ كەتتى. يۈرىكى «جىغىدە» قىلىپ قالدى.

«ئۇ نېمە؟!... ئۇ زادى نېمە?!»

لەيلىخان تېڭىرقاپ تۇرۇپلا قالدى. جامائەتنىڭ چېرىدىكى پەرىشانلىق، قايغۇ - ئەلەمنى كۆرۈپ، ئاھسىنىشلىرىنى ئاڭلاپ، ئۇنىڭ تېڭىرقاشلىرى ۋەيران بولدى - دە، كىگىزنى ئاچتى! ئاچتى - يۇ يۈرىكى «قارتىدە» قىلىپ دۈپۈلدەپ سوقۇپ كەتتى. پۈتۈن ۋۇجۇدى قاراسلاپ، بىشى پىرقىراپ چۆرگىلىدى.

ئاھ، خۇدا، بۇ نىمە ئىش؟ زادى نىمە ئىش بۇ؟ ماڭا نىمىنى كۆرسىتىۋاتىسەن؟ بۇ چۈشۈمۈ - ئوڭۇمۇ؟

بىراق، ئەلەمھەسرەت، پىغان بىلەن يىغلاۋاتقان لەيلىخاننىڭ كۆرۈۋاتقىنى چۈش ئەمەس ئىدى. يىغا - زاردىن ئويغۇنۇپ كەتكەن ئايىزۆھرەنىڭ دادىسىنىڭ چىڭ يۇمىۋالغان كۆزلىرىنى يۇمران ئالقانلىرى بىلەن سىلاپ تۇرۇپ، «دادا، كۆزۈڭنى ئاچ، دادا، كۆزۈڭنى ئاچقىنا بىر.» دەپ يىغلاشلىرى قانغا بويالغان قاپقارا ساقاللىرىنى سىلاشلىرى، قان بىلەن كەشتىلەنگەن ئاپئاق پەرىجىسىنى سىلكىپ - سىلكىپ تارتىشلىرى چۈش ئەمەس ئىدى. ھاجىمنىڭ سەل ئىچىلىپ قالغان لەۋلىرىنىڭ «مەندىن رازى بول، ئاي زۆھرەنى ئوبدان باق، بىلىملىك چوڭ قىل، مىنىڭ قىساسىمنى چوقۇم ئال...» دەپ پىچىرلاۋاتقاندا قىلىشلىرىمۇ چۈش ئەمەس ئىدى!

شۇنداق بۇلارنىڭ ھەممىسى چۈش ئەمەس!

چوپانلىقلار تىخى ھازىرغىچە چۈش كۆرۈپ باقمىغان ئىدى!

— ئاخۇنەك كەلدى، — دىدى بىرى شىۋىرلاپ كىشىلەر ئورۇنلىرىدىن تۇرۇشۇپ ئۇنىڭغا ئورۇن بوشاتتى. ئۇ ئۆزىنى دادىسىغا تاشلاپ بۇقۇلداپ بۇقۇلداپ يىغلىدى. ئۇنىڭ كىيىم كىچەكلىرى يۈز - كۆزلىرى، باغرى - يۈرىكى قانغا بويالغانىدى. خۇددى ئانىسىنىڭ، سىڭلىسى ئايىزۆھرەنىڭ يۈز كۆزلىرى، كىيىم - كىچەكلىرى، باغرى - يۈرىكىگە ئوخشاش.

مۇشۇ ھويلىدىلا ئەمەس، پۈتۈن مەھەلدىن ھازا كۆتۈرۈلگەندى. پۈتۈن مەھەلدىن شىرنىڭ غەزەپلىك ھۆركىرەشلىرى كۆتۈرۈلگەندى! مەھەللىنى، چوپان ۋادىسىنى، پۈتۈن دۇنيانى غەزەپلىك ئىسيان، ۋە جۇدالىقنىڭ ئاچچىق پىغانى قاپلىغانىدى.

شاپىلىق تۈزدىكى قىرغىنچىلىق، چوپانلىقلارغا چىدۇغۇسىز قايغۇ - ھەسرەتلەرنى قالدۇرۇپ كەتتى. چوپان دەرياسى تولغۇنۇپ زەرەپشانغا ئۆزىنى ئاتتى. چوپان ئاسمىنى، ھەسرەت. پىغان، تۇمانى قاپلىدى. تۈگە لوكسىدەك تاغلارنىڭ قەددى پۈكۈلۈپ، مۈكچىيىپ قالدى. قۇياش تاغ زۇلپىسىدىن كۆز يىشىنى سۈرتكەن پىتى چىقىپ، يەنە سۈرتكەن پىتى ئۇۋىسىغا كىرىپ كىتەتتى. قۇياش مۇشۇ ھالەتتە چىقتى، پاتتى، چىقتى، پاتتى، لىكىن كۈنلەر يەنە ئەندىشە، تەشۋىش، ئىزتىراپ، قالايمىقانچىلىق، ئۇرۇش ماجرادىن خالى بولالمىدى. قىرغىزلار، تۇڭگانلار، ئاققانلار، چىرىكلەرنىڭ بۇلاڭ تالاڭلىرى داۋاملىشىۋەردى. شۇڭا خەلقنىڭ بىرەر كىچە خاتىرجەم ئۇخلايدىغان، تويۇنۇپ تاماق يەيدىغان ۋاقىتلىرى ناھايىتىمۇ ئاز بولدى، بەلكى بولمىدى.

دەل شۇنداق ئەنسىز كۈنلەرنىڭ بىرىدە چوپاندا ئوتتۇز كىشىلىك قوراللىق قوشۇن پەيدا بولۇپ قالدى. بۇ قوشۇننىڭ باشلىقى يىگىرمە بەش ياش، يىگىرمە ئالتە ياشلاردىكى بۇغداي ئۆڭ، بەستلىك، كەڭ غوللۇق، قوي كۆزلۈك، قاڭشارلىق، چەبەس بىر يىگىت بولۇپ ئۇ ئاي زۆھرەنىڭ ئاكىسى ئاخۇنەك ئىدى. ئۇنىڭ دادىسىدىن باشقا ئۇرۇق تۇغقان، دوست بۇرادەرلىرىدىن يەتتە - سەككىز كىشى «شاپىلىق تۈز پاجىئەسى» نىڭ قۇربانىغا ئايلانغانىدى، بۇلارنىڭ شۇنداقلا دادىسىنىڭ مەردانى روھى بارلىق قۇربانلارنىڭ پاجىئەلىك تەقدىرى ئاخۇنەكنىڭ قەلبىدە قىساس ئوتى ياققاندى.

ماخۇسەن قاغىلىقنى كونترول قىلىپ يۈرگەن كۈنلەرنىڭ بىرىدە ئاتمىشقا يىقىن تۇڭگان باندىتلىرى ئولجا يىغىش ئۈچۈن شىيىخۇغا كىلىپ قىلغان بۇلاڭ تالاڭلىرىغا قانائەت قىلماي، چوپانغا قاراپ يول ئالدى. بۇنىڭدىن ئالدى خەۋەر تاپقان ئاخۇنەك دوست بۇرادەرلىرىنى

يىغىپ مەسلىھەتلەشتى. مەسلىھەت چىڭ، تەييارلىق پۇختا قىلىندى. كۈزەتچىلەر ئۇلارنىڭ داۋانغا يىقىنلاپ كەلگەنلىكىنى خەۋەر قىلىۋىدى. بۇلار چوپان تەرەپتىكى شىيىخۇ جىلغىسىدىن پەم بىلەن كىرىپ. داۋاننىڭ ئۈستىگە ئەپچىلگىنە چاپلىشىۋېلىشتى. داۋان ئۈستىگە تاشلار ئاللىبۇرۇن دۆۋىلىنىپ، جەڭ دۇمبىقىمۇ ئىپ چىقىلغان ئىدى.

جەڭ تاماشاسىنى كۆرۈشكە تەشنا بولۇپ تۇرغان يۇلتۇزلار ئەلياتقۇغىچە ئۇخلاشمىغانىدى. چۆلىنىڭ ئاچچىق شامىلى سوقۇپ تۇراتتى. دەل شۇنداق پەيتتە باندىتلار داۋانغا ياماشقانىدى. ئۇلار ئاخۇنەكلەرنىڭ يىنىغا كەلگەندە ئاخۇنەك يىنىدىكى يىگىتكە:

— قارغا ئوبدان ئىلىپ ئات! — دەپ شىۋىرلاپ بۇيرۇق بەردى ۋە ئۆزىمۇ تازا ئوبدان قارىغا ئىلىپ پاڭگىدە ئوق ئۈزدى. ئارقىدىنلا يەنە ئىككى پاي ئوق ئۈزۈلدى. ئالدىدا بەخىرامان كىلىۋاتقان ئىككى باندىت ئاتتىن غۇلاپ چۈشتى. خۇددى ئەسكى چاپاندەك، شۇنىڭ بىلەن جەڭ دۇمبىقى گۈمبىرلەشكە، قورام تاشلار ئۇلارنىڭ باش ئۈستىگە يىغىشقا باشلىدى، گويىكى مۆلدۈردەك. ئۈچ قارا مىلتىق بەتلىنىپ بولغۇچە ئالتە ئوقيا كارامىتىنى كۆرسەتكەچ تۇردى. شۇنىڭ بىلەن دۈشمەننىڭ ئالتە ئادىمى جىنىدىن جۇدا بولدى. ئاخۇنەكلەرنىڭ كۈچىنى زىيادە چاغلانغان باندىتلار ئالدى - ئارقىسىغا قارىماي قىچىشقا باشلىدى، خۇددى بۆرىگە يولۇققان قوي پادىسىدەك.

— ئاخۇنەك، ئۇلار قاچتى، قوغلايلى! — دېيىشتى يىگىتلەر.

بىراق ئاخۇنەك ئۇنىمىدى:

— ياق، قاچقانى قوغلىما دەپتىكەن، — دېدى ئاخۇنەك، چۈنكى قوغلاش پايدىسىز بولۇپلا قالماستىن، بەلكى خەتەرلىك ئىدى. ئەگەر باندىتلار بۇلارنىڭ كۈچىنى بىلىپلا قالدىغان بولسا ئاقىۋىتىنى تەسەۋۋۇر قىلىپ بولمايتتى. شۇڭا ئىككى يىگىت ئۇلارنى پايلاپ ماڭدى.

باندېتلار شىيخۇبۇ كەنتىگە كىلىپ ئۆزلىرىنى قوغلاپ كەلمىگەنلىكىدىن خۇش بولۇشتىمۇ قانداق، قاغىلىق تەرەپكىمۇ، چوپان تەرەپكىمۇ ماگماستىن مومۇق تەرەپكە قاراپ يول ئالدى.

— بۇ ياخشىلىقتىن دېرەك بەرمەيدۇ، — دېدى ئاخۇنەك ئويغا چۆمۈپ، — ئۇلار گوساس داۋاندىن چوپانغا چۈشۈپ، ئازغانسال، شۇشۇ، تار ئاغزى، شىيخىلا، چوپانىيولى قەنتىلىرىنى بۇلاڭ — تالاڭ قىلىپ، ئاتىرىس جىلغىسى بىلەن قوشراپقا ئۆتۈپ كېتىشى مۇمكىن. ھەممىسى ئويغا پاتتى.

— ئەمىسە قانداق قىلىمىز؟

— يەنە توسىمىز. — دېدى ئاخۇنەك خىيالىدىن باش كۆتۈرۈپ جەڭگىۋار ھالاتتە. — ئەمدى نىمە قورقۇش، قورالىمىز كۆپەيدى، ئادىمىمىزمۇ كۆپىيىدۇ!

ئاخۇنەكمۇ يىگىتلەرمۇ ئىشەنچكە تولغان ئىدى. شۇڭا ئۇلار تىز، پۇختا تەييارلىق قىلۋالغاندىن كىيىن چوپان دەرياسىنىڭ قارشىسىنى بويلاپ مېڭىپ، ئازغانسالنىڭ كۆل بېشى دىگەن يىرىگە كىلىپ توختىدى. ئىككى يىگىت تىڭ — تىڭلاپ كىلىش ئۈچۈن، ئات بىلەن گوساسقا چۈشۈپ كىتىپ، ئەتىسى چۈش بىلەن باندىتلارنىڭ گوساس داۋىنىغا كىلىۋاتقانلىق خەۋىرىنى ئېلىپ كەلدى.

ئىش ئاخۇنەكنىڭ ئويلىغىنىدەك بولغان ئىدى. باندىتلار گوساس داۋان تۈۋىگە ئاخۇنەكلەردىن يىرىم كۈن كىيىن كەلگەنىدى، خۇددى كىلىشىۋالغاندەكلا.

ئاخۇنەكلەر داۋاننىڭ ئۈستىگە ئەڭ ئەپچىل يىرىگە مۈكۈشتى. قاچىسا ئالدىنى توسۇش ئۈچۈن تۆت نەپەر يىگىتنىمۇ ئالدىنلا ئورۇنلاشتۇرۇپ ئۆلگۈردى.

كۆز باغلىناي دىگەندە قاراڭغۇ چۈشۈشتىن بۇرۇن داۋاندىن چۈشۈۋېلىشنى ئويلاشقان باندىتلار داۋانغا ياماشتى. بىر ئوفتىسىر ئاتقا

مىنۋالغان، قالغانلىرى ئاتلىرىنى يېتىلىۋېلىشقانىدى.

— ئېتىڭلار!

تاغلاردا ئەكس سادا قايتۇرغان بۇ بۇيرۇق بىلەن تەڭ ئون نەچچە باش تاشلارنىڭ ئارقىسىدىن «لەسسەدە» كۆتۈرۈلدى. دە، ئوقلار ئارقا - ئارقىدىن ئۈزۈلدى. ئۇلارنىڭ باش ئۈستىگە ئوقمۇ، تاشمۇ گۈلدۈرلەپ تۆكۈلمەكتە ئىدى. ئوقلار بەدەنلىرىگە شىددەت بىلەن سانجىلغان، چوڭقۇر - چوڭقۇر پاتقان باندىتلارنىڭ نالە - پەريادى، ئوق ئاۋازلىرى، يۈرەكلىرىدە قىساس يالقۇنلىرى لاۋۇلداۋاتقان يىگىتلەرنىڭ غەزەپ بىلەن يولۋاستەك ھۆركىرەشلىرى تاغۇتاشلارنى تىرتىتتى. ئەكس سادا قايتۇراتتى.

— بىزمۇ قورال تۇتۇشنى بىلىمىز، ئەبلەخلەر!

— دادام ئۈچۈن!

— ئۇكام ئۈچۈن!

— بارلىق قېرىنداشلىرىمىز ئۈچۈن!

...—

كۈتۈلمىگەن بۇ ھۇجۇمدىن ھودۇقۇپ جان - پېنى چىقىشقان باندىتلار ھېلى ئالدىغا، ھېلى كەينىگە يۈگۈرەيتتى. ئالدى تەرەپتىن قېچىپ قۇتۇلالمايدىغانلىقىغا كۆزى يەتكەن باندىتلار ئارقىسىغا توپلىنىپ، غالجىرانە ھۇجۇمغا ئۆتتى.

— ئاستاخ... توسقىلى جىقراق ئادەم قويساممۇ بولاپتىكەن! —

دېدى ئاخۇنەك.

— قوغلايلى ئاكا، — دېدى ياشقنە بىر يىگىت.

— ياق، قوغلىساق زىيان تارتىمىز.

— ھەممىشەم شۇنداق دەيدىكەنسىز خۇددى....

راست قوغلىسا زىيان تارتاتتى. چۈنكى يىگىتلەرنىڭ ھەممىسى

مەرگەن ئەمەس ئىدى. بەزىلىرى مىلتىق ئېتىشىنى ئەمدىلا ئۆگەنگەن

بولغاچقا، ئۇق زايە كېتىشى، ھەتتا بەھۇدە قۇربان بېرىشلەر بۇلۇشى مۇمكىن ئىدى. ئۇنىڭ ئۈستىگە ئوقمۇ تۈگەي دەپ قالغانىدى.

شۇنداق قىلىپ، دۈشمەننىڭ چەپدەس، تەلىيى ئوڭلىرى قېچىپ قۇتۇلدى. لايپاسلىرىدىن قىرىق نەچچىسى قانغا مىلىنىپ، تاش چىشلەشتى. ئۇلار ئاخۇنەكلەرگە قىرىق مىلتىق، يەتتە — سەككىز قىلىچ، بىر قاپلىق تاپانچا، ئالتە يەتتە ساندۇق ئوق، ئون ئىككى ئات قاتارلىق غەنىمەتلەرنى قالدۇرۇپ كەتكەنىدى.

بۇ قېتىملىق تۇسۇپ زەربە بېرىشى جېڭىنىڭ غەلبە خەۋىرى ھەشپەش دىگۈچە چوپان دەرياسىنىڭ ئىككى ياقىسىدىكى كەنتلەردىن ھالقىپ ئۆتۈپ گوساس، مومۇق، شېيىخبۇلارغا، زەرەپشان ۋادىسىدىكى دامىسى، قوشراپ كاجۇڭلارغا... تاراپ كەتتى بۇ جەڭ خەۋىرىنى ئاڭلاپ چوپانلىقلار «ياشاپ كەت، يولۋاس! داداڭنىڭ، ئەلنىڭ قىساسىنى ئالدىڭ، ئازراق بولسىمۇ پىغانىمىز چىقتى!» دەپ كىتىشتى، دۇئا ئىلتىجالارنى قىلىشتى.

شۇنىڭدىن باشلاپ ئاخۇنەكنىڭ ئىسمى يولۋاس بۇلۇپ قالدى. يۇرت خەلقى ئۇنىڭ باتۇرلىقىدىن خۇددى روسۇل ھاجىمىنىڭ باتۇرلىقىدىن پەخىرلەنگەندەك پەخىرلىنىپ ئىسمىنى «يولۋاس» قا ئۆزگەرتىۋالغانىدى.

تاغلىقلارمۇ ئەجدادىن، باتۇرلاردىن پەخىرلىنىشنى بىلەتتى! ئاخۇنەكلا ئەمەس ئۇنىڭ يۈزگە يىقىن يىگىتلىرىمۇ يولۋاسقا ئايلىنىپ قالغان ئىدى. شۇنداق، ئۇلار يولۋاس ئىدى. ئەلنىڭ بېشىغا كۈن چۈشىسىلا غەزەپلىك ھۆركىرەيدىغان، شىددەت بىلەن قۇترايدىغان بىرتوپ يولۋاس ئىدى؛ ئۇلار بىر شەپە بىلەن جاڭگاللىقلارغا غىپپىدە كىرىپ غايىپ بولۇپ كېتىدىغان، بىر شەپە بىلەنلا پەيدە بۇلۇپ — توپلىنىپ قالدىغان چەپدەس يىگىتلەردىن يولۋاسلاردىن ئىدى! شۇنداق بولغاچقىلا دۈشمەننىڭ ئۇچقېتىملىق

ھۇجۇمى سۇغا چىلىشىپ، ئۇلارنى بىر مۇنچە ئۇق دۇرا، قۇرال ياراقلار بىلەن تەمىنلەپ، سالىپىپ قايتىپ كېتىشكەندى.

ئۇلار يولۋاس بولغاچقىلا تاغلاردا - جاڭگالدا ياشىدى! قىساسكارانە روھقا ئىگە يولۋاس بولغاچقىلا ئۈچ يىل جاڭگالدا ياشىدى!

ئۇزۇق - تۈلۈكلەرنىڭ بىر قىسمىنى يولۋاسلار ئۆزلىرى ھەل قىلىشتى. بىر قىسمىنى چوپاندىكى كاتتاباي، خەلق پەرۋەر، مەرىپەتپەرۋەر دىنىي زات مۇساغان خۇجا تەرىپىدىن پىنھان ھەل قىلىنىپ تۇردى. شۇڭا خەلىقكە ئۇلەرنىڭ قىلچە ئېغىرچىلىقى چۈشمىدى. ئەكسىچە، بۇ ئۈچ يىل جەرياندا گوگاس، چوپانلىقلاردا ھېچكىم خەلىقتىن ئالۋان - سېلىق يېغىشقا جۈرئەت قىلالمىدى؛ ھېچكىم خالىغانچە باستۇرۇپ كىرىپ بۇلاپتالىيالمىدى. ھۆكۈمەت ئىشلىرىمۇ ئۆز يۇلى بىلەنرەك بۇلۇۋەردى. چېرىكلارنىڭ يولۋاسلار بىلەن كارى بولمىغاچقا، يولۋاسلارنىڭمۇ چېرىكلە بىلەن كارى بولمىدى. ئەمما يولۋاس بىلەن مۇساخان خۇجا چوڭ ئىشلارنى كۆڭلىگە پۈكۈپ قول ئاستىدىكى يۈز ئەللىك نەپەردىن ئارتۇق يىگىتنى تەربىيەلەپ، تەبىئەتلىق قىلۋاتقان كۈنلەرنىڭ بىرىدە، تۇساتتىنلا قايقانغا چۈشۈپ قالدى.

بىركۈنى يولۋاسنىڭ قاراۋۇللىرى ئۈچ نەپەر يۈچۈن ئادەمنى تۇتقۇن قىلۋالدى. ئۇلار يۈك تاقا ئارتىلغان ئالتە يەتتە - ئىشەكنى ئالدىغا سېلىۋېلىشقانىدى. ئۇلارنىڭ بىرى ئاتمىش - ئاتمىش بەش ياشلارغا كىرگەن، ئېگىز بوي، قاۋۇل، ساغلام، قارامۇتۇقراق، چېھرى تولىمۇ پاكىزە، كۆزلىرى نۇرلىنىپ تۇردىغان، بېشىغا ئاپپاق، يوغان سەللە ئورنىغان، ئۇچىسىغا يۈك چەكمەن كىيگەن بۇلۇپ يەنە ئىككىسى خىزمەتكار ئېشەكچىلەر بولسا كىرەك، ئاددى - ساددا كىيىنىۋېلىشقان يىگىرمە - ئوتتۇز ياشلاردىكى يىگىتلەر ئىدى.

موللام قاراۋۇللار بىلەن ئىككى قوللاپ كۆرۈشۈپ، قوللىرىنى مەھكەم سىقتى، ئاندىن قوللىرىنى لىپمۇلىق ياش تولغان كۆزىگە سۈرۈشتى. ئاياغ ئىزلىرىغا قول تەككۈزۈپ تاۋاپ قىلدى. ئاخىردا ئۇلاردىن ئۆسۈپ تۇرۇپ مېرىبانلارچە ھال سورىدى:

– ئەزىز باللىرىم، ئەل - يۇرتنىڭ لائىلاھە ئىللەللاھۇ مۇھەممىدىن روسۇلىلا دەپ ئىمان ئېيتقان ھەربىر مۇسۇلماننىڭ ئىچى ئاغرىيدۇ. سىلەر بۇ جاڭگالدا ئاشنانغا زار بۇلۇپ، يېرىم ئاچ، يېرىم توق يۈرۈپ، قۇرايدەك بۇلۇپ قاپسىلەر، چاچ ساقلىڭلار ئۆسۈپ، كىيىم كىچىكىڭلار جۇل – جۇرانە بۇلۇپ كىتىپتۇ، بۇنىڭ دەرىجە مەرتىۋىسىنى ئاللا ئاخىرەتتە چۇقۇم بىرىدۇ!.... موللام ئىچ ئىچىدىن ئۆرتىنىپ، ئۆكسۈپ – ئۆكسۈپ يىغلىدى.

– سىلى...

بۇتەسىرلىك كۆرۈنۈش، تەسىرلىك سۆزلەردىن ھاياجانغا تولغان قاراۋۇللارنىڭ تىللىرى گەپكە كەلمەي قالدى.

– بۈگۈن سىلەرنى كۆرۈپ – دىدى موللام ئۆزىنىڭ كىم، نېمە مەقسەتتە كەلگىلىكىنى ئېيتىشنىڭ ئورنىغا خۇددى چاھارىلارنى كۆرگەندەك بولدۇم، – ئۇ تاراملاپ تۆكۈلۈۋاتقان كۆز ياشلىرىنى قۇلىنىڭ كەينى بىلەن سۈرتۈپ ئېشەكچىلەرگە قاراپ قويغاندىن كىيىن، قاراۋۇللارغا يۈزلەندى.

– ئازراق بولسىمۇ بۇ سىلەرگە كۆڭلۈم، – موللام دۇئاغا قول كۆتۈردى. ئۇنىڭ پىچىرلاپ قىلغان دۇئاسى شۇنداق تەسىرلىك ئىدىكى، تاشتەك يۈرۈكلەرنى مومدەك ئېرتىۋېتەتتى.

ئىككى قاراۋۇل نېمە دېيىشنى، نېمە قىلىشنى بىلمەي، بىرىبىرگە قارشىپ تۇرغاندا، ئېشەكچىلەر ئېشەكلەردىكى نەرسە – كېرەكلەرنى ئۇلارنىڭ ئالدىغا تىزىپ بولغانىدى. ئېشەكچىلەرنىڭ تۇنۇشتۇرىشىدىن تاغار – خۇرجۇنلاردىكى ئۇن، گۈرۈچ، ياغ، نان –

تۇقاچ، كىيىم - كېچەك، قەنىت - گېزەك... ئىكەنلىكىنى ئۇققان قاراۋۇللار موللامغا ھەيرانلىق بىلەن قارىشتى.

گەرچە قاراۋۇللار ھاياجانلىنىپ، موللامنىڭ ھىممىتىدىن چەكسىز سۈيۈنۈپ تۇرسىمۇ، لېكىن ئۇنىڭ سوغا - سالاملارنى قۇبۇل قىلمىدى. چۈنكى يولۋاسلار موللام دېگەندەك ئاچ - يالىڭاچ قالمىغان - تاغلىقلار ئۇلارنى ئاچ - يالىڭاچ قويمىغانىدى.

يولۋاس بۇ ئىشتىن خەۋەر تېپىپ، موللام بىلەن يۈتۈرانە كۆرۈشۈپ باقماقچى بولۇپ، قارارگاھىدىن چۈشتى. موللام يەنە ئۇنىڭ بىلەن بايقى ئىسكەتتە كۆرۈشتى، قوللىرىنى يۈزكۆزلىرىگە سۈرۈشتى، ئاياغ ئىزلىرىغا تاۋاپ قىلدى. ئاندىن ئۇ يولۋاس بىلەن ئايرىم سۆزلىشىشنى يىغلاپ تۇرۇپ ئۆتۈنۈۋىدى، يولۋاس قۇشۇلدى.

— مەن يەكەندىكى قۇدرەتۈللا ئەلەم بولمەن، — قاشلىرىغا تۇردىپاشانىڭ ھاۋالىسى بىلەن كېلىشىم...

ئۇ كەندىرلىك دىگەن جايدا قۇشۇن تەشكىللەپ، خۇددى يولۋاسقا ئوخشاشلا داڭق چىقارغان تۇردىپاشانى ھازىرغا قەدەر ئۈزۈقتۈلۈك، خەۋەر، قىممەتلىك مەسلىھەتلىرى بىلەن يۇشۇرۇن تەمىنلەپ كېلىۋاتقانلىقىنى، بۇقېتىم تۇردىپاشانىڭ ھاۋالىسى بىلەن سودىگەر قىياپىتىدە كەلگىلىكىنى، تۇردىپاشانىڭ ئىككى قۇشۇننى بىرلەشتۈرۈپ، يولۋاسنى باش قۇماندان قىلماقچى ئىكەنلىكىنى، شۇ ئارقىلىق چوڭ ئىشلانى تەۋرىتىپ، ئەلنىڭ قىساسىنى ئېلىشقا ئارزۇمەند ئىكەنلىكىنى، ھازىر تۇردىپاشا سودىگەرچە ياسىنىپ كېلىپ قاسم قازىنىڭ ئۆيىدە قالغانلىقىنى... تەسلىرىك، ئىشەنچلىك سۆزلەر بىلەن بايان قىلدى.

يولۋاسنىڭ تۇردىپاشا بىلەن بىرلىشىپ، چوڭراق ئىش تەۋرىتىش ئويى بارئىدى. مۇساخان جۇجىمۇ بۇ ھەقتە تەكىلىپ بەرگەن ھەم ئۆزى ئېيىنى كەلتۈرۈپ، تۇردىپاشا بىلەن ئالاقىلەشمەكچى بولدى.

لېكىن يولۋاس موللامغا ئىشەنمىدى. چۈنكى ئۇنىڭ قىلىقلىرى يولۋاسقا تولمۇ غەلىتە، سىرلىق بىلىنگەنىدى.

— شۇنداق قىلىلى، ئوغلۇم، يالغۇز ئاتنىڭ چېڭى چىقماس، چېڭى چىقىسىمۇ دېڭى چىقماس، دېگەن گەپ بار بىرلىشلى، بىرلىشىپ چوڭراق ئىش قىلىلى.

— ياق ئاقساقال، مېنىڭ ئۇنچىۋالا چوڭ ئىش قىلغۇم يوق، ئەمەل، نام - ئاتاق، شۆھرەتكە ئېرىشىش خىيالىمۇ يوق. مۇشۇ تاغدا مۇشۇنچىلىك ياشىساملا، يۇرتداشلىرىم مۇشۇنداق خاتىرجەمەرەك كۈن ئۆتكۈزسە، ماڭا شۇ كۇپايە. قاچان، قايسى كۈنى پۇقرانى خالىغانچە بوزەك ئېتىدىغان بۇلاپ - تالايدىغان، خالىغانچە ئۇرىدىغان، ئۆلتۈرىدىغان ئادەملەر يوقالسا مەنمۇ ئۆز ئۆيۈمگە قايتىپ...

- ئۇلار ئۆزلۈكىدىن يوقالمايدۇ! — دېدى موللام، — شۇڭا ئۇلارنى يوقىتىلى، دەپ كەلدىم مەن. سىز يالغۇز يوقىتىپ بولالامسىز؟...
موللام خېلى ئۇزۇن ۋەز - نەسبەت قىلغان بولسىمۇ، يولۋاس قەتئىي رەت قىلىپ:

— ئەمىسە، بىرلەشكۈسى بار ئادەم نېمىشقا ئۆزى چىقمايدۇ بۇ يەرگە؟ — دەپ سورىدى سەل بىزارلىق ئىلىكىدە.

يولۋاسنىڭ ئىشەنمەيۋاتقانلىقىنى ۋە ئىشەنمەيدىغانلىقىنى جەزملەشتۈرگەن موللام ئاخىر قوينىدىن سەگەز جىلتىغا ئورالغان «قۇرئان» نى چىقىرىپ:

— يولۋاسخان ئوغلۇم، مەن سىزگە ئالا كۆڭۈللۈك قىلغان بولسام، مانا كۆرۈپ تۇرۇپسىز، قولامدىكى كالامى شىرىپ باغرىمنى ئۇرسۇن! — دەپ، يىغلاپ تۇرۇپ «قۇرئان» نى باغرىغا باستى.

«ئەمدى ئىشەنەي، گۇمان قىلغۇدەك ھېچ يەر قالمىدى...»
قەلبى مومدەك ئېرىپ ئۈلگۈرگەن يولۋاس تۇردىپاشا بىلەن بىرلىشىپ، ئەلنىڭ قىساسىنى ئېلىش ئىستىكىدە چوڭقۇر ئۈمىد بىلەن

تاغدىن چۈشتى.

يولۋاس تاغدا ياشىشى كېرەك، ئەگەر تاغدىن چۈشسە، پالاكەت باسماي، ئۆزىنىڭ يولۋاسلىقىنى يوقاتماي قالامدۇ؟
بىراق، يولۋاس تاغدىن چۈشتى. ئۇ باشقىلارنىڭ دىققىتىنى قوزغاپ قويماسلىق ئۈچۈن بىرلا مۇھاپىزەتچى بىلەن يولغا چىقتى. ئۇ قاسم قازىنىڭ ئۆيىگە مەغرۇرانە قەدەملەر بىلەن كىرىپ كەلگەندە، تۆت ئادەم سالاپەتلىك بىر كىشىنى چۆرىدەپ، ئۇنىڭ ئاغزىغا قاراپ خىزمىتىنى قىلىپ ئولتۇرۇشاتتى.

ئۇلار يولۋاس بىلەن قىزغىن ھال - ئەھۋال سوراشتى. موللام:
- بۇ جانابى تۇردىپاشا بولىدۇ، - دەپ، يولۋاسقا ھېلىقى سالاپەتلىك كىشىنى ئالاھىدە ھۆرمەت - ئېھتىرام بىلەن تونۇشتۇردى، ئاندىن يولۋاسنى ئۇنىڭغا تونۇشتۇرۇۋىدى، تۇردىپاشا ھاياجانلانغان ھالدا:

- كېلە، يولۋاس، ئاللا دىدارلىشىشقا نېسىپ قىپتۇ.
چىقىرايلى!

بۈگۈن! - دەپ يولۋاسنى باغرىغا باستى - خۇددى داداڭدەك باتۇر، قەيسەر ئادەم بولاپسەن! ئاغزىڭدىن سۈت پۇراپ تۇرىدۇ، قارا سېنىڭ نوچىلىقىڭنى! ... - تۇردىپاشا يولۋاسنىڭ ئىككى مۈرىسىدىن چىڭ تۇتۇپ، سىلكىپ - سىلكىپ بىر ھازا ماڭدى.

- سىلنىڭمۇ ناملىرىنى تولا ئاڭلاپ... خۇداغا شۈكۈر، بۈگۈن ھەر نېمە بولسا! ... يولۋاس جىق بىر نەرسە دېيەلمىدى. نەچچە ۋاقىتتىن بېرى قەلب دۇنياسىنىڭ ئۇپۇقلىرىدا جىلۋىلىنىپ تۇرغان سىماھنىڭ كۆز ئالدىدىلا قەد كۆتۈرۈپ تۇرۇشى، ماختاش، پەخىرمەنلىك تۇيغۇلىرى ئۇنىڭ تىلىنى قۇلۇپلاپ، ۋۇجۇدۇنى سېھىرلەپ قويغانىدى.

يولۋاس ئورنىغا كېلىپ ئولتۇردى، سەل ياغاق يۈزراق، قاشلىق،

ۋۇجۇدىدىن كۈچتۈگۈرلىكى، قاپقارا، چوڭ - چوڭ كۆزلىرىدىن ئەقىلپاراسەتلىكى، ئېگىز، تولغان بەستىدىن قەيسەرلىك، مەردلىكى ئىپادىلىنىپ تۇرىدىغان بۇ زاتى مۇبارەككە چوڭقۇر ھۆرمەت ۋە ئۈمىد بىلەن تىكىلىۋاتقاندا، قاسم قازى ئېغىز ئاچتى:

- ئاۋال تائام، ئاندىن كالام، دەپتىكەن. ئاۋال تائام يەۋىلىپ ئاندىن گەپتى - كالاڭ قىلىشىلىمىكى؟ - ئۇ ئاۋال يولۋاسقا. ئاندىن قاپقارا، بۇلۇق ساقاللىرىنى سىلاپ ئولتۇرغان تۇردىپاشاغا قارىدى، - قانداق دېدىم - ھە؟

- شۇنداق قىلىلى، شۇنداق قىلىلى.

يولۋاس بىلەن تۇردىپاشا تەڭلا تەستىقلاشتى.

داستىخان سېلىنىپ، ئۈستىگە بىر كاللاكتىن گۆش بېسىلغان پولى كەلتۈرۈلدى. گۆش پارچىلىنىپ، قوللار ئاشقا ئۈزىتىلدى.

«ناھايتى ئۇلۇغ ئىش بولدى!... ئۈچتۈت يۈز ئادەم بىلەن دېگەندە... خەپ توختاپتۇرۇش، مۇناپىقلار، جاجاڭنى بىرىپ، ئەلنىڭ قىساسىنى ئالمايدىغان بولساق!...» ئۈمىد - ئىشەنچ، ئىپتىخارغا تولغان يولۋاس شۇنداق خىياللارنى سۈرگەچ ئاش يەۋاتقاندا، كات ساندۇقنىڭ ئارقىسىدىن ئىككى ئادەم خۇددى ئوغرى مۈشۈكتەك شىپىرلاپ چىقتىدە، يولۋاس بىلەن ئۇنىڭ مۇھاپىزەتچىسىنىڭ بېشىغا كالتەك بىلەن ئۇردى. مۇھاپىزەتچى بىر كالتەك بىلەنلا ھوشىدىن كەتتى، كالتەك سەل چالاپۇچۇقراق تېگىپ قالغان يولۋاس ئورنىدىن دەس تۇرۇپ كەتتى. ئەمما ئۆزىنى ئوڭشاپ، قوينىدىن تاپانچىسىنى چىقىرىپ بولغۇچە، كالتەكتىن يەنە ئىككىسى تىگىپ بولدى. ئۇ تۇشمۇتۇشتىن دەسسلىۋېتىپ، ئۆزىنىڭ ئالساغانلىقىنى ھېس قىلدى؛ ئۇخۇددى قوناق سوققان دەك سۇقۇلىۋېتىپ، جىقراق ئادەم ئېلىۋالمىغانلىقىغا قاتتىق پۇشايىمان قىلدى. ئەمما ئۇ جىلتىغا ئورالغىنىنىڭ «قۇرئان» ئەمەس، باشقا بىر

شاتقۇللا كىتاب ئىكەنلىكىنى بىلمەيتتى.

يولۋاس ھوشىغا كەلگەندە، پۇت - قوللىرى چەمبەرچاس باغلانغان، پۈتۈن بەدىنى لەختە - لەختە قانغا بويالغان، پۇتقولى ئۈچ يەردىن، ئىككى تال قوۋرۇغۇسى تۆت يەردىن سۇنغانىدى. ئۇلار قىل تاغارغا پۈكلەپ تىقىلغان يولۋاسنى يەكەنگە ئېلىپ مېڭىشتى. مۇھاپىزەتچىسىنى كىچىكلىكى ھەپسىگە تۇتۇپ بېرىشتى.

يولۋاس قاتتىق قىيىن - قىستاقلارغا، ۋەھشىيانە قىيىنچىلىقلارغا باش ئەگمەي، باتۇرلۇق خىسلىتىنى كۆرسىتىپ قۇربان بولدى. بېشى بولسا كېسىلىپ، يامۇل دەرۋازىسىنىڭ بۇشىغا مىخلىنىپ بىر ھەپتە سازايى قىلىندى. بۇ باش دەرۋازا ئۈستىدە ئۇيغۇر يىگىتلىرىگە خاس پىداكارلىقنى بىر ھەپتە نامايىش قىلدى؛ بۇ باش ئۇيغۇر يىگىتلىرىگە خاس مەردلىكىنى بىر ھەپتە نامايىش قىلدى؛ بۇ باش ئۇيغۇر يىگىتلىرىگە خاس تىز پۈكمەس، قەيسىرانە روھىنى بىر ھەپتە نامايىش قىلدى؛ بۇ باش ئۇيغۇر خەلقلەرگە خاس چېكىدىن ئاشقان تۈزلۈك، چېكىدىن ئاشقان ساددىلىقنىڭ ئۇيغۇر خەلقىنىڭ قۇللۇق ۋە بەختسىزلىكىنىڭ مەنبەسى ئىكەنلىكىنى بىر كۈنمۇ، تۇلۇق نامايىش قىلالىدى.

شۇڭا، قۇللۇق، بەختسىزلىك داۋاملىشىۋەردى.

يولۋاسنىڭ يىگىتلىرى تاغدا ئۈچتۆت كۈن قوماندىسىز قالدى. كېيىن مۇساخان خوجىنىڭ بۇيرۇقى بىلەن ھەقىقىي تۇردىپاشا بىلەن بىرلىشىش ئۈچۈن بازىنى تاشلاپ، قوشراپقا كەندىرلىككە قاراپ مېڭىشتى. لېكىن تەڭ يولدا چېرىكلەرنىڭ زەربىسىگە ئۇچرىغانلىقى ئۈچۈن، بەزىلىرى قۇربان بولدى، بەزىلىرى تۇردىپاشانىڭ ئادىمى بىلەن ئۇچرىشىپ، پۇخادىن چىققۇدەك جەڭ قىلىپ قۇربان بولدى.

يولۋاسنىڭ مۇھاپىزەتچىسى شامالداشقا چىققان پۇرسەتتىن پايدىلىنىپ ھەپسىدىن قېچىپ چىقتىدە، ئۇدۇل تۇردىپاشانىڭ

قېشىغا كېلىپ، ئەھۋال بايان قىلدى. ئەھۋالدىن خەۋەر تاپقان تۇردىپاشا ھەسرەت-نادامەت بىلەن ياقا يىرتىپ يىغلىدى. يولۋاسنى تاغدىن ئالداپ چۈشۈرۈپ، ئۈلۈمگە تۇتۇپ بەرگەن ھېلىقى ئاقساقال موللام، قۇدرەتۈللا ئەئىلەم ئاخۇنۇم بولماستىن، بەلكى شىك شىسەينىڭ سادىق غالىچىسى شەمشەر باي ئىدى. ئۇ يەكەن ئەسكىرى قوماندانىدىن نۇرغۇن ئىنئاملارنى ئېلىپ، ساقاللىرىنى چۈشۈرۈپ، چەكمەن، سەللىسىنى چۆرۈپ تاشلاپ، ھەرە چىشلىق بەلگە چۈشۈرۈلگەن شەپكە، گىلەپە شىم كىيىپ، يىڭجاقلىق تەختىدە ئولتۇردىدە، كۈچلۈك ئىلغار قوراللار بىلەن قوراللانغان بىر يىڭ ئەسكەرنى باشلاپ كەندىرلىككە باستۇرۇپ كەلدى.

تۇردىپاشا يولۋاسنىڭ يىگىتلىرى بىلەن قۇشۇلۇپ ئۇلار بىلەن ئۈچ كۈن سوقۇشتى. ھەر ئىككىلى تەرەپ ئېغىر چىقىمدار بولدى. ۋەزىيەتنىڭ پايدىسىز ئەھۋالغا چۈشۈپ قالغانلىقىنى پەملىگەن تۇردىپاشا «ھەممىڭلار ئۆز جېنىڭلارنى ئېلىڭلار» دەپ ئادەملىرىنى تارقىتىۋېتىپ، ئۆزى خوتەن تەرەپكە ئۆتۈپ كەتتى.

مۇساخان خوجا بولسا شىك شىسەي جاللاتلىرى تەرىپىدىن بىر كېچىدىلا تۇتقۇن قىلىنىپ (ئالتۇن - كۈمۈشلىرى بۇلىنىپ) ھەر قايسى جايلاردىن تۇتقۇن قىلىنغان باي، ئۇقۇمۇشلۇق كىشلەر قاتارىدا مارالبېشىدا ماشىنىغا بېسىلىپ ئۆلتۈرۈلدى.

1938 - يىلدىكى بۇ ئىككىنچى قېتىملىق قىرغىنچىلىق چوپانلىقلارنىڭ قەلبىنى تاتىلاپ قاناتتى ھەسرەت بىلەن، پىغان بىلەن يىغلاتتى.

چوپاننى، زەرەپشان ۋادىسىنى پۈتۈن دۇنيانى جۇدالىقنىڭ ئاچچىق پىغانى قاپلىدى.

يولۋاسنىڭ مۇھاپىزەتچىسى بۇ ۋەقەلەرنى لەيلىخانغا يىغلاپ

تۇرۇپ سۆزلەپ بەرگەندە، باش قەھرىمانىمىز ئايزۆھرە ئەمدىلا ئون بىر ياشقا كىرگەندى.

6

پىغانلىق ئالتە يىل ناھايتى مۇشەققەتتە ئۆتۈپ تۈگىدى، خۇددى لەقۋادەك سۆرۈلۈپ.

لېكىن لەيلىخان بىرلا ئاغرىپ قېلىپ، ناھايتى تېزلا ئۆلۈپ كەتتى.

ئايزۆھرە ئۆكسۈپ - ئۆكسۈپ، پىغان بىلەن يىغلىدى. خارابانە ھويلىسىنى، چوپان ۋادىسىنى، پۈتۈن دۇنيانى پىغان قاپلىغانىدى!

ئايزۆھرە مۇشۇ پىغان قاپلىغان دۇنيادا يىگانە قالدى. ئۇنىڭ يېقىن ئۇرۇق - تۇغقانلىرى ئىككى قېتىملىق قىرغىنچىلىقتا ئۆلۈپ تۈگىگەندى. يۇمغاقسۈتەنىڭ ھىدىچىلىك تۇغقانچىلىقى بارلىرى ئۇنىڭغا ھەمىشەم باشپاناھ بۇلۇپ كېتەلمەيتتى، ئۆزلىرىنىڭ دەرت - خاپىلىقلىرى ئۆزلىرىگە يېتىپ ئاشاتتى.

ئەل - يۇرتنىڭ ئۇنىڭغا يار - يۆلەك بۇلىشىدا گەپ يوق ئىدى، لېكىن ئۇلارغىلا تايىنىۋېلىشقا بولمايتتى. چۈنكى ئۇلارنىڭمۇ كۈرمىگۈرمىگە دەرت - ھەسرەتتى بار ئىدى.

ئىشقىلىپ، ئۇ ياشىشى، ياشاش ئۈچۈن ئاتا - ئانىسىدىن قالغان ئازغىنە يەرگە ئىشلىشى، باغ - ۋارانلىرىنى پەرۋىش قىلىشى، ئۇلاغىلىمەك بېقىشى، ھەتتا ئايلىقچى، كۈنلۈكچى بۇلۇپ ئىشلىشى كېرەك ئىدى. شۇنداق قىلمىسا ياشىيالمايتتى.

ئۇ شۇنداق قىلدى.

ئاكىسى يولۋاسنىڭ ئايالىنى ئاتا - ئانىسى شۇ چاغدىلا ئۆيگە ياندۇرۇپ كەتكەندى. شۇڭا ئايزۆھرەگە ھەمراھ بولىدىغان ھېچكىم

بولمىغاچقا، ئۇ خاسىيەتخانى ئۆيىگە ئەكىلىۋالدى. ئۇنىڭ بىلەنمۇ ئايزۆھرەنىڭ يۇمىغاقسۈتەننىڭ ھىدىچىلىك تۇغقانچىلىقى بار ئىدى. بۇ ئەللىك - ئاتمىش ياشلاردىكى تۇل خۇتۇن بۇلۇپ، كۈنلۈك ئىشلەپ جان باقاتتى. سامانلىقتىن ئانچە پەرقلىنىپ كەتمەيدىغان بىر ئېغىزلىق ئەسكى ئۆيىدە جىندەك يېتىپ - قوپاتتى. شۇڭا ئايزۆھرەنىڭ تەكلىپى ئۇنىڭغا مايدەك ياققاندى.

ئىككىسى بىرلىشىپ جان بېقىش قارارىغا كەلگەنىدى.

ئاي - كۈنلەر ناھايتى ئاستا قەدەم بىلەن يۆتكەلمەكتە ئىدى، خۇددى سازاڭدەك.

- بۈگۈن كېلەلمەي قالسام، ئازادىخاننى ھەمرا قىلىپ ياتقاچ تۇرارسىزجۇمۇ، - دېدى خاسىيەتخان قىش كۈنلىرىنىڭ بىر چۈشلۈكى.

- نېمىشقا؟ - دەپ سورىدى ئايزۆھرە.

- چىمدۇغا چۈشۈپ، قىزىمنى يوقلاپ چىقاي دەپتىم، ئاغرىپ قاپتۇ، دەيدۇ.

مەيلى، چۈشسە چۈشۈپ چىقسىلا ئەمىسە، قاچان چىقىلا؟

- ئەتە يا ئۆگۈن، - دېدى خاسىيەتخان ۋە مېڭىش ئالدىدا

قاتتىق چېكىلدى، - ئىشكىنى مەھكەم تاقاپ ياتارسىز جۇما؟

- ماقۇل.

- ئەمىسە، خۇداغا ئامانەت.

ئايزۆھرە قوشنىسىنىڭ قىزى ئازادىخانغا بىر مۇنچە يالۋۇرۇپ، ھەمراھ بولۇشقا مىڭ تەسلىكتە ماقۇل دىگۈزدى، ئازادىخان ئۇيقۇغا، ئايزۆھرە خىيالغا كەتكەنىدى.

«قارا مەدەك، يېغىردانغا خوتۇن بولمىشمەن تېخى! ھىم، ۋاي ئاچكۆز پاخشەك! سەندەك ئالاگەدەن تازغا خوتۇن بولغۇچە ئىلاھىم!...»

ئايىزۆھرە شۇنداق خىياللار بىلەن قاچانلاردا ئۇخلاپ قالغانلىقىنى تۇيماي قالدى. بىر چاغدا ئىشك «تاك - تاك - تاك» قىلىپ چېكىلىۋىدى، ئۇ چۆچۈپ ئويغۇنۇپ، ئازادىخاننى جەينىكى بىلەن نوقۇدى.

— ھە نىمە دەيسەن، ئۇيقۇڭنى ئۇخلىغىنا! — ئازادىخان ئويغىنا. ئويغانماسلا شۇنداق دەپ غودۇرىدى. ئىشك تېخىمۇ قاتتىقراق قېقىلىۋىدى، ئاندىن ئۇ ئۇيقۇسىنى ئېچىپ ئايىزۆھرەدىن؛
— كىمدۇ ئۇ؟ — دەپ شۇنلاپ سورىدى.

— تاڭھى... ئوغرىمىكىيا؟

ساراڭ، ئوغرى ئىشك چېكىپ كىرەمدۇ؟ ئوغرى ئالغۇدەكمۇ نىمەڭ بارمىدى ئويۇڭدە؟ چاشقانلىرىڭمۇ يامانلاپ كېتىپ بولدى. راست، ئازادىخاننىڭ دىگەنلىرى راست ئىدى. جەمەتى ئىچىدىكى ئۆلۈم-يېتىمنىڭ كۆپلۈكى، ئائىلىدە ئىشلەمچى ئەرنىڭ يوقلۇقى، ئالۋان-سېلىقلارنىڭ ئېغىرلىقى بۇ ئائىلىنى مۇشۇ ھالغا چۈشۈرۈپ قويغانىدى.

ئىشك يەنىمۇ قاتتىقراق قېقىلدى. ئاخىر ئايىزۆھرە ئۆرە بولۇپ:
كىم؟ — دەپ سورىدى.

— ئۇنىڭ يۈرىكى ئەنسىز دۈپۈلدەيتتى.

— مەن... خاسىيەتخان!

— ۋاي، خاسىيەتخاناچامكەن! — يۈرىكى ئورنىغا چۈشكەن ئايىزۆھرە چاچراپلا تۇردى.

— چىمدۇغا چۈشمىدىلىما؟

چۈشمىدىم ھەي، ھاشىمباي ئەتە چۈشسىلە، دەپ قويماي خۇددى ئايىزۆھرە ئىشك ئالدىغا كەلدى.

بولاڭ ئىتتىك، بەك توڭاپ كەتتىم.

مانا ھازىر، — ئايىزۆھرە ئىشكىنى راسا ئىتتىرىپ تۇرۇپ تاقاقنى

ئېلىپ، ئىشكىنى ئاچتى.

لېكىن ئىشك ئېچىلىشىغىلا ئۆيگە خاسىيەتخان ئەمەس، ئىككى كۆلەڭگە بۆسۈپ كىردى، خۇددى قارا بوراندەك. ۋايجان... خاسىيەتخاناچا، كىم بۇ ئىككىسى؟ ئۇنىڭدىن جاۋاپ كەلمىدى، جاۋاپمۇ بەرمەيتتى. يېرىم سەرلىك كۈمۈش تەڭگىگە سېتىلغان خاسىيەتخان ۋەزىپىسىنى ئورۇنداپ بولغانىدى.

ئىشك شۇ زاماتلا تاقىلىپ بولغانىدى. ئۆي قازان كۈپىسىدەك قاپقاراڭغۇلۇققا چۆمگەنىدى.

— ۋايجان ئوغرى!... — ئازادىخانمۇ قورقۇپ چېرىق رىۋەتتە، بۇلۇڭغا بېرىپ تىقىلدى. پۇتقولىرى غالىلداپ تىترەپ، جان دىدارى قالمىغان ئايىزۆھرەمۇ زەگۈندىلا ئولتۇرۇپ قالغانىدى.

— ۋارقىراشما، بولمىسا ئېتىۋېتىمەن! — دەپ ۋارقىردى كۆلەڭگىنىڭ بىرى، مىلتىقنىڭ زاتۋورنى شاراقىتىپ.

— بۇ... بۇ ئۆيدە سىلەر ئوغرىلىغۇدەك ھېچنە يوق، — دېدى ئايىزۆھرە ئۆزىنى تۇتۇۋېلىپ.

— بار، نىمىشقا يوقكەن؟

— ساپ ئوبدان نىمىلەر بار، ئىزدەپ ھېچنە تاپالمايسىلەر! — دېدى ئازادىخانمۇ.

— قاراپ تۇرۇڭلار، ھازىرلا تاپىمىز.

ئۇلارنىڭ بىرى شاراقىتىپ سەرەڭگە چېقىپ، مورا بېشىدىكى جىنجىراغىنى ياندۇردى. ئۆي يۇرۇپ ئىككى كۆلەڭگە روشەن كۆرۈندى. ئۇنىڭ بىرى ئىككىسىگە مىلتىق تەڭلەپ، ئېتىشقا تەييارلانغان قىياپەتتە تىك تۇراتتى. ئايىزۆھرە كۆزىنى چىراغ ياققان يەنە بىرىگە يۆتكىشى بىلەنلا يۈرىكى «قارتىدە» قىلىپ پىلتىڭلاپ كەتتىدە، ئۈگە—ئۈگىلىرىگە چوڭقۇر ئۆچمەنلىك، چوڭقۇر غەزەپ—نەپرەت

تاراتتى. ئۇنىڭ غەزەپنەپىرتى شۇنچىلىك تىز قاينىغان ئىدىكى، ئايىزۆھرە چىشلىرىنىڭ لەۋلىرىگە، تىرناقلىرىنىڭ يىرىك ئالقانلىرىغا مىختەك، بىستەك پېتىپ كېتىۋاتقانلىقىنىمۇ سەزمەي قالغانىدى. باياتىن قورقۇنچتىن تىترىگەن ۋۇجۇدى ئەمدى غەزەپتىن تىترەۋاتاتتى، خۇددى كەچ كۈزدىكى نەرگىس ياپىرغىچىلىرىدەك. چۈنكى ئۇنىڭ كۆز ئالدىدا ساپسېرىق، كۈپتەك سېمىز، كۆپكۆك كۆزلىرىدىن شۇملۇق تۆكۈپ تۇرىدىغان، ئىككى قۇلقى چورتلا يوق، قىرىق بەش ياشلاردىكى بىرى ئۇنىڭغا خىرىس قىلىپ تۇراتتى، گويىكى ئاچ قالغان بۆرىدەك.

«ئاھ، قاتىل دادامنىڭ قاتىلى!...»

شۇنداق، ئۇ شاپلىق تۈزدە روسۇل ھاجىمنى قەتلى قىلغان قاتىلىنىڭ دەل ئۆزى ئىدى. ئۇ چوپانغا قاچان پەيدا بولدىكىن؟ ئايىزۆھرەنىڭ تومۇر - تومۇرلىرىدا كۈۋەجەۋاتقان غەزەپ ئىسيانغا ئايلانغانىدى؛ تومۇر - تومۇرلىرىدا مەۋج ئۇرۇۋاتقان قىساس دولقۇنلىرى ئوت دېڭىزىغا ئايلانغانىدى. شۇڭا ئۇ قولىنى تەككىنىڭ ئاستىغا شارتلا قىلىپ تىقىپ، مەرھۇم دادىسىنىڭ ھايات ۋاقتىدا ئىشلەتكەن خەنجىرنى قولىغا ئالدى. ئۇ، بۇ خەنجەرنى قورققۇم كەلمەيدۇ، قارا باسمايدۇ، دەپ ھەر كېچە تەككىنىڭ ئاستىغا تىقىپ ياتاتتى. قۇلاقسىز مەلئۇن بۇنى كۆرۈپ ئايىزۆھرەگە ئېتىلدى. ئايىزۆھرە «دىكىدە» ئورنىدىن تۇرۇپ ئۇنىڭغا قەھرى - غەزەپ بىلەن خەنجەر ئۇردى. ئەپسۇسكى قۇلاقسىز مەلئۇن ئۇنىڭ قولىنىڭ بېغىشىدىن «كاپىدە» قىلىپ تۇتۇۋالدىدە، پۈتۈن كۈچى بىلەن قايرىدى. ئايىزۆھرەنىڭ قايرىلغان قولى «قاراسىدە» قىلىپ. خەنجەر يەرگە چۈشۈپ كەتتى. ئايىزۆھرە ئاچچىق ئىگراپ تولغىنىپ كەتتى. خۇددى ئېشىپ قويۇپ بېرىلگەن يىپەك ئارقاندەك، كۆزىگە قاراڭغۇلۇق تىقىلدى، گويىكى يۇلتۇزسىز تۈندەك. ئەمما بۇ زۇلمەت ئايىزۆھرەنىڭ

«لىققىدە» ياشقا تولغان قوي كۆزلىرىدىن چاچرىغان قىساس ئۇچقۇنلىرى بىلەن نۇرستانغا ئايلىنىپ كەتتى، گويكى ئايىزۆھرەنىڭ قىساسقا تولغان نۇرئانە قەلبىدەك.

ئايىزۆھرە بىرلا تولغىنىپ ئۆزىنى ئوڭشىۋالدى-دە، سول قولى بىلەن ئۇنىڭ يۈزىنى «كارتىدە» تاتلىدى. ئۇنىڭ يۈزىدىن قان، قاپقارا قان تەپچىرەپ چىقتى.

— ما پاسكىنا جالاپنى، ... ھېلى بىكار، ... قۇلاقسىز مەلئۇن ئايىزۆھرەنىڭ ئىككىلا قولىنى كەينىگە قەھرى بىلەن قايرىدى. ئايىزۆھرە لېۋىنى مەھكەم چىشلىدى.

— مۇناپىقلار! ...

— چىلبۆرىلەر! ...

— ئەزرائىلنىڭ دەپتىرىگە چۈشمەي قالغانلار! ...

— ئادەم بارمۇ؟ ...

ئايىزۆھرە بىلەن ئازادىخان ئۇلار بىلەن ئېلىشقاچ، پىلتىڭلىغاچ، تىركەشكەچ، تولغانغاچ شۇنداق دەپ ۋارقىرايتتى. ئۇلارنى تىللايتتى، قارغايتتى، ئەمما چىڭ يېپىلغان ئىشكە مېلەڭزە تارتىلغان، تۈڭلۈك ناھايتتى ھىم چۈمكەلگەن بولغاچقا، بۇ ۋارقىراشلار، بۇ تىللاش-قارغاشلار سىرتقا چىققىلى يوقۇق تاپالماي تاملارغا ئۇرۇلاتتى، ئۈسەتتى، ئاخىرى باش-كۆزى يېرىلىپ جان ئۈزەتتى.

ئىككىسى پىلتىڭلىشاتتى، خۇددى تورغا چۈشكەن زەر بېلىقتەك. يۇلقۇناتتى، تىپىرلايتتى، نالە قىلاتتى. گويىا بۆرە ئاغزىدىكى قوزچاقتەك، بۆرە ئاغزىغا يېقىنلاپ كەلمەكتە... تىرناقلىرى قوزىلارنىڭ بەدەنلىرىنى تىلغىماقتا... قوزىلار بولسا بار كۈچىنى يىغىپ ئۈمىد بىلەن تىركەشمەكتە.

— «ئاه، خۇدا، سەن بارمۇ - يوقمۇ؟ بار بولساڭ ھازىر نەدە؟ بىزنى ياراتقانلىقىڭدىن، بۆرە ئاغزىدا تىركىشىپ جان

تالشيۋاتقانلىقىمىزدىن خەۋىرىڭ بارمۇ - يوقمۇ؟ بۆرە تاپنى ئاستىدا چەيلىنىۋاتقان بىزدەك ناتىۋان بەندەگىنى نېچۈك قۇتقۇزۇپ قالمايسەن؟ نېمىشقا بىزنىلا ئۇنتۇپ قالسىەن؟ بىز سېنى ئۇنتۇپ قالمىغان ئىدۇققۇ؟ ئاھ، خۇدا، مۆجىزە كۆرسىتىپ...!»

ئۇلار ئاللاغا تېۋىنىپ ئازاپلىق ئىلتىجا قىلاتتى؛ ئاللاغا تېۋىنىپ ئازاپلىق ئاھ ئۇراتتى؛ ئاللاغا تېۋىنىپ ئازاپلىق نالە قىلاتتى. بىراق بۇ ئازاپلىق ئىلتىجالار، ئازاپلىق ئاھلار، ئازاپلىق نالەلەر بايقى تىلاش - قارغاشلارغا ئوخشاشلا، تاملارغا ئۇرۇلۇپ، ئۈسۈپ جان ئۈزەتتى.

بۇ خورلۇققا چىدىمىغان ئازادىخان يىغلىغان پېتى سىرتقا چىقىپ كەتتى. ئايزۆھرە زەگۈندىدە ئولتۇرۇپ يىغلايتتى؛ ئۆكسۈپ - ئۆكسۈپ ھەسرەت بىلەن، پىغان بىلەن يىغلايتتى، كېچىنى، چوپان ۋادىسىنى، پۈتۈن دۇنيانى يىغا قاپلىغان ئىدى.

«نېمىشقا... نېمىشقا بار كەلگۈلۈكنىڭ ھەممىسى بىزنىڭ بېشىمىزغا كېلىدىغاندۇ؟ خۇدا؟ زادى نېمىشقا؟ بۇنداق خورلۇقتىن... بۇنداق خورلۇقتىن...»

ئايزۆھرە ئارغامچىنى ئېلىپ ھويلىغا چىققاندا ئاي غەربكە قىسىپ، تورغايلار چۇچۇلاپ، توخۇلار بەس - بەستە چىلىشىپ، بۈگۈنكى ھاياتلىقنىڭ يەنە جانلانغانلىقىدىن دېرەك بېرىۋاتتى. ئۇ پاكار تامغا يامشىپ چىقتى - دە، قولىدىكى ئارغامچىنىڭ بىر ئۇچىنى ئۈجمە شېخىغا مەھكەم چەگدى، يەنە بىر ئۇچىدا سىرتماق ياساپ بوينىغا سالدى.

— خەپ، خاسىيەت، خەپ، قىيامەتتە چېچىڭدىن... قىيامەتتە قىيامەتتە قىيامەتتە قىيامەتتە بولسام!...

— خەپ، ماجىگىسا، قىيامەت بولسۇنچۇ قېنى، قىيامەتتە بىر - بىرلەپ، بىر - بىرلەپ ئالمايدىغان بولسام!...

ئايزۆھرە قىيامەتنىڭ ھەممىنى ئاخىرەتكە قالدۇرۇپ، ھەممە ئارزۇ -

ئۈمىدلىرىنى ئاخىرەتكە باغلاپ، شاخنى چىڭ قاماللاپ تۇتۇپ، پۇتىنى تامدىن ئاستا-ئاستا ئۈزدى، شاخنى قويۇپ بەرسىلا ھاقارەتلىك ھايات بىلەن خوشلىشاتتى.

بىر ئالا گەدەن پاخشەكنىڭ قولىدا يەنە خورلانغاندىن، ئۆلۈم مىڭ مەرتىۋە ئەۋزەل ئەمەسمۇ ماڭا؟ ...
ئۇنىڭ ياشلىرى تاراملاپ تۆكۈلەتتى.

ئاھ، خۇدا، سەن يېتىملەرنىڭ ئاھۇ - زارلىرىغا نېمانچە ئامراق؟
ناتىۋانلارنىڭ ئاھۇ-ئەفغانلىرىنى ئاڭلاپ تۇرمىساڭ زېرىكىپ قالمىسەن - يا؟ ...

شۇ تاپتا ئۇنىڭ يۈرىكىدىن قان تامچىلاپ تۇراتتى.
خەير - خوش، چوپان، بەختسىز، ناتىۋان قىزىڭنى ئۇنتۇپ كەتكەيسەن، ئاجىزلىقنى (گۇناھنى) كەچۈرگەيسەن.

ئۇنىڭ ئۈگە - ئۈگىلىرىدە خورلۇق قۇترايتتى.
ئەلۋىدا، جېنىم ياقۇپ، سېنى بەختلىك قىلالماي، ھەسرەتتە قويغانلىقىم ئۈچۈن كەچۈرگىن.

ئۇنىڭ ھەربىر نېرۋا ھۈجەيرىلىرىنى ھەسرەت غاجايتتى.
ئەلۋىدا، دىشۋار ھايات! ...

ئۇنىڭ قەلبى ئۈمىدكە تولغانىدى، بۇ پەقەت ئاخىرەتكە باغلانغان ئۈمۈرۈتقىسىز، يىلىكىسىز ئۈمىد ئىدى. ئۇ تاراملاپ ياش ئېقىۋاتقان قوي كۆزلىرىنى چىڭگىدە يۇمۇپ نازۇك بارماقلىرىنى شاختىن ئاستا - ئاستا بوشتاتتى ...

— قىساسىڭنى كىم ئالىدۇ! ... قىساس ئال، ئاكاڭچە روھىڭ بىلەن ئاكاڭنىڭ، داداڭنىڭ، ئۆزۈڭنىڭ قىساسىنى ئال... قىساس - قىساس — قىساس! ...

ئايىزۆھرە قەلبىدىن، قەلبىنىڭ ئەڭ چوڭقۇر قاتلاملىرىدىن پارتلاپ چىققان بۇ جاراڭلىق سادادىن چۆچۈپ كۆزىنى ئاچتى. ئۇ يەنىلا ئۈجمە

شېخدا چىڭگىلەكتەك ئېسىلىپ تۇراتتى .

— بۇ نېمە ئاۋاز؟ بۇ كىمنىڭ ئاۋازى؟ قەيەردىن كېلىۋاتىدۇ؟
بىلمەيتتى .

بۇ، ئۇنىڭ يۈرىكىنىڭ ئاگاھلاندىرۇشى، ۋىجدانىنىڭ بۇيرۇقى ئىدى. ئۇ ئۈجمە شېخنى چىڭ قاماللاپ يۈرىكىنىڭ، قەلىپ دۇنياسىنىڭ بۇ بۈيۈكەنە ساداسىغا بۇيرۇق - پەرمانغا بويسۇنۇش - بويسۇنماسلىق ھەققىدە ئويلىنىشقا باشلىدى .

«قانداق قىلسام بولار؟...» ئۇ تېڭىرقىغانسىرى خىياللىرىنى ئۈمىدسىزلىك چىڭىشلەشتۈرۈپ قۇيىۋاتاتتى .

— قىساس ئال؟ قانداق ئالىمەن؟ ئاللايمەنمۇ؟ قىلالمىغان ئىشنى قىلىمەن دەپ زورۇققاننىڭ نىمە پايدىسى؟ خۇداغا قوياي، خۇدا باريا، ماڭا؟...

راستىنى ئېيتقاندا، ئايزۆھرەنىڭ ئۆلۈم گىردابىدىن قايتقۇسى يوق ئىدى. چۈنكى ئۇنىڭ كاللىسى بىر تالاي گادىرماچ، ئۈمىدسىز سوئاللار بىلەن تولۇپ، قايناپ كەتكەنىدى .

قىساس ئېلىش ئۈچۈن داۋاملىق، بىر ئىككى كۈن ئەمەس، بىر قانچە يىل، ئۇزاق-ئۇزاق ياشاش كېرەك. ياشاش ئۈچۈن ئۈمىد بۇلىشى كېرەك. بىراق مەندە ئۈمىد دىگەن نەرسە بارمۇ؟ ئۈمىد بېغىشلىغۇدەك نېمە بار؟...

ئەمدى مەن نېمە ئۈچۈن، كىمنى دەپ نېمىگە تەلپۈنۈپ ياشايمەن؟ تارتىشقۇدەك ئاتا-ئانام، ئاكا-ئۇكام، ئاچا-سىڭىللىرىم بارمىدى؟ يېتىم، مىسكىن، بېشىمنى قېرىنداشلارچە مېھرى بىلەن سىلىغۇدەك يېقىن ئۇرۇق-تۇغقانلىرىم، ئېزىك، جاراھەتلىك قەلبىمگە تەسەللى مەلھىمى چېپىپ، ئۈمىد چىرىغىنى ياندۇرغۇدەك دوستلىرىم بارمىدى؟...

ئەڭ مۇھىمى، تەلپۈنگۈدەك ئاشقىم بارمىدى؟ ياق، ئاشقىمغۇ

بار، بىراق ئۇنىڭغا تەقدىم قىلىدىغان غۇبارسىز سۆيگۈم چەيلەندى؛
 مەڭگۈلۈك بايلىقىم بولغان غۇبارسىز روھىم بۇلغاندى. ئەمدى ئۇنىڭغا
 كېچە - كۈندۈز تەلپۈنگەن، دىدارنى زارىقىپ كۈتكەن ئەڭ، ئەڭ
 سۈيۈملۈك ئاشىقىمغا نېمەنى تەقدىم قىلىمەن؟ بۇتسىمان، روھسىز
 تېنىمنىمۇ؟ ھېسسىياتسىز يۈرىكىمنىمۇ؟ ئازاپقا تولغان شەھلا
 كۆزۈمنىمۇ؟ ھەسرەتكە ئورالغان مۇزدەك باغرىمنىمۇ؟...

ناۋادا، تەقدىم قىلساممۇ، ئۇ قۇبۇل قىلامدۇ؟ ياق! بۇ يەنىلا
 ئۆلۈم بىلەن باراۋەر ئەمەسمۇ؟...

ئۇ، شۇلارنى قاتلاممۇقاتلام خىيالىدىن ئۆتكۈزۈپ، ئاخىر
 ئۆلۈۋېلىش قارارىغا كەلدى. بىراق بۇ قارارى ئىجرا قىلىنماي تۇرۇپلا
 قەلبىدە يەنە سادا كۆتۈرۈلدى.

«قىساس ئېلىش ئىستىكى يوق ئادەمدە ۋىجدان بولامدۇ؟»

قىساسنى ئۇنتۇغان ئادەم ئەجدادىغا يۈزكىلەلمەمدۇ؟
 دۇنيادا، ئۆزى قىلالايدىغان ئانچىكى ئىشلارنىمۇ ئاللاغا
 تاپشۇرۇۋېتىپلا قۇتۇلۇپ كېتىدىغان بەندىدىنمۇ ئارتۇق ئاسىي،
 پاسىق، زەئىپ بەندە بولامدۇ؟

ئايىزۆھرەنىڭ ئۆلۈۋېلىش قارارىنى مۇشۇ قەلب سادالىرى
 لىڭشىتىپ قويدى؛ ئۇنىڭ بۇ بۈيۈك قارارى كۆز ئالدىدا لەيلەپ
 يۈرگەن قانغا بويالغان ساقال، قانغا بويالغان يۈز - كۆز، قانغا
 بويالغان يەكتەك، قانغا بويالغان چوت، قانغا بويالغان بىپايان
 قۇملۇق، قۇملۇقتا قانغا چىلىنىپ يېتىشقان دۆۋە - دۆۋە جەسەتلەر،
 يامۇل دەرۋازىسىغا ئېسىلغان باش... تەرىپىدىن تىرىپىرەن بۇلۇپ
 كەتتى.

راست ئەمەسمۇ؟ قىساسنى كىم ئالىدۇ؟ ئۇنى كىمگە ھاۋالە
 قىلدىم؟ كىمگە ۋەسىيەت قىلدىم؟ ئۆزۈم ئېلىشقا خۇشياقماي، ئۆز
 بۇرچۇمدىن ئۆلۈۋېلىش ئارقىلىق باش تارتسام، بۇ ئاسىيلىق بولماي

نېمە؟...؛ «توغرا، مەن ياشىشىم، ياشاپ تۇرۇپ قىساس ئېلىشىم كېرەك! چۈنكى قىساس ئېلىشنىڭ ئۆزىمۇ ئادەمنى تەلپۈندۈرىدىغان مەنزىل ئەمەسمۇ؟»

ئۇ ئاخىرى سىرتماقتىن سۇغۇرۇلۇپ چىقتى. قەلبىدە ئۈمىدۋارانە روھ جىلۋە قىلدى. بۇ روھ ئۇنى يۇرتتىن چىقىپ كېتىشكە دالالەت قىلدى.

تورغايلار جۇشقۇن كۈيلىرى ئارقىلىق ئايزۆھرەنى ئۈزۈپ قويدى.

7

چوپان دەرياسى ئايزۆھرەنى باشلاپ چىمدۇغا ئەكىلىپ قويدىدە: «كەچۈر ئەمدى سېنى باشلاپ ماڭالمايدىغان بولدۇم.» دەپ شەۋرلاپ ئۆزى ئېيتىپ، ئۇنىڭ بىلەن خوشلىشىپ زەرەپشان دەرياسىغا قوشۇلۇپ كەتتى. ئايزۆھرە ئەمدى ھەمراھسىز، يول باشچىسىز قالغانىدى، ناتونۇش دەريا، ناتونۇش يوللار، ناتونۇش يۇرتلار ئۇنى كۈتۈپ تۇرۇشاتتى. يەنە قانداق قىسمەتلەر كۈتۈپ تۇرىۋاتىدۇ، بۇنى بىلمەيتتى.

تاڭ يورۇغان، لېكىن كۆك قاتمۇقات بۇلۇتلار بىلەن قاپلىنىپ، سوغۇق كۈچەيگەنىدى. ئۇ گاڭگىراش ئىچىدە ئەتراپقا قارىدى. كۆپكۈك بۇسبۇخۇناقلارغا ئورلىپ يېتىشقان مەھەللىلەر ئۇيقۇدىن ئويغىنىش ئالدىدا تۇراتتى.

«بۇ يەردە كۈن قاينىدىن چىقىدىكى؟...»

ئۇ قۇياشنىڭ قەيەردىن، قايسى تاغنىڭ زۇلپىسىدىن چىقىدىغانلىقىنى ئۇقالمىدى. خۇددى ئۆزىنىڭمۇ قاينىغا مېڭىشنى، كىمىنىڭكىگە بېرىشنى ئۇقالمىغاندەك.

«قايانغا ماڭسام بولار؟ نەگە باراي؟ نەگە كىتەي؟... يىراق بىر يەرگە كەتسەم بولاتتى...»
 ئايزۆھرە بىر ھازا گاڭگىراپ تۇرۇپ قالغاندىن كېيىن، سولغا بۇرۇلدى.

«ئاللانىڭ جامالىنى كۆرەي دېسەڭ، تاغقا چىق، دىگەن گەپ بار، تاغقا كىتەي، تاغلىقلار ئاق كۆڭۈلرەك كېلىدۇ. چۈنكى ئۇلار ئاللاغا يېقىن، ئاللاننىڭ جامالىنى پاتىپات كۆرۈپ تۇرالايدۇ»
 ئۇ شۇنداق ئويلاپ، مەزمۇت قەدەملەر بىلەن مىڭپ كەتتى.
 سوغۇق كۈچەيگەندى، شۇبىرغان ھۇشقىياتتى...

ئايزۆھرە قامراق، جىگدىباغ، ھەسەلباغلارنى ئارقىدا قالدۇرۇپ، قوشراپقا كەلدى. بۇ يۇرتتا ئۇنىڭ ئۇرۇقتۇغقانلىرى بولمىسىمۇ، لېكىن تونۇش بىلىشلىرى بار ئىدى. ئەمما ئۇ قوشراپقا كېلىپ پاناھلىنىشنى خالىمايتتى ھەم پاناھلىنالماسلىقىمۇ مۇمكىن ئىدى. چۈنكى جەنۇبقا سوزۇلۇپ كەتكەن غايەت زور تاغ تىزمىلىرى چوپان بىلەن قوشراپنى ئايرىپلا تۇراتتى. چوپان مۇشۇ تاغلارنىڭ شەرقىدە- ئارقىسىدا يېپىلىپ ياتاتتى. چوپان ئاز جىلغىسىدىن كىرىسلىر چۈش — پېشىنگە قالماي چولپانغا چۈشۈپ بولغىلى بولاتتى. شۇڭا چوپانلىقلارنىڭ قوشراپتىن، قوشراپلىقلارنىڭ چوپاندىن ئايىغى ئۈزۈلمەيتتى — ئۇزۇن قۇدىلىش ئىش، ئۆز — ئارا بىرىپكىلىش قىلىش ئىش. شۇنداق بولغاچقا ئايزۆھرە قوشراپتا خاتىرجەم تۇرالمىتتى، ھەتتا ئەتە — ئۆگۈن ئىچىدىلا ماجىڭسا چىقىپ، ئۇنى تۇتۇپ كېتىپ خوتۇن قىلىشىمۇ مۇمكىن ئىدى.

«چوپانلىقلار بارمايدىغان، بىلمەيدىغان يىراق بىر يەرگە كەتسەم...»

ئايزۆھرە قوشراپقا قاراپ شۇلارنى ئويلاۋاتقاندا، ئالدى — تەرەپتىن بىر ئادەم تەسكەن ئارتىلغان ئېشەكنى ھەيدەپ چىقىپ

كەلدى.

- ئەسسالام! - ئايىزۆھرە تەسكەنچىگە سالام قىلدى.

- ۋەئەلەيكۇم ئەسسالام - تەسكەنچى: «ماڭا بىرەر گىپى بار ئوخشايدۇ» دەپ ئويلاپ قەدىمنى ئاستىلاتتى.

- بۇ يولدىن قەيەرگە بارغىلى بولىدۇ؟

- بۇقا تامغا.

- يىراقما؟

- خېلى يىراق.

- ھازىر ماڭسام نېچاغدا بېرىپ بولارمەن؟

- ئىتتىك ماڭسىڭىز ناماز شامغا يىقىن بېرىپ بولالايسىز، ئايىزۆھرە تەسكەنچى بىلەن خوشلىشىپ، بىر قورام تاش ئۈستىدە ئولتۇرۇپ بوغجىمىسىنىڭ ئارىسىدىن بىر زاغرىنى ئالدى. ئۇ زاغرىنى ھەرقانچە قىلىپمۇ ئۇشتالمىدى. چۈنكى نان توڭلاپ كەتكەنىدى. خۇددى مۇزدەك. ئۇ ناننى بىر ھازا غاجىدى. لېكىن شۇنچە غاجاپمۇ ئۇنىڭ بىر توغرىمىنىمۇ تۈگىتەلمىدى.

ئۇنىڭ ئۈستىگە قوللىرى توڭلاپ، قىزىرىپ، ھېچنېمىگە قولاشماي قالغانىدى. يەنە نان غاجاپ ئولتۇرسا بۇقاتامغا كەچ قېلىشى، قونالغۇ تاپالماي، تالادا قىلىپ توڭلاپ ئۆلۈپ كېتىشى مۇمكىن ئىدى. شۇڭا ئۇ بوغجىمىسىنى چىگىپ، بېلىكىگە ئۆتكۈزدى، قولىنى يېڭىنىڭ ئىچىگە تىقىپ بۇقاتامغا قاراپ ماڭدى.

قار ئۇچقۇنداشقا باشلىغانىدى. شۇرغان ھۇشقۇيتاتتى.

«بۇ قاتامدا - بىر كىمىنىڭكىگە بىر كېچە قونۇۋېلىپ، چوپانلىق

بارمايدىغان، بىلەيدىغان يىراق بىر يەرگە كىتمەن»؛

«ئىشقىلىپ، ھامان قىساس ئېلىش پۇرسىتى كېلىدۇ!»؛

قار لەپىلدەپ ياغاتتى.

ئايىزۆھرە ئاۋۋال بۇقاتامغا، ئاندىن ئارتاشقا، ئارتاشتىن ئۆتۈپ

يەنە بىر يەرگە، ئۇ يەردىن يەنە بىر يەرگە كېتىشنى قارار قىلغانىدى.
«خەپ توختاپتۇر، خاسىيەت، سەن بىزنى گوللاپ، ئىشكىنى

ئاچتۇرۇپ... خەپ، ھامان جاڭگىنى بەرمەيدىغان بولسام!»

ئايىزۆھرە ھارغىن قەدەملەر بىلەن كېتىۋېتىپ، شۇنداق
پىچىرلايتتى، شۇنداق پىچىرلىغانسېرى، شىۋىرغانلىق قار ئۇنىڭ
يۈزلىرىگە ھەدەپ سانجىلاتتى، خۇددى نەشتەردەك؛ شۇنداق
پىچىرلىغانسېرى شىۋىرغانلىق قار ئۇنىڭ قوي كۆزلىرىگە قەھرى بىلەن
ئۇرۇلۇپ، كۆزنى يوغانراق ئېچىشقىمۇ يول قويمىتتى.

ئايىزۆھرە شۇنداق ھېرىپ كەتكەنىدى. پۇتقىللىرى
سىرقىرايتتى، پۇتى قاپىرىپ، قاپارتقۇلار تېشىلىپ، قاناپ، پىزىلداپ
ئىچىشىپ، بۇ ئېچىشماقلار ھارغىنلىق، ئاچلىق بىلەن ھەمكارلىشىپ
جېنىنى ئىكەك دەيتتى.

«خەپ ماجىگسا، سەن بولمىغان بولساڭ، بىز ئايرىلىپ
كەتمەيتۇق. مەن بۇنداق كۈنلەرگە قالمايتىم، خۇدايىم بۇيرۇسا، ئۆز
قولۇم بىلەن...!»

ئۇ غەزەپ بىلەن پىچىرلىغاچ يولنى داۋام قىلاتتى. قەلبىدە ئەلەم
قۇترايتتى. خۇددى ھازىرقى قارلىق شىۋىرغاندەك.

شىۋىرغان ھۇشقىياتتى...

گۈگۈم ئۆزىنىڭ كېلىۋاتقانلىقىدىن شەپە بىرىۋاتاتتى...

ئايىزۆھرە قەدەملىرىنى تېز - تېز سۆرەپ ئاخىر كەنت ئاغزىغا
ناھايىتى مۇشەققەتتە يېتىپ كەلدى، بېشىنى كۆتۈرۈپ، زەرەپشان
بويىدىكى بۇ قەدىمىي يۇرت - بۇقاتامغا كۆزلىرىنى چىمچىقلىتىپ
تۇرۇپ نەزەر سالدى، مەھەللە كۆزى غۇۋا، تولىمۇ غۇۋا كۆرۈندى.

ئۇ كۆجۈم مەھەللە قوينىغا كىرىپ، بىرەركىمنىڭ ئۇچرىشىنى
كۈتۈپ، ئۇياق - بۇياققا قارىغاچ بىردەم تۇردى. بىراق ھىچكىم
ئۇچرىمىدى. مەھەللە تىمتاسلىققا چۆمگەنىدى. خۇددى بۇ يۇرتتا

ھېچقانداق ھاياتلىق مەۋجۇد ئەمەستەك، ھەتتا ئىتلارنىڭ ھاۋشلىرىمۇ، قاغا - قۇزغۇنلارنىڭ قاقلىداشلىرىمۇ، مېھماندىن بېشارەت بەرگۈچى سىغىزخانلارنىڭ شاقلىداشلىرىمۇ، قوي - كالىلارنىڭ مەرەش - مۆرەشلىرىمۇ... ئاڭلانمايتتى. ئەگەر مورلاردىن قىيسىق چىقىۋاتقان تۈتۈنلەر بۇ كەنىتكە ھاياتلىقنىڭ مەۋجۇت ئىكەنلىكىدىن بېشارەت بېرىپ تۇرمىغان بولسا، ئۇ ئۆزىنى تىلىسىم دۇنياغا كىرىپ قالغاندەك ھېس قىلىپ قېلىشى مۇمكىن ئىدى.

ھاۋا ئوچۇق كۈنلەر بولغان بولسا، كىشىلەر بىلەن ئۇچرىشىش، مۇڭدېشىش ئارقىلىق ئۇلارنىڭ ھېسداشلىقىنى قوزغاپ قونالغۇ تاپقىلى بولاتتى. ئەمما ھازىر بۇنداق شارائىتتا...

«بۈگۈن بىر كىچە قونۇۋالسامغۇ...»

ئۇ كەنت قوينىغا ئىچكىرىلەپ كىرىۋەردى، گۈگۈم لەيلەپلەپ ئوچۇپ كىلىۋاتاتتى.

«بۈگۈن بىر كىچە قونۇۋالسامغۇ، ئەتە خۇدايىم ئۆزى بىر نەرسە دەردى»

ئۇ شۇ خىيال بىلەن تۆمۈر ھالقىلىق بىر دەرۋازىنى قاقتى.

سەلدىن كىيىن ياشقۇنا بىر چوكان پەيدا بولۇپ:

- كىمنى ئىزدەيسىز؟ - دەپ سورىدى، ئايزۆھرەنىڭ باشئايىغىغا

كۆز يۈگۈرتۈپ چىقىپ. ئۇ بوسىغىسىغا دەسسەپ تۇراتتى.

- ھېچ... ھېچكىمنى...

چوكان ئايزۆھرەنىڭ گېپىنى بۆلۈپلا ئۆيگە كىرىپ كېتىپ، ھايال بولمايلا بىر كۆيۈك زاغىنى كۆتۈرۈپ چىقىپ، ئايزۆھرەگە تەڭلىدى، ئايزۆھرە تۇرۇپلا قالدى.

«مېنى تىلەمچى چاغلان قالغان ئوخشايدۇ.»

ئۇ ئۆزىگە شۇنداق تەسەللى بىرىپ، كۆز ياشلىرىنى

قارىچۇقلىرىغا مىڭ تەستە سىڭدۈرگەچ:

– مېنى... مېنى بىر كېچە قوندۇرۇۋالغان بولسىلمۇ، - دېدى
يېلىنىش تەلەپپۇزىدا.

يېلىنماي ئامال يوق ئىدى.

– خاپا بولماڭ، ئۆيىمىز تار، دېدى چوكان قىلچە ئويلىنىپ
تۇرمايلا.

ئايىزۆھرە دەرۋازىسى كەڭ، ئەمما ئۆيى تار بۇ كاتتا قۇرۇدىن
يىراقلاشتى.

گۈگۈم شىددەت بىلەن باستۇرۇپ كېلىۋاتاتتى.

«تالادا قېلىپ، توڭلاپمۇ قالارمەنمۇ؟ بۈگۈن بىر كېچە
قۇنۇۋالسامغۇ... ھەممىگە قادىر ئىگەم، مۈشكۈلۈمنى ئۆزەڭ ئاسان
قىل، سەندىن باشقا باش پاناھم يوق»

ئۇ يەنە بىر ئىشكىنى قاقتى. ئىشكىنى ئوتتۇز-قىرىق
ياشلاردىكى بىر كىشى ئاچتى، ئايىزۆھرە ئەدەپ بىلەن سالام قىلدى:
– ئەسسالام.

– ۋەئەلەيكۇم ئەسسالام، - ھېلىقى كىشى ئايىزۆھرەنىڭ سالىمىنى
خىرقىراق ئاۋازى بىلەن ئىلىك ئالدى.

– مەن مۇساپىر، ئۆيلىرىدە... بىر كېچە قۇنۇۋالغان بولسام.

– ئاستاخ... ھېلىقى كىشى گەدىنىنى قاشلىدى، - ئۆيدە
مەن يالغۇز. بولمىسىغۇ... مەيلى دەپ قۇنامسىز-يا؟ - ئۇ ھىجىيىپ
خىرىلداپ كۈلدى.

ئايىزۆھرە ئەلەم بىلەن كەينىگە ياندى. مۇزلاپ كەتكەن لەۋلىرىنى
چىشلەپ قەدىمىنى تېزلەتتى. قايناق ياشلىرى مۇزدەك مەڭزىدىن
دومىلاپ چۈشۈپ، قار ئۈستىدە غايىپ بولاتتى.

باشقىلارغا يېلىنىش، يالۋۇرۇش، بويۇن قىسىش - نېمىدېگەن
ئېغىر - ھە!

ئۇ يەنە بىر ئىشكىنى قاقتى.

— مەن مۇساپىر، مېنى بىر كېچە قۇندۇرامسىلە؟ — دېدى ئىشىك ئاچقان بالغا.

— دادامدىن سوراپ باقاي، — بالا ھايالشىمايلا قايتىپ چىقىپ،
— دادام قۇندۇرالمىمىز دەيدۇ، — دەپ بىر ئارپا نېنىنى تەڭلىدى.
— رەھمەت، نېنىم بار.

«ئۆزۈڭ بار، ئىگەم، مېنى تالادا قويما، بۇنىڭ ئۈچۈن بىر ئۆمۈر ئىبادەت قىلىشقا رازى!»

ئايىزۆھرە ياشلىرىنى سۈرتۈپ، ئاللاغا چىن كۆڭلىدىن ۋەدە بەرگەچ، مەھەللىنىڭ ئاخىرىغا قاراپ ماڭدى.

8

ئايىزۆھرە بىر خارابە ھويلىنىڭ ئالدىغا كېلىپ توختىدى، ھويلا تاملرى پاكار ۋە شورا—شورا بولۇپ، بۇنى تام دېگىلى بولمايتى. دەرۋازا ئورنىغا بىر سەت قوشام ئورنىتىپ قۇيۇلغانىدى.

«مۇشۇ ئۆيگە بىر كىرىپ باقاي— يا؟ مەيلى كىرسەم بىر كىرەي. كەمبەغەل كەمبەغەلنىڭ قاياشى، دەپتىكەن. ئايىزۆھرە قوشامنى ئاستا ئىتتىرىپ ئېچىپ ھويلىغا كىردى، ھويلا كىچىك، ئۈسىنىڭ پەقەت ئىككى پارچە كىگىزنىڭ ئورنىچىلىك يېرى قۇناق شاخلىرى بىلەن چۆمكەلگەن بولۇپ، قار قۇنۇپ ئېغىرلاشقان شاخ ئۇچلىرى خۇددى خىزىرنىڭ ساقلىدەك تاشلىنىپ تۇراتتى، ھويلىنىڭ ئوتتۇرىغا قار دۆۋىلەپ قۇيۇلغان، بىر بۇلۇڭدا قويىكالىلاردىن ئېشىپ قالغان قۇناق پايىناقلىرى قار ئاستىدا شۈمشىيىپ ياتاتتى، چەللە ئاستىدىكى پاكار تامدا بىر قىزىل خۇراز بىلەن بىر بالىجان مېكىيان دۈگدىيىپ، مۇگدەپ ئولتۇراتتى. ئايىزۆھرە سامانلىقنىڭ ئىشىكىدەك كىچىككىنە بىر تاق قاناتلىق ئىشىكنىڭ ئالدىغا كېلىپ ئويلىنىپ

تۇرۇپ قالدى.

«كېرەرسەم بۇلارمۇ ياكى چىكىپ باقسام بۇلارمۇ؟ ئەڭ ياخشىسى، چىكىپ باقاي، قۇندۇرمىسا، بىر كىشىنىڭ ئېغىل - سامانلىقىدا بولسىمۇ ياتارمەن، سامانلىققا قۇلپا سېلىپ قويماس بىر كىم؟»

ئۇ زەنجىرنى جالدىدىتى.

«ھېچنېمىسى يوق بىر تۇل خۇتۇن چىقار ئىلاھىم»

شۇنداق بولدى. ھايال ئۆتمەي ئىشىك ئېچىلىپ، ئۇنىڭ ئالدىدا ئەللىك ياشىئاتمىش ياشلاردىكى ئاق سېرىق، ئۇرۇق، سول مەڭزىدىكى تىرناقچىلىك خالىنى ئۇزۇن-ئۇزۇن تۈكلەر ئىگىلەپ كەتكەن، ئۈستىخنى قۇرۇققاقشال بولۇپ قالغان بىر ئايال پەيدا بولدى، بىر قاراشتىلا كېسەلمەنلىكىنى بىلىۋالغىنى بولىدىغان بۇ ئايال ئايزۆھرەگە خۇددى مەڭدىگەندەك، چۆچۈگەندەك قاراپلا قالدى.

— ئەسسالام.

ئايال ئايزۆھرەنىڭ يۈكلىنىپ قىلغان سالىمىنى ئىلىك ئالغىچ، ئۇنىڭ ئۈسۈپشىغا سەپسالدى، ئۇ كەچ كۈزدىكى نىمجان ياپراقچىلاردەك نازۇك تىترەيتتى، ئاپئاق قىرو باسقان ئەگىم قاشلىرى، ئۇزۇن كىرىپكىلىرى ئاستىدىكى قوي كۆزلىرى مەيۈس، گۈنۈس جىمىرلايتتى، خۇددى يېغى قالماي، ئۆچۈشكە تەرەددۇتلىنىۋاتقان جىنچىرىغىدەك، لەۋلىرى كۆكرىپ بارماقلىرى قىزىرىپ كەتكەن، ئۈستۈپشى قېلىن بىر قەۋەت قار بىلەن بېزەلگەنىدى، بېشىغا ئۆڭۈپ زەرىسى قالمىغان بوز ياغلىق ئوربۇلغان، ئۇچىسىغا ئۇزۇن قارا خام چاپان، پۇتىغا ئەبجىقى چىقىپ كەتكەن كونا ئۇزۇن كۆن ئۆتۈك كىيىۋالغان، ئوڭ پۇتىدىكى ئۆتۈكنىڭ يانبەللىرىدىن ئىچىدىكى قارا چەگدەم پايپاق كۆرۈنۈپ قالغانىدى، مازلىرى كۆرۈنۈپ - ساڭگىلاپ قالغان چاپىنىنىڭ پەشلىرىدىن ماتا كۆڭلىكىنىڭ يىرتىقلىرى لەپىلدەپ

تۇراتتى.

بۇلارنى كۆرۈپ ئايالنىڭ ئىچى سىيرىلىپ، يۈرىكى «شوررىدە» ئېرىپ كەتتى، خۇددى ئوتقا چۈشكەن مومدەك. شۇڭا ئۇ بۇ بىچارە قىزنى ئۆيگە باشلاپ ئىسسىندۇرۇشنى، قۇرسىقنى راسا تويغۇزۇپ، بىر كېچە قۇندۇرۇشنى نىيەت قىلىپ؛

— ئۆيگە كىرسىلە، خېنىم، — دېدى مېھرىبانلىق بىلەن.

ئايىزۆھرە بۇنى ئاڭلاپ يەڭگىلىغىنە بىر گۇۋىنىۋىدى، ئۈستىدىكى قارلار «پۇرىدە» تۆكۈلۈپ كەتتى، خۇددى توڭلاپ ئۆلگەن جانسىز كېپىنەكلەردەك.

ئەمما، تۆكۈلۈپ كەتكەنلىرى قار ئەمەس، غەم - غۇسسە ئىدى، شۇڭا ئۇ يەڭگىلەپ قالدى، گۇيا ئاققۇ پېيىدەك.

ئايىزۆھرە بۇلۇتتەك لەيلەپلەيلەپ ئۆيگە كىردى — دە، ئوچاقنىڭ يېنىدىلا ئولتۇردى. ئۆي قاراڭغۇ، لېكىن ئىللىق ئىدى، خۇددى قۇش ئۇۋىسىدەك، بۇ ئىللىقلىق ئۇنىڭ پاتمان - پاتمان غەم - غۇسسەلىرىنى قاش - كىرىپكىلىرىدىكى قىرولار بىلەن قۇشۇپلا ئېرىتىۋەتتى.

ئايال ئۇچاققا تەمەچ سېلىپ، ئۆچەي دەپ قالغان ئوتنى پۈۋلەشكە باشلىدى. ئۇ ھاسىرايتتى، ھۆمۈدەيتتى. ئارقا تامدىكى قەغەزدە پەملىۋېتىلگەن تار، كىچىك پەنجىرە گۇگۇم بىلەن تېخىمۇ قارىيىپ كەتكەن، كىچىككەنە تۈڭلۈك زىغىر پاخىلى بىلەن مەھكەم يېپىۋېتىلگەن بولغاچقا، ئۆي ئادەمگە كېچە تۇيغۇسىنى بېرەتتى. ئۆچەي دەپ قالغان ئوتنى پۈۋلەشتىن ھاسىل بولغان ئازغىنە يورۇقلۇقنىڭ ئۆيىنى يۇرۇتۇشقا قۇربى يەتمەيۋاتاتتى، تەمەچكە «ۋاللىدە» ئوت تۇتۇش بىلەنلا بىر ئاز يۇرۇدى. ئايال كۆيۈپ تۇرغان بىر تال تەمەچنى ئېلىپ مورا بېشىدىكى جىنچىرىغىنى ياندۇردى، ئوت شولىسى بىلەن چىراغ ئۆيىنى خېلى ئوبدان

يۇرۇتۇۋەتتى .

— يېقىنراق كېلىپ ئوت ئىسىنىسلا، خېنىم، بەك توڭۇپ كېتىپلا، — دېدى ئايال ئوچاققا ئوتۇن سېلىۋېتىپ .

ئايىزۆھرە ئوچاققا يېقىنراق كېلىپ، قېتىپ كەتكەن قوللىرىنى ئوتقا قاقلىغاچ، ئۆي ئىچىگە كۆزىنىڭ قۇيرۇقىدا قاراپ چىقتى؛ تارىغىنە سۇپىغا سېلىنغان قارا ئەسكى كىگىزنىڭ يىرتىقلىرىدىن ئاستىدىكى زىغىر پاخاللىرى كۆرۈنۈپ تۇراتتى. تامنىڭ قاپقارا ئىسلىشىپ كەتكەن سۇۋاقلرى ئاجراپ تۆكۈلۈشكە باشلىغان، ياغاچلىرى بولسا ھازىرلا سۇنۇپ كېتىدىغاندەك ئېگىلىپ كەتكەنىدى، خۇددى قىسماقتەك. بىر بۇلۇڭغا ئەسكى - تۈسكى يوتقان - كۆرپىلەر يىغىپ قويۇلغان، ياغاچ ئاسقۇغا كونا كۆڭلەك، يىرتىق ئىشتانلار ئارتىقلىق تۇراتتى، قازناقنىڭ ئىشىكى يېنىدا بىر يۈدەمە، بىر تۇز كوزىسى، كىچىكرەك بىر سېۋەت، سېۋەت ئىچىگە بىر قانچە ئاياق، قۇشۇق كۆمتۈرۈپ قويۇلغانىدى.

— قەيەردىن كېلىشىلىرى، قىزىم؟ — سورىدى ئايال ئايىزۆھرە سەل ئىسىنىۋېلىپ بولغاندىن كېيىن .

ئايىزۆھرە نەزىرىنى ئايالغا يۆتكەپ، جاۋاب بېرىپ دەپ تۇرۇشىغا باياتىن بېرى يوتقان — كۆرپىلەر ئۈستىدە ئۇخلاپ قالغان قارا ئاسلان ئۇنىڭ قۇچىقىغا «دىككىدە» چىقىپ، ئۇنى چۈچۈتۈۋەتتى. ئۇ ئاسلاننىڭ باش — كۆزىنى سىلاپ تۇرۇپ جاۋاب بەردى .

— چوپاندىن .

— چوپاننىڭ قەيىرىدىن؟

— قاراشودىن .

— قاراشودىن؟ — ئايال بېشىنى كۆتۈرۈپ، ئايىزۆھرەگە دىققەت

بىلەن قارىدى، — بىزنىڭمۇ بىر تۇغقىنىمىز بولدىغان قاراشودا، كۆرەشمىگىلى ئونئون بەش يىل بولدىمىكى .

— كىم ئۇ؟

— خاسىيەتخانى دەپ... .

— خاسىيەت ھېزىمما؟

— ھەئە .

ئايىزۆھرەنىڭ كۆڭلى «گىچىدە» بولۇپ قالدى. «غۇزۇدە» قوزغالغان غەزىپىنى بېسىۋېلىپ، «جىمىدە» تۇرۇۋالدى. «قېچىپ - قېچىپ يەنە شۇ دەللانىڭ تۇغقىنىنىڭ ئۆيىگە كىرىپ قاپتىمەن - يا؟!...»

ئۇنىڭ خىيالىنى چۆگۈننىڭ ۋاراقلاشلىرى ئۈزۈپ قويدى، ئايال ئورنىدىن قوزغىلىپ بولغۇچە، ئايىزۆھرە چۆگۈننى ئوتتىن ئالدى. ئايال ئايىزۆھرەنىڭ يېنىغا داستىخان سېلىپ، بىر قېتىپ كەتكەن زاغىنى ئۇشتۇدى، بىر ھېجرغا چاي قۇيۇپ، ئۇنىڭ ئالدىغا ئىككى قوللاپ ئەدەپ بىلەن قويدى.

— نانغا باقسىلا خېنىم، — ئايال ئىككى توغرام ناننى ھېجرغا تۈگۈرۈپ قويدى.

ئايىزۆھرە ئىشتىغا بىلەن نان يېشىكە باشلىدى. ئۇ نانغا ئاران ئۈلگۈرگەندى. «بىر ھارغاندىن گەپ سورىماڭ، بىر ئاچقاندىن» دېگەننى ئوبدان بىلىدىغان ئايال، ئايىزۆھرە نان يەپ بولغۇچە ھېچقانداق گەپ سورىمىدى، ئۇ ھويلىدىن ئوتۇن - تەمەچ، قازناقتىن چامغۇر ئېلىپ كىرىپ، ئوچاق يېنىدا ئولتۇرغاندا، ئايىزۆھرە ئىككى توغرام ناننى يەپ بولۇپ، ھېجرنى داستىخانغا قويغانىدى.

— نان ئالسىلا، چاي قۇيماي، — ئايال ئورنىدىن تۇرۇپ ھېجرغا قول ئۈزىتىۋىدى، ئايىزۆھرە ھېجرنى بەرگىلى ئۇنماي؛ — بولدى ئاچا، قۇرسىقىم تويدى ئەمدى، — دېدى يالغان ئېيتىپ.

— ئالسىلا يەنە بىر توغرام.

— رەھمەت، بولدى، جىق يېدىم مەن.

ئايال داستىخاننى يىغىپ، ئاياق — قۇمۇشلارنىڭ ئۈستىگە قۇيۇپ، چامغۇر ئادالاشقا باشلىدى.

— ئاتلىرى نېمە؟

— ئايزۆھرە.

ئايال ئايزۆھرەگە ھەۋەسلىنىپ قارىدى.

«ئىسمىمۇ شۇنداق چىرايلىقكەن»

ئايال شۇنداق ئويلاۋېتىپ سورىدى؛

— ئاتا. ئانىلىرى...

— ئاتا — ئانام يوق، — دېدى ئايزۆھرە ئۇنىڭ سۆزىنى بۆلۈپ،

ئۇ دادىسىنىڭ، ئاكىسىنىڭ ئېچىنىشلىق ئۆلۈمىنى بۇقۇلداپ يىغلىغاچ سۆزلەپ بولۇپ، — ئانام بۇلتۇر كېسەل بولۇپ قېلىپ ئۆلەپ كەتكەن،

ھازىر بىر جېنىمدىن باشقا ھېچنېمە يۇق...

— يىغلىمىسىلا، قىزىم، خۇدايىم جاجىسىنى بېرەر ئۇ

مۇناپىقلارنىڭ...

ئايال بىر مۇنچە تاتلىق گەپلەر بىلەن ئۇنىڭغا تەسەللى بېرىپ،

ئۇنى يىغىدىن ئاران توختاتتى.

— كىيولرى يوقما؟

— يوق، مەن تېخى... ياتلىق بولمىغان... ئەسكەر باشلىغى

ماجىڭسا دېگەن تاز خۇتۇنلۇققا ئالماقچى بولاپتى، قېچىپ چىقتىم.

— تولىمۇ ئوبدان قىپلا. بۇ بىرنېمىلەرنىڭ ھەممىسى ئوخشاشمۇ

دەيمەن. ئاچ كۆز شوۋچىلار!...

ئايال ماجىڭسا قاتارلىقلارنى بىر مۇنچە تىللاپقارغاپ

«جىمىدە» بولۇپ قالدى. كۆزىگە ئىسسىق ياش كېلىپ، كۆڭلى بىر

قىسىملا بولۇپ قالدى، قەلبىدە ھېسداشلىق، مېھىر كۈۋەجىدى،

زەرەپشان قايناملىرىدە.

«بەك كىرسە ئون ئالتە - ئون يەتتە ياشقا كىرگەندۇ، بىچارە

قىز!...»

ئايال ئايزۆھرەگە چوڭقۇر ئىچ ئاغرىتىپ، ئۇنى ئوبدانراق مېھمان قىلىش قارارىغا كەلدى.

ئايزۆھرەمۇ بۇ ئايالنىڭ ئىچكى ئەھۋالى بىلەن قىسقىچە تونۇشۇپ چىقتى، قەلبىدىن ئاق كۆڭۈللۈك، باغرىدىن مېھرىبانلىق تۆكۈلۈپ تۇرىدىغان بۇ ئايالنىڭ ئىسمى زىۋىدىخان ئىكەن، ئېرى ئون نەچچە يىلنىڭ ئالدىدا ئۆلۈپ كېتىپتەكەن.

بىر ئوغلىنى چېرىكلەر چېرىكلىككە تۇتۇپ كەتكىلى ئۈچ يىل بولۇپتۇ، ھازىر ئۇنىڭ ئۆلۈكتىرىكلىكىنى بىلمەيدىكەن، بۇ ئۆيىدە ھازىر كامال ئىسىملىك ئوغلى بىلەن يالغۇز ياشايدىكەن. ئوغلى بويتاق بولۇپ، ئۆمەر سېپىت ئىسىملىك بىر باينىڭ مالچىسى ئىكەن، قىش كۈنلىرى كەنتتە ئاجىز، ئۇرۇق قوي - كالىلارنى باقىدىكەن، ياز كۈنلىرىدىكى پۈتۈن ئۆمرى يايلاقتا ئۆتىدىكەن.

زىۋىدىخان چامغۇرنى ئادالەت بولۇپ، قازناققا كىرىپ كەتتى، كۈپ «كارت - كورت» قىلىپ قىرىلدى.

«زىۋىدىخان ناچام نېمىش قىلىدىغاندۇ؟ بۇ چاغ بولغاندا قازان ئېسىپ، نېچاغدا پىشۇرۇپ بولغىلى بولىدۇ ئاشنى؟»

ئايزۆھرە شۇنداق ئويلاۋاتقاندا، زىۋىدىخان بىر تاۋاق بۇغداي ئۇنى كۆتۈرۈپ چىقتى — دە، ئۇنى بىر تەرىپى ئۇچۇپ كەتكەن، سوقچاق كاساڭغا تۆكۈپ يۇغۇرۇشقا تەمشەلدى.

«بىچارە، مېنى دەپ...»

— بەك كەچ بولاپ كەتتى، زىۋىدىخان ناچا، قازان ئاسمىسلا ئەمدى، نان يەپ ياتلى، — دەپ ئايزۆھرە.

بىراق زىۋىدىخان پەقەتلا ئۇنىمىدى.

— بىردەمدە پىشۇرۇپ بولىمىز، بالام، ئۇزۇن كېچە بۇ، تاڭ ئاتقۇزۇپ بولغىلى بولمايدۇ بالدۇر يېتىۋالساق. ئايزۆھرە ئورنىدىن

تۇرۇپ زېۋىدىخاننىڭ ئالدىغا كەلدى.

— ئەكەلسىلە ئەمەس، خېمىرنى مەن يۇغۇراي.

— ئارام ئالسلا سىلە، ھېرىپمۇ قالغانلا ئەتىگەننىڭ ياقى يول مېڭىپ.

— ياقەي، بەك ئانچە ھېرىپمۇ قالمىدىم. ئەكەلسىلە، — ئايىزۆھرە كاساڭنى تالىشىپ تۇرۇپ ئالدىغا تارتتى. قولىنى پاكىز يۇيۇۋەتكەندىن كېيىن يۇغۇرۇشقا باشلىدى.

ئوچاققا ئوت قالاۋاتقاچ چامغۇر توغراۋاتقان زېۋىدىخان ئايىزۆھرەدىن كۆزىنى ئۈزەلمەي قالغانىدى، ئۇ چىرايلىق ھەم پاكىز ئىدى. يۈز - كۆزلىرى جىلۋىلىنىپ تۇراتتى، خۇددى سۈزۈك تاڭدىكى زۆھرەدەك. ئۇ خېمىرنى ھەر بىر باسقاندا، ئىككى ئۆرۈم چىچى يەلكىسىدە يىلان دەك تولغىنىپ، ئۇنىڭغا تېخىمۇ يۈكسەك سۈلكەت ئاتا قىلاتتى، زېۋىدىخاننىڭ ئايىزۆھرەگە قارىغانسىرى قارىغۇسى، قارىغانسىرى مەستلىكى كېلەتتى، بۇ مەستلىكلەر ئۇنىڭ قەلبىدىكى ھەسرەتلىرىنى، غەم تۇمانلىرىنى ئۇچۇرۇپ كېتەتتى، گۇيا باھار شاماللىرىدەك سوقۇپ.

«ئوغلۇمنى كۆزۈمنىڭ ئۇچۇق - يۇرۇقىدا ئۆيلۈك - ئوچاقلىق قىلىۋالسام، ئۆلسەممۇ ئارمىنىم يوقتى.»

بۇ ھەسرەتلىك پىچىرلاش زېۋىدىخاننىڭ بىردىنبىر ئارمىنى ئىدى، ئۇ، بۇ ئارمانلىرىنىڭ تەگسىز قايناملىرىدا قايناپ پىرقىراپ، كۈنىگە مىڭ ئۆلۈپ، مىڭ تىرىلىپ يۈرەتتى. بەش ۋاخ نامىزىنىڭ ھەممىسىدىلا ئالادىن بۇ ھەقتە مەدەت تىلەيتتى، يىغلاپ تۇرۇپ دۇئا قىلاتتى، مۇناجەت ئوقۇيتتى. بىراق ئۇنىڭ يامغۇردەك ياش راۋان قىلىپ تۇرۇپ قىلغان ئىلتىجا، مۇناجەت، ھەمدۇ — سانالىرى، دۇئا-تىلەكلىرى بىكارغىلا كىتىۋاتاتتى. بۇلاڭ - تالاڭ، ئالۋان - سېلىق، بايلارنىڭ ئاچكۆز، پىخسىق، ئىنساپسىزلىقى... ئۇنىڭ

ئارمانلىرى بىلان جاھىلانە تىركىشىپ، يىگىرمە بەش ياشنىڭ قارىسىنى ئېلىپ بولغان ئوغلىنى ئۆيلەپ قويۇشقا ئىمكان بەرمەيۋاتاتتى. ئوغلىنىڭ تەڭتۇشلىرى كەينىگە ئالتە - يەتتە ياشلىق ئوغۇل قىزلىرىنى ئەگەشتۈرۈپ يۈرۈۋاتقانلىقىنى ھەر بىر كۆرسە، ھەر بىر ئاڭلىسا، ھەر بىر خىيالغا كەلتۈرسە ئۇ شۇنداق ئازاپلىنىپ، ھەسرەتلىنىپ كىتەتتى. قەلبى ئۆرتىنىپ، تاراملاپ ياش تۆكەتتى. «مەنمۇ قاچان شۇنداق نەۋرە يۈزى كۆرەرمەن؟» دەپ ئاھ ئۇراتتى. ئارمان يۇتاتتىكىمالغا تەككىلى ئۇنارما؟... ئۇنىسىغۇ... ئۇنارمىكى، نىمىشقا ئۇنىمايدۇ؟ چوقۇم ئۇنايدۇ! ئۇنىمىغىلى بىر جېنىدىن باشقا ھېچنىمىسى يوقكەننىيا ئۇنىڭ... ئەي ئۇلۇغ پەرۋەردىگارم، بۇ ئىككى ئاجىزەنىڭ رىسقىنى قوشقايسىن! بەخت - تەلەي ئاتا قىلغايىسەن.

ئايىزۆھرەمۇ خىيالغا كەتكەنتى...

ئىشكىنىڭ «غارت» قىلىپ ئېچىلىشى ئايىزۆھرەنىڭ ئازاپلىق ئەسلىمىسىنى ئۈركۈتۈۋەتتى. ئۇ بېشىنى كۆتۈردىدە، ماڭلاي چاچلىرىنى تۈزەشتۈرگەن بولۇپ مەڭزىدىكى ياشلىرىنى چاندۇرمايلا سۈرتىۋالدى ۋە ئۆيگە كىرگەن ئوتتۇرا بوي، ئۇچىسىغا كالتە ئاق جۇۋا، بېشىغا قارا سالۋا تەلپەك، پۇتىغا كالتە ساق چورۇك كىيگەن يىگىتكە يەر تىگىدىن قاراپ، ئەدەپ بىلەن سالام قىلدى.

- كەل، بالام، كەچ قالدىڭ - يا بۈگۈن؟

ئايىزۆھرە بۇ سۆزدىن ئۇنىڭ كامال ئىكەنلىكىنى بىلدى.

ئىش تۈگىمەي شۇ، - دىدى كامال ئۇنىڭ سۆزىنى ئىلىك ئالغاچ، ئايىزۆھرەگە ھەيرانلىق ۋە ھودۇقۇش ئىچىدە لەپىدە بىر قاراپ قويۇپ. ئۇ ئىشك يېنىدىكى ئەسكى جەگىدىلىرگە پۇتىنى راسا سۈركىۋەتكەندىن كىيىن، سۇپىغا چىقتى - دە، قولىنى ئوتقا قاقلىغاچ، ئايىزۆھرەگە يەر تىگىدىن قارىدى. بۇ چاغدا ئايىزۆھرە غەزەپلىك

پىچىرلاشتا ئىدى:

«ھۇ، ئەزىرائىلنىڭ دەپتىرىگە چۈشمەي قەلغان ئۆلگۈر مۇناپىق، سەن ئاخىرى مېنى مۇشۇ كۈنلەرگە قويدۇڭ - ھە؟! خەپ توختاپتۇر، چىلبۆرە، ھامان سەندىن ئۆچۈمنى ئالمايدىغان بولسام! شۇنداق بىر كۈنلەر كىلىدۇكى»....؛

«ئاھ - ئۇلۇغ تەڭرىم، ماڭا كۈچقۇۋۋەت، تەۋپىق - ھېدايەت ئاتا قىلغايسەن! مېنى ئۆز دەرگاھىڭغا شۇ ئارمانلىرىمنى ھاسىل قىلىپ بىرىپ بولۇپ، ئاندىن ئېلىپ كەتكەيسەن»....!

جىنچىرىغىنىڭ غۇۋا نۇرى بىلەن ئوچاقتىكى ئوت شولىسى قوشۇلۇپ ئايزۆھرەگىلا يىپىشقاننى. نۇرىستان قوينىدا زىلۋا بوي، جەزىبىلىك، لاتاپەيلىك، ئاق يۈز، قىزىل مەڭزىلىك، ئۇزۇن كىرىپىكلىرى ھېمايسىدىكى قوي كۆزلىرىدىن دەرد - ئەلەم مۇڭ ھەسرەتلەرگە ئارىلىشىپ بىر خىل مېھىر، ئوماقلىق، چىچەنلىك تۆكۈلۈپ تۇرىدىغان بىر قىز چاتقاللىقلار ئارىسىدا راسا ۋايىغا يىتىپ ئېچىلغان چوغلۇقتەك چاقناپ تۇراتتى. شۇنداق، ئۇ چوغلۇق، بەرگىياپراقلىرىدىن قان تامچىپ تۇرىدىغان غۇباسىز چوغلۇق ئىدى؛ بەرگىياپراقلىرىدىن ئەلەم - ھەسرەت تۆكۈپ تۇرىدىغان ناتىۋان چوغلۇق ئىدى: بەرگ - ياپراقلىرىدىن مۇھەببەت، پىراق پۇراپ تۇرىدىغان جەلىپكار چوغلۇق ئىدى: بەرگ - ياپراقلىرىدىن قىساسكارانە روھ ئۇرغۇپ تۇرىدىغان گۈزەل، ئوماق چوغلۇق ئىدى!

كامال بۇلارنى كۆرۈپ، شۇلارنى ھېس قىلىپ، شۇنداق تەسەۋۋۇر قىلىپ ئاجايىپ ھەيران قالدى؛

«توۋا، ئادەم بالىسىمۇ شۇنداق چىرايلىق بولىدىكەن - يا؟!...»
دېمىسىمۇ، ئايزۆھرە تولىمۇ چىرايلىق - گۈل بەرگلىك ئاي، گۈل بەرگلىك زۆھرەنىڭ ئۆزىلا ئىدى!

زىۋىدىخاننىڭ ئايزۆھرە ھەققىدىكى تونۇشتۇرۇشى كامالنىڭ

قەلبىدە چوڭقۇر ئېچىنىش، چوڭقۇر ھېسداشلىق، چولقۇر مۇھەببەت قوزغاۋاتقاندا، ئايىزۆھرە كىسىلگەن چۆپلەرنى قازانغا سېلىش ئۈچۈن ئوچاق ئالدىغا كىلىپ قالدۇدە، ئۇنىڭ مىسكىن، دەردلىك نىگاھلىرى كامالنىڭ چاڭقاق نىگاھلىرى بىلەن چىرمىشىپ قالدۇ. ئايىزۆھرە زورۇقۇپ تۇرۇپ كامالغا مىسكىن تەبەسسۇم سوۋغا قىلىۋىدى. ئۇنىڭ يۈرىكى «جىغىدە» قىلىپ دۈپۈلدەپ سوقۇپ كەتتى. بۇ مىسكىن تەبەسسۇم كامالنىڭ قەلبىنى سىلاپ - سىلاپ، ئاخىرى مورىغا «چىڭگىدە» چاپلاپ قويدۇ.

9

بىراۋغا كۆيەي دەپ كۆيىگىلى، كۆيىمەي دەپ كۆيىمىگىلى بولمايدىغان نەرسىنىڭ ئۆزى - مۇھەببەت. ئۇ شۇنداق سىرلىقلىققا ۋە سېھرىي كۈچكە ئىگە بولغانلىقى ئۈچۈنلا بۈيۈك ۋە مۇقەددەس! بۈگۈن كامال مۇ دەل شۇنداق ئىشقا دۈچ كەلگەن مۇھەببەتكە ئىرىشكەندى. ئۇ بۇرۇن باشقىلارنى دوراپ خېلى كۆپ قىزلارغا كۆيۈپ قالماقچى بولۇپ كۆيەلمەي: كۆيۈك، مۇھەببەت، پىراق، ھېجىران.... دىگەنلەر يوق گەپكەن ئەمەسمۇ! دەپ ئويلاپ قالغانىتى. مانا بۈگۈن ئۇ بۇلارنىڭ راسلىقىغا، غايىبانە كۈچ - قۇدرىتىگە، ئۇنىڭ ھوزۇر - ھالاۋىتىگە ئىشەندى، قايىل بولدى .

چۈنكى كامال ئايىزۆھرەنى بىر كۆرۈپلا ئۇنىڭغا كۆيۈپ قالغانىدى! كامال شۇ كىچە شىرىن خىيال، شىرىن ئىستەكلەر قوينىدا تولغىنىپ، زادىلا ئۇخلىيالمىدى: توي... پەرزەنت... نەۋرە... قاتار تىزىلىپ، كۆز ئالدىدىن تەكرار - تەكرار ئۆتتى.

«ئايىزۆھرە ئەتە كىتمەن، دەپ تۇرۇۋالارمۇ؟ نەگە كېتىدۇ؟»

كېتىمەن دەپ تۇرۇۋالسىچۇ؟ ياق، كېتىمەن دېسىمۇ، ھەرگىز كەتكىلى قويماي مەن!»؛

«ماڭا تېگەرمۇ؟ تەگكىلى ئۇنارمۇ؟... جېنىمنى ساتسام ساتمەنكى، ئۇنى ئالماي قويماي مەن!...»

ئۇ ئۆز-ئۆزىگە تەكرار-تەكرار ۋەدە بېرەتتى.

ئەتىسى ئەتىگەندە ئۇ ئانىسىنى ھويلىغا چاقىرىپ:

— ئانا، ئايزۆھرە كەتمسۇن... قار يېغىۋاتىدۇ... نەگە بارىدۇ.

كەتسىمۇ ئىككى — ئۈچ كۈندىن كېيىنراق كېتەر، — دەپ جېكىلىدى.

— مەنمۇ شۇنداق ئويلىغان. بارنى تەڭ يەمىز، ساۋاب بولار، —

دېدى زىۋىدىخانمۇ.

ئانىسىنىڭ ئۇنىماي قېلىشىدىن ئەنسىرىگەن كامال شۇنداق خۇش

بولۇپ كەتتى، ئانىسىنىڭ ھىممىتىدىن چەكسىز سۆيۈندى.

زىۋىدىخان ئۆيگە كىرىپ كىيىم - كېچەكلىرىنى يىغىشتۇرۇۋاتقان

ئايزۆھرەنىڭ يېنىغا كېلىپ ئولتۇردى.

— نەگە باراي دەيلا، ئايزۆھرە؟

— كېتەي ئەمدى، — دېدى ئايزۆھرە. ئۇ بۇ گەپنى گەرچە

كۈلۈپ تۇرۇپ، خۇشخۇيلۇق بىلەن ئېتىشقا تىرىشقان بولسىمۇ، لېكىن

تەلەپپۇزىدىن يەنىلا غەم — غۇسسە، ئەلەم — ھەسرەت ئوقچۇپ

چىققانىدى.

- نەگە كېتىلا؟

....

ئايزۆھرە گەپ قىلمىدى. چۈنكى ئۇ نەگە كېتىدىغانلىقىنى

بىلمەيتتى، ئىشقىلىپ يىراقلىقلارغا كەتمەكچىدى.

- بۇ دىشۋاردا نەلەردە تېنەپتەمتىرەپ يۈرەلا؟ بەشئالتە كۈن

بىزنىڭكىدە تۇرسىلا. ئۆزلىرى كۆردىلە ئەينا. ئۆيىمىزدە جىق ئادەممۇ

يوقيا.

جىق ئادەم بولمىغان بىلەن قىيىنچىلىقتەڭلىكى جىق ئىدى.
شۇڭا ئايزۆھرە بۇ نامرات ئائىلىگە يۈك بولۇشنى، ئېغىرچىلىق
سېلىشنى خالىمىغانىدى.

- ھەقاسلىرىغا يۈك بولۇپ... ئېغىرچىلىق سېلىپ...

- قويسىلا ئۇنداق گەپنى، بارنى تەڭ يەيمىز، تەڭ كېيىمىز...

شۇنداق قىلىپ ئايزۆھرە بۇ نامرات ئائىلىنىڭ ئەتىۋارلىق بىر
ئەزاسى بولۇپ قالدى.

بىر كۈنى زىۋىدىخان ئايزۆھرەگە ئۇنى ئۆزىگە كېلىن قىلىۋېلىش
ئارزۇسىنىڭ بارلىقىنى ئېيتىۋىدى، ئايزۆھرە ئۇجۇقۇپلا كەتتى. چۈنكى
ئۇنىڭ كامالغا تەگكۈسى يوق ئىدى. شۇڭا ئۇ: «مەن ئويلىنىپ
باقاي» دەپلا گەپنى ئۈزدىدە، ئويلاندى:

«قانداق قىلسام بولار؟ ئۇنىڭغا تەگسەم، ياقۇپتىن مەڭگۈلۈك
ئايرىلىپ قالغان بولمايمەنمۇ؟ ئۇ كەلسە، ئۇنىڭغا نېمە دەپ جاۋاب
بېرىمەن؟ يۈزىگە قانداق قارايمەن؟ كامالغا تەگمىسەم... تەگمىسەم
كىمگە تېگمەن؟ ياقۇپ مېنى ئالامدۇ؟ ئېلىشىنغۇ ئالار، بىراق ئۇنىڭ
يۈزىگە قانداق قارىيالايمەن؟ مەنغۇ ئۇنىڭغا بارلىقىمنى، بارلىق
مۇھەببىتىمنى بېغىشلىيالايمەن، ئۇ ماڭا مۇھەببەت ئاتا قىلالامدۇ؟
مۇھەببەت ئاتا قىلالمىسۇمۇ مەيلى، مەن رازى، ئۇ دۇنيا بۇ دۇنيا
رازى، چەكسىز رازى. لېكىن تۆت كۈن بولماستا ئۆيدىن قوغلاپ
چىقارسىچۇ؟ بۇ، تېخىمۇ قورقۇنۇچلۇق، تېخىمۇ ئازابلىق ئەمەسمۇ؟!
بىراق ئۇ ھازىر نەدە؟ قاچان كېلىدۇ؟ كېلىپ بولغۇچە مەن يەنە
نەدە تۇرىمەن؟ نەگە بارمەن؟ يەنە قانداق خورلۇقلارغا ئۇچرايمەن؟
ماجىگسا چىقىپ تېپىۋالسىچۇ؟... ئۇنىڭدىن كۆرە كامالغا تېگەيمكى،
ئۇنى بارا-بارا ياخشى كۆرۈپمۇ قالارمەن، ياقۇپنى ئۇنتۇپمۇ
كېتەرمەن...»

ئۇ ئاخىر كامالغا تېگىش قارارىغا كەلدى. لېكىن بۇ قارارنىڭ

ئىجرا قىلىنىشىغا تازا ئىشەنچ قىلالمايتتى.

كامال ئايزۆھرەگە ئاشىق بولۇپ قالغاندىن بېرى باشقىچە بىر كامالغا ئايلىنىپ قالغانىدى. ئۇ بۇرۇنقىدەك بوينىنى قىسىپ، تەگسىز خىيال دېڭىزىدا ئۈزۈپ يۈرمەيتتى. ئولتۇرسا - قوپسا، ماڭسا - تۇرسا كۆزىدىن كۈلكە، قەلبىدىن شادلىق، تىلىدىن مۇھەببەت كۆيى تۆكۈلەتتى. «ئايزۆھرە - ئايزۆھرە» دەپ ئىختىيارسىز پىچىرلايتتى. يۈرىكىمۇ «ئايزۆھرە - ئايزۆھرە - ئايزۆھرە» دەپ سوقاتتى. بىر جۈپ كۆزى گويا ئايزۆھرەگە قاراش ئۈچۈنلا يارالغاندەك، ئۇنىڭدىن ئۈزلەلمەيتتى. ئەمما ئۇنىڭ تاتلىق، دوستانە ھېسسىياتتىكى زورۇقۇپ قىلىنغان تەبەسسۇمىنى كۆرگەن ھامان پۈتۈن ئەزايى جۇغۇلداپ، يۈرىكى جىغىلداپ، كۆزى ئۈركۈپ قاچاتتى، خۇددى كېيىك ئۈركىگەندەك.

ئۇ ئايزۆھرەگە تولىمۇ كۆيۈنەتتى. بۇ كۆيۈنۈش كۆپىنچە ئۇنىسىز ھەرىكىتى ئارقىلىق ئىپادىلەنەتتى. چۈنكى ئۇنىڭ تىلى ئايزۆھرەنىڭ ئالدىدا لاللىشىپ قالاتتى. كامالنىڭ بۇنداق مېھرىبانلىقى، كۆيۈمچانلىقى، ئىشچان، ئاق كۆڭۈللۈكى ئايزۆھرەنىڭ قەلب جاراھەتلىرىگە مەلھەم بولۇپ چىچىلىپ، چوڭقۇر ھۆرمەت تۇيغۇسىنى يېتىشتۈرۈۋاتاتتى.

زىۋىدىخان سۇغا كەتكەن، ئايزۆھرە تامتورۇسلاردىكى ئۆمۈچۈك تورلىرىنى سۈپۈرۈۋاتاتتى، كامال كىرىپ:

— نېمىش قىلىۋاتىسىز، ئايزۆھرە؟ — دەپ سورىدى.

— ئۆي سۈپۈرۈۋاتىمەن.

ئايزۆھرە سۈپۈرۈشتىن توختىدى. كامال ئۇنىڭ ئالدىغا كېلىپ، ئۇنىڭغا تىكىلىپ قارىدى. بۇ ئۇنىڭ ئايزۆھرەگە تۇنجى قېتىم تىكىلىپ، مەردانىلىك بىلەن قارىشى ئىدى. ئۇنى نېمە بۇنداق جۈرئەتلىك قىلىپ قويدىكىن؟

بىلمەيتتى .

— نىمە بولدى؟

— ھېچنىمە .

— قاراپ قالدىڭىز - يا ، ئەمىسە؟

— قارىدىم مۇنداق ، قارىغانغا پۇل ئالامتىڭىز - يا؟

— ئالسام ئالىمەن ، — ئايزۆھرە ۋىلىقلاپ كۈلدى ، خۇددى بۇلاق

سۈيىدەك ، — گېپىڭىز بار ئوخشىمامدۇ ماڭا؟

— بار ، بار بولماي ئۇ ، جىق گەپ بار .

— گېپىڭىز بولسا دەڭ ئەمىسە ، بىكار سۈپۈرۈۋەتمەي سىزنى ، —

ئايزۆھرە يەنە ۋىلىقلاپ كۈلدى ، — قانداق گەپتى ئۇ؟ ...

ئايزۆھرەنىڭ ۋىلىقلاپ كۈلۈشلىرى ، شوخلۇقلىرى ، تاتلىق

چاقچاقلىرى ، كۆزلىرىدىكى جەلبىكارانە مۇڭ — ھەسرەتلەر كامالنىڭ

تىلىنى قۇلۇپلاپ قويدى . شۇڭا ھېچ نەرسە دېيەلمىدى ، سېرىق چېھرى

تاتىرىپ ، كۆپكۈك كۆزى تېپىرلاپ كەتتى . سۆز تاپقاندا يار يوق ، يار

تاپقاندا سۆز ، دىگەندەك ، ئۇنىڭ ئالدىدىن تەييارلاپ ، يادلاپ قويغان

سۆزلىرىنىڭ بىرىمۇ يادىغا كەلمەيۋاتاتتى .

— دېمەمسىز قېنى؟ — ئايزۆھرە سۈپۈرگىنى تورۇسقا ئۇزاتتى .

كامال قەتئىي نىيەتكە كەلدى .

— دەيما ئەمىسە؟

— دەيدىغان گەپ بولسا ، دەڭ شۇ ، — ئۇ كامالغا بۇرۇلدى .

كامال قىزىرىپلا كېتىپ بولغانىدى .

— مەن ... مەن سىزگە كۆيۈپ قالدىم! — نەچچە ۋاقىتتىن بېرى

ئايزۆھرەنىڭ كۆزىگە تىكىلىپ قاراشقىمۇ جۈرئەت قىلالمىغان كامال

بۈگۈن ئۇنىڭ كۆزىگە مېختەك تىكىلىپ تۇرۇپ شۇنداق دەۋەتتى .

كۈنسىرى ئۇلغىيۋاتقان مۇھەببەتنىڭ سېھرىي كۈچى ئۇنىڭغا شۇنداق

مەدەت ، جۈرئەت بېغىشلىغانىدى .

— ساپ قېلىنكەنسز خۇدى!

ئايىزۆھرە «ۋىلىدە» قىزىرىپ، ئۇنى ئۇرۇش ئۈچۈن سۈپۈرگىنى كۆتۈۋىدى، كامال ئۇنىڭ بېلىكىنى «كاپىدە» تۇتۇۋالدى، ئايىزۆھرە كەينىگە تارتىشتى.

— قاچماڭ... نەگە قاچىسىز؟ پەقەت... پەقەت چىدىيالىمدىم مەن! — كامالنىڭ ئاۋازى تىترەپ كەتتى. كۆزلىرى تېپىرلاپ، ئارقىسىغا داجىۋەرگەن ئايىزۆھرە تامغا چاپلىشىپ قالدى.

— نېمىش... نېمىش قىلىسىز؟ ئۇنداق قىلماڭ... ئەسكى...
ۋايىجان... ما تازنى ھېلى بىكار!... ۋارقىرايمەن جۇما!...

بىراق كامال ئايىزۆھرەنىڭ بۇ گەپلىرىگە، قارشىلىقىغا، تەھتىلىرىگە پىسەنت قىلماي، ئۇنىڭ مەرمەردەك بويىغا قولىنى يۆگىۋالدى. ئۇ شۇ ئارقىلىق ئۇنى باغرىغا باسماقچى، يۇمشاق باغرىغا سىڭىپ كەتمەكچى ئىدى، خۇددى قۇمغا سۇ سىڭگەندەك. ئەگەر مۇمكىن بولسا گىلاستەك لەۋلىرىدىن مېھرىنى قېنىپ — قېنىپ شورماقچىمۇ ئىدى، خۇددى بال شورغاندەك.

ئەمما، ھېچقايسىسى نېسىپ بولمىدى. ئايىزۆھرە ئۇنىڭ قولىدىن «پارتىدە» سۇغۇرۇلۇپ چىقىپ كەتكەنىدى، گويىكى ئالتۇن بېلىقتەك.

شۇنىڭدىن تارتىپ ئايىزۆھرەنىڭ ئىشىق — پىراقى شىددەت بىلەن ئۇلغىيىپ كەتتى. ئۇ ئايىزۆھرەنى بىردەم كۆرمىسە چىدىيالىدىغان، سېغىنىپ ئۇھسىنىدىغان، ئايىزۆھرەنىڭ دوستانە، غەمكىن تەبەسسۇمىنى كۆرگەن ھامان يۈرەكلىرى دۈپۈلدەپ سوقۇپ، ۋۇجۇدى شېرىن تۇيغۇ ئىلكىدە لەرزىگە كېلىدىغان، يۈرىكىدىن ۋولقاندەك پارتلاپ چىقۇۋاتقان ماگما ھېسسىياتىنىڭ تەسىرىدىن تىلى گەپكە كەلمەيدىغان بولۇپ قالغانىدى.

ئايىزۆھرە بىلەن زىۋىدىخان ھويلىدا ئاپتاپسىنغاچ گۇڭمۇڭغا

چۈشۈپ كەتكەندى. گەرچە كۈننىڭ تازا ئىسسىقى بولمىسىمۇ، ئۆيگە قارىغاندا ھۇزۇرلۇق ئىدى. تەبىئەت ئاپئاق، شۇنداق چىرايلىق!
— مەن دېگەن گەپنى ئويلىنىپ بوللىمۇ. يا، ئايزۆھرە؟ — دەپ سورىدى زىۋىدىخان بىر چاغدا.

...—

ئايزۆھرە بىر نەرسە دېيەلمىدى. چۈنكى ئۇ تەكرار— تەكرار ئويلانغان، تەكرار— تەكرار بىر قارارغا كەلگەن، لېكىن كەلگەن قارارغا پۇت تىرەپ تۇرالمىغانىدى. تەگمەي دېسە، ئۆيدىن چىقىپ كېتىشكە، سەرسان — سەرگەردان بولۇشقا توغرا كېلەتتى. تېگمەي دېسە، تەگكۈسى يوق ئىدى. گەرچە ئۇ بىر تەرەپتىن ياقۇپقا تېگىشتىن قورقۇپ تۇرمىسىمۇ، ئۇنىڭغا تارتىشىپ، ئۇنى كۈتكۈسى، مەڭگۈ كۈتكۈسى كېلەتتى.

«نېمە دېسەم بولار؟ ئاھ، خۇدا، نېمىدەي؟ قانداق قىلاي؟...»
ئۇ ئېغىز ئاچالماي تۇرغاندا، ھويلىدا ئايزىم بۇۋى پەيدا بولۇپ قالدى. ساۋۇتخان ئىشان ھاجىمنىڭ ئىخلاسىمەن مۇرىتمۇخلىسلىرىنىڭ بىرى بولغان ئەللىك — ئاتمىش بەش ياشلاردىكى بۇ ئايال ئۇچىسىغا قارا مەخمەل پەلتو، پۇتغا چىرايلىققىنە مەسە — كالاچ، بېشىغا تاپىنىغا چۈشكەن ئاپئاق شايى لېچەك ئارتىپ، ئۈستىدىن چىپا تەلپەك كىيىۋالغان بولۇپ، بۇ كىيىملەر بىلەن ئۇ تولىمۇ سۆلەتلىك، سۈرلۈك بولۇپ كەتكەندى. ئۇ تاغدىنباغدىن بىردەم پاراڭ سوقۇۋەتكەندىن كېيىن، زىۋىدىخاننى «سىلىگە ئازراق گېپىم بار» دەپ سىرتقا ئېلىپ چىقىپ كەتتى. سەلدىن كېيىن زىۋىدىخان ھويلىغا چىرايى تاتارغان، لەۋلىرى لىپىلىدىغان، كۆزلىرى غەزەپتىن چاقنىغان ھالدا قايتىپ كىردى. بۇنى كۆرۈپ ئايزۆھرە ھەيران قالدى.
— نېمە بولدى، زىۋىدىخانچا؟

...—

زىۋىدىخان ئايۋۇھرەنىڭ سوئالغا جاۋاب بەرمىدى. لېكىن
«ساۋاپ بولمىش تېخى!» دەپ غەزەپ بىلەن غۇدۇراپ بولۇپ،
ئايۋۇھرەگە قارىمايلا:

— سىلنى قىچقىرىدۇ! — دېدى تەئەددى بىلەن، — چىقىپ
گېپنى ئاڭلاپ كىرسىلە!
— نېمە دەيدىكەن؟
— تاڭ، نېمە دەيدىكى، ئۆزىدىن سورىسلا!

ئايۋۇھرە بىردەم تېڭىرقاپ تۇرۇپ قالغاندىن كېيىن، تالاغا
چىقتى. ئۇنى ئايۋۇھ بۇۋى خۇددى ئۆزىگە ئوخشاشلا دۈمچىيىپ قالغان
بىر دوڭغاق ئۈرۈكنىڭ تۈۋىدە كۈتۈپ تۇراتتى. ئۇ بېھش — دوۋزاخ،
ساۋاپ - گۇناھ، پىر- مۇخلىس، ئەۋلىيا- بەندە، تەڭرى — ئىنسان...
ھەققىدە بىرمۇنچە ۋەز ئېيتقاندىن كېيىن، ساۋۇتخان ئىشان ھاجىمنى
ئەۋلىيالىق دەرىجىسىگە كۆتۈرۈپ تەرىپلىدى. ئاندىن مەقسەت -
مۇددىئاسىنى ئاشكارلىدى. ئۇ ساۋۇتخان ئىشان ھاجىمغا ئەلچى بولۇپ
كىرگەنىدى.

بۇنى ئاڭلاپ ئايۋۇھرەنىڭ كۆزلىرى چەكچەيدى، غەزەپتىن
چاقنىدى. لەۋلىرى لىپىلداپ، ۋۇجۇدى تىتىرىدى.
- كۆزى چۈشمىگەن مەن قايتىمەنمۇ ئەمدى! — دېدى ئۇ ئۆزىنى
ئاران تۇتۇۋېلىپ.

— ئۇنداق دېمىسىلە، خېنىم. ھاجىمنىڭ ھاجىمنىڭ خوش
كەلگەن ئادەمگە كۆزى چۈشۈۋەرەيدۇ. ئۇنىڭ سىلىگە كۆزى
چۈشكەنلىكى — ئاللانىڭ نەزىرى چۈشكەنلىكى.

— ھىم، ئاللانىڭ نەزىرى چۈشكەنلىكىمىش تېخى!
— مىڭ يىل ئىبادەت قىلغىنىمىز بىلەنچۇ خېنىم، پىرىمىز رازى
بولمىسا، بەربىر دوزىخى بولۇپ كېتىدىغان گەپ. پىرىڭ رازى —

خۇدا رازى، دېگەن گەپ بار - يا. خېنىم.
 - ئۇ مېنىڭ پىرىم ئەمەس! - دېدى ئايىزۆھرە ھويلىغا كىرىپ
 كېلىۋىتىپ، - مېنىڭ پىرىم - ئاللا. بېرىپ دەپ قويسلا پىرىلرغا!
 ئايىزىم بۇۋى نېمىلەرنىدۇر كوتۇلداپ قالدى.
 ئايىزۆھرە ھېچنېمىگە قارىماي ئۆيگە كىردى - دە، ئۆزىنى سۇپىغا
 تاشلاپ دۈم تاشلاپ بۇق - بۇق يىغلاپ كەتتى، خۇددى كىچىك
 بالىدەك.

«ئاه، مەن نېمىدىگەن شور پېشانە - ھە؟! ياقۇپ بولغان
 بولسىمۇ بۇنداق كۈنلەرگە قالمايتتىم...»؛
 «ئاه، ياقۇپ، جېنىم ياقۇپ. سىز نەدە؟! سىز ھازىر نەدە?!
 مېنى نېمىشقا ئىزدەپ كەلمەيسىز؟ نېمىشقا، زادى نېمىشقا?...»؛
 «ئەي، كەرەملىك ئاللا، سەندىن ئۇ دۇنيا - بۇ دۇنيا خۇش
 بولۇپ كېتەي، مېنىڭ مىسكىن بېشىمنى سىلاشقا، ماڭا شەپقەت
 ھەدىيە قىلىشقا چولاڭ تەگمىسە، ياقۇپنى - پەرىشتەمنى قېشىمغا
 ئەۋەتكىن!...».

گىرىمىسەن ئۆيىنى، زەرەپشان ۋادىسىنى، پۈتۈن دۇنيانى
 ئايىزۆھرەنىڭ يىغىسى، پىغانلىق يىغىسى قاپلىغانىدى.
 زىۋىدىخان ئايىزۆھرەنى قانغۇدەك يىغلىۋالسىۇن، ئوبدانراق
 ئويلىنىۋالسىۇن، دەپ ئۆيگە كىرمىدى.

ئايىزۆھرە كىگىزنى مۇجۇپ - مۇجۇپ يىغلاپ ھارغاندىن كېيىن،
 ساۋۇتخان ئىشان ھاجىم ھەققىدە زىۋىدىخاندىن، كامالدىن،
 كىشىلەردىن، ئايىزىم بۇۋىدىن... ئاڭلىغانلىرىنى خىيالىدىن
 ئۆتكۈزۈشكە باشلىدى.

مۇشۇ ئۆيىنىڭ ئارقىسى ساۋۇتخان ئىشان ھاجىمنىڭ بېغى ئىدى.
 ئۇ تولىمۇ باي، ئابروي - ئىناۋەتلىك ئادەم بولۇپ، نۇرغۇنلىغان
 ساددا خەلق ئۇنى «ۋاي ئىشان غوجام»، «ۋاي ئىشان ھاجىم» دەپ

قولنى سۆيەتتى، قەدەم توپىسىنى يۈز - كۆزلىرىگە سۈرەتتى. ئۇ شۇنداق باي ئىدىكى، ئۈچ ئورۇندا پېشايۋىنىغا باسقۇچلۇق پەلەمپەيلەر ئارقىلىق چىقىپ، دەھلىزلىك ئۆيلەرگە كىرىدىغان، رىۋايەتلەردىكى شاھ - قەسىرلىرىدەك بېزەلگەن قورۇسىدىن ئۈچى بار ئىدى. «مۇقىم مۈلۈك» ھېسابىدىكى خوتۇنىدىن ئىككىسى بار بولۇپ، بۇلار تالاق قىلىنمايدىغان خوتۇنلار ئىدى. بۇلار ئىككى قورۇنى بېقىپ، ھاجىمنىڭ دىدارغا تەلمۈرۈكلۈك ئىدى. ماۋۇ قورۇسىدا ھاجىم «ھۆر - پەرى» لەر بىلەن جەننەت ھۇزۇرىنى سۈرەتتى.

ھاجىمنىڭ قويلرىنى باقىدىغان مالچىلىرى، كالىلىرىنى باقىدىغان ياۋاش پادىچىلىرى، يەرلىرىنى تېرىدىغان ئىشچان، شۈكۈر - قانائەتچان يىللىقچىلىرى، ئۆي ئىشلىرىنى قىلىدىغان ئىتائەتچان مۇخلىسلىرى، خوتۇنلىرىنىڭ خىزمىتىدە بولىدىغان «ھېسىياتسىز» سوپىلىرى بار ئىدى. ئۇ، بۇ دەپنە - دۇنيالارغا ئۆزىنىڭ «ئىلمى»، «كەشىپى - كارامەتلىرى»، «ئالىم»، «غوجام»، «ھاجىم»، «ئىشان»، «پىر»، «ئەۋلىيا» لىقى بىلەن ئېرىشكەندى.

ھاجىم شۇنداق ئەۋلىيا ئىدىكى، بىر كۈنى ئۇ موللا سۇلتان ئىسىملىك بىر سوپىسىنى چارلۇك، مومۇق، چۆپ دېگەن يۇرتلاردىكى مۇرتلىرىنىڭ قېشىغا مۇھىم بىر ئىش بىلەن ئەۋەتىپتۇ. موللا سۇلتان بىر جاڭگاللىقتا كېتىۋاتسا، توساتتىن ئۇنىڭغا بىر بۆرە ئېتىلىپ كەپتۇ. قورقۇپ كەتكەن موللا سۇلتان «ياپىرىم!» دەپ ۋارقىراپتۇ - دە، ھوشىدىن كېتىپتۇ.

دەل شۇ چاغدا ھاجىم پېشىن نامىزىغا تاھارەت ئېلىۋاتقانكەن. قۇلىقىغا سوپىسىنىڭ «ياپىرىم!» دېگەن ئاۋازى ئاڭلىنىپتۇ. بېشىنى كۆتۈرۈپ شۇنداق قارىسا، بىر بۆرە سوپىسى موللا سۇلتانغا ئېتىلىپ كېتىۋاتقۇدەك. ئۇ دەرھال قولدىكى مىس ئاپتوۋىنى بۆرىگە قەھرى بىلەن بىر ئاتقانكەن، ئاپتوۋا بۆرىنىڭ بېشىغا تېگىپ يىقىلىپتۇ.

ئۇسۇلى ئىدى...

ئايىزۆھرە دەل شۇنداق قىزلارنىڭ تەقدىرىنى تەكرارلاش ئالدىدا تۇراتتى.

ئىشك ئېچىلىپ ئۆيگە زىۋىدىخان كىردى. ئايىزۆھرەنىڭ خىيالى شۇ يەردىلا قالدى. ئۇ ئورنىدىن تۇرۇپ زىۋىدىخانغا قارىدى. ئۇنىڭ كۆزلىرى قىزارغان، قاپاقلىرى ئىشىشىغان، يۈز - كۆز، چاچ - قۇلاقلىرىغا كىگىزنىڭ قىل - چۇپۇرلىرى چاپلىشىپ قالغانىدى.

— بولدى، يىغلىمىسىلا، بالام، — زىۋىدىخان ئۇنىڭ ياشلىرىنى يىرىك ئالقىنى بىلەن سۈرتتى. قىل - چۇپۇرلارنى بىرمۇ - بىر تېرىپ، چاچلىرىنى تۈزەشتۈردى.

— زىۋىدىخاچا، بۈگۈنلا بىزنىڭ نىكاھىمىزنى ئوقۇتۇۋەتسىلە! — دېدى ئايىزۆھرە.

لىكىن، بۇ ئۇنىڭ يۈرىكىنىڭ تەگ - تەكتىدىن ئۇرغۇپ چىققان سۆزى ئەمەس ئىدى.

ئۇنىڭغا باشقا تاللاش يولى قالمىغانىدى.

رەھمەت، قىزىم، رەھمەت! — زىۋىدىخاننىڭ كۆزىدە قۇياش پارلىدى؛ غەم - غۇسسلىرى گۇمران بولغان مىسكىن قەلبىدە قۇياش پارلىدى؛ ئارزۇ - ئارمان دەرەخلىرى ئۈستىدە نۇرانە قۇياش پارلىدى. كامال ئەتىسىلا ئۆمەرباينىڭ خوتۇنىغا مىڭ يالۋۇرۇپ، ئالما ئۇرۇقى رەڭلىك خاڭدەن تاۋاردىن بىر كۆڭلەكلىك ئېلىپ كەلدى. ئۇ بۇنىڭ ئۈچۈن ئۆمەرباينغا بىر ئۆمۈر ئىشلەشكە رازى ئىدى.

كەچتە زىۋىدىخان بىر قازان سۇيۇقئاش ئەتتى. كامال ئۆمەرباي ۋە يۇرت مۆتىۋەرلىرىدىن ئۈچ - تۆتتى، ئەھلىمەھەللىلەردىن بەش - ئالتە كىشىنى چاقىرىپ كەلدى.

نىكاھ ئوقۇلدى. مۇڭلۇق قىرائەت ئايىزۆھرەنىڭ يۈرىكىنى جىغلىدىتىپ، ۋۇجۇدىنى قاراسلاتتى؛ مۇڭلۇق قىرائەت ئايىزۆھرەنى

يېڭى بىر غەم - تەشۋىشكە تۇتقۇن قىلدى:

«شۇ كۈنى زىۋىدىخانچامنى مەن بىر ئەرگە تېگىپ ئاجرىشىپ كەتكەن، ماجىگسا دېگەن پاخشەك خوتۇنلۇققا ئالماقچى بولاپتى (بۇ راست) ئۆيدىن قېچىپ چىققان، دەپ ئالداپ قويساممۇ بولاپتىكەن، ۋاي خۇدايىم، ئەمدى قانداق قىلارمەن؟ شۇنداق دەپ قويغان بولسام، كامالنىڭ ئالدىدا يۈزۈم يورۇق بولار كەن. ۋاي خۇدايىم - ۋاي خۇدايىم!... ئۇ ئەمدى نېمىدەپ قالار - ھە؟ قىز بالامەن دەيتتىڭىز دەپ... ئۆيدىن قوغلاپ چىقىرارما؟... خۇش بولاپ خوتۇن قىلسا قىلار، بولمىسا... تەۋەككۈل، بېشىغا كەلگەننى كۆرەرمەن...»

ئايىزۆھرە ئەنە شۇنداق تەۋەككۈل قىلىپ، ئۆزىگە تەسەللىي بەرگىنى بىلەن، يەنىلا ئىچكى ئازابىتىن، تەشۋىش - ئىزتىراپتىن خالىي بولالمىدى.

«ھۇ، مەلئۇنلار، ھەممىسى سەنلەرنىڭ كاساپىتىڭ! پۈتۈن ئائىلىمىزنى، سۆيگۈ - مۇھەببىتىمىزنى، ئارزۇ - ئارمانلىرىمىزنى، بەخت - تەلپىمىزنى سەنلەر ۋەيران قىلىشتىڭ - يا؟! خەپ!...»

ئايىزۆھرە شۇنداق خىياللار ئىسكەنجىسىدە قىسىلىپ تۇرۇپ تۇزغا چىلانغان ناننى يېدى. ئۇنىڭ ئاغزى شۇنداق ئاچچىقلىشىپ كەتكەنىدى، خۇددى يۈرىكىدەك. بۇ، ئايىزۆھرەنىڭ بۇ ئائىلىگە كەلگىنىنىڭ دەل يىگىرمىنچى كۈنى ئىدى. نېمىدىگەن تېز - ھە؟ ئۆي غۇۋا يورۇپ تۇراتتى. ئايىزۆھرە بېشىنى سېلىپ يىغلاۋاتاتتى. كامال بولسا ئۇنىڭ يىغىسىغا تەبىر بېرەتتى:

«نازلىنىپ يىغلايدۇ، قايسىبىر قىز توي كۈنى نازلىنىپ يىغلىمايدۇ؟»

ئەمما، ئايىزۆھرە نازلىنىپ ئەمەس، ئازابلىنىپ يىغلايتتى؛ ئۇ ئۆتمۈش ئۈچۈن ئازابلىنىپ يىغلايتتى؛ ھازىرى ئۈچۈن ئازابلىنىپ يىغلايتتى؛ كەلگۈسى ئۈچۈن ئازابلىنىپ يىغلايتتى؛ قەلبىدىكى نۇرانە

كۆلەڭگىنىڭ مەڭگۈلۈك غايىب بولۇپ كېتىشىدىن قورقۇپ يىغلايتتى؛
بۇ نۇرانە كۆلەڭگىنىڭ كۈنلەرنىڭ بىرىدە كېلىپ، لەۋ تەڭلىشىدىن
يىغلايتتى!

«ياقۇپ، بۇنىڭدىن باشقا ئامال يوق، جېنىم، مەن ئامالسىز
قالدىم، مېنى كەچۈر، مېنى كەچۈرگىن، جېنىم! مەن يەنىلا سېنى
سۆيۈمەن، مەڭگۈگە سۆيۈمەن!...»

كامال ئايىزۆھرەنىڭ قولىنى تۇتۇپ، ئۇنىڭ ئازابلىق خىيالىنى
ئۈزۈۋەتتى. ئايىزۆھرە قولىنى سىلكىپ تارتىۋالدى، بىراق كامال يەنە
تۇتۇۋالدى. ئۇ ئايىزۆھرەنىڭ ئالقىنى تارتىپ ئەكېلىپ يۈزىگە
سۈركىدى. ئۇنىڭ ئالقىنى شۇنداق يۇمشاق ئىدى، خۇددى
پاختىدەك؛ ئۇنىڭ ئالقىنى شۇنداق قايىنق ئىدى، گويىكى دەزمالدىك.
يۇمشاق، ئوت - ئاتەش بۇ ئالغان كامالنىڭ يۈرىكىنى «پىژرىدە»
كۆيدۈرۈپ پۈتكۈل ھۈجەيرىلىرىنى تىترىتىۋەتتى. ئايىزۆھرە يانغا
قارىۋالغانىدى. كامال ئۇنىڭ قولىنى قويۇپ بېرىپ، بېلىدىن قاماللاپ
تۇتتى - دە، باغرىغا باستى. ئايىزۆھرە پىلتىڭلىدى، يۇلقۇندى. ئۇنىڭ
بۇ پىلتىڭلاش، يۇلقۇنۇشلىرى ئاخىر ھاياتى كۈچىنى يوقاتتى.
ھەرگىزمۇ مۇھەببەتنىڭ سېھرى كۈچىدىن ئەمەس. كامال سول قولى
بىلەن ئۇنىڭ بېلىدىن چىڭ قۇچاقلاپ، ئوڭ قولىدا كەھرىۋادەك
سۈزۈك بوينىنى تولغاپ، لېۋىگە لەۋ باستى. ئۇنىڭ تەشنا، چاڭقاق
لەۋلىرى ئايىزۆھرەنىڭ يۇمران، ئەمما چوغدەك سوغۇق، جاھىلانە
لەۋلىرىگە شۇنداق چىڭ بېسىلدىكى، ئۇنى بىر پەس تېنىۋىلىشقا
ئىمكان بەرمىدى، لېۋىدىكى قوقاقنىڭ ئاغرىپ كېتىشىنى، چىشىنىڭ
قاناپ كېتىشىنىمۇ سەزمەيتتى. ئۇ پەختىيارلىق ئىلكىدە پىچىرلىغاچ
سۆيەتتى، سۆيگەچ پىچىرلايتتى:

«بىز... بىز نېمىدېگەن بەختلىك - ھە، جېنىم!...»

ئەمما، ئايىزۆھرە، ئۇنداق پىچىرلىمايتتى:

«ئاه، ياقۇپ، سىز ھازىر نەدە؟ بۇ كامال بولماي، سىز بولغان بولسىڭىزچۇ! سىز بولغان بولسىڭىز!... سىز بولغان بولسىڭىز...»
 ئايزۆھرەنىڭ بارلىق ھىسسىياتى ھوشسىزلانغان، ئەمما ئۆزىنىڭ ئەس - ھوشى جايىدا ئىدى. شۇڭا ئۇ ئۆگە - ئۆگىلىرىگە مۇزدەك سوغۇق ئېقىمنىڭ يامراپ كېتىۋاتقانلىقىنى سېزىپ تۇراتتى.

ئەمما، كامالنىڭ بەدەن ئېرىقلىرىغا ئايزۆھرەنىڭ ھېسسىياتىسىز لەۋلىرىدىن قايناق ھارارەت، باھاردەك ئىللىق تۇيغۇ، بالدەك تاتلىق سېزىم شىددەت بىلەن يامراپ كىرىپ، ۋۇجۇدىنى سېھىرلەپ، مەستخۇشلۇق ئىلكىدە سوقۇۋاتقان يۈرىكىنى پىچىرلىتاتتى:

«پاك مۇھەببەتنىڭ ھالال مېۋىسى نېمىدېگەن شېرىن - ھە!»
 كامالنىڭ بەختلىك، ئايزۆھرەنىڭ مۇھەببەتسىز، ئەمما خاتىرجەم ھاياتى ئەنە شۇنداق باشلاندى. ئايزۆھرە كامالدىن تولمۇ مەمنۇن ئىدى. چۈنكى، ئۇ ئايزۆھرەنى قېينايدىغان، خىجىل قىلىدىغان، نومۇسقا ئۆلتۈرىدىغان، رەزىل كېچىنى ئەسلىتىدىغان گەپلەرنى قىلمىغان، ئەكسىچە، ئۇنىڭغا تېخىمۇ قىزغىن، تېخىمۇ ھېرىسمەن بولۇپ كەتكەنىدى. شۇڭا ئايزۆھرەنىڭ قەلبىدە كامالغا بولغان ھۆرمەت كۈۋەجەشكە باشلىغانىدى. بۇ ھۆرمەت تۇيغۇسى كۈۋەجەپ - كۈۋەجەپ ئاخىر مۇھەببەتكە ئايلىنىپمۇ كېتەرمۇ؟

«شۇنداق بولار ئىلاھىم!»

بۇ ئايزۆھرەنىڭ تىلىكى ئىدى. چۈنكى ئۇ ئۆزى ياخشى كۆرمەيدىغان ئادەم بىلەن ئەر - خوتۇن بولۇشنىڭ نەقەدەر ئازاب، نەقەدەر زېرىكىشلىك ئىكەنلىكىنى ھېس قىلىپ قالغانىدى. ئەپسۇسكى، ئايزۆھرەنىڭ بەكمۇ تېز باشلانغان كۆل سۈيىدەك تىنچ، شاۋقۇن - سۈرەنسىز، خاتىرجەم ھاياتى ئارانلا يىگىرمە كۈن داۋاملاشقاندى، شۇنداق، ئارانلا يىگىرمە كۈن داۋاملاشتى! چۈنكى ئۇ بويىدا قالغانلىقىنى سېزىپ قالغانىدى. بۇ ھال ئۇنى بەكمۇ بىئارام

قىلدى، تىنچلىقنى بۇزدى. ئاچچىقنى قوزغاپ، تېخىمۇ خىيالچان قىلىپ قويدى. خۇداغا شۈكۈر، ھەر نېمە بولسا ئۇنىڭ سېزىكى قاتتىق ئەمەسكەن، ھېچكىمگە سەزدۈرمەيلا سېزىكى داۋىنىدىن تىز، ئاسان ئۆتۈپ كەتتى.

كامال كېيىنچىرەك ئايزۆھرەنىڭ ھامىلدار بولغانلىقىنى ئاڭلاپ تېرىسىگە سىغماي قالدى. كۆكرىكى يۈرىكىگە تارلىق قىلدى. بەختىيارلىق ھېسلىرىغا چۈمكىلىپ تېخىمۇ جۇشقۇن، تېتىك، روھلۇق بولۇپ كەتتى. ئۇنىڭ ئېگىز تاغلارنىڭ چوققىسىغا چىقىپ «مەن دادا بولدۇم!... مەن بەختلىك، بىلىپ قېلىڭلار خالايىق، مەن بەختلىك!...» دەپ ۋارقىرىغۇسى، ئايزۆھرەنى بوينىغا مىندۈرۈپ، شەھەرمۇ - شەھەر ئايرىپ كۆڭلىنى ئاچقۇسى كېلەتتى.

كامال ئايزۆھرەنى بار ۋۇجۇدى بىلەن سۆيەتتى! ئۇنىڭ ئۈچۈن كېچىلىرى ئايزۆھرەنىڭ دۈمبىسىنى قۇچاقتىپ يېتىشىمۇ بىر خىل مۇھەببەتلىك سۆيۈش ئىدى؛ چالا ئۇيقۇلۇقتا ياقۇپنى قۇچاقتىم، ياقۇپنى سۆيۈم، دەپ كامالنى قۇچاقتاپ - سۆيۈپ سېلىپ، قۇچاقتاپ سۆيگىنىنىڭ ئەمەلىيەتتە كامال ئىكەنلىكىنى بىلىپ قېلىپلا ئارقىسىنى قىلىپ، ھەسرەتلىك ئۇلۇغكىچىك تىنىپ يېتىپ كېتىشىلىرىمۇ بىر خىل مۇھەببەتلىك سۆيۈش ئىدى، ھېستۇيغۇسىز، بۇتسىمان تېنىنى ئۇنىسىز تەقدىم قىلىشىمۇ بىر خىل مۇھەببەتلىك سۆيۈش ئىدى!

كامال سۆيۈلۈشتىن ئەمەس، سۆيۈشتىن مەھرۇم قېلىشتىن ئۆلگۈدەك قورقاتتى! سۆيۈش-سۆيۈلۈشكە تەشنا ئىدى!

ئايزۆھرە بولسا سۆيۈلۈشتىنمۇ، سۆيۈشتىنمۇ ئۆلگۈدەك قورقاتتى! ئەمما، ئۇ ياقۇپنى سۆيۈشكە شۇنداق تەشنا. لېكىن سۆيۈلۈشتىن قورقاتتى! چۈنكى ئۇ ياقۇپنىڭ سۆيۈپلا نەپرەتلىنىپ قېلىشىدىن قورقاتتى!

ئەپسۇسكى، ئايزۆھرە ياقۇپنى سۆيەلمىسىمۇ، سۆيۈشتىن ئىبارەت ئۈمىد ئىستەك چىرىغىنى قورسىقىدىكى ھامىلە پۈۋلەپ ئۆچۈرۈۋەتكەندى، ئۇ ئويغا پاتقاندى:

«خورلاندىم، دەپسەندە قىلىندىم، بۇلغاندىم، شەرمەندىلەرچە قورساق كۆتۈردۈم، ئەمدى مېنىڭ ياقۇپقا نېمە كېرىكم؟...»
«كامال ماڭا ئۆزىنى بېغىشلاۋاتسا... بولدىلا، ياقۇپنى ئۇنتۇپ، بارلىق مۇھەببىتىمنى كامالغا بېغىشلايچۇ! ئەتىكى قۇيرۇقتىن بۈگۈنكى ئۆپكە ئەۋزەل ئەمەسمۇ!...»

شۇنداق قارارغا كەلدى - دە، كامالغا كۆيۈنۈشكە، تەلپۈنۈشكە، سۆيۈشكە، مۇھەببەت ئاتا قىلىشقا تىرىشتى. ئەمما، كامالغا كۆيۈنەلدىيۇ، تەلپۈنەلمىدى، سۆيەلمىدى، مۇھەببەت ئاتا قىلالمىدى. تەلپۈنگىنى، سۆيگىنى، مۇھەببەت ئاتا قىلغىنى پەقەت ۋە پەقەت ياقۇپ ئىدى. چۈنكى ئۇ ياقۇپنى ھەر قانچە قىلىپمۇ ئۇنتۇيالمايغان، ئۇنتۇش ئۇياقتا تۇرسۇن، بەلكى قەلبىدىكى ياقۇپنىڭ كۆلەڭگىسى تېخىمۇ نۇرلىنىپ كېتىپ، پۈتكۈل ئويخىيالىنى ئىگىلەپ كەتكەندى.

گەرچە ياقۇپنى ئۇنتۇپ كېتەلمىسىمۇ، لېكىن كامالنى ياخشى كۆرەلىگەن، سېغىنالىغاندى. بۇ ئەمەلىيەتتە دوستانە ياخشى كۆرۈش، دوستانە سېغىنىش بولۇپ، ئايزۆھرە بۇنى ئېتىراپ قىلىشنىڭ ئورنىغا «بۇ مۇھەببەت» دەپ ئۆز-ئۆزىنى ئالداشقا ئۇرۇناتتى. بۇ تولىمۇ ئەخمىقانە ئالداش - ئالدىنىش ئىدى؛ بۇ تولىمۇ سۆيۈملۈك ئالداش ئالدىنىش ئىدى، بۇ تولىمۇ ئازابلىق ئالداش ئالدىنىش ئىدى! زىۋىدىخان بولسا خۇشاللىقىدىن تېرىسىگە سىغمايلا قالغان ئىدى. ئۇ ئايزۆھرەنى ھېچبىر ئىشقا يولاتمايتتى. ھاسىراپ-ھۆمۈدەپ تۇرۇپ ھەممە ئىشلارنى ئۆزى قىلاتتى. ئاغزى بېسىقمايتتى:

— يۈد مىنى قويسىلا سۇنى ئۆزۈم ئەكىلىمەن!

— قازان قېشىغا بارمىسلا، ئۆزۈم چۈشۈرمەن!

بىراق ئۇ ئايزۆھرەنىڭ تۆرەلىمىنى چۈشۈرۈۋېتىش ئۈچۈن ئۆگزىلەردىن، يارلاردىن سەكرەيدىغانلىقىنى بىلمەيتتى. قورام تاشلارنى كۆتۈرۈپ ئۈيەردىن - بۈيەرگە يۆتكەيدىغانلىقىنى بىلمەيتتى، ئىشكىنىڭ ئۈستۈن بوسۇغىسىغا ئۈسۈۋېرىپ، چوققىسىنىڭ ئىشىشىپ قالغانلىقىنى بىلمەيتتى، ئۆزىنىڭ شادلىقلىرىغا ھەم شېرىك بولالمايۋاتقانلىقىنى بىلمەيتتى.

دادىسىنى ئۆلتۈرگەن قاتلىنىڭ ناپاك قېنىنى قورسىقىدا ساقلىغۇسى، ئىككى قولى بىگۇناھ كىشىلەرنىڭ ئىسسىق قانلىرى بىلەن بويالغان بىر خۇنخورنىڭ پۇشتىنى ھالال قېنى بىلەن ئوزۇقلاندۇرۇپ، ئەسلىدە پاك يارالغان بۇ دۇنياغا ستەمكار مەلئۇندىن يەنە بىرنى ئايرىدە قىلغۇسى يوقلىقىنى، بۇ دۇنيانىڭ پاك مۇنبەت تۇپرىقىدا يەنە بىر تال شۇمبۇيىنىڭ ئۈنۈپ كۆكلىشىگە تاقەت قىلىپ تۇرالمايدىغانلىقىنى بىلمەيتتى!

چۈنكى بۇلارنى ئايزۆھرە بىلدۈرمەيتتى.

بىراق بۇ تۆرەلمە خۇددى ئايزۆھرە بىلەن قېرىشقاندىكى، چۈشۈپ كەتكىلى زادىلا ئۇنىمايۋاتاتتى.

خۇدايىمنىڭ ماڭمۇ رەھىمى كېلىدىغان چاغلىرىمۇ بولىدىكەن، دەپ خۇشال بولاپ يۈرۈپتىمەن تېخى، ئىست!... بۇ خۇدايىمنىڭ مېنى جازالىغىنى بولماي نېمە؟! مېنى نامرات ئەمما مېھرىبان ئائىلىگە ئۇچۇرۇپ ئەكىلىپ قويغان ھاياتنىڭ كۆزگە كۆرۈنمەس شاماللىرىغا رەھمەت — تەشەككۈر ياغدۇرۇپ يۈرۈپتىمەن تېخى! ئىستئىست ئېيتقان رەھمەتلىرىم! ئاھ، مېنىڭ پېشانەم نېمانچە تەتۈر— ھە؟! مەن ئۇنىڭ مېنى ياخشى كۆرۈشى، سۆيۈشى بىلەن ئەمدىلەتنى بەختىمنى تېپىشقا باشلىغانىدىم. 40 كۈنلۈك ئەركىن — ئازادلىك مەن ئۈچۈن نېمانچە ئاز؟ ئۇنىڭ بىلەن توي قىلىپ ئۈمىد يۇلتۇزۇم جىمىرلاشقا

باشلىغان، ئۇنىڭ مېھىر — مۇھەببىتى بىلەن ئۇنىڭغا مۇھەببەت بېغىشلاشقا تىرىشىپ يېتىملىكىمنى، ئاجىزلىقىمنى ئۇنتۇغان، مېھرىلىك قەلبىدىن قەلب يارىلىرىمغا دورا-مەلھەم ئېلىپ، چۈشكۈن روھىمنى ھاللاندۇرغانىدىم، ئەمدىچۇ؟...

ئۇنىڭ بىلەن نېمىشقا ئالدىراپ توي قىلدىم. نېمىشقا ئۆزۈمنى ئۇنىڭغا مۇھەببەت بېغىشلاشقا زورلاپ، ئۆزۈمنى بەختلىك ھېسابلاپ ئالدىدىم؟ بىلىمەن، ياسالما بولسىمۇ، بۇ مەن ئۈچۈن بەخت ئىدى. شۇنچىلىكلا ياسالما بىر بەختىمنىڭمۇ ئۆمرى شۇنچە قىسقا بولسا — ھە؟ بۇنى بىلگەن بولسام، بۇ ئۆيگە كىرمەسكەنمەن. كىرگەندىمۇ ئۇنىڭ بىلەن ئۇنچىلا ئالدىراپ توي قىلماسكەنمەن. توي قىلغىنىمغىمۇ پۇشايمان قىلمايمەن (توي قىلمايمۇ ئامال يوقتى)، چۈنكى ئۇنىڭ بىلەن توي قىلىپ، ئۇنىڭدىن بىرەر قېتىمىمۇ دىلىم ئازار يېمىدى، يۈرىكىم ھاقارەتلەنمىدى، قەلبىم خورلانمىدى، ئەكسىچە، جاراھىتىم قېتىشتى. ئۇ ھەقىقەتەن ئاقكۆڭۈل، سەمىمى!... ھەممە گۇناھ ئۆزۈمدە، ناھايىتى 20 كۈنلا كېچىكىپ توي قىلغان بولسام، ئىشىم ئوڭدىن كېلەرگەندە، كۆزۈمنى چورتلا يۇمۇپ، ئۆيدىن غىپلا چىقىپ كېتەرگەنمەن. ئۇنىڭغىچە ساۋۇتخان ئىشان ھاجىم مېنى بۇلاپ ئەكەتمەستى. ئىست — ئىست!...

ئۇنىڭ قەلبىدە ئازابلىق خىيال قۇترايتتى. ئۇنىڭ قەلبىدە ئازابلىق، ھەسرەتلىك سوئال قۇترايتتى:

«ئۆمۈرۈم پۇشايمان، ھەسرەت — نادامەت بىلەن ئۆتۈپ كېتەمدىغاندۇ مېنىڭ؟ بارلىق كۈلكەم بىلەن تامچە يېشىمنى گىرغا سالىدىغان بولسا، چوقۇم بىر تامچە يېشىم بېسىپ كېتىدۇ. يېشىمنىڭ ۋەزنى نېمانچە ئېغىر؟!... ئەمدى قانداق قىلاي؟...»

ئايىزۆھرە قارار چىقاردى:

«خەيىر، بولماپتۇ، بۇ شۇمنى تىرىك تۇغساممۇ تۇغاي. تىرىك

تۇغۇپ تۇغۇپ بولۇپ، ئاندىن گېلىنى بوغاي! ئۇنى چۈشۈرۈۋەتكەندىن كۆرە، ھايات تۇغۇپ، ئۆز قولىم بىلەن ئۆلتۈرۈۋەتكىنىم مىڭ ئەۋزەل ئەمەسمۇ! كۆزلىرىنى مۆلدۈرلىتىپ، ھاياتقا ئىنتىلىپ تۇرغان تىرىك بىر جاننى ئۆلتۈرسەم، ئاندىن ھەقىقىي ئادەم ئۆلتۈرگەن - قىساسىمنى ئالغان بولمايمەنمۇ؟! ...»

ئايىزۆھرە شۇنداق قارارغا كېلىپ، خاتىرجەم بولدى. بىراق بۇ خاتىرجەملىكى يەنىلا پۇت تىرەپ تۇرالمىدى:

«بوۋاق يەرگە چۈشكەندىن كېيىن، ئۇنى قانداق ئۆلتۈرۈش كېرەك؟ بوغۇش كېرەكمۇ؟ ئاچ قويۇش كېرەكمۇ-يا؟!...»
تىنىمسىز خىيال يۈرىكىنى غاجايتتى:

«قېچىپ كېتەيمۇ - يا؟ قېچىپ كەتسەم، يەنە نەلەردە سەرسان - سەرگەردان بولاپ يۈرەرمەن؟ سەرسانلىق ھاياتنىڭ دىشۋارلىقىنى ئۆزەم تېتىپ كۆردۈم ئەيىنا، يەنە كىملىرىگە بويۇن قىسىپ يېلىنىپ، تەلمۈرۈپ يۈرەرمەن؟ يەنە قايسى بۆرە - قاۋاننىڭ تاپىنى ئاستىدا خورلىنىپ، پايخان بولارمەن؟ قايسى ئويداڭچوڭقۇردا، قايسى تاغ - ئۆڭكۈردە، كىملىرىنىڭ، قايسى ئېغىل - سامانلىقلىرىدا ئىت - مۈشۈكتەك يەڭگىگەرمەن؟ تۇغۇتتىن سالامەت قويۇش - دۇنياغا يىڭىۋاشتىن تۇغۇلغان بىلەن باراۋەر ئەمەسمۇ؟ چوپانغا كەتسەمچۇ راست؟ ياق، چوپانغا بېرىپ ماجىڭسا پاختىكە خوتۇن بولغۇچە... بولدىلا، ئۆلسەممۇ - كۆپسەممۇ، كامالنىڭ ئۆيىدە بولاي ئەمدى...»

ئايىزۆھرە قارارىنى شۇنداق پۈتكۈزۈپ، ئۆز-ئۆزىگە قەسەم بەردى:
«خەپ توختاپتۇر، شۇم! سېنى ئاۋايلاپ تۇغۇپ، گېلىڭنى بوغۇپ ئىتقا تاشلاپ بەرمەيدىغان بولسام، دادامنىڭ بالىسى، ئاكامنىڭ سىڭلىسى بولماي كېتەي!»

ئاسمان ئوپۇچۇق، سەھەر ھاۋاسى تازا ئىدى. سېرىق قۇشقاچ، تۇرالغۇ، سوپسوپپىيا، تومۇچۇق، كاككۇك... لارنىڭ يېقىملىق، شوخ ناخشىلىرىغا دەريا پەس ئاۋازدا ساز چېلىپ، زەرەپشان ۋادىسىدا يازنىڭ بىر خىل ئېزگۈ سېمفونىيىسىنى ئورۇنداۋاتقاندا، زىۋىدىخان قازانغا سىقماق سىقۇۋاتتى. ئايۋۇھرە كاۋا باراڭلىرى ئاستىدىكى سۇپىدا يوتقان - كۆرپىلەرگە يۆلىنىپ، تەبىئەتنىڭ بۇ ھاياتبەخش كۈيلىرىدىن ھۇزۇرلىنىپ ئولتۇراتتى. توساتتىنلا تۆرەلمە خۇددى ئايۋۇھرە بىلەن ئۆچەكەشكەندەك قاتتىق تەۋرەپ كەتتى. ئۇنىڭ تەۋرەشلىرى بۈگۈن باشقىچە كۈچلۈك ئىدى: ئايۋۇھرەنىڭ قورسىقىغا زۇلۇم بىلەن تېپەتتى. ئايۋۇھرە تۆرەلمە ھەربىر تەۋرەنگەندىكى ئادىتى بويىچە ئۇنى تىللاشقا باشلىدى:

«ھۇ، ئىتنىڭ كۈچۈكى! نەدە ماراپ تۇرغان شۇم بولغىتىڭ سەن؟! قورسىقىغا يېلىمدەك چاپلىشىۋالغىنىڭنى قارا، خۇددى مەندە ئاناڭنىڭ ھەققى باردەك!...»

ئايۋۇھرە ئاللاغا ئەڭ قىيىن سوئاللانى قويۇپ ئۆكسۈيتتى:

«ئاه، خۇدا، ئۇلۇغ پەرۋەردىگارم! بۇ مۇناپىقنىڭ كۈچۈكىنى قورسىقىدا نېمىشقىمۇ ئاپىرىدە قىلغانسەن-ھە؟ سېنى ھەممىنى ئاڭلاپ تۇرغۇچى، ھەممىنى كۆرۈپ تۇرغۇچى دەيمىز، نېمىشقا مېنىڭ يىغلا-زارلىرىمنى ئاڭلىمىدىڭ؟ نېمىشقا دەرد - ئەلەم، خورلۇق - رىيازەتلىرىمنى كۆرمىدىڭ؟ سېنى مېھرىبان شەپقەتلىك دەيمىز، نېمىشقا مېنىڭ ئېلتىجالرىمنى قوبۇل قىلىپ، شەپقەت يامغۇرۇڭنى چاچمىدىڭ؟ سېنى باغرى يوشاق، رەھىمدىل دەيمىز، نېمىشقا ماڭا رەھىمىڭ كېلىپ، ناتىۋان بېشىمنى سىلىمىدىڭ؟ سېنى ئەدىلئادەتلىك دەيمىز، نېمىشقا ھەمىشەم زالىمنى مۆمىنگە، ياماننى ياخشىغا، مەككەرنى ناتىۋانغا قوشۇپلا تۇرسەن؟ سېنى پاختا ئىچىدە

چوڭ ساقلىغۇچى دەيمىز، نېمىشقا مېنىڭ باھار پەسلىمنى، گۈزەل ۋەسلىمنى، يۇمران گۈل - چىمەنلىرىمنى، غۇبارسىز ھېس - تۇيغۇلىرىمنى، پاك قەلب تىۋىشلىرىمنى، قايناق سۆيگۈ - مۇھەببىتىمنى، بىر نەچچە پاسق - گۇمراھ بەندىلەرنىڭ قەستىدىن ساقلاپ قالالماي، ھەممىنى بىر يوللا گۇمران قىلدىڭ؟ ئادەمنى ئەڭ ئېچىندۇرىدىغان يېرىڭ شۇكى، دادامنى ئۆلتۈرگەن قاتلىغا مېنى ئاياغ ئاستى قىلدۇردىڭا تېخى؟ بۇنى ئاز دەپ، قورسىقىمدا ئۇنىڭ بۇشتىنى ئاپىرىدە قىلىپ قويغىنىڭ نېمىسى؟! سېنىڭ ئادالەتلىكىڭ، مېھرىبانلىقىڭ، ھېكمەت بىلەن ئىش قىلىشىڭ شۇمۇ؟...»

ئايىزۆھرە بۇقۇلداپ - بۇقۇلداپ يىغلايتتى! تېلىقىپ تېلىقىپ يىغلايتتى؛ ئۆكسۈپ - ئۆكسۈپ يىغلايتتى!...»

- ئايىزۆھرە، ئاش ئىچسىلە، بالام.

ئايىزۆھرە ئازاپلىق خىياللىرىنى توختىتىپ، كۆز ياشلىرىنى چاندۇرمايلا سۈرتتى، ئاندىن ئالدىرىماي، ئاستا ئورنىدىن تۇرۇپ داستىخانغا كەلدى. ئۇ غورا سېلىنغان سىقماقنى كۆڭلى غەش ھالدا ئىچىۋېتىپ، بىردىنلا يايلاقتا قوي بېقۇتقان كامالنى ئەسلەپ قالدى.

«كامال بولغان بولسىمۇ... بىچارە، نەلەردە قۇرۇق نان غاچاپ يۈرۈيدىغاندۇ...»

بىردىنلا كامالغا بولغان سېغىنىشنىڭ ئورنىنى ياقۇپ ئىگەللەپ كەتتى.

«ياقۇپ سىز ھازىر نەدە؟ نېمىشقا كەلمەيسىز؟ بىر كېلىڭ، جېنىم، مېنى ئېلىپ قېچىڭ، يىراق - يىراقلارغا ئېلىپ قېچىپ كېتىڭ، دوزاخقا باشلىسىڭىزمۇ ماڭاتتىم سىز بىلەن...»

ياقۇپ - ئۇ ھازىر نەدىكىن؟ قاچان كېلەركىن؟ كەلسە، ئۇنى ئېلىپ قاچارمىكىن ياكى تاشلاپ قاچارمىكىن؟

بىلمەيتتى.

ئۇ ئېشىنى ئىچىپ بولۇپ، بايقى ئورنىغا بېرىپ يوتقان - كۆرىپلەرگە يۆلەندى، سېغىنىش ھېسلىرى ئۇنىڭ يۈرىكىنى ھەدەپ كۆيدۈرۈۋاتتى، ئۇ ياقۇپنى شۇ دەرىجىدە سېغىنغان ئىدىكى، ئۇ قېشىدا بولدىغان بولسا، ئىزىنى قايرىپ قويۇپ، بويۇنلىرىغا چىڭگىلەكتەك ئېسىلىپ تۇرۇپ يۇمشاق، ئوتلۇق، تاتلىق لەۋلىرىگە تەلۋىلەرچە ئېچىرقاپ سۆيۈپ كېتەتتى، باغرىدا بەھۇزۇر يايىپ، قوڭۇر چاچلىرىنى سىلاپ تۇرۇپ، ئاشىقلارچە پاك ھېسسىيات بىلەن مۇڭدشاتتى.

«ئەھ، شۇنداق قىلىش مۇمكىن بۇلارمۇ؟ شۇنداق خاسىيەتلىك كۈنلەر يەنە كىلەرمۇ؟!...»

بوۋاق 8 - ئاينىڭ ئاخىرلىرىدا يۇرۇق دۇنيا بىلەن دىدارلىشىپ، تۇنجى ھاياتلىق ناخشىسىنى باشلىۋەتتى. بوۋاق بۇ ياڭراق ھاياتلىق ناخشىسى ئارقىلىق مومىسىنىڭ ئارمان دەرەخلىرىنى بىردىنلا شىددەت بىلەن كۆكلىتىپ، شىددەت بىلەن چېچەك ئاچتۇرۇپ، ئانىسىنىڭ پوتەك-پوتەك يارا باسقان يۈزۈكىنى تاتلاپ تۈز سەپتى، جىجى-جىجىپ ئازاپلىدى، خۇددى يىڭنە جىجىغاندەك؛ بوۋاق بۇ ئىلھامبەخش كۈيلىرى ئارقىلىق مومىسىنى بەختىيارلىق ھىسلىرىغا چۆمۈلدۈرەلىگىنى بىلەن، ئانىسىنى چۆمۈلدۈرەلمىدى؛ بوۋاق بۇ ھاياتبەخش كۈيى ئارقىلىق مومىسىنى چوكىلدەتتىپ سۆيۈلدۈرەلىگىنى، باغرىغا تىڭنالىغىنى بىلەن ئانىسىنى بىرنىمۇ سۆيۈلدۈرەلمىدى. باغرىغا تېڭنالىمىدى. قىسقىسى، ئۇنىڭ مەسۇم كۆزلىرى مومىسىنىڭ مېھرىلىك، ئانىسىنىڭ قەھرىلىك كۆزلىرى بىلەن ئۇچراشتى.

ئايىزۆھرە بوۋاققا سىنچىلاپ قارىدى: بوۋاق قەۋەتلا سەت ئىدى. ساپسىرىق، يۇمىلاق كۆزلىرى بوزكۆك، قاپاقلىرى پۈتەي، بۇرنى پاناق ۋە ئۇچى ئىلمەك...

«دەل ئۆزى شۇ ئىتنىڭ پۇشتى!...»

— بالغا ئەمچەك سالسىلا، بالام، دېمىسەممۇ مۇنداق.

ئايىزۆھرە زىئەتخاننىڭ قانداق تۇرۇپ زورلىشى بىلەن بالغا ئەمچەك سالدى. بوۋاق ئەمچەكنى ئاغزىغا ئېلىپلا ئۇنىڭ سۈتىنى ئاچ كۆزلەرچە شوراشقا باشلىدى، خۇددى يېشىغا تىگىپ، ئاچ قالغان بالدەك.

«ماۋۇ ئىتنىڭ بالىسىغا يەنە سۈت بېرىۋاتىمەن - يا؟ مەن؟...»؛
«دادا، ئاكا، روھىڭلار قورۇنۇۋاتامدۇ؟ غەزەپلىنىۋاتامدۇ؟ مەن خوش بۇلاي، مېنى قارغىماڭلار! مېنى كەچۈرۈڭلار! مېنى مۇشۇ بىر قېتىملا كەچۈرۈۋېتىڭلار! مانا ھازىرلا، ھازىرلا گېلىنى بۇغۇمەن بۇ شۇمنىڭ!...»

سەۋىرتاقتى چېكىگە يەتكەن، غەزەپنەپىرتى قايناپ تاشقان ئايىزۆھرە بوۋاقنى بۇغماق بۇلۇپ قولىنى ئۇنىڭ گېلىغا ئاپاردى. ئاپاردىيۇ، يۈرۈكى «پىژژىدە» قىلىپ، دۈپۈلدەپ سوقۇپ، پۇتقولى تىترەپ، «لاسسىدە» بوششىپ كەتتى. بوۋاق گويى: «ئۆز بالىسىنى ئۆزى بۇغىدىغان ئىش نەدە باركەن؟ يامان بولساڭ بىر بۇغۇپ باقە قېنى!» دەپ تەنبىھ بېرىۋاتقاندا، ئاگاھلاندىرۋاتقاندا غەمىسىز. مەغرۇر ھالدا قاراپ تۇراتتى.

«بۇ شۇمنى بۇغۇشنىغۇ بۇغارمەن، بىراق ساپساقلا تۇغۇلۇپ، بىر ئوبدانلا ئىمۋاتقان بالىنى ئۇلۇپ قالدى دىسەم. كىممۇ ئىشىنىدۇ؟...»؛
«قېنى، بىر - ئىككى كۈن ئۈتۈپ باقسۇن، بىر گەپ بۇلار. خۇدايىم ئۆزى بىر يول كۆرسىتەر».

ئۇ شۇنداق ئويلاپ قولىنى يىغىۋالدى ۋە بوۋاققا ئەمچەك سالدى. ئايىزۆھرە بوۋاققا يەنىلا سىنىچىلاپ قارىدى: بوۋاق قەۋەتلا چىرايلىق ئىدى. بۇغداي ئۆڭ، قارا كۆز، ياقۇت لەۋ، قىزىق بۇرۇن...
«دەل ئۆزى مەن!، ياق، مەن ئەمەس، ئۇ! نەرى چىرايلىق بۇ شۇمنىڭ!...»

ئۇ شۇنداق پىچىرلىدى، لېكىن بوۋاقتىڭ چاپقىنى ئاۋايلاپ ئېيتتى.

ئايزۆھرەنىڭ ئوي - خىيال، ھىستۇيغۇلىرى كۈنسىرى چىڭىشلىشىپ كېتىۋاتاتتى. بالىسى كۆزىگە بىردە چىرايلىق، ئوماق، مېھرىلىك كۆرۈلسە، بىردە سەت - بەتبەشرە، يىرگىنلىك كۆرىنەتتى. يۈرىكى بىردە بالىسىدىن سۈيۈنۈپ سوقسا، بىردە نەپرەتلىنىپ، سەسكىنىپ سوقاتتى. قىساس ئېلىش ئىستەكلىرى، كامالغا بولغان، ياق، ياقۇپقا بولغان مۇھاببەت، تەلپۈنۈش، سېغىنىش، بالىسىغا بولغان مېھىر، ھىرىس، ياق، بوۋاققا بولغان نەپرەت، يىرگىنىش... قەلبىدە كۈۋەجەيتى. خۇددى زەرەپشان كەلكۈنلىرىدەك. بۇ ئەبجەش تۇيغۇلار ئۆز - ئارا كۈرەش قىلىپ، ئۇنى بەختىيارلىق ھىسلىرىغا ئورايىتى، يۈرۈكىنى قىچقىلاپ كۈلدۈرەتتى، تاتىلاپ قانىتاتتى. تىنچلىقنى بۇزۇپ، تىپىرلايتتى. پولات ئىرادىسىگە قۇيۇچ باغلايتتى. چىناردەك قەسىمنىڭ يىلتىزغا پالتا چېپىپ لىڭشىتاتتى.

ئايزۆھرە بەزىدە ياقۇپتىن باشقىنىڭ ھەممىنى ئۇنتۇپ كىتەتتى. بۇنداق چاغلاردا ئۇ ئۆزىنى بەختلىك ھىس قىلاتتى. چۈنكى تۇنجى مۇھاببەت ئۇنىڭغا ئالەمچە بەخت ئاتا قىلغانىدى. لېكىن ئۇ كامالنىڭ نىكاھلىق خۇتۇنى ئىكەنلىكىنى ئويلىسا ياكى بالىسىغا قارىسا، بالىسىغا قاراپ پاجىئەلىك كۈنلەرنى، رەزىل كېچىنى ئەسلىسە، بەختسىزلىك بىلەن بەخت ئوتتۇرسىدا گاڭگىراپ قالاتتى. ئۇ ئۆزىنىڭ بەختلىك ياكى بەختسىز ئىكەنلىكىگە كىسىپ ھۆكۈم قىلالمايتتى.

ئايزۆھرە بىردىنلا قەلبىدىكى بالىسىغا بولغان ئۆچمەنلىكنىڭ ئورنىنى بارا-بارا مېھىر - مۇھاببەت ئىگىلەپ كىتىۋاتقانلىقىنى سىزىپ قالدى. ئويلىنا - ئويلىنا ئاخىر ئۇ ئۆزىنى ئەيىپلەش، قارغاش، نەپرەتلىنىش رايىدىن قايتۇرۇش قارارىغا كەلدى. چۈنكى ئۇ بالىسىنى

سۈيىدىغان بۇلۇپ قالغانىدى. سۆيسە بۇلامدۇ؟ دادىسىنى ئۆلتۈرگەن قاتلىنىڭرەقبىنىڭ پۇشتىنى سۆيسە بۇلامدۇ؟

ئەمما ئۇ بالىسىنى سۈپەتتى. لەۋلىرى بالىسىنىڭ يۇمران لەۋلىرى بىلەن ھەر بىر بەزمە تۈزگەندە، ئۇنىڭ چىناردەك ئىرادىسى تەۋرىنىپ، لىڭشىپ قالاتتى، پولاتتەك قەسىمنىڭ سۈيى يېنىپ، يۇمشاپ قالاتتى، خۇددى مومدەك. لېكىن بۇ قىساسنى ئۇنتۇپ قېلىۋاتقانلىقىدىن دىرەك بەرمەيتتى. شۇڭا ئۇ ئىرادىسىنى، قەسىمنى پەرۋىشلەپ تۇراتتى، ئۇنىڭ گۇمران بۇلۇشىنى خالىمايتتى. ئۇنىڭ پەرۋىشلەش ئۇسۇلى ئىككى قېتىملىق پاجىئەنى، رەزىل كېچىنى ئەسلەش ئىدى. بۇ ئازابلىق ئەسىلمە ئۇنىڭ روهىنى ئۇرغۇتۇپ، غورورنى قۇۋۋەتلەيتتى؛ بۇ ئازابلىق ئەسىلمە ئۇنىڭغا خەلقنى سۈيۈشنى، شاد قىلىشنى، مىللەتكە سادىق بۇلۇشنى ۋە ئۇنىڭ ئۈچۈن جان بېرىشنى ئۆگىتەتتى!...

ئايىزۆھرە بالىسىنى يەنە سۆيىدى، سۆيگەندىمۇ ئاجايىپ كۈچلۈك، تىزگىنىسىز تۇيغۇ ئىلكىدە سۆيىدى. شۇنىڭ بىلەن ئىرادىسى، قەسىمى تەۋرىنىپ قالدى. ئايىزۆھرە يەنە ئادىتى بويىچە پەرۋىش قىلىشقا باشلىدى...

ئۇ شۇلارنى بىرقۇر ئەسلەپ چىقىۋىدى، قانلىرى قىساس ئېلىش ئىستىكى بىلەن كۈۋەجەپ، ئىرادىسى چىناردەك باش كۆتۈرۈپ، قەسىمى قەددىنى رۇسلىدى!

بىر دۈشەنبە كۈنى ئايىزۆھرە خىياللىنىپ ياتاتتى. ھويلىدا زىۋىدىخاننىڭ بىرى بىلەن قىلىشقان گەپلىرى دىققىتىنى تارتىپ قالدى.

— تالىپاخۇنما سەن؟ قاچان كەلدىڭ، بالام، يايلاقتىن؟

— ئاخشام كەپتىم.

— كامال كەلمىدىما؟

— بارىمەن دەپ قالغان تۈنۈگۈن. ماڭغان بولسا ئاخشاملىققىچە
كەپقالارمىكى ئەمدى.

— خوتۇنى تۇغقانلىقىنى ئاڭلاپتىمۇ — يا؟ تونۇپ بېرەتتىم.

— ئاڭلىدى.

— خۇش بولغاندۇ؟

ۋايىيەي، خۇش بولماي ئۇ! خۇش بولاپ خۇدى، مېنى قۇچاقلاپ
قوۋۇرغامنى سۇندۇرۇۋەتكىلى تاسلا قالدى، ۋاقىراپ—جارقىراپ خۇدى،
سەكرەپ...

—

كامال بىلەن بىللە قوي باقىدىغان تالىپنىڭ قالدى گەپلىرى
ئايۇۋھەرنىڭ قۇلىقىغا كىرمىدى.

«خەپ، كەپقالماس!»

ئۇ كۆزىنى يۇمدى. ئېغىر كۈنلەردە باشپاناھ بولۇپ، چۈشكۈن
روھىغا دان بېرىپ، ئۈمىد يۇلتۇزىنى پارلاتقان، كۆيۈملۈكى،
مېھرىبانلىقى، ئاق كۆڭۈللۈكى بىلەن ھۆرمىتىگە ئېرىشكەن،
مۇھەببەت ئاتا قىلىشقا تىرىشتۇرغان، تاتلىقتاتلىق سۆيۈشلىرى
ئارقىلىق يۈرىكىنى قىچىقلاپ زورۇقۇپ كۈلدۈرگەن، ياقۇبتىن ئۈمىدىنى
ئۈزگەن مەنۇتلاردىلا سېغىندۇرغان، تەلپۈندۈرگەن دوستانە ئېرى
قانىتىنى سادەك ئېچىپ، ئۇنىڭغا قاراپ يۈگۈرۈپ كېلىۋاتاتتى.

«خەپ، كەپقالماس! ...»

ئۇ شۇنداق پىچىرلايتتى، تىپىرلايتتى، تىنچسىزلىناتتى،
ئۇياندىن — بۇيانغا ئۆرلەتتى، پۈتىنى بىر — بىرىگە سۈركەيتتى.

«بوغايىمۇ ياكى دېمىقتۇرايمۇ؟ ئادەمنىڭ كۆزىگە مۆلدۈرلەپ قاراپ
تۇرسا، قانداق بوغقىلى بۇلىدۇ؟ ... ئەڭ ياخشىسى، دەرياغا تاشلاي!
«چولتوڭگىدە» تاشلىۋەتسەملا...»

«بىراق كامالغا نىمە دەيمەن؟ ئۇنىڭدىن قانداق قۇتلىمەن؟»

ھەقىقى ئىشنى ئۇنىڭغا چۈشەندۈرسەم منى كەچۈرەرمۇ - يا؟
كەچۈرۈشىڭمۇ كەچۈرەر، بىراق بىر ئۆمۈر چىۋىن يېۋالغاندەك بولۇپ
قېلىپ، ماڭا بولغان ئېتىقادى، قىزغىنلىقى، مۇھەببىتى كۆككە
سورۇلۇپ كەتمەسمۇ؟...»؛

«ياق، مەن ئۇنىڭ كەچۈرمىگە ئېرىشمەن دەپ، ئۇنى
ئازاپلاشنى خالىمايمەن، پەقەت خالىمايمەن! مەن ئۇنىڭغا قەرزدار،
شەپقىتىگە قەرزدار، شەپقىتىنى قايتۇرۇشنىڭ ئورنىغا ئازاپلىسام
قانداق بولىدۇ؟ بولدىلا، ئازاپ مەن بىلەنلا تۈگەپ كەتسۇن. بۇ سىر
قەلبىمدە مەڭگۈ سىر پېتى قېلىۋەرسۇن. بۇنى ئۆزۈمدىن باشقا ھېچكىم
بىلمىسۇن!...»؛

«ئاه خۇدا، مۈشكۈلۈمنى ئۈزۈڭ ئاسان قىلغىن، ماڭا يول
كۆرسەتكىن، ئەقىل ئۆگەتكىن!...»

ئايىزۆھرە ئۇزاق ئويلىدى، ئاللاغا ئۇزاق ئىلتىجا قىلدى.
ئويلىغانسىرى، ئىلتىجا قىلغانسىرى خىياللىرى چېچىلىپ كېتىۋاتاتتى،
خۇددى مۇزغا تۆكۈلگەن ماشتەك.

«بىرقانچە ۋاقىت سەۋىر - تاقەت قىلىپ تۇرۇپ باقسام، بۇ
شۇم، ئاغرىق-سىلاقلارغا دۇچار بولۇپ قىزىل، چېچەكلەرگە يەم
بولۇپ ئۆلەرمۇ - يا؟...»؛

«ياق، ياق! مەن ئۇنداق ۋاقىتلارنى كۈتۈپ تۇرالمىمەن. چۈنكى
ئۇ ئۆز ئەجلىدە ئۆلسە، ئۇنىڭ ئۆلىمى مەن ئۈچۈن ئەھمىيەتسىز بىر
ئۆلۈم بولۇپ قالمىدۇ؟ ئۇنداقتا مەن قانداقمۇ ئادەم ئۆلتۈرگەن —
دادامنىڭ قىساسىنى ئالغان بولمەن؟ شۇڭا، بۇ شۇمنىڭ دىدارىنى
كامالغا كۆرسەتمەستىنلا ئۆلتۈرۈۋېتىشىم كېرەك! چۈنكى بۇ شۇمنى ئۇ
كۆرسىلا ۋۇجۇدىدىكى پەرزەنت مۇھەببىتى ئۇلغىيىپ كېتىدۇ - دە، ئۇ
چاغدا ئۆلتۈرۈۋەتسەم، ئۇنىڭغا بولغان ئازاپ تېخىمۇ ئېغىرلاپ كېتىدۇ.
خۇددى مىنىڭ نەپرىتىمنى، ئىرادەمنى، قەسىمىمنى ئۇنىڭ

كۆزلىرىدىن ئېتىلىپ چىقىۋاتقان مەسۇم مېھرى گۇمران قىلماقچى بولغاندەك. شۇڭا بۇ ئىتنىڭ پۇشتىنى كامالغا كۆرسەتمەيلا ئۆلتۈرۈۋېتىپ، ئۇنىڭ بۇنىڭدىن كېيىن تارتىدىغان ئۆمۈرلۈك ئازابلىرىنى قىسىپ قېلىش ئارقىلىق ئۆزۈمنىڭ بۇ ئۆيىدىكى، ئۇنىڭ قەلبىدىكى ئورنۇمنى ساقلاپ قالاي!...»

زىۋىدىخان قازانغا چامغۇر سېلىۋېتىپ بولغاندىن كېيىن، يۈدىمنى يۈدۈپ سۇغا چىقىپ كەتتى. ئېرىقتىكى سۇلار لاي، كۆل خېلى يىراق بولغاچقا، ئۇ خېلى ئۇزۇندا كېلەتتى. مانا بۇ ئايىزۆھرە ئۈچۈن تېپىلغۇسىز پۇرسەت ئىدى. ئەتىگەندىن بېرى شارقىراپ ياغقان يامغۇر ھېلىلا توختاپ، ئاسمان «پاللىدە» ئېچىلىپ كەتكەن ئىدى. جىمجىت ئۆي يامغۇر سۈيىدە چايقالغان سوغۇق ھاۋاغا لىق تولغان ئىدى. بوۋاق ئۇيقۇغا كەتكەن، ئۇنىڭ يېنىك پۇشۇلداشلىرىنى دەريانىڭ «غار - غۇر» لىرى يۈتۈپ كېتەتتى. ئىشىكتىن «گۈررىدە» ئېتىلىپ كىرگەن سوغۇق شامال تېخى بايىلا يېقىلغان جىنچىرىغىنى ئۆچۈرۈۋەتكەچكە، ئۆيىنى يورۇتۇش ئوچاقتىكى ئوت شولىسى بىلەن تۇڭلۇكتىن چۈشۈپ تۇرغان ھىلال ئاينىڭ زەئىپ نۇرلىرىغىلا قالغان ئىدى.

ئايىزۆھرە ئاستا ئۆرە بولدى، ئۇنىڭ يۈرىكى داۋالغۇيتتى. «قانداق قىلاي؟... چوقۇم تاشلاي!... كەل، شۇم، ئاخىرقى قېتىم بىر سۆيۈۋالاي سېنى!»

ئۇ بوۋاقنى مېھرى بىلەن سۆيىدى. بۇ ئاخىرقى سۆيۈش ئۇنىڭ ۋۇجۇدىنى ئېرىتىۋەتتى. خۇددى سىمابىتەك؛ بۇ ئاخىرقى سۆيۈش ئۇنىڭ بەدەن ئېرىقلىرى ئارقىلىق قەلب كۆلچەكلىرىگە ئاجايىپ تاتلىق ئېقىم - مېھىر كەلكۈنى باشلاپ كىرىپ، چىناردەك ئىرادىسىنى قومۇرۇپ تاشلىدى، خۇددى يار لېۋىدىكى سەگۈ تېرەكنى قومۇرۇپ تاشلىغاندەك؛ بۇ ئاخىرقى سۆيۈش پولاتتەك قەسىمنى ئۈگۈپ زەررە - زەررە قىلىۋەتتى، خۇددى تالقاندەك؛ بۇ ئاخىرقى سۆيۈش

قەلبىدىكى بوۋاقتا بولغان نەپەرت، ئۆچمەنلىك، يىرگىنىش مەشئەللىرىنى ئۆچۈرۈۋەتتى. خۇددى بايا شامال مورا بېشىدىكى پىلىداپ تۇرغان جىنچىرىغىنى ئۆچۈرۈۋەتكەندەك!

«ياق!...»

ئايىزۆھرە ئىرادىسىنى قايتا تىكلەشكە، قەسىمىنى يۇغۇرۇپ ئويۇلتاشتەك قاتۇرۇشقا — ھەممىنى ئەسلىگە كەلتۈرمەكچى بولۇپ، خىيال قۇشلىرىنى پىغان قاپلىغان دۇنيادا يۈز بەرگەن ئىككى قېتىملىق پاجىئە ۋە رەزىل كېچىگە قارىتىپ قويۇپ بەردى... ئۇنىڭ قەلبىدە قىساس ئوتى چاراسلاشقا باشلىدى، خۇددى ئوچاقتىكى ئوت چاراسلىغاندەك...

ئايىزۆھرەنىڭ قۇشلىرى ناھايىتى تېزلا قايتىپ كەلدى. چۈنكى ۋاقىت قىس ئىدى.

«كامالنى، ئۆزۈمنىڭ يېڭى قىسمەتلەرگە دۇچار بولۇپ قېلىشىمنى دەپ، دادامنىڭ قاتىلىنىڭ پۇشتىنى ئاق سۈت بىرىپ چوڭ قىلىش — قىساسىمنى ئۇنتۇش بولمامدۇ؟ قىساسىنى ئۇنتۇغان ئادەم ئەجدادىغا يۈز كىلەلمدۇ؟ بۇ دادامغا، ئاكامغا، ئەجدادلىرىمغا ئاسىيلىق قىلغانلىق بولمامدۇ؟ قىساس ئېلىش ئىستىكى يوق ئادەمدە ۋىجدان بولمامدۇ؟... شۇڭا جېنىمدىن كەچسەم كىچىمەنكى، بۇ شۇمنى ھەرگىز ھايات قالدۇرمايمەن!...»

ئايىزۆھرە بوۋاقتى قولىغا ئېلىپ يەنە شىۋىرلىدى: «توغرا، شۇنداق قىلاي، خەقلەر زىۋىدىغان كىلىنىنى يالغۇز تاشلاپ قويۇپ سۇغا كىتىپتىكەن، كىلىنى ساراڭ بولۇپ قېلىپ، بالىسىنى سۇغا تاشلىۋىتىپتۇ، دەپ قالسۇن، ساراڭ بولۇۋالاي، كىيىن رەدىنامە ئوقۇتقان، پىر ئويناتقان بولۇپ «ساقىيۇپلىپ» كامالغا ھالالدىن بالا تۇغۇپ بىرەر مەن...»

ئۇ ئورنىدىن تۇردى.

«گۇناھ؟... گۇناھ بولسا بولمامدۇ، ۋاي تېخى، گۇناھ بولمىش،
ئۇنىڭ دادىسى دادامنى ئۆلتۈرسە گۇناھ بولمايدىكەنۇ، ئۇنىڭ بالىسى
(دادامنىڭ بالىسى - مەن) ئۇنىڭ (قۇلاقسىز مەلئۇننىڭ بالىسىنى
ئۆلتۈرسە گۇناھ بولامدەكەن؟ مەيلى گۇناھ بولسا، گۇناھ بولسا
ھەممىزگە تەڭ بولىدۇ. مىنىڭمۇ گېپىم بار ئۇ چاغدا...»
ئايىزۆھرە بوۋاقنى كۆتۈرۈپ دەريا بويىغا يۈگۈردى...
دەريا بوۋاقنىڭ ئىگەلەشلىرىنى يىراق - يىراقلارغا ئېلىپ
كىتەتتى، ھوۋقۇش ھۇۋلايتتى:

ھۇق!... ھۇق!...

ئەزان ئاخىرلاشقاندى:

— ئاللاھۇ ئەكبەر - ئاللاھۇ ئەكبەر!...

ئەزان ئاخىرلىشىشى بىلەنلا ئايىزۆھرە بوۋاقنى دەرياغا تاشلاشقا
تەمشەلدى. بىراق قەلبىدىن سېھىرلىك سادالار كۆتۈرلۈپ، ئۇنى
توختىتىپ قويدى:

— بالاڭنى راستتىنلا دەرياغا تاشلىماقچىمۇ؟

— ئەلۋەتتە.

— نىمىشقا؟

— ئۇنىڭ دادىسى مىنىڭ دادامنى ئۆلتۈرگەندىكىن.

— نىمىشقا ئەمەسە ئۇنىڭ دادىسىنى ئۆلتۈرمەي، بالاڭنى

ئۆلتۈرسەن؟

— بۇ ئۇنىڭ بالىسى بولغاندىكىن.

— سىنىڭ بالاڭ ئەمەسمۇ؟

— ياق... ياق!

— نىمىشقا؟

— ...

— سەن ئۇنىڭغا ھالال سۈت بەردىڭ، ئۇنىڭ تومۇرلىرىدا

ئېقىۋاتقىنى سىنىڭ قېنىڭ، سوقۇۋاتقىنى سىنىڭ، داداڭنىڭ،
ئەجدادىڭنىڭ يۈرىكى ئەمەسمۇ؟! ...

— تۈركۈم - تۈركۈملەپ قىرىلىپ ئۆلۈۋاتقىنىڭلار ئاز كىلىپ،
يەنە ئۆز نەسلىڭنىڭ ئۆلتۈرسەڭ... ئەجدادىڭغا يۈز كىلەلمەسەن؟
— ئۇنى ئۆلتۈرمىسەم تېخىمۇ يۈز كىلەلمەيمەن.

— ياق، خاتالاشتىڭ، ئىشەككە كۈچۈڭ يەتمەسە ئۇر توقۇمىنى،
دىگەندەك، داداڭنىڭ قاتلىدىن قىساس ئېلىشنىڭ ئورنىغا ئۆز
بالاڭدىن قىساس ئالساڭ، بۇنى ئاللاھ راۋا كۆرەمدۇ؟ تارىخ راۋا
كۆرەمدۇ؟ ...

نوچى بولساڭ ھېلىقى قۇلاقسىز مەلئۇنى ئۆلتۈرۈپ، داداڭنىڭ
قىساسىنى ئالماسەن؟ ...

— بولدى، سۇئالىمغا جاۋاپ بەر: بالاڭ گۇناھكارمۇ؟
— ياق.

— ئەمىسە ئۇنى سۆيۈپ قوي!

ئايىزۆھرە قەلبىدىكى بۇ سېھىرلىك سادالارنىڭ بۇيرۇقى بىلەن
بالىسىنى پەسكە چۈشۈردى - دە، ئۇنىڭ سەبىي، يۇمران لەۋلىرىگە
«چىڭگىدە» سۆيىدى. سۆيۈشىگىلا پۈتۈن ۋۇجۇدى، ئۈگە -
ئۈگىلىرى بىر خىل غايىۋى ئۇيقۇ ئىلكىدە سېھىرلىنىپ، بالىسىغا
بولغان چوڭقۇر مېھرى - مۇھەببەت، قۇلاقسىز مەلئۇنغا بولغان غەزەپ
- نەپرەت ۋە قىساسكارانە روھ كۈۋەجىدى، دولقۇنلىدى، نەرە
تارتتى، خۇددى ئالدىدىكى زەرەپشان دەرياسىدەكلا. ئايىزۆھرە
بالىسىنى باغرىغا بېسىپ، دەريادىن ئاستا - ئاستا يىراقلاپ كەتتى.
دەريانىڭ ئېزگۈ كۈيلىرىدىن ھاياتى كۈچ، ئۈمىدۋارلىق ئوقچۇپ

تۇراتتى. ئۇپۇقتىكى ھىلال ئاينىڭ ئاداققى جىلۋىلىك شولىسى يەنىلا قېتىپ قالغان پېتى تۇراتتى. يۇلتۇزلار شۇنداق جۇلالىق، تەبەسسۇملىرى شۇنداق ئوماق، جەلىپكار، سېھىرلىك ئىدى. تەنگە ھوزۇر بېغىشلىغۇچى نەمخۇش ھاۋادىن قانغۇدەك سۈمۈرۈپ، يامغۇر سۈيىگە قانغان دەريا ساھىلىغا يالاڭ ئاياغ دەسسەش — شۇنداق راھەت!

ئىككىنچى قىسىم

تۇنجى مۇھەببەت

1

رازۇپىدا ئاخىرلاشقاندى. ئۇلار قايتىشقا تەمىشلىپ تۇرۇشىغا، دۈشمەن تەرىپىدىن سىزىلىپ قالدى — دە، قېچىشقا، قېچىپ تۇرۇپ ئېتىشقا باشلىدى. ئۇزاق ئېتىشىش، كۆپ ئوق چىقىرىش خەتەرلىك ئىدى. بىرىنچىدىن، ئۇلارنىڭ ئوقى تۈگەپ قېلىپ، قورشاش ئىچىدە قالاتتى. ئىككىنچىدىن، مىڭ مۇشەققەتتە قولغا چۈشۈرۈلگەن ئاخباراتلارنى دۈشمەن قولغا چۈشۈرۈپ قوياتتى — دە، ئىنقىلابنى زىيانغا ئۇچىرتاتتى. شۇڭا ئۇلار كۆپ يۈگۈرەيتتى، ئاز ئوق چىقىراتتى.

تۇساتتىن ئۇلارنىڭ بىرىگە ئوق تىگىپ يارلاندى.

— كامال، سەن ئىمىننىيازنى يۈدۈپ تېز قاچ! مەن سىلەرنى قوغداي، — دىدى ياقۇپ بۇيرۇق قىلىپ.

بۇ، بۇيرۇق ئىدى. بىراق ئۇنىڭغا ئىمىننىياز قارشى چىقتى:

— ياق سىلەر دەرھال قېچىڭلار، مەن قوغداي!

— ياق!...، — دىدى ياقۇپ.

— ياق دىمە، مەن مۇھىمۇ، ئىنقىلابمۇ؟ چاققان قېچىڭلار!

— ئىنقىلاب ئۈچۈن ئىنقىلابچى مۇھىم! — ياقۇپ كامالغا قارىدى.

— كامال، ئۇنى يۈدۈپ تېز قاچ!

— ياق!

كامال نىمە قىلىشنى بىلمەي گاڭگىراپ قېلىۋىدى، ياقۇپ كەسكىن بۇيرۇق قىلدى:

— مەن دىگەن رازۇپىدا باشلىقى، بۇيرۇقنى ئىجرا قىل! كامال ئىمىنىيازنى يۈدۈۋالدى. ياقۇپ ئاخباراتلارنى ئۇنىڭ قوينغا تىقىپ قويدى — دە، بىر قورام تاشنى دالدا قىلىپ ئوق ئۈزۈشكە تەييارلىنىپ تۇردى. كامال ئىمىنىيازنى يۈدۈپ تۈن قوينغا سىڭىپ كەتتى.

ياقۇپ دۈشمەننىڭ دىققىتىنى بۇراپ، ئۇلارنى ئېزىقتۇرماقچى بولدى — دە، ئىككى پاي ئوق چىقىرىپ قويۇپلا يۇلغۇنلۇققا ئۆزىنى ئاتتى... ئۇلار ھامان تاپ باستۇرۇپ كەلمەكتە ئىدى. يىقىلغانغا تىقىلغان دىگەندەك، ئۇنىڭ ئوڭ پۇتىغا ئوق تىگىپ يىقىلدى. قاچماي بولمايتتى. ئورنىدىن تۇرۇپ دىڭگۈسلىغىنىچە قېچىشقا باشلىدى. ئۇنىڭ كىيىم - كىچەكلىرى چىلىق - چىلىق ھۆل بولۇپ كەتكەن، پىشانىسىدىن چىپىلداپ ئاچچىق تەر قۇيۇلاتتى.

يۇلغۇنلۇق تۈگەپ ئۇ ئوچۇقچىلىققا چىقىپ قالدى. ئەتراپ دىگۈدەك قاراڭغۇ ئەمەس ئىدى. كۆك سەتھى ئاقۇش تۇمان بىلەن قاپلانغان بولۇپ، تولۇنئاي ۋە يۇلتۇزلار نېپىز تۇمان قوينىدا بۇرۇقتۇملىنىۋاتاتتى، خۇددى ئۇنىڭ قەلبىدىكى ئۈمىد يۇلتۇزلىرىغا ئوخشاش. ئۇنىڭ نىمجان ئۈمىدى ھايات قالارمىكىن ياكى تۇنجۇقۇپ كىتەرمىكىن؟

ياقۇپ خەتەرلىك پەيتتە گاڭگىراپ قېلىۋاتاتتى، دەريا تەرەپكە قاچاي دىسە تېخىمۇ ئوچۇقچىلىققا چىقىپ قالاتتى — دە، دەريا بويىغا

بارغۇچە تۇتۇلۇپ قالاتتى. دەريا بويىغا بېرىۋالغان تەقدىردىمۇ خەتەردىن قۇتۇلۇپ قالمايتتى. چۈنكى دەرياسۈيى بەكمۇ ئاز - ماغدۇرسىز ئىدى، خۇددى ياقۇپقا ئوخشاش. شۇڭا ئۇ «تەۋەككۈل» دەپ لىۋىنى چىشلىدى - دە، كەنىت قوينىغا - بۇ قاتامغا قاراپ قېچىشقا باشلىدى...

ياقۇپ ئوق چىقارماي، شەپسىز قېچىۋەرگەچكە، دۈشمەنلەر يۇلغۇنلۇقتا قايىمۇقۇپ قېلىشقان بولسا كىرەك، خېلىلا كەينىدە قالغاندەك قىلاتتى. لىكىن ياقۇپ ماغدۇرسىزلىنىپ ئاستىلاپقالغانسىرى، ۋارقىراش - جارقىراشلار كۆپەيمەكتە، يېقىنلاشماقتا ئىدى.

ياقۇپ خېلى چوڭ بىر ئۆستەڭگە ئاران يىتىپ كىلەلدى - دە، كۆۋرۈك ئاستىغا سىيرىلىپ چۈشتى. ئۇنىڭدا ھازىر بۇنىڭدىن باشقا ئامال يوق ئىدى. ئۆستەڭدىكى سۇ خېلى ئۇلۇغ بولۇپ، ئەنسىز شىرىلدايتتى. ئەنسىز شىرىلدىسىغۇ مەيلى، بەكمۇ سوغۇق ئىدى. ئۇنىڭ مۇزدەك سوغۇقى ياقۇپنىڭ يىلىك - يىلىكلىرىگە ئۆتۈپ كىتىۋاتاتتى.

— كىم بۇ؟!

ھودۇقۇش، قورقۇش تۈسىنى ئالغان بۇ سوراقتىن ياقۇپ چۆچۈپ كەتتى. بۇ بىر ئايال كىشىنىڭ ئاۋازى ئىدى.

«يېرىم كىچىدە پايپاسلاپ يۈرىدىغان قانداق ئايالدى بۇ؟...»
ياقۇپ ئاۋاز چىققان تەرەپكە بويۇنداپ قارىدى. قاشتا بىر كۆلەڭگۈ تۇراتتى.

— كىم بۇ؟

سوراق يەنە تەكرارلاندى.

— مەن... مەن...

— يىگىت! ① سىز؟

① بۇ يەردىكى خەلق ئۇچ ۋىلايەت ئىنقىلابى جەڭچىللىرىنى «يىگىت» دەپ ئاتايتتى.

— ھەئە، مەن... مەن... گومىنداڭچىلار قوغلاپ كىلىۋاتىدۇ.
تېز — تېز كىتىڭ بۇ يەردىن! بولمىسا سىز مۇ بالاغا قالسىز ھېلى
بىكار... — دىدى ياقۇپتەشۋىشلىك پىچىرلاپ. ئۇ قاتتىق — قاتتىق
ھاسىرايتتى. گويا ئۆپكىسى يېرىلىپ كەتكۈدەك.

— ياقۇپمۇ سىز؟

«ھە؟ مەننىڭ ئىسمىمنى بىلىدىغان كىمدۇ بۇ؟ ئۇ مېنى
تونۇيدىكەن — دە؟ ئەجەپ تونۇش ئاۋاز — يا بۇ؟...»

— ھەئە، مەن، سىز... سىز كىم؟

— مەن ئايزۆھرە.

ھەيرانلىقتا تىپىرلىغان ھۆججەيرە، نېرۋىللىرىغا شېرىن بىرتۇيغۇ
توپى تارىدى. روھى ئۇرغۇپ، ئۇنى قاشقا سەكرەپلا چىقىشقا،
«جېنىم، بۇ يەردە نېمىش قىلىسىز؟» دەپلا باغرىغا بېسىشقا
قىستىدى. لېكىن ھازىرقى شارائىت بۇنىڭغا يول قويمىتتى. شۇڭا،
سىز، سىز بۇ يەردە نېمىش قىلىسىز؟

دەپ سوراشنىڭ ئورنىغا:

— تېز كېتىڭ بۇ يەردىن، ئايزۆھرە، تېز! مېنى ئۆلۈمگە تۇتۇپ
بىرەي دەمسىز نىمە؟ — دىدى ئۇ ھەم يىلىنىش، ھەمبۇيرۇق
تەلەپپۇزدا شىۋىرلاپ، — تېز كىتىڭ بۇ يەردىن! نىمە قاراپ تۇرىسىز؟
مەن... مەن خوش بولۇپ كىتەي سىزدىن!

بىراق ئايزۆھرە كەتمىدى.

— بۇنداق ھاسىراپ - خاخرىپ تۇرسىڭىز تىپىۋالدىڭىز سىزنى...

— كارىڭىز بولمىسۇن! — ياقۇپ ئۇنىڭ سۆزىنى بۆلدى.

ئايزۆھرەنىڭ گېپى ھەق ئىدى. بىراق نىمە ئامال؟

— ئىتتىك چىقىڭ بۇ يەرگە، بولاڭ دەيمەن! ۋايجان - ۋايجان،
لاپاسكەنسز خۇددى، ئىتلار ئېشەگىلا كەپبولىدى ئەينا. بولاڭ، ئۆيگە
مۇكتۇرۋالاي سىزنى...

ياقۇپ ئۇنىڭ زورى بىلەن كۆۋرۈك ئاستىدىن چىقتى. ئۇ ياقۇپنى
يۆلەشتۈرۈپ ئۆيگە ئېلىپ ماڭدى.

«توۋا، ئايزۆھرە بۇ يەردە نېمىش قىلىدىغاندۇ؟...» توخۇلار
قاقلدايتتى، ئىتلار بەس - بەس بىلەن قاۋشاتتى.

— ھۇ ئاناڭنى، نەگە يۈتتى بىردەمدە؟

— ئالدىمىزدا ماڭغاندەك قىلىۋىدىغۇ!

— كۆۋرۈكنىڭ ئاستىغا كىرىۋالدىمۇ — يا؟

— قاراپ بېقىڭلار!

— ...

دۈشمەنلەرنىڭ ئەنە شۇنداق ۋارقىراشلىرى كېچە ئاسمىندا
ئۇچۇپ، مۆتىدىل ھاۋانى تىترىتەتتى.

ناھايىتى ئوتتۇز قەدەم ماڭمايلا ياقۇپ ئۇنىڭ ئۆيىگە يىتىپ
كەلدى.

— رە... رەھمەت سىزگە!، — بەكلا بالدۇر ئېيتىلغان بۇ رەھمەت
ياقۇپنىڭ قەلبىدىن ئىختىيارسىز پارتىلاپ چىققانىدى.

— مەن سىزگە رەھمەت، دەڭ دىمدىم! — دىدى ئايزۆھرە
توڭلۇق بىلەن. نىمىشقا، نىمە مەخسەتتە شۇنداق قوپال تەڭگەنلىكىنى
ئۇقالمىغان ياقۇپ جىملا بولۇپ قالدى. ئۇ ئايزۆھرە قەيەرگە تارتسا،
شۇ يەرگە ماڭاتتى، خۇددى قارىغۇدەك.

«ئايزۆھرە بۇ ئۆيدە نىمىش قىلىدىغاندۇ زادى؟...»

ئايزۆھرە ياقۇپنى بىر سامانلىققا ئېلىپ كىردى - دە، ساماننىڭ
ئۈستىگە چىقىرىپ، نىپىز بىر قەۋەت سامان بىلەن كۆمۈۋەتتى. ئۇ
كۆزىنى چىڭ يۇمدى. بىراق بۇرنىنى يۇمۇۋېلىشنىڭ ئورنى بولمىغاچقا،
ساماننىڭ ئاچچىق توپىلىرى دېمىغىنى ئېچىشتۇرۇشقا، قىلتىرىقلىرى
گەدەنلىرىنى قىچىشتۇرۇشقا باشلىدى. بۇلارنىڭ كارايتى چاغلىق،
ئەڭ يامىنى ئۇنى قىستاپ كىلىۋاتقان چۈشكۈرۈك ئىدى. دۈشمەن

ئىشەك قۇرتىدەك كۆپ بولغاچقا، ئۆيۈم - ئۆي، سامانلىقمۇ - سامانلىق ئاختۇرۇشى تۇرغانلا گەپ ئىدى. بولۇپمۇ مۇشۇ ئەتراپتىكى قورولارنى ناۋادا، ئۇلار ئاختۇرۇپ كىرگەندە چۈشكۈرۈپ قالسا...

ئۇ چۈشكۈردى... يەنە بىرنى چۈشكۈردى... ئاندىن «جىمىدە» بولۇلۋالدى. تاشقىرىقى ئېغىلدىكى كالىلارنىڭ پۇشۇلداشلىرى، چىشلىرىنىڭ غىچىرلاشلىرى ئاڭلىنىپ تۇراتتى.

«ئايىزۆھرە بۇ ئۆيدە نېمە ئىش قىلىدىغاندۇ زادى؟ ئۆيگە مۆكتۈرۋالاي، دېگىنىگە قارىغاندا، بۇ ئايىزۆھرەنىڭ ئۆيى ئوخشىمىدۇ؟ ئۇ ئەرگە تەككەن... ياق! خۇدايىم ساقلىغاندۇ!...»

ياقۇپنىڭ قەلبىدە ئۆلۈم تەشۋىشى بىلەن جۇدالىق تەشۋىشى گىرەلىشىپ كەتكەنىدى.

ئېغىل ئىشكى تاراقلاپ ئېچىلدى. ياقۇپ نەپەس ئېلىشتىنمۇ قورقۇپ «جىمىدە» يېتىۋالدى. چۈشكۈرۈك يەنە قىستىدى، بەكمۇ قىستاپ كەتتى، چىدىدى.

— بىرمۇ — يا؟

— يوق ھېچ.

— بۇلۇڭغا ئوبدان قاراپ باقا.

— قارىدىم شۇ، يوق. ھېچنېمە يوق ئەينا.

— ...

ئاخىر بولمىدى. ئۇلار چىقىپ كېتىشىغا ياقۇپ چۈشلۈرۈپ سالدى.

«ئىم ئەمدى تۈگىشىدىغان بولدۇم!»

بىراق ئۇلار قايتا كىرمىدى. چۈنكى ياقۇپنىڭ چۈشكۈرۈكىنى كالىلارنىڭ سوزۇپ مۆرەشلىرى بېسىپ كاتكەنىدى.

«ئۇھ!...»

ياقۇپ بېشىنى چىقىرىپ. ئەركىن نەپەس ئالدى.

«كالىلارغا رەخمەت! ئايىزۆھرە، سىزگە، شەپقەتلىك كالىلېرىڭىزغا رەخمەت!»

ئالەم — جاھان بېسىققانىدى. زىۋىدىخان تالادىن كىرىپ:

— ئۇ يىگىتنى ئەمدى ئۆيگە ئېلىپ كىرسىلە. — دېدى.

ئايىزۆھرە ئورنىدىن تۇردى. نېمىدۇر بىر نەرسىگە ئىككىلەنگەندەك بىردەم تۇرۇپ قىلىپ، ئاندىن سىرتقا چىقتى. تالا تېخىمۇ قاراڭغۇلىشىپ كەتكەنىدى. ئۇ شوتا بىلەن ئۆگزىگە چىقىپ تۆت ئەتراپقا قارىدى، قۇلاق سالدى. ھېچقانداق شەپە يوق، كېچە تىمتاسلىققا چۆمگەنىدى. ئايىزۆھرە ئۆگزىدىن چۈشۈپ، سامانلىققا كىردى.

— ياقۇپ، سىز بارمۇ — يا؟

— بار، — ياقۇپ ئورنىدىن تۇردى، ئالەم تىنچىدىمۇ — يا؟

— ھەئە، — دېدى ئايىزۆھرە، ئاندىن چاخچاق قىلىپ، — قوپاڭ ئەمدى، باچكىدەك مۈگدەپ يېتىۋەرمەي، ئوق قانتىڭىزغا تېگىپتۇ، — ھە؟

— ھەئە، ئوڭ قانتىمغا، — ياقۇپ چاخچاققا چاخچاق بىلەن جاۋاپ قايتۇرۇپ بولۇپ «پىسىڭىدە» كۈلدى. يۈرىكىمۇ، ۋۇجۇدىمۇ، بارلىق ئۈگە — ئۈگىلىرىمۇ قوشۇپ كۈلدى!

ئايىزۆھرە ئۇنى يۆلەشتۈرۈپ ئۆيگە ئېلىپ كىردى. جىنچىرىغى ئۆيىنى غۇۋا يورۇتۇپ تۇراتتى. يولۋاس پۇشۇلداپ ئۇخلاۋاتاتتى. «ئايىزۆھرەنىڭ بالىسى ئوخشىمامدۇ بۇ؟ ئاھ، خۇدا، ئۇ راستىنلا ئەرگە تېگىپ كېتىپتۇ — دە؟!...»

ئۇنىڭ كۆڭلى بىر قىسىملا بولۇپ قالدى. بايا بالا تۇيغۇدا ئەللەيلەنگەن يۈرىكى پىزىلداپ ئېچىشىشقا باشلىدى. پۇتىنىڭ ئاغرىقىنى يۈرىكىنىڭ ئاغرىقى بىسىپ كېتىۋاتاتتى. ئۇ ئازاپ بىلەن ئىشتىنىنىڭ پۇشقىنى تۇردى. يارا ئىغزىدىن قان سىرغىپ

چىقىۋاتاتتى. يۈرگىدىنمۇ قان سرغىپ كېتەرمۇ ئەمدى؟ ئېشتان،
پاچاقلارغا ئوخشاش قەلبىمۇ قانغا بويۇلۇپ كېتەرمۇ؟

— ئايۇۋەرە، لاتا تىپىپ كەلسە، خېنىم، — دېدى زىۋىدەخان.
— ئايۇۋەرە بىر مۇنچە كونا — يېڭى لاتىلارنى تىپىپ كەلدى.
ياقۇپ يانچۇقىدىن كىچىككىنە بىر قۇتىنى ئېلىپ ئاغزىنى ئاچتىدە:
— خاپا بولماي مۇشۇ دورىنى پۈتۈمغا بىر سۈركەپ قويىڭە —
دېدى ئۆتۈنۈش بىلەن.

ئايۇۋەرە ئازراق پاختىغا دورا يۇقۇتۇپ، ياقۇپنىڭ يارسىغا
سۈركىدى. دورا تېگىپ بولغىچە ياقۇپ سىلكىنىپ كەتتى. چىرايىنى
پۈرۈشتۈرۈپ، چىشىنى چىشلىدى. دورا ئۇنىڭ پۈتىنى قەۋەتلا
ئېچىشتۈرۈۋەتكەندى، خۇددى بوۋاق ئۇنىڭ يۈزىگىنى
ئېچىشتۈرۈۋەتكەندەك.

— بولدىمۇ — يا؟

— ياقەي، جىقراق سۈركەڭ، قورقماي — ھە!

— ئېچىشتۇرامتىمكى بەك.

— مەيلى ئېچىشتۇرسا.

— دەل شۇ چاغدا يولۋاس ئوغىنىپ كەتتى. چىراغ تۇتۇپ تۇرغان
زىۋىدەخان چىراغنى سۇپىنىڭ گىۋىنىدە قويۇپ:

— قوپسىلا بالىنى گۈللىسلا، مەن تاڭاي.

ئايۇۋەرە قىمىرلىماي، دورا سۈركەشكە تەمىشلىۋىدى،
زىۋىدەخان:

— قوپسىلا ھوي، — دەپ سۈيىلەپ دورىغا چىلانغان پاختىنى
ئايۇۋەرەنىڭ قولىدىن تارتىپ ئالدى. يولۋاس قىقراپ يىغلاپ، كېچە
جىملىقىنى بۇزۇشقا باشلىغانىدى. ئايۇۋەرە كۆزى قىيمىغان ھالدا
ئورنىدىن تۇرۇپ، يولۋاسنىڭ قېشىغا كەلدى. ئۇنىڭ ياقۇپنىڭ
يارىنى شۇنداق تېگىپ قويغۇسى بار ئىدى.

زېۋىدىخان ياقۇپنىڭ يارىسىغا يەنە دورا سۈركىۋىدى، سرغىپ چىقىۋاتقان قان «شىپىدە» توختىدى. ئەمما ئۇ قان ئۇنىڭ يۈرىكىدىن سرغىپ چىققانىدى.

«ئۇ راستىنلا ئەرگە تېگىپتۇ، - دە! ھەتتا بالسىمۇ بولۇپتۇ تېخى! ئاھ، خۇدا!...»؛

«خەپ ماجىنسا پاخشەك! ھەممىسى سىنىڭ كاساپىتىڭ! سەن بولمىغان بولساڭ، ئايزۆھرە باشقىلارنىڭ خوتۇنى بولۇپ كەتمەيتى...»؛

«ئۇ كىمگە تەككەندۇ؟ قانداقراق ئادەمگە تەككەندۇ؟ ئايزۆھرە ئۇنى ياخشى كۆرەمدىغاندۇ؟...»؛

«ئايزۆھرە، نېمىشقا ئەرگە تەگدىڭىز؟ زادى نېمىشقا؟ نېمىشقا مېنى كۈتمىدىڭىز؟ قېنى ماڭا بەرگەن، قىلىشقان ۋەدىلىرىمىز؟...».

ياقۇپ ئۇنىسىز يىغلىدى، ھەرىكەتسىز تولغانىدى. شۇڭا ئۇ پۈتىنىڭ تېگىلىپ بولغانلىقىنىمۇ سەزمەي قالدى.

ياقۇپقا قازناققا ئورۇن راسلانغانىدى.

- ئۇخلاڭ، بالام، - دېدى زېۋىدىخان مېھرىبانلىق بىلەن. - بىر ئىش بولسا، بىزنى قىچىرا سىز.

ئۇ چىراقنى ئېلىپ چىقىپ كەتتى. ئۆيىنى قاراڭغۇلۇق باشتى، خۇددى ياقۇپنىڭ قەلبىدەك.

تۈڭلۈكتىن ئاسمان كۆرۈنۈپ تۇراتتى. كۆك، تۇمانلىق ئىدى، گويىكى ياقۇپنىڭ كۆڭلىدەك. ئۇي

قۇ ئۇنىڭدىن يىراقلاپ كېتىۋاتاتتى، خۇددى ئايزۆھرە ئۇنىڭدىن يىراقلاپ كېتىۋاتقاندەك.

2

ئەكسچە، ياقۇپ ئايىزۆھرەگە يېقىنلاپ كېلىۋاتاتتى، گەرچە ئۇيقۇ يىراقلاپ كېتىۋاتسىمۇ.

«ھەر نېمە بولسا ھاجەتكە چىقىپتىكەنمەن. ھاجەتكە چىقمىغان بولسام، ئوق ئاۋازلىرىن ئاڭلىمىغان بولسام، ھويلا تېمىدىن بويۇنداپ قاراپ تۇرمىغان بولسام بىرىنىڭ پايپاسلاپ كېلىپ كۆۋرۈكنىڭ ئاستىغا كىرىپ كەتكەنلىكىنى كۆرۈپ، كۆۋرۈك بېشىغا بارمىغان بولسام، ياقۇپنى كۆرەلمەيتتىم، بەلكى، مەڭگۈ كۆرەلمەستىم. ئەقلىمگە بارىكالا! تەقدىرگە رەھمەت!...»

دەرد - ئەلەمدىنلا ئەمەس، ھاياجان - شاتلىقتىنمۇ ئادەمنىڭ ئۇيقۇسى كەلمەيدىغان ئوخشايدۇ. قەلب كۆلچەكلىرى شاد - ھاياجان بىلەن تولغان ئايىزۆھرە شېرىن ھېسلاغا چۆمۈلۈپ زادىلا ئۇخلىيالمىغانىدى. ئۇ تاپىنىنى بىر - بىرىگە سۈركەيتتى، بارماقلىرىدىن قارس چىقىراتتى، ئۇياندىن - بۇيانغا ئۆرۈلەتتى، «ياقۇپ - ياقۇپ» دەپ پىچىرلايتتى. ياقۇپنىڭ يۆتىلىشلىرىدىن، ئىگراشلىرىدىن - خۇرەكلىرىدىن ھۇزۇرلىناتتى. چۈنكى ئۇنىڭ ھەربىر تاۋۇشى ئايىزۆھرە ئۈچۈن ئەڭ گۈزەل، ئەڭ ئېزگۈ، ئەڭ مۇقەددەس كۈي ئىدى!

شۇنداق، ئايىزۆھرە ياقۇپنى ياخشى كۆرەتتى، سۆيەتتى. ئۇنىڭغا بار ۋۇجۇدى بىلەن كۆيۈپلا قالغانىدى. گەرچە ئۇ ياقۇپ بىلەن بىللە ئويناپ چوڭ بولغان بولسىمۇ، ئۇنىڭغا كۆيۈپ قالغان، ئاشىق بولۇپ قالغانىدى. بۇ، ئۇنىڭدىن ئۈچ يىل بۇرۇنقى ئىشلار ئىدى:

بىر كۈنى لەيلىخان ئۆيىگە ياقۇپ بىلەن ئۇنىڭ دادىسىنى باشلاپ كىردى. ئۇلار ئۇستا ياغاچچى ئىدى. لەيلىخان بۆسۈلۈپ چۈشكەن بىر

ئېغىز ئۆينىڭ ياغچىدا بىر كات ساندۇق ياسىتىپ قويماقچى بولغانىدى.

ياقۇپ ھاردۇقنى دۇتار چېلىپ، ناخشا ئېيتىپ چىقراقتى. ناخشىلىرى شۇنداق يىقىملىق، شۇنداق مۇڭلۇق، شۇنداق ئېزگۈ ئىدى. ئايزۆھرەنى ئۇنىڭغا تەلپۈندۈرۈۋاتقىنى نىمىكىن؟ بىلمەيتتى. «ئۇنىڭ زادى ماڭا نەرى ياراپ قالدى؟ چوڭ، قاپقارا، كۆزلىرىمۇ؟ سەل قېلىنراق كەلگەن لەۋلىرىمۇ؟ قىزىرىپلا تۇرىدىغان يۇپيۇمىلاق يۈزى ۋە كۈلسە پەيدا بولىدىغان مەڭزىدىكى بىر جۈپ زىنقىمۇ؟ بۇيرۇتۇپ سوقتۇرغاندەكلا چىققان قىرلىق بۇرنىمۇ؟...» بىلمەيتتى.

ئىشقىلىپ، ئۇنىڭغا كۆيۈپلا قالغانىدى.

«توۋا، بۇ شۇ چاغلاردىكى ياقۇپ شۇمدۇ؟ نېمىشقا ئۇ چاغلاردا كۆزۈمگە بۇنداق چىرايلىق كۆرۈنمەپتىكى؟...» بىلمەيتتى.

ئىشقىلىپ ياقۇپ تولىمۇ چىرايلىق ئىدى. ئايزۆھرەنىڭ نەزىرىدە جاھاندا بۇنداق چىرايلىق ئادەم يوق ئىدى. شۇڭا ئۇنىڭ ئوڭسىمۇ، چۈشىدىمۇ ياقۇپ. ئۇنى زادىلا ئېسىدىن چىقىرالمايتتى. ئۇنى بىردەم تاماشا قىلىش، بىر خىل زېرەكلىك تۆكۈلۈپ تۇرىدىغان كۆزلىرىگە يەر تېگىدىن قاراش — ئايزۆھرەگە قانچىلىك ھوزۇر، قانچىلىك لەززەت بېغىشلايدىغانلىقىنى كۆزلىرىنىڭ يۈرىكىنى ئەركىلىتىپ، ۋىلىقلىتىپ كۈلدۈرىدىغانلىقىنى ياقۇپ بىلمەدىكىن؟ ياق، بىلمەيتتى، سەزمەيتتى. چۈنكى ئۇ بەكمۇ جىمغۇر، بىغەم ئىدى. ئۇنىڭ بىغەم، كەم سۆز، «دۆت» لۈكىدىن قەتئىينەزەر، ئايزۆھرە ئۇنىڭغا تەلمۈرۈپ قارايتتى. ئۇنىڭ كۆزىگە ئۇزاقراق تىكىلىپ قارىيالمىغىنى بىلەن، ئارقىسىدىن تەلمۈرۈپ قارايتتى، خۇددى ئاھۇدەك، ھەر بىر قارىسا، ھەر بىر تەلپۈنسىە نېمىشقىدۇر ۋۇجۇدى جۇغۇلداپ كېتەتتى. ئەمما بۇ ناھايتى

لەززەتلىك جۇغۇلداش ئىدى؛ ئەمما بۇ شاتلىق بېغىشلايدىغان خاسىيەتلىك جۇغۇلداش ئىدى؛ ئەمما بۇ ھاياتبەخش ئەتكۈچى سېھىرلىك جۇغۇلداش ئىدى! ئۇنىڭ قارىچۇقلىرىدىن چاچراپ چىقىۋاتقان ئوتلۇق نىگاھلىرى بىلەن مەسكىن، چاڭقاق نىگاھلىرى يۈز كۆرۈشكەن ھامان يۈرىكى مەستخۇشلۇق ئىلكىدە سۇقۇپ كېتەتتى.

ئايىزۆھرە ياقۇپتىن گەپ تەمە قىلاتتى، لېكىن ياقۇپ گەپ قىلمايتتى، بەكمۇ جىمغۇر، خىيالچان ئىدى. ئايىزۆھرە بىرنى دېسە، بىرنى دەيتتى. بىرنى سورىسا، بىرگە جاۋاپ بىرەتتى. ھەرگىز بىر ئېغىز گەپنى ئارتۇق قىلمايتتى. بۇنىڭمۇ تېخى بىرقانچىسى باش لىگىشتىش، باش چايقاش، «ھەئە»، «ياق»، «بەلكىم» ئىدى. ياقۇپ ئۇ چاغلاردا باش كۆتۈرمەي تاختايلارغا رەندە سېلىشتىن، دۇتار چېلىپ، ناخشا ئېيتىشتىن باشقىنى بىلمەمتىكىن؟

«گەپكە پۇتلاپ چاقچاق قىلىشنى، چاقچاق ئارقىلىق قىز كۆڭلىنى ئۇتۇشنى بىلمەيدىغان مۆڭ!...»

ئايىزۆھرەنىڭ ئەنە شۇنداق ئىنتىلىش، تەلپۈنۈش، دوقلىرى بىلەن بىر ھەپتە ئۆتۈپ كەتتى.

بىر كۈنى ئۇ ياقۇپنى باغدا يالغۇز ئۇچرىتىپ قالدى. ئۇ دۇتار چېلىپ، ناخشا ئېيتىۋاتاتتى.

ئايىزۆھرە ئەسلى قارارى بويىچە بويىچە سۆيگۈ ئىزھار قىلماقچى بولۇپ، ئۇنىڭغا يىقىلاشتى. بىراق بۇنداق قىلىشقا قىزلىق غۇرۇرى يول قويمىدى. يولمۇ قويماي ئىدى، لېكىن ياقۇپتەك دۆش، بىغەم، مۆڭ يىگىت تەرىپىدىن دەپسەندە قىلىنىپ، خورلىنىشىدىن قورقتى.

ئايىزۆھرە ئارقىسىغا ياندى. ياندىيۇ، يەرگە مېخلىنىپلا قالدى. چۈنكى ياقۇپ يېڭى بىر ناخشىنى - نەچچە كۈندىن بېرى ئۆزىمۇ ئېيتىمىغان، ئايىزۆھرەمۇ ئۆمرىدە ئاڭلاپمۇ باقمىغان ئۆزگىچە بىر ناخشىنى ئېيتقاندى:

مەي ئىچسەم مەس ئۆزۈم، مەي ئىچمىسەممۇ مەست،
 «مەي ئىچمە» دەپ توسما، بولدى ئەمدى بەس.
 «يار» دېگەن ئۇقۇمنى بىلىمەن، ئەمما،
 يارىم يوق، شۇڭلاشقا مەيسىز كۈنۈم تەس.

.....

ياقۇپنىڭ بۇ ئىزگۈ كۈيلىرىدىن ئايزۆھرە سېھىرلىنىپ، ۋۇجۇدى
 ئوتقا چۈشكەن قوغۇشۇن زەرپچىسىدەك «شۇررىدە» ئېرىپ،
 «لاسسىدە» ئولتۇرۇپ قالدى.

«مەن يارىڭ بولماي نېمە؟ ھۇ لۆش!...»

— ئولتۇرۇپ قاپسىز— يا، بۇ يەردە؟

ئايزۆھرە چۆچۈپ بېشىنى كۆتۈردى. ياقۇپ ئۇنىڭغا قاراپ
 كېلىۋاتاتتى. ئايزۆھرە شۇندىلا ئۆزىنىڭ خىياللىنىپ ئولتۇرۇپ
 قالغانلىقىنى ئىسگە ئالدى. ئۇ: «سىزنى ساقلاپ ئولتۇرغان» دەي
 دەپ، قانچە—قانچە زورۇقۇپ باقتىيۇ يۈرىكىدە يېلىنجاۋاتقان
 چوغسىمان ھېسىياتنىڭ تەپتىدىن لاللاشقان تىلى كارغا كەلمىدى،
 شۇڭا:

— بېشىم ئاغرىپ خۇددى... — دەپلا قويدى.

ياقۇپ ئۇنىڭ يېنىدىمۇ توختىماستىن ھويلىغا ئۈنىتىنىپ كىرىپ
 كەتتى. ئايزۆھرەنىڭ كۆڭلىگە يارىشا يەنە بىر ئېغىز گەپ قىلىپ
 قويغان بولسىمۇ كاشكى!

«سەت تاز!...»

شۇنىڭدىن باشلاپ ئايزۆھرە ئۇنىڭ پەقەت ئارقىسىدىن قاراپلا
 كۆڭۈل قۇشلىرىغا تەسەللى دانلىرى چاچىدىغان بولدى، بىراق
 چاچالمىدى. كۆڭلىنى ئۆزى ئۈچۈن ئەڭ ئۇلۇغ، ئەڭ مۇقەددەس
 بولغان «ياقۇپ» دېگەن نامنى ئىقتىيارسىز پىچىرلاش ئارقىلىقلا
 تىنىچلاندۇرماقچى، ئىشىق گۈلخانلىرىنى كۆز ياشلىرى ئارقىلىق

ئۆچۈرمەكچى بولدى. بىراق تىنىچلاندى، ئىشقى گۈلخانلىرىنى يىغلاپ يىغلاپمۇ ئۆچۈرەلمىدى. ئەكسىچە، يىغلىغانسېرى، ئىشقى ئوتى ئۇلغىيىپ كەتتى.

«ئۇنىڭ پۈتۈشۈپ قويغان قىزى بولسىچۇ؟ ... ياق، مۇمكىن ئەمەس! ئۇ نېمە ئۈچۈن خىيالچان؟ نېمىشقا ئۇنىڭ ناخشىلىرى شۇنچە مۇڭلۇق، شۇنچە ئىزگۈ؟ ناخشىلىرىدىن نېمىشقا دەتئەلەم، مىسكىنلىك، چۈشكۈنلۈك ئۇرغۇپ تۇرىدۇ؟ ياق، ياق! بۇنداق مۆرمەس بۇقنىڭ ئاشىق بولۇشى مۇمكىن ئەمەس! بولۇش توغرا كەلسە، مانا مەنلا بولۇشۇم كېرەك! ئۇ ناخشىسىدا دېدىيا، «يارم يوق» دەپ.... راست، بۇ ناخشا ئەمەسمۇ. ناۋادا ئۇنىڭ ئاشىقى بولۇپ قالسا، قانداق قىلسام قىلىپ، ئۇنى ئۇنداق ئالۋاستىدىن تارتىۋالمايمەن! ... قېنى ئۇ ئالۋاستى؟ ... توۋۋا... مېنىڭ ساراڭلىقىمنى...»

ئايىزۆھرە شۇنداق ئويلىغانىدى. ئىنسان روھى ئەنە شۇنداق مۇرەككەپ، چىڭىش، خىلمۇخىل، غەلىتە، تەسەۋۋۇرغا كەلتۈرگۈسىز بولىدىكەن. شۇڭا ئۇ ھازىر قەلبىدە بىر ھەپتە بۇرۇن پەيدا بولغان، ناھايىتىمۇ ئاجىز مۇھەببەت ئۇچقۇنىنىڭ يەتتەسەككىز كۈن ئىچىدىلا ئۇلغىيىپ، غايەت زور لاۋاغا ئايلىنىپ قالغانلىقىغا، قەلب كىيىكلىرىنىڭ ياقۇپنىڭ ئوۋچى كۆزلىرىگە زەپمۇ ئاسان، ئىتتىك ئوۋلىنىپ قالغانلىقىغا ھەيران ئىدى.

ئۇ ئەتىدە ئاخشامدا دادىسىدىن قالغان كىتابلىرىنى ئوقۇيتتى. نەدە قالدى ئۇ كىتابلار؟ بۇنىڭ ئورنىغا ئۇ ياقۇپنى خىيال قىلاتتى، «ياقۇپ، ياقۇپ» دەپ پىچىرلاپ راھەتلىنەتتى، ھۇزۇرلىناتتى.

ئايىزۆھرە كاتنىڭ ناھايىتىمۇ ئۇزۇندا پۈتۈشىنى، ھەتتا پۈتمەسلىكىنى تىلەيتتى. ئەپسۇسكى، پۈتۈپ قالدى. ياقۇپ كەتتى! ... ئۇ بىر ئايىنى ناھايىتى مۇشەققەتتە ئۆتكۈزدى. ئۇ: «ياقۇپ

كەتتى. ئەمدى كۆيۈك ئازابىدىنمۇ ئاستا-ئاستا قۇتۇلۇپ، ئۇنى بارا-بارا ئۇنتۇپ كېتەرمەن» دەپ ئويلىغانىدى. ئاھ، مۇمكىن ئەمەس، زادىلا مۇمكىن ئەمەسكەن! ئۇنى ئۇنتۇپ كېتىش ئۇياقتا تۇرسۇن، بەلكى ئۇنىڭغا سۆيگۈ-مۇھاببىتىنى ئىزھار قىلىپ خەت يېزىشقا مەجبۇر بولدى. ئۇ خەتنى خېلى كۈنلەرگىچە ساقلاپ يۈردى، ئەمما ھەرقانچە قىلىپمۇ بېرىشكە جۈرئەت قىلالمىدى.

«خەپ ئەمدى ئۇنى كۆرىدىغان بولسام!... يۈرىكىم دۈپۈلدەپ كەتسە كېتىۋەرسۇن...»

ئايىزۆھرە دېگىنىدەك قىلدى. بىر كۈنى ئۇ....

يولۋاس ئايىزۆھرەنىڭ قورسىقىغا «جوررىدە» بىر سىيىپ، ئۇنىڭ شېرىن، ئەڭ شېرىن، ئۇنتاي دەپمۇ مەڭگۈ ئۇنتىغىلى بولمايدىغان ئەڭ گۈزەل، ئەڭ بۈيۈك خىياللىرىنى ئۈزۈۋەتتى.

3

زۆھرەنىڭ خىيالى ئۈزۈلگەندە، ياقۇپنىڭ خىيالى بالىلىق چاغلىرىغا ئۇزاپ كەتكەنىدى:

ئۇنىڭ دادىسى مەسۇم ئاكا ئوقۇمۇشلۇق ئادەم بولۇپلا قالماستىن، بەلكى ئۇستا سازەندە، ئۇستا ياغاچچى ئىدى. قاراشولۇقلارنىڭ ئۆيلىرى ئۇنىڭسىز يېپىلمايتتى. ئۆي جاھازىلىرى ئۇنىڭسىز ياسالمايتتى؛ توي تۆكۈنلىرى ئۇنىڭسىز قىزمايتتى.

ياقۇپ كەنجە ئوغۇل بولغاچقا، كېچىلىرى ئانىسىنىڭ قوينىدىن، كۈندۈزلىرى دادىسىنى قوينىدىن چىقمايتتى. مەسۇم ئاكامۇ ئۇنىڭ رايىغا بېقىپ، ئۇنى نەگە بارسا شۇ يەرگە ئاپراتتى.

بىر كۈنى ئۇ يەنە دادىسىنىڭ قوينىغا كىرىۋالدى، مەسۇم ئاكا ئۇنى جۇۋىسىغا يۆگەپ قايسىبىر تويغا ئېلىپ باردى.

جەلەستان راسلانغاندى. ھەممە ئادەم ئاش يېيشكە باشلىغان بولسىمۇ، لېكىن ياقۇپ مەسۇم ئاكنىڭ قوينغا تۈگۈلۈپ كىرىۋالغاندى، ئۇنىڭ دادىسىنىڭ قوينىدىن چىققۇسى يوق ئىدى. — مەسۇماخۇن، قويۇنلىرىدىكى نىمە ئۇ؟ — دەپ سورىدى بىرى گۆش توغراۋېتىپ.

— باچكا؟ — دەپ جاۋاب بەردى مەسۇم ئاكا ياقۇپنىڭ باش — كۆزىنى مېھرى بىلەن سىلاپ قويۇپ.

— ئېتى نېمە بۇ باچكىنىڭ؟

— ياقۇپ، ياقۇپ باچكا، — مەسۇم ئاكا شۇنداق دېگەچ يىرىك ساقاللىرىنى ياقۇپنىڭ پېشانىسىگە ئامراقلىق بىلەن سۈركەپ.

— شۇنداقمۇ باچكا؟ — دەپ سوراپ قويدى.

— گۆش يېيەلمەدۇ بۇ باچكا؟

— يەيدۇ، كىچىكرەك توغراپ بەرسىلە يەيدۇ.

— ئاغزىڭنى ئاچ، باچكا، گۆش سەپ قويماي، — گۆش

توغرىغان بۇ ئادەم گۈلدەك چوڭلۇقتىكى گۆشنى ياقۇپقا تەڭلىدى.

بۇ گەپ — ھەرىكەتلەردىن كىشىلەر پاراقىدە كۈلۈپ كىتىشى.

ياقۇپ ئىزا تارتىپ، دادىسىنىڭ قوينغا بېشىنى تىقىۋالدى، خۇددى باچكىدەك.

— گۆش يېمەيدىغان باچكا ئوخشىمامدۇ بۇ؟ باچكا دېگەن گۆش

يەيتتى، — دېدى يەنە بىرى.

يەنە كۈلكە كۆتۈرۈلدى.

— يەيدۇ، — دېدى مەسۇم ئاكا ياقۇپقا قاراپ، — ئالە، بالام.

ياقۇپ دادىسىنىڭ زورى بىلەن گۆشنى ئېلىپ ئاغزىغا

«كوممىدە» سېلىپ يۇتۇۋەتتى.

— كانىيى چوڭ باچكىكەن — يا، بۇ! چاينىمايلا.....

بۇ قېتىم تېخىمۇ كۈچلۈك كۈلكە كۆتۈرۈلدى. بەزىلەرنىڭ كۈلۈپ

بولالماي كۆزلىرىدىن ياشمۇ قۇيۇلۇپ كەتكەن ئىدى.
 شۇنىڭدىن تارتىپ ياقۇپ «باچكا» بولۇپ قالدى. مەسۇمئاكىنىڭ
 دوستىيارەنلىرى «هە، باچكا قاناتمۇ چىققاندۇ؟ كۆۋرۈكتىن چۈشۈپ
 ئۇچۇڭلا ئەمدى»، «هە، باچكا! گۈلە يە!»، «هە باچكا! دان يە!»
 دەپ چاقچاق قىلىشىپ، ئۇنىڭغا ئۇنى - بۇنى تۇتقۇزۇپ قوياتتى.
 بىر كۈنى مەسۇم ئاكا رۇسۇل ھاجىمنىڭكىگە ھۈنەر قىلغىلى
 كەلدى. ئۇ ياقۇپنىمۇ بىللە ئېلىۋالغانىدى.

ياقۇپ دادىسىنىڭ قۇچىقىدىن چۈشۈپلا ئايزۆھرە بىلەن لاي ئۆي،
 لاي ئوچاق، لاي قازان ياساپ «ئاش پىشتەك» ئوينىتىتى.
 — مەن ئېرىڭ بولاي، سەن خوتۇنۇم بول جۇما! - دېدى ياقۇپ.
 — ھە ماقۇل، - ئايزۆھرە رايىشلىق بىلەن ماقۇل بولدى.
 — مەن تالادىن كىرگەن بولمەن، سەن ئاش ئەتكەن بولسەن
 جۇما.

— ماقۇلە.

ياقۇپ سەل يىراقراق بېرىپ لاي ئۆيگە كىرگەن بولدىدە،
 ئاۋازىنى بوم، قوپال چىقىرىپ:
 ئاش پىشتىما، خوتۇن؟ - دەپ سورىدى.
 — ياق.

— نېمىشقا؟

— ئوتان ھۆلكەن شۇ، كۆيدۈرەلمەي خۇددى، - ئايزۆھرە بىر
 قولىدا كۆز يېشىنى سۈرتكەن، يەنە بىر قولىدا ئوچاققا ئوتۇن سالغىچ
 ئوتنى پۈۋىلىگەن بولۇپ شۇنداق دېدى.

— قۇرۇق ئوتان قالساڭ بولمامدۇ؟

— قۇرۇق ئوتاننى يېرىپ بەرمىگەندىكىن... ئوتان يارسىلا
 ماڭسىلا، نېمە قاراپ تۇرىلا بۇتتەك؟ ئوتان يارسىلا دېدىم مەن
 سىلنى! - دەپ ۋارقىرىدى ئايزۆھرە.

— نېمە؟ مەن بۇتما؟ مەن بۇتما تېخى؟! — ياقۇپنىڭ قاتتىق ئاچچىقى كەلگەن بولدى، — بۇت دېگەن ئۆزەڭ جۇما!
— ئۆزۈڭ!

— مېنى سەنلىگۈچى بولدۇڭما تېخى؟ ھە، مانا ئەمىسە، چۈشكىچە ئاش پىشىمغان بۇنداق قازاننى! — ياقۇپ ئۆيى ئوچاق، قازانلارنى دەسسەپ — دەسسەپ سۇندۇرۇۋەتتى.

شۇنىڭدىن كىيىنلا ئويۇن چېڭىغا ئورۇلۇپ كەتتى. مىڭ تەستە ياسىغان قازان — قومۇچ، ئۆي — ئوچاقلارنىڭ سۇنۇپ كەتكەنلىكىگە چىدىيالمىغان ئايىزۆھرە ياقۇپنى:

— پوق يېگەن باچكا، قازىنىمنى نېمىشقا سۇندۇرۇۋېتسەن؟ تۆلە قازىنىمنى! — دەپ تىللىغاچ ئۇنىڭ پىشىگە ئېسىلدى.

— مەن باچكىما؟ مەن پوق يېگەن باچكىما؟! — ياقۇپ ئايىزۆھرەنىڭ كىچىتىغا «چاڭگىدە» بىرنى سالىدى. ئۇنىڭ راستتىنلا ئاچچىقى كەلگەنىدى. ئايىزۆھرەنىڭ يىغىسى ھويلىنى بىر ئالدى. ئۇنىڭ يىغىسىنى ئاڭلىغان لەيلىخان ئۆيدىن يۈگۈرۈپ چىقتى — دە، ئۇنى بەزلىدى:

— نېمە بولدى، جېنىم بالام؟ — دېدى ئۇ ئايىزۆھرەنىڭ يېشىنى سۈرتكەچ.

— ئۇردى... ھۇ... ھۇ... ھۇ...

— كىم ئۇردى، قوزام؟

— باچكا، ياقۇپ باچكا ئۇردى... ھۇ... ھۇ... ھۇ...

لەيلىخان ئۆرە بولۇپ ياقۇپقا قارىدى. ياقۇپ قورقماي، ئەرلەرچە سالاپەت بىلەن گىدىيىپ تۇراتتى.

— نېمىشقا ئۇردۇڭ ھوي باچكا؟

— ئۇردۇم، ئۇرماي ئۇ.

— نېمىشقا ئۇراتتىڭ ئۇنى؟

— ئۆزۈمنىڭ خوتۇنى بولغاندىكىن ئۇردۇم شۇ، قانداق؟
 لەيلىخان قاقاقلاپ كۈلۈپ كەتتى. ياقۇپمۇ ھىجىيىپ قويدى.
 ياقۇپ شۇلارنى ئويلاپ «پىسسىڭىدە» كۈلۈپ سالدى. بۇ ئىشنى
 ھەر قېتىم خىيالىغا كەلتۈرگەندە، موشۇنداق كۈلۈپ سالاتتى. ئەگەر
 ئايزۆھرەگە ئاشىق بولۇپ قالمىغان بولسا، بۇ ئىشنىڭ راستقا
 ئايلىنىشىنى ھەرگىزمۇ ئۈمىد قىلمايتتى.

ئەپسۇسكى، ئۇ باشقىلارنىڭ خوتۇنى بولۇپ كىتىپتۇ!
 كۈزنىڭ سوغۇق شامىلى پەنجىرىدىن باش توخۇلارنىڭ
 چىلاشلىرىنى ئېلىپ كىرىشكە باشلىدى. تىترەككە چۈشكەن ياقۇپ
 يوتقانغا مەھكەم ئورنىنىپ، بېشىنى ئىچىگە تىقتى. بىردەمدىن كېيىن
 بەدىنى ئىسسىپ، تىترەكلىرى پەسەيدى. لېكىن ھەرقانچە قىلىپمۇ
 يۈرىكىنى ئىسسىتالمىدى، تىترەكلىرىنى پەسەيتەلمىدى. شېرىن
 دەملەرنى ئەسلىسە، يۈرىكى ئىللىپ، تىترەكلىرى پەسەيەرمىكىن - يا؟
 ئۇ شۇنداق قىلماقچى بولدى:

ياقۇپ يىگىرمە ياشقا كىرگەندە ھۆنەردىمۇ، دۇتاردىمۇ كامالەتكە
 يەتكەندى. بۇ يۇرتتا يەنىلا ئۇنىڭسىز ئۆيىپىلمايتتى، ئۆي جاھازىلىرى
 ياسالمايتتى. ئۇنىڭسىز تويىتۈكۈن، ئولتۇرۇشمە شەرەپ قىزمايتتى.
 ئۇنى ھازىرئاساسەن ھېچكىم «باچكا» دېمەيتتى. چوڭكىچىك
 ھەممەئۇنى «ياقۇپ دۇتار»، «ياقۇپ ئۇستام» دەپ ھۆرمەت بىلەن
 تىلغا ئالاتتى، چۈنكى ياقۇپ ھۆنەرنى ئىخلاس بىلەن قىلاتتى، باھا
 تالاشمايتتى، بەرگەننى ئالاتتى. دۇتارنىمۇ شۇنداق ئىشتىياق بىلەن
 چالاتتى. دۇتارنىڭ تارىلىرىدىن تۆكۈلگەن ئېزگۈ كۈي، ئېزگۈ مۇڭ
 ئادەمنى سېھىرلىك دۇنيالارغا باشلاپ كىرەتتى. ناخشىلىرى شۇنداق
 يالقۇنلۇق، شۇنداق جۇشقۇن، يۈرەكلەرنى تىترەتتەتتى؛ يۈرەكلەرنى
 مۇجۇپ—مۇجۇپ ئېزەتتى؛ يۈرەكلەرگە ئوت يېقىپ كۆيدۈرەتتى؛
 يۈرەكلەرگە ئۈمىد، روھ بەخش ئېتەتتى. ئۇ، كۆپىنچە، قوشاقلارنى

ئۆزى توقۇپ، كىتابلاردىن شېئىرلارنى ئۆزى تاللاپ ئېلىپ ئاھاڭغا سېلىپ ئوقۇيتتى. شۇڭا ئۇنىڭ ناخشىلىرى يېڭىلىنىپ، بېيىپ، مۇكەممەللىشىپ باراتتى.

شۇنداق بولغاچقا، ئۇنىڭ دوستلىرىمۇ، ئۇنىڭغا تەلمۈرۈپ تىكىلىدىغان ئاشقانە كۆزلەرمۇ جىق ئىدى، لېكىن ھېچقايسى بۈگۈن تىكىلگەن شەھلا كۆزدەك يۈرىكىنى جىغىلدىتالمىغانىدى.

ياقۇپ دۇتارنى قولتۇقلاپ تويغا كېتىۋاتاتتى. بىر يەرگە كەلگەندە ئايىزۆھرەنى كۆرۈپ قالدى، ئۇ ئېرىق بويدا قولىنى يۇيۇپ ئولتۇراتتى. يېنىدا تويغا ئېلىپ ماڭغان داستىخنى تۇراتتى. ئۇ ياقۇپنى كۆرۈپ سالام قىلدى. ياقۇپ ئۇنىڭ سالىمىنى ئىلىك ئالغاج، قايسى كۈنى باغدا سورىغاندەكلا:

— ئولتۇرۇپ قاپسىز. يا، بۇ يەردە؟ — دەپ سورىدى.

— سىزنى... سىزنى ساقلاپ، — ئايىزۆھرە دۇدۇقلاپراق جاۋاپ بەردى. ئۇنىڭ يۈزى «ۋىلىدە» قىزىرىپ كەتكەنىدى.

ياقۇپنىڭ يۈرىكىگە يۇمشاق، بەكمۇ يۇمشاق بىرنەرسە تېگىپ ئۆتۈپ كەتكەندەك قىلىپ قالدى، ئۇ نېمىدۇ؟ بىلمەيتتى.

— راستمۇ - يا؟

— راست بولماي ئۇ! — ئايىزۆھرە ئورنىدىن تۇرۇپ داستىخنى قولىغا ئالدى.

— بىزدەك ئادەمنى ساقلامسىز سىز؟ — ياقۇپ كەمتەرلىك بىلەن ئۇنىڭ دېڭىزدەك چوڭقۇر كۆزىگە شۇڭغۇدى.

— سىزنى ساقلىماي، كىمنى ساقلايتتىم ئەمەسە؟

ئۇلار يولغا راۋان بولۇشتى. غۇرغۇر شامال سوقۇپ تۇراتتى. ئايىزۆھرە قىزىل تاۋار كۆڭلەك، كۆڭلەك ئۈستىدىن قارامەخمەل جىلتىكە، بېشىغا يېپيېڭى گىلەم دوپپا كىيىۋالغان، بىلەكتەك توم قاپقارا ئىككى ئۆرۈم چېچى يىلاندىك تولغىنىپ تۇراتتى. ئۇ ياقۇپقا

گويا پەرىدەك كۆرۈنۈپ كەتكەندى.

شۇنداق، ئۇ پەرى ئىدى!

«توۋا، بۇ، ئۆتكەنكى ئايىزۆھرە شۇمىدۇ - ھە؟ ئەجەپ سەپسالماپتىكەنمەن - يا، ئۇ چاغدا؟ ئاجايىپ چىرايلىق بولاپ قاپتۇ - يا، بۇ كاساپەت!...»

ياقۇپ خىيالىنى شۇ يەردە يىغىشتۇرۇپ:

— ساقلايدىغان ئادىمىڭىز بادۇ؟ دەپ سورىدى. ئۇ ئايىزۆھرەنىڭ پېيىغا چۈشمەك بولۇۋاتاتتى.

— ھەئە، بار خۇدى،— ئايىزۆھرە نازلاندى، كۈلدى. ئۇنىڭ بۇلاق سۈيىدەك شىۋىرلاپ كۈلۈشلىرى ئېرىق سۈيىنىڭ شىرىلداشلىرىغا قوشۇلۇپ كەتتى.

دەل شۇ چاغدا، سول تەرەپتىكى بىر چىغىر يولىدىن بەشئالته قىز- چوكانلار چىقىپ بۇ ئىككىسىگە قوشۇلۇپ كەتتى. شېرىن سۆھبەت بۇزۇلدى.

«نەدىنمۇ پەيدا بولدى بۇ نېمىلەر!»

ياقۇپ شۇنداق دەپ غۇدۇراپ قويۇپ ئايىزۆھرەگە قارىدى. ئايىزۆھرەمۇ ياقۇبقا تەبەسسۇم بىلەن قاراپ، ئالۇچىدەك، قىپقىزىل لەۋلىرىنى چىرايلىققىنە پۈرۈشتۈرۈپ قويدى. ئۇنىڭ بۇ سەبىيلەرچە قىلىقلىرى ئۇنىڭغا ئاجايىپ ئۇماقلىق ئاتا قىلغانىدى. بۇ جەزىبىلىك قىلىقلار ياقۇپنىڭ ئۈگە-ئۈگىلىرىگە يامراپ كىرىپ، پۇتقولىرىنى كالامپايلاشتۇرۇپ قويغانىدى.

«تېخى مۇشۇ كەملەرگىچە ماڭقىسىنى ئېقىتىپ ئوينايدىغان ئايىزۆھرە مۇشۇ شۇمىدۇ— ھە! توۋا، پەرىزاتتەك بولۇپ كېتىپتۇ— يا، بۇ ئوغرىنىڭ بالىسى! ئىسمىغا ئوخشاش ئايىزۆھرەنىڭ ئۆزىلا خۇدى!...»

«مېنى ساقلىدىم، دەيدىغۇ تاڭ، راستلا ساقلىغانىمىدۇ؟ مۇنداقلا

دەپ قويدىمۇ تېخى... راست ساقلىغان چېغى جۇما. ئۆتكەندە نېمانداق تولا قارايدىكى دېسەم... شۇ چاغدا خيال كىرىپ قاپتىكەنمۇ دەيمەن...»

— ھوي باچكا، ئۇچۇشتىن توختاپ قالدىلىيا؟!

قايسى بىر چوكاننىڭ قىلغان چاقچىقى ياقۇپنى ئېسىگە كەلتۈردى. ئۇ بېشىنى كۆتۈردى. ئوتتۇز—قىرىق قەدەمچە ئۇزاپ كېتىشكەن قىز— چوكانلار «پاراقىدى» كۈلۈشۈپ كېتىشتى. ياقۇپ قىزىرىپ قەدىمىنى تېزلەتتى. ئۇلارنىڭ قېشىغا كەلگەندە، ئايزۆھرە: — ئۇخلاپ قالدىڭىزمۇ — قانداق؟ — دەپ ۋىلىقلاپ كۈلدى، — ئۇخلىسىڭىز كۈۋۈكقا چىقىپ ئۇخلاڭ.

ئۇ يەنە كۈلكە ئاستىدا قالدى.

«ئەجەپ گەپتان بولاپ كېتىپتۇ— يا، بۇ ئايزۆھرە. بىرمۆڭ

نېمىمكى، دېسەم تېخى»

ياقۇپ شۇنى خىيالىدىن ئۆتكۈزۈپ بولۇپ: «سىزنىڭ شېرىن سۆزىڭىزنى ئاڭلاپ ئۇخلاپ قاپتىمەن» دەپ تۇرۇشىغا، يەنە بىرى ئېغىز ئېچىپ قالدى:

— ئانىسى دان بەرمىگەن ئوخشايدۇ، قورسىقى ئېچىپ ئۇچالمىغان گەپ.

— ئانىسى يوق بۇ بىچارىنىڭ، تۈگەپ كەتكەن. — ئايزۆھرە ياقۇپقا قارىدى، — شۇنداقمۇ - يا؟

قىز—چوكانلار ياقۇپنى ئېغىز ئاچۇرمايۋاتاتتى.

— سەن دان بېرىپ قوي خېنىم مۇنداق، ساۋاب بولىدۇ، — دېدى بىرى ئايزۆھرەگە.

ئايزۆھرە ياقۇپقا قارىدى، ئوتلۇق كۆزلەر ئۇچراشتى. ياقۇپنىڭ ۋۇجۇدى ئوتقا ئايلاندى.

— مېنىڭ دېنىمنى يېپەلمەتتىكى ئەمدى بۇ سازەندە باچكا، —

ئايىزۆھرە قىزىرىپلا كەتكەندى.

— بەرسەڭ يەيدۇ تازا. بېرىپ باقە قېنى، — بۇگەپنى قىلغان چوكان ياقۇپقا قاراپ، — يېپەلمەملا— يا غوجام؟— دەپ سورىدى.

يېپەلمەي ئۇ، يەيمەن تازا، بېرىشكە چىدىسا.

باياتتىن بىرى «جىمىدە» ماڭغان بىر چوكان ۋىلىقلاپ كۈلگىنىچە سۆزگە ئارلاشتى:

— ئۇنداق دېگۈچە دان بېرىدىغان ئادىشىم بار، دېسلىچۇ؟

— نەدە ئۇ ئاداش.

— تۇچەك بىلەن ئاداشكەن، دەيدۇيا، خەخ؟

ياقۇپ كۈلكە ئاستىدا يەنە مىجىلىپلا كەتتى. جىگدە شاخلىرىدىكى قۇشقاچلار «كۈررىدە» ئۇچۇپ كېتىشتى. گەدەنلىرىگىچە قىزىرىپ كەتكەن ياقۇپنىڭمۇ ئۇچۇپ كەتكۈسى كەپكەتتى. خۇددى ئاشۇ قۇشقاچلاردەك. چۈنكى تۇچەك ئەرسىز ئولتۇرۇپ قالغان، ناھايىتىمۇ سەت، كەيمە تاز قىز ئىدى.

— شۇنداق تاز قىز بىلەنمۇ ئاداش بولىدىڭىزما باچكا؟ دىدى ئايىزۆھرە،— قويۇڭە ھەي سىزنى، ئاداش بولىدىغان ئادەم دېگەن... مەنى ئاداش تۇتماي تازا.— ئوتقاشتەك قىزىرىپ كەتكەن ئايىزۆھرە ۋىلىقلاپ كۈلدى. قىزچوكانلارمۇ ئۇنىڭغا كۈلۈشۈپ بەردى.

— تۇتسام تۇتىمەن!— دىدى ياقۇپ بىر خىل قەتئىيلىك بىلەن.

— ۋاي تېخى، شۇنداق دەپ قويسام يانا...

كۈلكە — چاقچاقلارنىڭ قۇيرۇقى مۇشۇ يەردىلا ئۈزلۈپ قالدى. چۈنكى ئۇلار توي بولىدىغان ئۆينىڭ ئالدىغىلا كېلىپ قالغانىدى.

«خەپ، شۇنداق دېگىنىڭىزگە سىز بىلەن ئاداش بولمىسام!»

ياقۇپ بۇسۇغىدىن ئاتلاۋېتىپ، ئىشەنچ بىلەن شۇنداق

پىچىرلىدى.

كەڭرى ھويلىدا توي مەشرىپى راسا قىزىرىپ كەتكەندى.

ياقۇپنىڭ قەلبىدىن، ياقۇپنىڭ قەلبىگە تۇتۇشۇپ كەتكەن دۇتار تارىلىرىدىن سېھىرلىك كۈيلەر ئوقچۇپ - ئوقچۇپ چىقىۋاتاتتى:

مېنىڭ جېنىمنى ئوۋلىۋالدىڭ بىر بېقىپ ئاستاغىنە،
كۈلدى قەلبىم، ئۆستەڭدە قۇت ئېقىپ ئاستاغىنە.

نەۋقىران ئىشقىڭ دىلىمنى پەم بىلەن ئىشغال قىلىپ،
قىلدى ھوشسىز يۈرىكىمنى تىغ تىقىپ ئاستاغىنە.

كۆز ئېچىپ باقسام قېشىمدا سەن تۇرۇپسەن جىلمىيىپ،
ئەسھوشۇمغا كەلتۈرۈپسەن لەۋ يېقىپ ئاستاغىنە.

.....

ياقۇپ ناخشىنىڭ ئاخىرىنى داۋاملاشتۇرالمىدى. چۈنكى مىختەك قالدغان بىر جۈپ كۆز ئۇنىڭ يۈرەكلىرىنى جىغىلدىتىپ، تىلىنى لال، بارماقلىرىنى كالامپاي قىلىپ قويغانىدى. بۇ كۆز شۇنداق نۇرانە، شۇنداق سېھىرلىك ئىدى! ئاشقانە نەزەردە تىكىلگەن بۇلاق سۇيىدەك تىنىق بۇ كۆزنىڭ بىغۇبار سەتھىدە ئۆز ئەكسىنى كۆرۈپ قالغان ياقۇپنىڭ يۈرىكى «قارتتىدە» قىلىپ دۈپۈلدەپ كەتتى. بەدەنلىرى بوشاپ، تامغا يۆلىنىپ قالدى، پېشانىسىدىن تەر تەپچىپ چىقتى. ئۇ تەرلىرىنى سۈرتكەچ پىيالىنى قولغا ئالدى. قىزىق چاي تومۇر - تومۇرلىرىغا تاراپ ئاقتى. قىزىق، شېرىن تۇيغۇ يۈرىكىگە، بارلىق نېرۋا-ھۇجەيرىلىرىگە شىددەت بىلەن تارىدى.

ياقۇپنىڭ دۇتارنى يىنىدىكى بىرى ئالدى. ئەلنەغمە يەنە باشلاندى:

بىزنىڭ ئېرىق، سۈڭگۈچكە،
ئەخلەت قاپلىشىپ قاپتۇ.

ئاشنىسى يوق بالىلار،

تامغا چاپلىشىپ قاپتۇ.

كۈي ئەۋجىگە كۆتۈرۈلگەن ئىدى. ئۇسسۇلچىلار سورۇنىنى چاڭ
كەلتۈرۈۋەتكەندى.

ئېگىز قاشتىن ئۆستەڭگە،

يۇمۇلىنىپ تاش كەتتى.

سەن يادىمغا يەتكەندە،

كۆزلىرىمدىن ياش كەتتى.

ياقۇپنىڭ كۆزى بايقى شەھلا كۆز بىلەن يەنە دىدارلاشتى. بۇ
شەھلا كۆز ئۇنىڭغا تەبەسسۇم سوۋغا قىلىپ، قەلبىنى سىلاپسىلاپ
ئۆتۈپ كەتتى. ئۇنىڭ يۇرىكى ئويناقتى. يۇرىكى بال تۇيغۇغا
بۆلۈنۈپ، ئۇزاققىچە لەرزى - لەرزى ئەللەيلىدى.

نەغمە تۇڭگەندى. ئايزۆھرە قىمىرلاپ ئورنىدىن تۇردى. توپنى
ئاستا-ئاستا بۆسۈپ سىرتقا ماڭدى. ياقۇپ دۇتارنى قولغا ئېلىپ
مۇڭ بىلەن سايراتتى:

ئۆستەڭ بويلاپ مېڭىپلا،

سۇنى ئاچاي دېگەنمۇ.

ئوت يېقىپلا يۈرەككە،

تاشلاپ قاچاي دېگەنمۇ.

.....

شۇنىڭدىن تارتىپ ياقۇپ كېچىلىرى ئۇياندىنىبۇيانغا ئۆرۈلۈپ،
خىيال سۈرۈپ ئۇخلىمايدىغان، دۇتارنى تېخىمۇ مۇڭ بىلەن
چالىدىغان، تېخىمۇ كەم سۆز، تېخىمۇ خىيالچان بولۇپ قالدى.

«توۋا، بۇ نېمە ئىشتۇ؟ كىشىلەر ئاغزىدىن چۈشۈرمەيدىغان،
مەن ناخشامدا كۈيلەپ يۈرگەن مۇھەببەت، كۆيۈك دېگەنلەر شۇمدۇ -
ھە؟ مەن.... مەن ئۇنىڭغا كۆيۈپ قالغان ئوخشىمايمەنمۇ؟....»

شۇنداق، ئۇ ئايىزۆھرەگە كۆيۈپ قالغاندى. ئىشقى گۈرۈلدەيتتى. يۈرەك تەلپۈنەتتى، پىراق ياللىدايتتى، ھىجران غالىجرانە ھۈۋلايتتى، ياقۇپمۇ، ئۇنىڭ ناخشىلىرىمۇ ئايىزۆھرەنىڭ مەھەللىسىنى ئەگىپ كېتەلمەيتتى. ئۇنىڭ ئوتلۇق ناخشىلىرىنىڭ ئايىزۆھرەنىڭ ھۇجرىسىنىڭ پەنجىرىسىنى قاقمايدىغان كېچىسى يوق ئىدى. ئۇنىڭ دىل ئۆيىنىڭ پەنجىرىسىنى چېكەلمىدىمىكىن؟... بىلمەيتتى.

ئەنە شۇنداق تاتلىق، قۇتلۇق خىياللار بىلەن ياقۇپنىڭ يۈرىكى ئاخىرى ئىللىپ، تىترەكلىرى پەسەيدى. ئۇ شۇنداق شېرىن خىيالنىڭ ياردىمىدە تاڭغا يېقىن ئۇيقۇغا كەتتى.

4

ياقۇپ پەنجىرىدىن سوزۇلۇپ كىرگەن قۇياش نەيزىلىرىنىڭ سىلىق ۋە سىلىق نوقۇشلىرى بىلەن ئۇيقۇدىن بىدار بولدى. ئۇ كۆزلىرىنى ئۇۋىلاپ پەنجىرىگە قارىدى. قۇياش پەنجىرىدىن ماراپ ئۆتتى. ئۇ قۇياشقا قاراپ ئەسنىدى، كېرىلدى. ئاندىن ئۆي ئىچىگە كۆز يۈگۈرتتى. تاملىرى سۇۋالمىغان بۇ ئۆي دېھقانچىلىق سايمانلىرى، بىر نەچچە كۈپ ۋە ھەرخىل ئەسكىتۈسكى نەرسىلەر بىلەن بېزەلگەنىدى. پەنجىرىدىن ئارقىدىكى ئۆرۈكلەر كۆرۈنۈپ تۇراتتى. ھەتتا بىر تال يۇمران نوتىمۇ ئۆي ئىچىگە كىرىپ قالغان، ئۇنىڭدا پەقەت ئىككى تاللا چېچەك تۇراتتى. قۇياشنىڭ دەسلەپكى شېرىن نۇرلىرىنى ئېمىپ تۇرۇپمۇ كېچىكىپ بەشئالتە ئاي كېچىكىپ ئېچىلغان بۇ چېچەكلەر شۇنداق سۈزۈك، شۇنداق سۈزۈك، بەرگىلىرى شۇنداق غۇبارسىز ۋە تېمەن ئىدى.

بىر چاغدا ئۆيگە ئايىزۆھرە خۇددى شەرقىي تامدىكى پەنجىرىدىن

ماراپ تۇرغان سەبىي قۇياشتەك پارلاپ كىرىپ كەلدى. گىرىمىسەن ئۆي «ۋىللىدە» يورۇپ كەتتى، گويىكى ياقۇپنىڭ قەلبى يورۇپ كەتكەندەك. ئايزۆھرەنىڭ بىر قولىدا چۆگۈن، يەنە بىر قولىدا كىچىكرەك بىر سوقچاق كاساڭ تۇراتتى.

ياقۇپ ئۇنى شۇ چاغدىلا تېخىمۇ ئېنىق كۆردى: ئاخشام جىنچىرىغىنىڭ مىسكىن يورۇقىدا غۇۋا كۆرگەن بولسا، ئەمدى جاھان چىرىغىنىڭ پەنجىرىدىن شىددەت بىلەن بالقىپ كىرگەن شوخ، جۇلالىق، غالىب يورۇقىدا كۆردى! ئۇ تولىمۇ چىرايلىق، گۈزەل، لاتاپەتلىك بولۇپ كەتكەندى. ئاخشامقىدەك ۋەھىملىك پەيتلەردىمۇ چاقچاق قىلغىنىغا قارىغاندا، شوخلۇقىنىمۇ يوقاتمىغاندەك تۇراتتى. ياقۇپ ئۇنى كۆرۈپ تولىمۇ ھەيران قالدى: بۇنىڭ ئايزۆھرە ئىكەنلىكىگە، بىر چاغلاردا ئەيمەنمەي، تىترىمەي، ھودۇقۇپ كەتمەي باغرىغا بېسىپ، قېنىپقېنىپ سۆيگەنلىكىگە ئىشەنگۈسى كەلمەي قالدى.

«توۋا، بۇ شۇ چاغدىكى مېنىڭ ئوماق ئايزۆھرەيم شۇمدۇ؟! ئاشۇ ياقۇتتەك لەۋلىرىگە مەن سۆيگەن بولغىمىدىم؟ ئاشۇ ئاققۇ كۆكسىدەك يۇمشاق كۆكسىنى مەن باغرىمغا باسقان بولغىمىدىم؟...» : «ئەي، قەلبىمنىڭ چوغدەك ئۇپۇقىغا باش قويغان تولۇن ئايىم، يۈرەك قاتلىمىدا چاقنىغان زۆھرەيم، بۇ راستىنلا سەنمۇ — ھە؟!... سەن قانداق قىلىپ بۇ ئائىلىنىڭ قۇياشىغا، ئايىغا، زۆھرەسىگە ئايلىنىپ قالدىڭ؟!...» .

ياقۇپنىڭ قەلبىنى يەنە مىسكىنلىك، تەنھالىق، مۇساپىرلىق چۇلغىۋالدى. ئايزۆھرە ئۇنىڭ كۆز ئۆڭىدىن بارغانسېرى يىراقلىشىپ كېتىۋاتاتتى. ئەمما يىراقلاشقانسېرى ئۇنىڭ ياقۇپنىڭ قەلبىدىكى كۆلەڭگىسى تېخىمۇ نۇرلىنىپ كېتىۋاتاتتى.

— پۈتتىڭىزنىڭ ئاغرىقى خېلى پەسلەپتىمۇ — يا؟

ياقۇپ ئۆزىنىڭ مەۋجۇتلۇقىنى ئېسىگە ئالدى.

— ھەئە، خېلى پەسلىدى.

— كېچىدىن ئۇخلىيالىمىدىڭىزمۇ — قانداق؟

— ھەئە.

ياقۇپ ئايىزۆھرەنىڭ «نېمىشقا؟» دەپ سورىشىنى كۈتتى. بىراق ئايىزۆھرە سورىمىدى. شۇڭا ياقۇپ ئويلىنىپ قالدى:

«ئۇخلىيالىمىغانلىقىمنى ئۇ قانداق بىلگەندۇ؟ ماڭا دىققەت قىلغان ئوخشىمامدۇ؟ نېمىشقا؟ ماڭا نېمىشقا دىققەت قىلىدۇ؟ ئەھۋالدىن قارىغاندا ھازىرمۇ ئۇنىڭ كۆڭلىدە مەن بارمۇ — نېمە؟ مېنى ئۇنتۇمىغان ئوخشىمامدۇ، خۇددى مېنىڭدەك؟...»

ياقۇپ شۇلارنى ئويلاپ بولۇپ، ئايىزۆھرەنىڭ «نېمىشقا ئۇخلىيالىمىدىڭىز؟» دەپ سورىشىنى تەمە قىلىپ ئۇنىڭغا قارىدى. بىراق ئۇ يەنە سورىمىدى. ئەگەر سورىغان بولسا، ئۇ: «سىزنى خىيال قىلىپ، شېرىن مېنۇتلارنى ئەسلەپ...» دەپ جاۋاب بەرگەن بولاتتى. شۇنىڭ بىلەن گەپ باشلىناتتى.

— يۈز- قولىڭىزنى يۇيىۋېلىڭ، - ئايىزۆھرە چۆگۈننى قويۇپ، كاساڭغا ئۇن ئېلىۋاتقاچ ياقۇپقا ئوماققىنە جىلمىيىپ قارىدى. ئۇنىڭ جىلمىيىشلىرى يەنە شۇنداق جەلبىكار، غۇبارسىز ئىدى. ئۇ نېمىشقا قارىدى؟ نېمىشقا جىلمىيىدى؟ نازلىق جىلمىيىشلىرىنى ئۇنىڭ يۈرىكىنى قايتا كۆيدۈرۈش ئۈچۈن سوۋغا قىلدىمىكىن؟

شۇنداق، ياقۇپنىڭ يۈرىكى «پىژىدە» كۆيدى، يۈرىكىدىكى بارلىق قىرتاق ھېسلار — سەرسانلىق، مىسكىنلىك، تەنھالىق، مۇساپىرلىق، بېچارىلىك، ھەسرەت... لەرنىڭ ھەممىسى كۆيۈپ تۈگىدى! ۋۇجۇدى بىر خىل ئىللىق سېزىم، قايناق ھارارەتكە ئورنىلىپ قالدى، تىلى زەنجىرلەندى. قېنى، ئۇنىڭغا ئېيتماقچى بولغان رەھمەت- تەشەككۈرلىرى؟

ئايىزۆھرە چىقىپ كەتتى. ياقۇپ پۇتىنى سۆرەپ سۇپىنىڭ لېۋىگە كېلىپ يۈز — قولىنى يۇدى.

بىردەمدىن كېيىن زىۋىدىخان يولۋاسنى ئېلىپ كىرىپ سۇپىنىڭ لېۋىدىلا ئولتۇردى.

— مېيەگە كېلىڭە، مەن ئالاي، — دېدى ياقۇپ يولۋاسقا قولىنى تەڭلەپ.

بىراق يولۋاس مومىسىغا چاپلىشىۋېلىپ كەلگىلى ئۇنىمىدى.
زىۋىدىخان ئۇنى بەزلىدى:

— ئاكاش - يا ئۇ. «چوك» ئېتىپ قوياڭ ئاكاشنى بالام، ھە ئوبدان بالام. سىز دېگەن ئوبدان — يا...

«مېنىڭ بالام بولغان بولسا، كۆرۈپ بولغىچە قۇچىقىمغا چىقىپ سۆيۈپ كېتەتتى!...»

ياقۇپ ھەسرەتلىك پىچىرلاۋاتقاندا، بەزلەنگەن يولۋاس تەستە ئورنىدىن تۇردى. يېشىغا تېگىپ، تەمتەم مېڭىشقا باشلىغان يولۋاس يەڭدەپ - يەڭدەپ ياقۇپنىڭ ئالدىغا كەلدى. ياقۇپ ئۇنى قۇچىقىغا ئېلىپ يۇمران مەڭزىگە ئامراقلىق بىلەن سۆيۈپ قويۇپ، قۇچىقىدا ئولتۇرغۇزدى.

— ئېتى نېمە بۇ بەدرەكنىڭ؟

— يولۋاش، يولۋاسجان.

— ياخشى ئىسىم قويۇپلا، — دېدى ياقۇپ يولۋاسنىڭ بۇدۇرۇق قوللىرىنى، باش، گەدەنلىرىنى سىلاپ تۇرۇپ، — تاغىڭىزدەك باتۇر ئادەم بولۇڭ جۇما، غوجام.

— خۇدايىم بۇيرۇسا شۇنداق ئادەم بولىدۇ بۇ! — زىۋىدىخان چەكسىز پەخرىمەنلىك بىلەن شۇندا دېدى.

ئۇلار ئۆز ئەھۋاللىرى توغرىسىدا ئۇزاق پاراڭلاشتى. ئاخىرىدا گەپ كامال ئۈستىگە كېلى توختىدى.

— بىچارە بالامنى چېرىكلەر قوي بېقىۋاتقان يېرىدىلا تۇتۇپ كېتىپتىكەن، — زىۋىدىخاننىڭ كۆزىدىن ياش قۇيۇلدى، — قازىرغىچە ئۆزۈم، خەت خەۋىرىمۇ يوق. ئەمدى ئاڭلىساق، بەشكەنتتاغدا چېگرا ساقلىغىلى ساپتۇ، دېيىشىدۇ خەخ...

بۇنى ئاڭلاپ ياقۇپ ھەيران قالدى.

«بىزنىڭ كامال شۇمۇ - يا؟»

— كامال؟ كامال ئابلزما؟

— ھە، شۇ، شۇ، — زىۋىدىخان ئۆزىنى رۇسلاپ، ياقۇپقا ئۈمىد بىلەن قارىدى، — سىز ئۇنى كۆردىڭىزمۇ، بالام؟

— ئوتتۇرا بويلۇق، قاۋۇل، ئاقسېرىق كەلگەن سول قولىدا مارجاندەك مۇنچىقى بارىگىت - شۇنداقما؟

— ھە، ھە، دەل شۇ، مېنىڭ بالام! — زىۋىدىخاننىڭ كۆزىدە قۇياش پارلىدى، — سىز... سىز ئۇنى قاندا تونۇيسىز؟!

— مەن ئۇنىڭ بىلەن بىر روتىدا. ئاخشام ئۇ بىز بىلەن بىللە كەلگەن. بىر سەپدەشمىزغا ئوق تېگىپ كېتىپ، كامال ئۇنى يۈدۈپ ئېلىپ كەتكەن، مەن دۈشمەننى ئېزىقتۇرۇپ بۇ تەرەپكە قاچقان...

زىۋىدىخاننىڭ ھايجانلىق ياشلىرى سەلدەك ئاقتى. ئۆزىنى قويدىغانغا يەر تاپالماي، تېپىرلاپ ئولتۇرالماي قالدى. يولۋاسنى قۇچىقىغا ئېلىپ: «بالام، داداڭ كەپتۇ، داداڭ كەپتۇ!» دەپ، يۈزلىرىنى ئۇنىڭ يۈزلىرىگە سۈركەپ، سۆيۈپ كەتتى.

— بالام، ئۇنى تاپقىلى بولارمۇ؟ — زىۋىدىخان ئۈمىد، ئۆتۈنۈش بىلەن ياقۇپقا قارىدى. — بىر كۆرۈۋالسام بىچارە بالامنى! — ئۇنىڭ كۆزلىرىدىن ۋىسال تەشەنلىقى تورۇكلاپ تۆكۈلەتتى.

— كۆڭۈللىرىنى بۇزمىسلا، زىۋىدىخانچا، مەن ئەكەلدۈرەي.

— بولسا شۇنداق قىلىڭ، چېنىم بالام! مەندىن يانمىسا،

خۇدايىمدىن يانار قىلغان ياخشىلىقىڭىز.

ياقۇپ ئۇنى ئەكەلدۈرمەكچى بولدى. ئۇنى ئەكەلدۈرمىسىمۇ چوقۇم باشقا بىرنى چاقىرتىپ، بۇ ئۆيدىن ۋاقتىدا كەتمىسە بولمايتتى «ئانىسى، بالىسىنى كۆرۈۋالغايچ، مېنى ئېلىپ كەتسۇن» ياقۇپ يانچۇقىدىن قەغەز - قەلەم ئالدى.

5

زېۋىدىخان چۆپ كېسىشكە تەمىشلىپ تۇرغان ئايىزۆھرەگە خۇش خەۋەر يەتكۈزدى. لېكىن ئايىزۆھرە خۇش بولمىدى، شۇڭا زورۇقۇپ - زورۇقۇپ كۈلدى، خۇشاللىقىنى زورۇقۇپ - زورۇقۇپ ئىپادىلىدى. راستىنى ئېيتقاندا، ئۇ كامالىنى كۆرۈشكە ئانچە بەك تەشنا ئەمەس ئىدى. ئۇنىڭ ھازىر تەشنا بولۇۋاتقىنى پەقەت ۋە پەقەت ياقۇپنى كۆرۈش، ئۇنىڭ بىلەن مۇگدەشش، ئۇنىڭ باغرىغا ئۆزىنى تاشلاپ، ئۆكسۈپ - ئۆكسۈپ يىغلاپ دەرد تۆكۈش ئىدى. ئۇ مۇشۇ يېقىندىن بېرى ياقۇپنى ئۇنتۇشنىڭ زادىلا مۇمكىن ئەمەسلىكىنى ھېس قىلىپ قالغانىدى. ئۇ كامالىنى ياخشى كۆردۈم، سېغىندىم، دېگەنلىرىنىڭ ھەممىسى ئۆز - ئۆزىنى ئەخمەقلەرچە ئالداش ئىكەنلىكىنى ھېس قىلىپ قالغانىدى؛ ياخشى كۆرگەنلىرىنىڭ، سېغىنغانلىرىنىڭمۇ بىر خىل ئۆتكۈنچى ھېسسىياتنىڭ گائىگىراش ئىلكىدە قالغان ئاجىزانە نېرۋىلىرىنى بوزەك قىلىشىدىن باشقا نەرسە ئەمەسلىكىنى چوڭقۇر ھېس قىلىپ قالغانىدى. بولۇپمۇ ئاخشامدىن بېرى ئۇنىڭ روھى دۇنياسى ئاستىن - ئۈستۈن بولۇپ كەتكەچكە ھازىر ئۇ كامالىنى زارىقپ كۈتۈشنىڭ ئورنىغا ياقۇپ بىلەن مۇگدەششنىڭ پۇرسىتىنى زارىقپ كۈتەتتى؛ كامالىنى ئەسلىشىنىڭ ئورنىغا ياقۇپ بىلەن ئۆتكەن شېرىن مېنۇتلارنى ئەسلىيتتى:

ئايىزۆھرە بىلەن لەيلىخان ئەمدىلا تاماق يەپ بولۇپ

ئولتۇرۇشاتتى، قوشنىسىنىڭ قىزى كىرىپ:

— لەيلىخانچا، ئانام تەلە ئوقۇشۇپ بەرسۇن دەپتى، — دېدى.
ئۇلارنىڭ ئۆيىدە بىر ھەپتە بۇرۇن مۇسبەت بولغانىدى.

— ماقۇل، خېنىم، ھازىر چىقاي.

لەيلىخان قازان - قۇمۇچلارنى يىغىشتۇرۇپ بولۇپ،
ئايىزۆھرەدىن:

— سەنمۇ چىقاسەن بالام؟ — دەپ سورىدى.

— ياق، مەن بىردەم كىتاب ئوقۇي، ئانا.

— قورققۇڭ كەپقالارمىكى؟

— قورققۇم كەلمەيدۇ مېنىڭ.

لەيلىخان چىقىپ كەتتى. بۇ ئايىزۆھرە ئۈچۈن قىممەتلىك پۇرسەت ئىدى. بۇنداق پۇرسەت ئاسانلىقچە كەلمەيتتى. شۇڭا ئۇ بىردەمدىن كېيىنلا ئورنىدىن تۇردى - دە، قازاندىن تاۋاققا تۆت - بەش گۆشناننى ئېلىپ چىراغنى ئۆچۈردى. دەرۋازىنى پەم بىلەن ئېچىپ، پەم بىلەن ياپتى. ئەتراپقا ئوبدان قارىغاندىن كېيىن، ياقۇپنىڭ خامىنىغا قاراپ ئىلدام مېڭىپ كەتتى. ياقۇپلارنىڭ خامىنى ئايىزۆھرەنىڭ ئۆيىگە خېلى يېقىن ئىدى. ئۇ ياز شامىلى ئۆچۈرۈپ كېلىۋاتقان ياقۇپنىڭ ناخشىلىرىدىن ئۇنىڭ خاماندا يالغۇز ئىكەنلىكىنى پەملىگەنىدى. مەيىن شامال يۈز - كۆزلەرنى سىلاپ، كۆڭۈلگە ھوزۇر بېغىشلايتتى. تولۇنئاي مۇئەللەقتە ئېسىلىپ، «جىممىدە» تۇراتتى. جاھان ئاپئاق نۇرغا چۆمۈلگەنىدى. چېكەتكىلەرنىڭ چىرىلداشلىرى قەيەردىن ئۇچۇپ كېلىۋاتقان مۇڭلۇق نەي ئاۋازى بىلەن قوشۇلۇپ، ئاق كېچىگە سېپىرلىك تۈس ئاتا قىلغانىدى.

ئايىزۆھرە خامانغا ئاستا-ئاستا يېقىنلاشتى. چەشلەنگەن بۇغداي ئاي نۇرىدا جۇلالىنىپ تۇراتتى،

گويكى ئالتۇن ئۈنچىلەر دۆۋىسىدەك.

نەي ئاۋازى توختاش بىلەن تەڭلا ئايزۆھرەمۇ «شىپىدە» توختاپ
قالدى. چۈنكى ياقۇپمۇ باياتتىن بىرى نەي ئاۋازىدىن ھۇزۇرلانغان
بولسا كېرەك، ئۇ توختىشى بىلەنلا ناخشىسىنى باشلىۋەتكەن دى:

ئەجەپ ئايدىڭ بولۇپتۇ،

يارم كەلسە كۆرگۈدەك.

گرە سېلىپ بوينغا،

چوكۇلدىتىپ سۆيگۈدەك.

«قىلىن تازا!» ئېيتقان ناخشىسىنى كۆرۈڭا تېخى؟ كەلگەنمىنى
كۆرۈپ قالدۇمۇ — يا سۆيۈپ يانا... سۆيۈۋالسۇن، دەپ كەلگەن
ئوخشاي مەن مەن؟! ..؛

ئايزۆھرە شۇنداق پىچىرلاپ «پىسىگىدە» كۈلۈپ قويدى.
ناخشا يەنە باشلاندى:

كۈەزلىكنىڭ ئىچىدىن،

تاۋۇز تاپمەن، يارم

تەلىمىنىڭ يوقىدىن،

يالغۇز ياتمەن يارم.

ۋاي تېخى، يالغۇز ياتماي ئەمىسە!... تۇچەكنى ئەكىلىپ يات تازا،
دۇتتار چېلىپ، ناخشا ئوقۇڭ دىسە ئون ئىككى كىشىلىك خۇددى... ;
ئايزۆھرە ئىچىدىن سۆيۈنۈپ، زوقلىنىپ ھەۋەسلىنىپ
كۈلدى. كۈلگەچ بىر بېسىپ ئىككى بېسىپ دۆۋىلەڭلىك ساماننىڭ
كەينىگە كەلدى. ياقۇپنىڭ قەلبىدىن يەنە ئاشقانە كۈيلەر ئوقچۇپ
چىقىشقا باشلىدى:

ئاھۇ كۆزۈڭ تۇرغاچ قۇرۇپ قاپقان يولۇمغا، قۇرغۇيۇم.

بولدۇم ئەسىر ئىشقى ئوتۇڭ سالغان زۇلۇمغا، قۇرغۇيۇم.

يالقۇنغا چۈشكەن قىلىسمان ئاھزار ئۇرارمەن تولغىنىپ،
تۆككەن يېشىم ئالساڭ كېلەر لەڭ مىڭ تۇلۇمغا، قۇرغۇيۇم.

سەكراتتىكى قاقشال جېنىم ياشنايتتى قايتا، دىلبىرىم.
ئاپئاق سەھەر ئاستا كېلىپ قونساڭ قولۇمغا، قۇرغۇيۇم.

كۈي تولىمۇ مۇڭلۇق ئىدى، كېچە سېھىرلىنىپ سۈكۈتكە
چۆمگەن، ئۇپۇقتا لەيلىشىپ يۈرگەن
ئالتاغىل بۇلۇتلار قېتىپلا قېلىشقانىدى.

ئايىزۆھرەنىڭ قەلبى شۇنداق، ئىلاھى تۇيغۇلار بىلەن لىق تولغان
بولۇپ، تومۇرلىرىدىكى قان مۇھەببەت بولۇپ ئاقاتتى؛ تومۇرلىرىدىكى
قان پەخىر بولۇپ ئاقاتتى!

ئايىزۆھرە ئۆزىنىڭ قۇرغۇيلىقىدىن پەخىرلىنەتتى!
خېلى ئۇزاققىچە ھېچقانداق سادا چىقمىدى. ياقۇپمۇ جىمپىلا
كەتكەنىدى. ئۇمۇ ئۆز كۈيىدىن خۇددى ئايىزۆھرەگە ئوخشاشلا
سېھىرلىنىپ قالدىمىكىن؟ ئۇمۇ قۇرغۇيىدىن پەخىرلىنىۋاتامدىكىن؟
بەلكىم.

خېلىدىن كېيىن ياقۇپنىڭ ئۇلۇغكىچىك تىنىشلىرى ئاڭلىنىپ
قالدى. ئايىزۆھرە ئېسىنى يېغىپ ياقۇپقا يېقىنلاشتى. ئۇنىڭ شەپسىنى
ئاڭلىغان ياقۇپ «دېرىدە» چۆچۈپ كەتتى، «لىككەدە»
تۇرۇپ كەتتى، گويىكى كىيىكتەك.

— ئاي... ئايىزۆھرە؟... — ياقۇپ ھودۇقۇپ، تېڭىرقاپ قالدى،
— سىزمىدىڭىز؟

— ھەئە، قانداق؟ — ئايىزۆھرە تەمكىنلىك بىلەن جاۋاپ بېرىپ،
قولدىكى ياغلىقنى سامان ئۈستىگە سېلىنغان كىگىزگە قويدى.

— قورقۇتۇپ جېنىمنى چىقاردىڭىز خۇددى.
 — مەنمۇ جېنىڭىزنى چىقارسام چىقارمەن بىرەر قېتىم. سىزمۇ
 نەچچە - نەچچە جېنىمنى چىقارغان مېنىڭ، — ئايىزۆھرە لەرزىلىغىنى
 كۈلدى.

— قاچان؟

— قاچان بولسا شۇ چاغ، سىز بىلمەيسىز.
 — نىمە دەپ... كەلدىڭىز بۇ كېچىدە؟ - ياقۇپ قىلغىلى گەپ
 تاپالمىغاندەكلا شۇنداق دىدى. - نىمە دەپ كەلسەم كەلدىم، قانداق؟
 كەلمىسەم بولامتىيا؟
 — ياق ئەمدى... كېچىدە قورقۇپ قالمىسۇن دەپ،... كېلىڭ،
 ئولتۇرۇڭ.

— نىمە ئىش قىلىمىز ئولتۇرۇپ، غوجام؟

— مۇڭدېشىمىز مۇنداق؟

— قېلىن، مۇڭداشقىلى كەلمىدىم غوجام مەن، — ئايىزۆھرە ناز
 بىلەن ئارقىسىغا ئۆرۈلدى.
 — نىمە بۇ ياغلىقتىكى؟

— دان، باچكىغا، دان ئەكەلدىم. — ئايىزۆھرە چاقچاق قىلىپ
 كۈلدى. ئۇنىڭ تاتلىق، ئوماق، ھاياتبەخش كۈلكىلىرى تاڭ
 تېۋىشلىرىغا قوشۇلۇپ كەتتى. ئۇ ياغلىقنى ئېلىپ ياقۇپنىڭ قۇچىقىغا
 قويۇپ قويدى، — دان سوۋۇپ قالدۇ ھېلى، ئىتتىكرەك يەۋىلىڭ.

— سەل سوۋۇتۇپ يەي جۇما، ئاغزىم كۆيۈپ قالمىسۇن.

— مەيلى ئەمىسە... قىشچە كۈۋۈكقا ئەپچىقۇۋېلىپ يېسىڭىزمۇ
 بولىدۇ بولمىسا.

ئىككىسى ئاشىقلارچە سۆيۈنۈپ كۈلۈشتى.

تولۇن ئايمۇ كۈلۈپ كەتكەندى.

— مېنى باچكا دېمەڭ جۇما.

— دېسەم دەيمەن تازا.

— نېمىشقا؟

— باچكا بولغاندىكى شۇ.

— چوقۇۋالماي يەنە.

— چوقۇيالمايسىز، باچكا دېگەن چوقۇيالمايدۇ.

— چوقۇۋالسامچۇ؟

— ھىم! — ئايزۆھرە دىمىغىنى چىرايلىققىنە قاقتى، ئاغزىنى

باللارچە شوخلۇق بىلەن پۇرۇشتۇرۇپ قويدى.

— چوقۇيالمايمەنمۇ تېخى! — ياقۇپ شۇنداق دېدىدە، ئۆزىنى

ئايزۆھرەگە ئاتتى، خۇددى لاپچىندەك. ئايزۆھرە ئۆزىنىڭ چاقچىقى

بىلەن ناتىۋان، سۆيۈملۈك، بەختلىك باچكىغا ئايلىنىپ قالغانىدى.

قىسماقمۇ شۇنداق سۆيۈملۈك!

ياقۇپ ئايزۆھرەنىڭ نازۇك بېلىدىن مەھكەم قۇچاقلاپ ئۇنىڭ

پېشانىلىرىگە، چاچلىرىغا، بويۇنلىرىغا، قۇلاقلىرىغا، لەۋلىرىگە

سۆيۈشكە باشلىدى.

— قېلىن... ئەسكى... ئىزا تارتمايدىغان ئېشەك تېرىسى...

قوپاڭە ئورنىڭىزدىن! ۋارقىرايمەن ھېلى بىكار... كەلمىسەممۇ

بولمايتىكەن خۇددى!... — ئايزۆھرە تېپىرلاپ تېپىرلاپ توختاپ قالدى،

گوياكى قىسماققا چۈشكەن باچكىدەك. ياقۇپ ئۇنىڭ نېپىز، غۇبارسىز،

يۇمران لەۋلىرىگە چىڭداپ - چىڭداپ سۆيۈپ، يۈرىكىنىڭ قاتمۇ قات،

داغسىز بەرگىلىرىگە مۇھەببەتنىڭ تۇنجى خاسىيەتلىك مۆھۈرىنى

باستى.

ياقۇپنىڭ لەۋلىرى شۇنداق يۇمشاق، شۇنداق قايناق، شۇنداق

خاسىيەتلىك ئىدىكى، ئايزۆھرەنىڭ تومۇر - تومۇرلىرىغا، ئۈگە -

ئۈگىلىرىگە شېرىن تۇيغۇ، شېرىن ھارارەت تارىلىپ، پۈتكۈل

ۋۇجۇدىنى سېھىرلىۋەتتى.

«نمىدېگەن شېرىن، لەززەتلىك سېزىم — ھە!»

ئايىزۆھرەنىڭ ئاق كېچىدەك ئاپئاق بىلەكلىرى ياقۇپنىڭ بويىغا ئىختىيارسىز يۆگىشىپ قالغانىدى، خۇددى يۆگىمەچتەك. تەشنا لەۋلىرى ئۆز رازىلىقى، چەكسىز قىزغىنلىقى بىلەن ياقۇپنىڭ ئوتلۇق لەۋلىرىگە كىرىشىپ كەتكەنىدى. خۇددى گىرەدەك.

ياقۇپ ئايىزۆھرەنىڭ ئۈستىدىن سىيرىلىپ چۈشۈپ، ئۆزىنى ئوڭدىسىغا تاشلىدى. ئايىزۆھرەمۇ شۇ پېتى قېتىپ قالغانىدى. باياتىن بېرى بىر پارچە قارا بۇلۇتنىڭ ئارقىسىغا يۇشۇرۇنغىلى ئىلدام كېتىۋاتقان تولۇن ئاي ئۇلارنىڭ ئۈستىگىلا كېلىپ توختاپ قالغانىدى. ئۇمۇ بىر جۈپ پاك ۋۇجۇد تەك سېھىرلىنىپ قالدىمىكىن؟

شۇنداق، پاك مۇھەببەتنىڭ غايىۋى، سېھىرى كۈچىدىن ئايىزۆھرەمۇ، ياقۇپمۇ، تولۇن ئايىمۇ، يۇلتۇزلارمۇ، چېكەتكىلەرمۇ... ھەممە — ھەممە سېھىرلىنىپ، مەستخۇشلۇق ئىلكىدە قېتىپ قېلىشقانىدى. كېچە تېخىمۇ ئاقىرىپ كەتكەن، خۇددى شۇنقەدرى كېچىسىدەك.

شۇنداق، بۇ قۇتلۇق كېچە ئىدى!

سەھەردە كەلسەممۇ بولماپتىكەن قوللىڭىزغا قونغىلى، بالدۇر كەپقالدىممۇ قانداق — ھە!

ئايىزۆھرەنىڭ بۇ سۆزى ياقۇپنى مەستخۇشلۇق ئىلكىدىن سۆرەپ چىقتى. ئۇ چۆچۈپ ئۆرە بولدى. ئايىزۆھرە ئۇنىڭغا ناز بىلەن قارىدى، ياقۇپنىڭ خۇمارلاشقان كۆزلىرىدە بەخت نۇرلىرى جىلۋا قىلىپ تۇراتتى. ئايىزۆھرەنىڭ قەلبىدىمۇ بەخت كۈلكىسى، بەخت كۈيى جاراڭلايتتى.

— ناخشامنى ئاڭلاپسىز — ھە؟

— ئاڭلىماي ئۇ، ئاڭلاپ... ئايىزۆھرە بىلەكتەك بىر جۈپ ئۆرۈم چىچىغا خۇددى زىخچە ئالتۇندەك چاپلىشىپ قالغان سامانلارنى

تېرىۋىتىپ، گېپىنىڭ ئاخىرىنى يۇتۇۋەتتى.

— ئىشىڭىزدا كۆيۈپ ئۆلگىلى تاش قالدىم، ئايزۆھرە! — ياقۇپ
ئۇنىڭ ئىككى مۇرىسىدىن تۇتۇپ ئۆزىگە قاراتتى.

— ماڭا... ماڭا نېچاغ... ئايزۆھرە تىترەپ تۇرۇپ بېشىنى
ياقۇپنىڭ مەيدىسىگە قويدى. ياقۇپ ئۇنىڭ خۇش ھىدلىق چاچلىرىنى
چوڭقۇر مېھرى بىلەن سىلىدى.

ئىككىسى بۇ شېۋىقەدرى كېچىسىدە بىر- بىرىگە ئاشىق بولۇپ
قېلىشقانلىقىغا ئىقرار قىلىشتى. پىراق، ھىجران ئازابلىرىنى نۆۋەت
بىلەن سۆزلەشتى. بەخت، مۇھەببەت، ۋاپا، گۈزەللىك، كېلەچەك...
لەرگە تەبىر بېرىشتى، بۇھەقتە كۆڭۈللىرىگە يۈكسەك غايىلەرنى، ۋە
دەقەسەملەرنى پۈكۈشتى.

ۋىسال پەيتى يېقىنلاپ، توپغا تەملىشىپ تۇرۇشقان باھار
ئايلىرىنىڭ بىرىدە مەسۇم ئاكىلارغا ئىلىنىشقا كۆچۈپ كېتىشكە توغرا
كېلىپ قېلىپ كۆچۈپ كەتتى. لېكىن ياقۇپ ئايزۆھرەنى
تاشلىۋەتمىدى. ئىككى كەنتنىڭ ئارىلىقى يېقىن بولغاچقا،
كۈندە-كۈنىسى قاراشوغا چۈشۈپ، ئايزۆھرەنى يوقلاپ تۇردى. ئېتىز-
ئىرىق ئىشلىرىنى قىلىشىپ، يوقنى تېپىشىپ بەردى.

يەنە توپغا تەملىشىپ تۇرغاندا، ياقۇپ ھەپسىگە كىرىپ قالدى.
ئۇزاق ئۆتمەيلا لەيلىخانمۇ ئاغرىپ قېلىپ، يالغۇز قىزى ئايزۆھرەنى بۇ
دۇنيانىڭ رەھىمسىز قايناملىرىغا يېگانە تاشلاپ، ئاخىرەتكە شۇنداق
تېزلا كېتىپ قالدى.

نامراتلىق، مۇھتاجلىق، تەڭلىك، يوقسۇزلۇق، جەبىر - مۇشەققەت
ئايزۆھرەگە تەھدىت سېلىۋەردى. لېكىن بۇلارنىڭ ھەممىسىگە ئۇ
ياقۇپنىڭ مېھىر - مۇھەببىتىگە تايىنىپ قەيسىرانە روھ، قەيسىرانە
ئىستەك بىلەن تاقابىل تۇردى.

«مۇھەببەت — ھەممىگە قادىر!»

ئۇ، بۇ نۇقتىنى شۇ چاغلاردا چوڭقۇر ھېس قىلىپ بولغانىدى.
 ئايزۆھرە شۇلارنى ئەسلەپ غەزەپنە پرەت، ئەلەمھەسرەت بىلەن
 پىچىرلىدى:

«خەپ، ماجىڭسا!...»

6

«خەپ ماجىڭسا! سەن مېنى ھەپسىگە تۇتۇپ بەرمىگەن بولساڭ،
 ئايزۆھرە قۇرغۇيۇم قولۇمدىن ئۇچۇپ كەتمەيتتى!...»
 ياقۇپ غەزەپ بىلەن پىچىرلاپ يوتقان كۆرپىلەرگە يۆلەندى،
 بىشىنى تامغا تىرەپ، كۆزىنى يۇمدى:

بۇ بۇلتۇر - 1945 - يىلى 5 - ئايدا يۈز بەرگەن ئىشلار ئىدى.
 يېڭى يىل كىرىشى بىلەنلا چوپانغا - ئىلىنىشقا ئەسكەر تېرىلىپ
 كەتتى. بۇ بىر لىيەن ئەسكەرنى ماجىڭسا ئىسىملىك قارا تېرە، ئالا
 گەدەن، جۇۋازچىنىڭ گۈندىسىدەك يوغان بويۇن، ئەلەس بىر
 ئوفستېر باشلاپ كەلگەن بولۇپ، بۇلار داۋان تۇۋىدە گازارما
 قۇرغانىدى. بۇ، گومىنداڭ ھۆكۈمەت دائىرىلىرىنىڭ ھەم توپىلاڭنىڭ
 ئالدىنى ئېلىش، ھەم ئەسكەرلەرنىڭ ئوزۇق - تۈلۈك مەسىلىسىنى ھەل
 قىلىش تەدبىرى ئىدى.

بۇلار كېلىشى بىلەنلا بالا - قازا يەنە باشلىنىپ، خەلقنىڭ
 خاتىرجەملىكى يوقالدى. ئونبېشى، يۈز بېشىلار، دورغىلارنىڭ
 ئالۋانسېلىق خەلقنىڭ بېشىغا خۇددى مۆلدۈردەك تۆكۈلۈپ بىردەم
 ئارام بەرمەي، بېلىنى ئۆرە قىلدۇرمايۋاتاتتى. خەلق ئاچلىقتىن، زار -
 زار قاقشاشسا، گازارمىدىكى چېرىكلەر يېڭىلى قورساق تاپالماي،
 سېسىق كېكىرىشىپ، تەڭرىنىڭ زاپاس ئاشقازان يارىتىپ
 قويمىغانلىقىدىن ئاغرىنىشاتتى. گازارمىدىكى ئاشپەزلەر ھەركۈنى

دېگۈدەك نەچچە شىرەلىك قورۇما - تاماقلارنى تەييارلاپ بولالماي ھالىدىن كېتىشەتتى. ساندۇق — ساندۇقلاردا مەيشارابلار كەلتۈرۈلەتتى. قازاندا مەزىلىك شورپىلار قايناپ تۇراتتى. توخۇ، تۇخۇملار دۆۋىلىنىپ كېتەتتى. ئەسكەرلەر ئىچكىنىنى ئىچەتتى، يېگىنىنى يەيتتى، ئېشىپ قالغىنىنى يۇندا ئازگىلىغا تۆكۈۋېتەتتى.

بۇلارنى كۆرۈپ خەلق ئوغىسى قايناپ، چىشلىرىنى غۇچۇرلىتىپ، ئاچچىق ئەلەم يۇتۇپ قېلىشاتتى. خەلقنىڭ قېنىنى كۆك پىتتەك شوراپ يېتىشقان چېرىكلەرنىڭ، خەلقنىڭ قەلبىنى قانتىۋاتقان رەزىلانە قىلمىشلىرىنىڭ يەنە بىرى شۇ ئىدىكى، لىەنجانگىدىن تارتىپ پەيچاڭغىچە شەھۋانىي نەپسىنى قاندۇرۇش ئۈچۈن، يۇرت ئىچىدىن ئون تۆت - ئون بەش ياشلاردىكى چىرايلىق قىزىلارنى تاللاپ، بۇلاپ كېلىپ ۋاقىتلىق خوتۇن قىلىشاتتى. ئۇلارنى بەزىلىرى ئۆزلىرىنىڭ فامىلىسى بىلەن، بەزىلىرى ئۇيغۇرچە ئىسمىنىڭ باش ھەرپى بىلەن «جاڭ تەتەي»، «خەي تەتەي»، «مەي تەتەي»... دېگەندەك گەپلەر بىلەن ئاتاپ كالتە كۆڭلەك كىيگۈزۈپ، راسا ئالا - بۇلماچ پەرداز قىلدۇرۇپ ساقلىشاتتى.

شۇڭا، بۇنداق خورلۇق - ھاقارەتلەردىن ئەنسىرەشكەن ئاتا - ئانىلارنىڭ بەزىلىرى مەسۇم قىزلىرىنىڭ چاچلىرىنى چۈۋۈپ، يۈزكۆزىگە ياغلىق قارىنى راسا سۈركەپ، يالغان يارىلارنى پەيدا قىلىپ، ئادەم كۆرسە «ھۆ» بولغۇدەك دەرىجىدە سەتلەشتۈرۈپ ساقلاشسا، بەزىلىرى يەر ئاستى گەمبەلەرنى، مەخپىي ئۆيلەرنى ياساپ ساقلىشاتتى؛ يەنە بەزىلىرى قىز بالىۋاقىسىنى ئېلىپ ياقا يۇرتلارغا تاغىتۇرالارغا چىقىپ كېتىۋاتاتتى. شۇڭا خەلق سەرەڭگە ياقسىلا ئوت تۇتىشىپ كېتىدىغان قۇدرەتلىك بومبىغا ئايلىنىپ قالغانىدى.

ياقۇپ ئىرادىسىگە خىلاپ ھالدا ھەركۈنى دېگۈدەك چېرىكلەرنىڭ كۆڭلىنى ئېچىپ كېلىۋاتاتتى؛ دۇتار چالاتتى، ناخشا ئېيتاتتى، لېكىن

ئۇلارنىڭ مەي - شارابىنى ئىچمەيتتى، تامىقىنى يېمەيتتى، ئۇلارمۇ زورلاپ كەتمەيتتى، ئىشقىلىپ، چېرىكلەر ياقۇپ بىلەن چىقىشىپ قالغان بولۇپ، ئۇنىڭغا تولىمۇ ئامراق ئىدى، ھۆرمەت قىلاتتى.

— ئاداش ياقۇپ،— دېدى ماجىڭسا بىركۈنى،— يايلاق كۆرۈپ كەلگۈم بار، مەن بىلەن بىللە بارغىن، تاپقانستە رگىنىمىز تەڭ بولسۇن.

«ئۇ يايلاق كۆرۈش ئۈچۈن ئەمەس، ۋەج — ئوقەت يىغىش ئۈچۈن بارىدىكەندە؟»

ياقۇپ ئويلىنىپ قالدى. بىراق «ياق» دېيىش مۇمكىن ئەمەس ئىدى، شۇڭا ئۇ ئىلاجسىز ماقۇل بولدىدە، يايلاققا چىقىپ راسا مېھمان بولۇشتى، ئۈچىنچى كۈنى ئۇلار بىراۋنىڭ ئۆيىدە راسا كۈتۈۋېلىندى. كەچتە ئۇلارنىڭ «شەرىپى» گە مەشرەپ بېرىلدى. شۇ ئارىلىقتا ياقۇپ ئۆي ئىگىسى بىلەن خۇپپىيانە كۆرۈشۈپ قۇلىقىغا پىچىرىلدى. ئۆي ئىگىسى كۈلۈپ كېتىپ باش لىڭشىتتى.

مەشرەپ تەڭ بولغاندا، ساھىپخان داستىخان سېلىپ، مېھمانلارنىڭ ئالدىغا «سوۋغات ئېشى» كەلتۈردى. بۇ، سېرىق مېپى ئايرىۋېلىنغان قېتىق ئېچىتمىسىغا ئۇن سېلىپ پىشۇرۇلدىغان بىرخىل تاماق بولۇپ، ئۇسسۇزلۇقنى بېسىش، ھاردۇقنى چىقىرىش ئۈنۈمى ھايىتى ياخشى ئىدى. بۇ ئاشنىڭ ئەڭ زور ئالاھىدىلىكى شۇ ئىدىكى، قازاندا ھەرقانچە قايناتسىمۇ زەررىچە ھور چىقمايتتى. بۇ ئاشنىڭ ئىسسىق-سوغۇقلىقىدىن ئۆي ئىگىسى خەۋەر بەرمىسە سورىماي ئىچكەن ئادەم ئاغزىنى كۆيدۈرۈۋالاتتىغى يەرلىك كىشىلەر بۇنى بىلگەچكە، قوشۇققا ئاز- ئاز ئېلىپ، پۈۋلەپ ئىچىشەتتى.

«مەنمۇ ئاغزىمنى ئاز- پاز كۆيدۈرۈۋالاي، بولمىسا چىنىپمۇ

قالمىسۇن»

ياقۇپ شۇنداق ئويلاپ، قوشۇققا ئازراق ئاش ئۇسۇپ

«خالاپىدە» بىر ئىچىۋېدى، ئاغزى كۆيۈپ، كۆزلىرىدىن ياش كەتتى، خۇددى پۇرچاقتەك. بۇنىڭغا كۆزى چۈشۈپ قالغان ماجىڭسا: — نىمىگە يىغلايسەن؟ — دەپ سورىدى.

بۇ ئىشلاردىن سورۇندىكىلەرنىڭ خەۋىرى بولغاچقا، ھېچكىم بىر نەرسە دېيىشىمىدى. ياقۇپ: «ئىم، ئەمدى ئىش بۇزۇلدى — يا ئىست!» دەپ ئەپسۇسلىنىپ ئولتۇرۇپ قېلىۋېدى، ماجىڭسا: — ئادىشنىڭ ئايىزۆھرە يادىڭغا يېتىپ قالدىمۇ؟ — دەپ سوراپ ئۇنىڭغا ئەقىل ئۆگىتىپ قويدى.

— ئانام يادىمغا يېتىپ قالدى، — دېدى ياقۇپ، ئاندىن خۇددى ئۆز-ئۆزىگە سۆزلەۋاتقان دەك ھەسرەتلىك قىلىپ، — رەھمەتلىك ئانام بولغان بولسىمۇ، بىر قوشۇق ئىچىۋالدى. بۇ ئاشقا بەكمۇ ئامراقى بىچارە ئانام، — ئۇ ئۇلۇغكىچىك تىنىپ قويۇپ، ياشلىرىنى سۈرتتى. نېمە بولغانكى، دەپتىمەن تېخى، — ماجىڭسا شۇنداق دېگەچ بىر يوغان قوشۇققا «لىققىدە» ئاش ئۇسۇپ «خالاپىدە» بىر ئىچىۋېدى، ئاغزى كۆيۈپلا كەتتى. كۆزلىرىدىن پۇرچاقتەك ياشلار تاراملاپ تۆكۈلدى. كالىپۇكلىرى بىردەمدىلا قىزىرىپ، تەتۈر ئۆرۈلۈپ چىقتى. — ھۇي، ياقۇپ... ياقۇپ دېگەن لاتا بەل ماز، قايناقكەن دېسەڭ بولمامدۇ؟! ... شۇ... شۇ سوغاقتا ئامراق ئاناڭ ھازىر... بولغان بولسا بىر...

ئۇنىڭ ئاغزىدىن چىقىۋاتقان ھاقارەتلەرگە ئادەم چىدىغىلى بولمايتتى، بىراق ياقۇپ چىدىدى، چىدىمسا بولمايتتى. چۈنكى ئۇ پۇخادىن چىققانىدى.

— بۇ ئاشتىن بۇس چىقمايدىغانلىقىنى مەن نەدىن بىلەي، مېنىڭمۇ ئاغزىم كۆيەپ قالدى، ئەينا. خاپا بولماڭ، ما ئاكا، مەن ناماقۇل، — ياقۇپ ماجىڭساغا كۆڭۈل قويدى، ئۆزى خاھلىق ئېيتتى، لىكىن ئۆز ئىشىدىن چەكسىز مەمنۇن بولۇۋاتاتتى.

— قىزىقكەن، دېسەڭ بولماقتى ئەمەسە؟

— سىزنى بۇ ئاشتىن بۇس چىقمايدىغانلىقىنى بىلىدىغان چېغى، دەپتىمەن تېخى، مەنمۇ چاقچاق قىلىپ قويسام، سىزمۇ...
ماجىڭسا ياقۇپنى تىللايتتى، ھاقارەتلەيتتى، پېپىرلايتتى، ئالتە - يەتتە چېرىك بۇ ئاشتىن يا كۈلۈشنى، يا يىغلىشىنى بىلەلمەي قېتىپ قېلىشقانىدى.

— خەپ، سەن بىلەن گازارمىغا بارغاندا ھېسابلاشمايدىغان بولسام!

«ئەمدى ئۆلىدىغان بولدۇمدە! مەيلى، ئەمدى ئۆلسەم ئارمىنىم يوق! شۇغىنىسى، ئايزۆھرە ھىمايچىسىز قالىدىغان بولدى...»
ياقۇپ ھەسرەت بىلەن ھەممىگە تەييارلىنىپ قويدى.
— ئۇنى باغلاش! - دەپ بۇيرۇق قىلدى ماجىڭسا.

ساھىبخان ۋە بىرقانچە مۆتىۋەر كىشىلەر ماجىڭساغا يالۋۇرۇشتى، كۆڭۈل قويۇشتى، بىرقانچە قوي - ئۆچكە بەرمەكچى بولۇشتى. بىراق ئىزا-ئاھانەتتىن ئۆلۈش ھالىتىگە كېلىپ قالغان ماجىڭساغا بۇ يالۋۇرۇش، ۋەدىلەر كار قىلمىدى.

چېرىكلەر ياقۇپنى باغلاشقا تەمىشلىۋېدى، بىرقانچە ياش ئارىغا سەكرەپ چۈشتى.

— قولاڭنى تارتىش، ھۇ ئىتلار!، - دېدى ئارىدىن بىرى، - ئاش ئىچىپ ئاغزى كۆيەپ قالسا، ئۇنى باغلامتىڭ؟ قانداق دېگەن گەپ بۇ، ئاش بەرگەن گۇناھقا... ئاشنى ئۇنىڭ ئاغزىغا ياقۇپ قويۇپ قوياپتىمۇ - يا؟ ھە، ئەمەسە، پۈۋلەپ ئىچىشنى بىلمەي... كۆزى، ئەقلى يوقمىكەن ئۇنىڭ!؟

— نوچى... نوچى ئوخشىمىسەن ھەرقايسىڭ!؟ - كالىپۇكلىرى تىخىمۇ قىزىرىپ، ئىشىش كۈلدەك بولۇپ قالغان ماجىڭسا تاپانچىسىنى چىقىرىپ، ئۇلارغا تەڭلىدى. باشقا چېرىكلەرمۇ

ملتىقلىرىنىڭ ئىستوۋۇللىرىنى ياقۇپلارغا توغرىلاپ، بۇيرۇق كۈتۈپ تىك تۇرۇشتى.

— نوچى بىز! سەنمۇ نوچى بولساڭ بىر ئېتىپ باقە قېنى؟ يىگىتلەر مەيدىسىنى كېرىپ، ياقۇپنى ئارىغا ئىلىشتى. كىشىلەرمۇ تەۋرەپ قويۇشتى. بارماقلار كۇرچۇكلارغا ئېلىندى.

ئېلىشىشقا ئىشلىش باشلىنىش ئالدىدا تۇراتتى. — سىلەرگە رەھمەت، قېرىنداشلار! — دېدى ياقۇپ ئۇلارنىڭ بىر سەنئەتكارغا بولغان ئېتىقاد، ھىممىتىدىن چەكسىز سۆيۈنۈپ، كۆزىگە ئىسسىق ياش ئېلىپ، — بىر جاننى دەپ، مىڭ جاننى قۇربان بەرمەيلى، «شاپلىق تۇز پاجىئەسى» يەنە تەكرارلانمىسۇ!....

ياقۇپ ئۇلاردىن بۇ ئىشقا ئارىلاشماستىن ئۆتۈنۈپ، كۆزىدىن ياش راۋان ئەتتى. يىگىتلەر، كىشىلەر ئۇنى توپتىن ناھايىتى تەستە چىقىرىپ بەردى، خۇددى يۈرىكىنى چىقىرىپ بەرگەندەك.

شۇنداق قىلىپ ياقۇپ مەھكەم باغلاندى. چوڭ تەمە، ھەيۋە بىلەن بېرىپ، بىر پاتمان ئىزانومۇس يۈدۈپ قايتىپ كەلگەن ماجىڭسا ئۇنى گازارمىغا ساق - سالامەت ئېلىپ كەلدىدە، بىر قازناققا سولاپ نەزەربەند قىلدى، لېكىن ماجىڭسا ئۇنىڭ قىچىپ كېتىشىدىن، ياكى ئەسكەرلەرنىڭ قاچۇرۇۋېتىشىدىن ئەنسىرىگەن بولسا كېرەك، ئۇنى كاجۇڭغا ئاپىرىپ ھەپسىگە قامىتىۋەتمەكچى بولغانىدى. بۇخەۋەرنى سۇلايمان ئىسىملىك بىر يېڭىسارلىق چېرىك ياقۇپقا يەتكۈزۈپ قويدى.

بىر ھەپتىدىن كېيىن ماجىڭسا ئۇنى نەزەربەند ئاستىدا قايسىبىر باينىڭ ھويلىسىدا ماجىڭساغا ئاتاپ ئۆتكۈزۈلگەن مەشرەپكە ئېلىپ باردى. ئۇ دۇتار چالدى. ناخشا ئېيتتى، دۇتار ماجىڭسا ئۈچۈن ئەمەس، ئەل - ئاۋام ئۈچۈن چېلىنىۋاتاتتى، ناخشىمۇ ھەم.

مەشرەپ راسا قىزىۋاتقاندا، ماجىڭسا ئۇسسۇلغا چۈشتى، ئۇ

نەشنى جىقراق چېكىۋەتكەن چېقى، كالامپاي دەسسەشكە، قالايمىقان ھەرىكەت قىلىشقا باشلىدى. ئۇ ئۇيغۇر ئۇسسۇلىنى بىلىمگە چكە، بىردەم ئوڭ - تەتۈر چۆگىلەۋېتىپ، خۇشامەتگۈيلىقتا يۇرت خەلقىنى ھەيران قالدۇرۇپ، ئەلنىڭ نەپرەتقارغىشىغا ئۇچراۋاتقان سېلىم يۈز بېشىنىڭ ياش، چىرايلىق خوتۇنىنى ئۇسسۇلغا تارتتى. بۇ ماجىگىسىنىڭ ئاشنىسى بولۇپ، ئۇنىڭ سېسىق نامىنىڭ يۇرت ئىچىگە پۈر كەتكىنىگە خېلى ئايلار بولۇپ قالغانىدى. ئۇ قىلچە ھايا - نومۇس قىلمايلا ئەركىلەپ - نازلىنىپ ئورنىدىن تۇرۇپ، سەت قىلىقلارنى چىقىرىپ ئۇسسۇل ئويناشقا باشلىدى. مەشرەت ئەھلىنىڭ كۆڭلى غەش بولدى، خۇددى چىۋىن يېۋالغاندەك. چىشلار غۇچۇرلىدى، لەنەتلەر تۆكۈلدى، گويا يامغۇردەك.

— قېنى، شوخ — شوخ پەدىلەرگە چالمامسەن؟ - دېدى ماجىگىسامۇ.

«تاز بولساڭ گەدەنگىچە بول، دەپتىكەن!»

ياقۇپ چالماقچى بولدى؛ نايناق خوتۇن ئۈچۈن نومۇس قىلىپ چالماقچى بولدى؛ ئۇيغۇر ئەخلاقى ئۈچۈن چالماقچى بولدى؛ دەپسەندە قىلىنغان ۋە قىلىنىۋاتقان ئۇيغۇر مەدەنىيىتى ئۈچۈن چالماقچى بولدى!

ئۇ روھىي جەھەتتىن قىساس ئېلىش قارارىغا كەلگەنىدى!

ئوي ئويلايسىز، ئوي ئويلايسىز،

نېمىنى ئويلايسىز.

كۆزى ئەلەس، تاز گەدەنگە،

سالام يوللايسىز.

مەشرەپ ئەھلى پىخىلداپ كۈلۈشكە باشلىدى، قىقاسچۇقان

كۆتۈرۈلدى؛

— يارايسەن ياقۇپ!

— ياشاپ كەت، يىگىت!

— سايرا باچكا!

ياقۇپ كۈيىنى تىخىمۇ ئەۋجىگە كۆتۈردى؛

سېسىق كۆلنىڭ قەدرىنى،

ئۆردەك بىلەن غاز بىلۇر،

شاپاقچىنىڭ قەدرىنى،

نەشە چەككەن تاز بىلۇر.

مەشرەپ سورۇنى كۈلكە بىلەن تولدى. ياقۇپنىڭ ئاچچىق مەسخىرە قامچىسى ئاستىدا ماجىڭسا بىلەن نايناق خوتۇن پىلىكتەك بوشاپ، كۈلدەك سۆرىلىپ ئولتۇرۇپ قالدى.

بۇ گازارمىدا كامپىر بولمىغاچقا، ماجىڭسا ياقۇپنى شۇ كېچىسىلا گومىنداڭنىڭ كاجۇڭدىكى مەخپىي ھەپسىگە ئاپىرىپ قامىتىۋەتتى. ياقۇپ ھەپسىدە ئالتە ئاي ياتتى.

— ياقۇپ، كۈدە - كۆرپەڭنى كۆتۈرۈپ بۇياققا چىق! - دېدى بىركۈنى گۈندىپاي.

ياقۇپ سىرتقا چىقتى. ئۇنى دادىسى، يەنە ئىككى ئۈچ يۇرت مۆتىۋەرلىرى ساقلاپ تۇراتتى. دادىسىنىڭ قولىدا ئۇنىڭ قەدىناس دۇتارى تۇراتتى.

— دادا!

— بالام!

ئاتا- بالىلار قۇچاقلىشىپ كۆرۈشتى. ياشلىرى، نەپەسلىرى قوشۇلۇپ كەتتى.

— بىر مەزگىل ياقا يۇرتلاردا كېزىپ يۈرسۈن، - دېدى تۈرمە باشلىقى، - ماجىڭسا تۈرمىدىن ھەرگىز چىقارماڭلار، بۇ توپىلاڭ كۆتۈرۈشنى پىلانلىغان، تۈرمىدە سېسىپ ئۆلسۈن، دەپ قاتتىق

تاپىلىغان .

ياقۇپمۇ ، دادىسىمۇ ، يۇرت مۆتىۋەرلىرىمۇ ، ھەممىسى بىر ئېغىزدىن ۋەدە بەردى . ۋە بەرمىسىمۇ بولمايتتى . ماجىگسا كۆرۈپ قالسا بوش قويمايتتى . ھەتتا ئەمدى ئېتىۋېتىشىمۇ مۇمكىن ئىدى .

ئاھ ، بۇ «بىر مەزگىل قاچانغىچە سوزۇلاركن؟»

ئۇلار كاجۇڭدا بىر تونۇشنىڭ ئۆيىدە تۈنى بىللە ئۆتكۈزۈشتى . دادىسى ئۇنىڭ ، چوپاندا يەنە چېرىكلەرنىڭ كۆپىيىپ كەتكەنلىكىنى ، بۇلارنىڭ ئىچىدە رۇسۇل ھاجىمنى ئېتىۋەتكەن ھېلىقى چولاق چېرىكىنىڭمۇ بارلىقىنى ، ئەلىيۇرت ئەللىك سەر كۈمۈش يىغىش قىلىپ ، ئۇنى تۈرمە باشلىقىغا پارا بېرىش ئارقىلىق ئۇنى قۇتقۇزۇپ چىققانلىقىنى ... سۆزلەپ بەردى .

بۇلارنى ئاڭلاپ ياقۇپنىڭ قەلبىدە چېرىكلەرگە بولغان ئۆچمەنلىك ، غەزەپ - نەپرەت ، ئانا يۇرتى - چوپانغا ، جاپاكەش ، ئاق كۆڭۈل يۇرتداشلىرىغا بولغان مۇھەببەت ، تەشەككۈر كۈۋەجىدى ، گويىكى چوپان دەرياسىنىڭ كەلكۈن سۈيىدەك!

يۇرت مۆتىۋەرلىرىنىڭ بىرى ياقۇپقا بەشكەنتتاغنىڭ بېگىھەسەنبەگكە قارىتىپ بىر پارچە مەكتۇپ يېزىپ بەردى .

ئۇلار يىغلاپ تۇرۇپ خوشلاشتى . ياقۇپ دۇتارنى قولتۇقلاپ ، بەشكەنتتاغنى نىشانلاپ يۈرۈپ كەتتى . ئۇ بىر دۆڭنىڭ ئۈستىگە چىقىپ كەينىگە يۇرتى تەرەپكە قارىدى . دادىسى - يۇرت مۆتىۋەرلىرى تېخىچە ئۇنىڭ كەينىدىن قاراپ تۇراتتى . بۇنى كۆرۈپ ياقۇپ يەنە ئۆپكىدەپ يىغلاپ كەتتى . يۈگۈرۈپ بېرىپ ئۇلارنىڭ باغرىغا تاشلانغۇچى ، شۇ باغرىلار مەڭگۈلۈك سىڭىپ كەتكۈسى كەلدى . ئاھ نېمە ئامال؟

«خوش ، دادا ، خوش ، چوپان ، ئامان بولۇڭلار! سىلەرنى مەڭگۈ

ئۇنتۇمايمەن!...»

«خوش، ئايزۆھرە، جېنىم قۇرغۇيۇم، مېنى كەچۈرۈڭ، سىزگە
ھىماتچى بولالمىدىم! سىزنىڭ مەڭگۈ ئۈنتۇمايمەن! سىزنى ئاللاغا
تاپشۇردۇم!...»

قەلبى چەكسىز ئازاب، ئۈمىدسىزلىككە تولغان ياقۇپ ھەسرەت
بىلەن نىدا قىلىپ، ئۇلار بىلەن غايىبانە خوشلاشتى. دۇتار ئۇنىڭ كۆز
ياشلىرىنى تارلىرى ئارقىلىق باغرىغا سۈمۈرۈپ كەتتى.....

* * *

— ئاش ئىچىڭ.

ياقۇپ خيالدىن ئويغىنىپ، بېشىنى كۆتۈردى. ئايزۆھرە ئۇنىڭغا
ئاش ئېتىپ كىرگەنىدى. ئۇ ئۇچىسىغا گۆش رەڭگە مايىلراق تاۋار
كۆڭلەڭ كىيگەن، بېشىغا سۈر رەڭ بوز ياغلىق ئارتىۋالغانىدى. يۈزلىرى
تېخىمۇ قىزارغان، نېپىز بىر قەۋەت تەر تامچىلىرى تۈڭلۈكتىن تۆكۈلۈپ
تۇرغان قۇياش نورىدا جىلۋىلىنىپ تۇراتتى. گويىكى كەھرىۋا
دانچىلىرىدەك، باھار سەھرىنىڭ سۈزۈك ئاسمىندەك تىنىق، دۇغسىز
كۆزلىرى تاشلىنىپ تۇرغان زۇلپىلىرى ئارىسىدىن ماراپ تۇراتتى،
خۇددى باھار زۆھرەسىدەك، گىلاسسىمان قىپقىزىل، نېپىز لەۋلىرىدە
تەبەسسۇم جەۋلان قىلاتتى، خۇددى شىۋىقەدرى كىچىسىدىكى
ئايىدەك، ئويناق كۆزلىرىدە ئوتلۇق پىراقنىڭ جەڭگىۋار لەشكەرلىرى
جەڭگىۋار ھالەتكە ئۆتكەنىدى. پۈتكۈن ۋۇجۇدى ياقۇپنى ئۆزىگە
ماگنىتتەك تارتىپ تۇراتتى. ياقۇپ ئۇنىڭغا تىكىلىپلا قالغانىدى،
خۇددى ئۇنى تۇنجى قېتىم كۆرۈۋاتقانداك، ئۇ ئايزۆھرەنىڭ شۇ
جەلپىكار قامىتىنى كۆرۈپ ھەيرانۇ - ھەس قالغانىدى.

«بۇ... بۇ راستىنلا شۇ چاغدىكى ئايزۆھرەنىڭ ئۆزىمىدۇھە؟
مەن شۇنداق قۇندۇز، ھىدلىق چاچلارنى سىلىغان، پۇرىغان،
بولغىمىدىم؟ شۇنداق نازۇك، شېرىن لەۋگە سۆيگەن بولغىمىدىم؟

شۇنداق سۈزۈك مەرمەر بويۇنغا گىرە سالغان، شۇنداق ھاياتبەخش ئوتلۇق كۆزگە قورقماي شۇڭغىغان بولغىمىدىم؟ شۇنداق سېھىرلىك ۋۇجۇدنى باغرىمغا بېسىپ، سۈدەك سىڭىپ، بۇ جاھانغا قايتا تۆرەلگەن بولغىمىدىم؟...»

ياقۇپنىڭ ترىناقلرىنىڭ ئۇچلىرىغىچىلىك شېرىن تۇيغۇلار تارىلىۋاتقاندا. ئايزۆھرە:

— ئاش ئىچىڭ ھوي، نېمانداق... دەپ «پىسىڭىدە» كۈلدى. ئۇ جادۇ كۆزلىرىدىن ۋايىغا يەتكەن پىراق ئەپسۇنى ياغدۇرۇپ ئۇنى سېھىرلەپ قويدىدە، چىقىپ كەتتى.

— زىۋىدىخان قاچىغا يەنە ئاش ئۇسۇش ئۈچۈن كىرگەندە، ياقۇپ تېخىغىچە بال تۇيغۇنىڭ ئىسكەنجىسىدە قىسىلىپ راھەتلىنىۋاتاتتى.

— ئاشنى ئىچمەپسىز. يا، بالام؟

— تازا مەجەزم يوق،— دېدى ياقۇپ ئېسىنى يىغىپ، يالغان سۆزلەپ، ئەمەلىيەتتە ئۇنىڭ مەجەزى ناھايىتى ياخشى ئىدى.

— زورلاپ ئىچىڭ، ئاچ قورساق يېتىۋەرسىڭىز.....

ياقۇپ قاچىنى قولغا ئالدى. چامغۇر، كاۋا راسا توغرىلىپ ئېتىلگەن بۇ ئۈگرە شۇنداق ئوخشىغانىدى. لىكىن ياقۇپقا قىلچە تېتىمىدى. چۈنكى ياقۇپنىڭ تىلى ئاچچىق پىچىرلاشقا ئۆتۈپ كەتكەنىدى:

«ئاھ خۇدا، شۇنداق قىلىپ ئايزۆھرە كامالنىڭ خوتۇنى بولۇپ كەتتىما؟ مەن ئۇنىڭدىن مەڭگۈلۈك ئايرىلىپ قالدىمما؟...»

ئۇنىڭ قەلبىدىكى بايقى شېرىن ھېسلا نەلەرگىدۇ غايىب بولغانىدى. ئۇنىڭ مۇھەببەتكە تەشنا يۈرىكى ئازابقا تولغانىدى، ئازابلىق ئېچىشتى، قىرقىراپ ئازابلىق يىغلىدى، ئۈگە—ئۈگىلىرى سىرقىراپ ئاغرىپ كەتتى! قارىچۇقلىرىغا ھەسرەتلىك ياشلىرىنى

زورۇقۇپمۇ سىڭدۈرۈۋىتەلمىدى.

«ياق، ياق! ئۇ مېنىڭ، مەڭگۈ مېنىڭ!... كامالنىڭ ئايزۆھرەدە قىلچە ھەققى يوق!... ئۇنىڭدىن ئايزۆھرەنى ھامان تارتىۋالمەن!...»
ئۇنىڭ قەلبىدىن غايەت ئىسيانكار روھ ئۇرغۇپ چىقتى. لېكىن بۇ ئىسيانكار روھ ھازىر— نىكاھنىڭ كۈچقۇدرىتى ئالدىدا نېمىگە ئەرزىيتتى؟ ئەرزىيدىغىنى پەقەت ۋە پەقەت مۇھەببەت، مۇھەببەت، مۇھەببەت!

شۇنداق، ھەممىگە ئەرزىيدىغىنى مۇھەببەت!
لېكىن پاك مۇھەببەتكە تولغان ئىسيانكار روھ ئالدىدا نىكاھ ھېچنېمىگە ئەرزىمەيدۇ!
بىردىنلا ياقۇپنىڭ قەلبىدە شۇملۇقانى پۇشايمان قۇتراپ قالدى:
«شۇچاغدا كامالنى ئېتىۋەتسەممۇ بولۇپتىكەن...»

7

ياقۇپ دۇتارىنى قولىتۇقلاپ، ئۇزۇن يوللارنى بېسىپ، بىر قانچە خەتەرلىك داۋانلاردىن ئېشىپ بەشكەنتتاغقا كەلدى. ئېگىز تاغلارنىڭ ئارىسىغا چوڭقۇر جايلىشىپ كەتكەن بۇ يۇرتنىڭ جەنۇبىي تاشقۇرغان بىلەن، غەرب تەرىپى كەشمىر، ئافغانىستان بىلەن، شەرق تەرىپى گۇما بىلەن چېگرىلىنەتتى. زەرەپشان دەرياسى بىلەن خالاستان دەرياسىنىڭ يۇقىرى ئېقىمى مۇشۇ جايدىن ئېقىپ ئۆتەتتى. ھاۋاسىنىڭ ئىسسىق — سوغۇقلۇقى، مېۋە—چېۋىلىرىنىڭ كۆپ، سەرخىللىقى، ئادەملىرىنىڭ ئاق كۆڭۈل، مېھماندوستلۇقى، چىداملىق، قەيسەرلىكى چوپانغا، چوپانلىقلارغا ئوخشايتتى.

ياقۇپ ھەسەنبەگنىڭ خىزمىتىدە يەتتە ئاي تۇردى. ھەسەنبەگ ئوتتورا بوي، ئەمما قاۋۇل، ۋۇجۇدىدىن كۈچ - قۇۋۋەت، جەسۇرلۇق،

چوڭ، قاپقارا بۇرۇتساقاللىرى ئاق پىشماق چېھرىگە تولمۇ ياراشقان ئادەم ئىدى. ئۇ ياقۇپقا بەكمۇ كۆيۈنەتتى. خۇددى ئۆز بالىسىغا كۆيۈنگەندەك، ياقۇپقا ئەمەس، ھەرقانداق غېرىب-مۇساپىر، يوقسۇلغا شۇنداق كۆيۈمچان، مېرىبان ئىدى. بۇ يۇرت تەۋەسىدىكى مەڭ ئۆيلۈك ئائىلە ئۆزىنىڭ ئائىلىسى ئىدى؛ بۇ مەڭ ئۆيلۈك ئائىلىدىكى ئۈچ مەڭدىن ئارتۇق ئادەم ئۆزىنىڭ ئاتا-ئانىسى، ئاچا-ئىگىلىرى، ئاكا-ئۇكىلىرى، بالا-نەۋرىلىرى ئىدى؛ بۇ مەڭ ئۆيلۈك ئائىلىنىڭ ھايات-ماتى ئۆزىنىڭ ھايات-ماتى ئىدى. چۈنكى ئۇ يوقسۇزلۇق، يېتىملىك، غېرىب - مۇساپىرچىلىقنىڭ دەردىنى يەتكۈچە تارتقانىدى. ئۇنىڭ دېيىشىچە، ئۇ ئاتا-ئانىسىدىن ناھايىتى كىچىك يېتىم قېلىپ، بالىلىق چاغلىرىنى چۆپتىكى تاغسىنىڭ ئائىلىسىدە بەكمۇ مۇشەققەتە ئۆتكۈزۈپتۇ. ئون بەش ياشقا كىرگەندە، زەرەپشان دەرياسىدىن كېچىپ ئۆتۈپ، بۇراغسال ئارقىلىق تاشقۇرغانغا كەپتۇ-دە، ئەمەلدار، چارۋىچىلارنىڭ قوي - كالىلىرىنى، ئات - قوتازلىرىنى بېقىپ بېرىپ جان ئۆتكۈزۈپتۇ. كېيىن تاشقۇرغان ناھىيىسى ئامبىلىنىڭ ئاتلىرىنى بېقىپتۇ، ئامبالنىڭ ياردىمىدە چېگرا ساقلىغۇچى ئەسكەر بولۇپتۇ. ياشلىق كۈچقۇۋۇتى ئۇرغۇۋاتقان كۈنلەرنىڭ بىرىدە، قورالنى تاشلاپ چەت ئەلگە چىقىپ كېتىپتۇ. پەرغانە، ئوش، ئەنجان، تاشكەنت قاتارلىق جايلاردا ئون بەش يىل مۇساپىر بولۇپ كۈن ئۆتكۈزۈپتۇ. تاشكەنتتە يۈرگەن مەزگىللىرىدە، ئۇيەردە ئوقۇۋاتقان سەيپىدىن ئەزىزى قاتارلىقلار زىيالىيلار بىلەن تونۇشۇپ قېلىپ، ئىلغار ئىدىيىنى قوبۇل قىپتۇ.

1940 - يىلى يۇرتىغا قايتىپ كەلگەندىن كېيىن، گومىنداڭ ساقچى ئەترىتىنىڭ باشلىقى، ئەينى چاغدىكى تاشقۇرغان چېگرا قوغداش ئەترىتىدىكى دوستى بوز يىگىت (بوز توختى) نىڭ تونۇشتۇرۇشى ۋە ياردىمىدە بەشكەنتتاغ بەگلىكىنىڭ بېگى بولۇپتۇ.

شۇنىڭدىن تارتىپ ئۇ ھازىرغىچە ئۆز تەقدىرىنى بەشكەنتتاغ خەلقىنىڭ تەقدىرى بىلەن زەنجىردەك باغلاپ كەپتۇ.

1945 - يىلى 2 - ئايدا ئۇ يەكەنگە كېلىپ، ئۇزاققا قالمايلا يەنە قايتىپ كەپتۇ. ياقۇپقا پىچىرلاپ دەپ بېرىشىچە، ئۇ 2 - ئاينىڭ 14 - كۈنى قاغىلىقتىن قۇدۇسخان غوجا، ئابدۇلئەھەد خېلىلوف قاتارلىق كىشىلەر بىلەن سەيپىدىن ئەزىزى يەكەندە ئاچقان جەنۇبىي شىنجاڭ جەلقىنىڭ گومىنداڭ ئەكسىيەتچىلىرىگە قارشى قوراللىق قوزغىلاڭ كۆتۈرۈش ئىشىغا رەھبەرلىك قىلىش گۇرۇپپىسىنىڭ يىغىنىغا قاتنىشىپ، بەشكەنتتاغدا قوراللىق قوزغىلاڭ كۆتۈرۈش ۋەزىپىسىنى تاپشۇرۇپ ئاپتۇ.

— يىگىت، — دېدى ئۇ بىركۈنى ياقۇپنى ئۆيگە چاقىرىپ، — دۇتارنى تاشلاپ، قورال ئېلىشنى خالامسەن؟ ياقۇپ ئۇنىڭ ئۆزىنى يامان يولغا باشلىمايدىغانلىقىنى بىلەتتى، شۇڭا ئويلىنىپ تۇرمايلا:

— ئەلۋەتتە خالايمن! — دەۋەتتى.

— ياخشى تولىمۇ ئوبدان گەپ قىلدىڭ! — دېدى ھەسەنبەگ ياقۇپنىڭ قولىنى كۈچلۈك بارماقلىرى بىلەن چىڭ قىسىپ، ئۇنىڭغا ھەممە پىلانلىرىنى ئېيتتى ۋە ئۆزىگە يار - يۆلەك بولۇشنى ئۆتۈندى. — خاتىرجەم بولسىلا، بەگ ئاكا، بۇ نىجىسلارنى يوقىتىدىغانلا ئىش بولسا، ئون جېنىم بولسىمۇ بىرىنىمۇ ئەپقالمايمەن! سىلە نەگە باشلىسىلا مەنمۇ شۇ يەرگە ماڭمەن، دوزاخقا باشلىسىمۇ ماڭمەن. — شۇنداق، ياقۇپ ھۆرلۈك - ئازادلىق ئۈچۈن دوزاخقا كىرىشتىنمۇ يانمايتتى.

ھەسەنبەگ ئۆزىنىڭ بەگلىك سالاھىيىتىدىن پايدىلىنىپ، يۇرت تەكشۈرگەن بولۇپ، يۇشۇرۇن خىزمەت ئىشلەشكە باشلىدى. ئۇزاققا قالماي ئوۋ مىلتىقى بىلەن قوراللانغان ئۇيغۇر، قىرغىز، تاجىك

يىگىتلىرىدىن ئاتمىش نەچچىسى تەييار بولدى. بىراق قوزغىلاڭ كۈتۈرۈشنىڭ پەيتى پىشىپ — يېتىلىپ بولغۇچە، بۇ يۇشۇرۇن قوزغىلاڭ كۈتۈرۈش پىلانى يەرلىك غالىچىلار تەرىپىدىن قاغىلىق ناھىيىلىك ساقچى ئىدارىسىگە يەتكۈزۈلۈپ بولغاچقا، ساقچى ئىدارىسى ئۇلارنى تۇتۇش ئۈچۈن ئەبەيدۇللا مامۇت باشچىلىقىدا ئوتتۇز ئەسكەرنىڭ بەشكەنتتاغقا كەلگەنلىك خەۋىرى ئاڭلاندى. ھەسەنبەگ بۇ خەۋەرنى ئاڭلاپ جىددىي تەييارلىق قىلدى.

ئاتمىش نەچچە يىگىت بۇيرۇق كۈتۈپ تىك تۇرۇشاتتى. ھەسەنبەگ بىر قورام تاشنىڭ ئۈستىگە چىقىپ:

— بىز ھازىر جەڭگە ئاتلىنىمىز! دېدى جاراڭلىق ئاۋاز بىلەن

— بىز تەييار بەگ ئاكا!

يىگىتلەر جەڭگىۋار ھالەتتە جاۋاب قايتۇردى؛

بەشكەنتتاغنىڭ گىگانىت تاغلىرى جەڭگىۋار ھالەتتە جاۋاب قايتۇردى؛ بەشكەنتتاغ دالالىرى جەڭگىۋار ھالەتتە جاۋاب قايتۇردى.

— قايتىپ كېتىشنى خالايدىغانلارغا رۇخسەت.

— ياق قايتىپ كەتمەيمىز، قايتىپ كەتمەيمىز!

— تاز بولساڭ گەدەنگىچە بول، دەپتىكەن، ئاخىرغىچە ئېلىشىمىز

— ھۆرلۈك ئۈچۈن جېنىمىز پىدا!

— يا ئۆلۈم، يا كۆرۈم...!

يىگىتلەرنىڭ ھەممىسى بىر ئېغىزدىن كۆڭۈلدىكى يۈرەك سۆزلىرىنى دېيىشتى. بۇ كۆڭۈلدىكى سۆزلەر پۈتكۈل بەشكەنتتاغنىڭ قەلب ساداسى ئىدى.

ھەسەنبەگ بۇلارنى ئاڭلاپ چەكسىز مەمنۇنلۇق ئىلكىدە مۇنداق

دېدى:

— تاغلىرىمىز ئېگىز، يوللىرىمىز خەتەرلىك، دەريالىرىمىز چوڭقۇر

ھەم تېپىز، داۋانلىرىمىز كۆپ ھەم تىك، شۇڭا بۇنداق ئەۋزەل

شارائىت تۇيۇقسىز ھۇجۇم قىلىشىمىز، تۇيۇق سىزلا چېكىنىشىمىز ئۈچۈن قۇلايلىق، بىز چۇقۇم غەلبە قىلىمىز! ئاللا ئەلنىڭ ئەمىنلىكى ئۈچۈن كۈرەشكۈچىلەرگە مەدەت، زەپەر ئاتا قىلىدۇ! پەيغەمبەر ئەلەيھىسسالام: « ۋەتەننى سۆيۈش - ئىماننىڭ جۈملىسىدىندۇر. » دېگەن. بىز بۇ كۈرەش ئارقىلىق ئىماندىن ئىبارەت كۈچلۈك قورالغا ئىگە بولىمىز. ئۆلسەكمۇ، ئۆلمىسەكمۇ پاك ئىمان بىلەن كېتىمىز!..... ھەسەنبەگ ئۇزاق سۆزلىدى، ئۇنىڭ تەسىرلىك نۇتقى يىگىتلەرنىڭ روھىنى ئۇرغۇتتى؛ ئۇنىڭ تەسىرلىك نۇتقى يىگىتلەرنىڭ ئۈمىد ئىشەنچىسىنى ئۇرغۇتتى، ئۇنىڭ تەسىرلىك نۇتقى يىگىتلەرنىڭ ئىرادىسىنى، جەڭگىۋارلىقىنى ئۇرغۇتتى!

يىگىتلەر چۆپكە قاراپ يۈرۈش قىلدى. ئۇ يەردە ئەبەيدۇللار بۇلارنى تۇيۇقسىز كۈتۈۋېلىشقا مەجبۇر بولاتتى.

شۇنداق، يىگىتلەر ئۇلارنىڭ تاڭ ئالدىدىكى شېرىن ئۇيقۇسىدىن پايدىلىنىپ تۇيۇقسىز ھۇجۇم قىلدى. ئازغىنە ئېتىشىشتىن كېيىن، دۈشمەن قېچىشقا باشلىدى. لېكىن ئەبەيدۇللانى ھېسابقا ئالمىغاندا، ھېچقايسىسى قېچىپ قۇتۇلالمىدى. ئۇلار يەر شارائىتىنى يىگىتلەردەك پىششىق بىلمىگەچكە، تاڭ يورۇپ ئۇزاققا قالماي ھەممىسى ئۇجۇقتۇرۇلدى. پەقەت ئۇلارنىڭ بىرىلا ھايات قالدى. ئۇ لاغ - لاغ تىترەپ قول كۈتۈرگەنلىكى، يىغلاپ تۇرۇپ يالۋۇرغانلىقى، سەپكە قېتىلىپ، ھەققانىيەت يولىدا ساداقەت بىلەن كۈرەش قىلىشقا ۋەدە بەرگەنلىكى ئۈچۈن، ياقۇپ ئۇنى ئاتىدى.

- نەلىك نېمىسەن؟ - دەپ سورىدى ياقۇپ ئۇنىڭغا نىجاتلىق بېرىپ.

ئۇ يالۋۇرۇش، يىغلاش ۋەدە قەسەمدىن توختاپ مۇنداق دېدى:
- مەن قوشراپتىن، قوشراپنىڭ بۇقاتامدىن. ئەسلى مەن ئۆمەر باينىڭ قويلىرىنى باقاتتىم، ئۈچ ئاي بۇرۇن چېرىكلەر تۇتۇۋېلىپ

يەكەنگە، كېيىن قاغىلىققا ئېلىپ كەلدى، چېرىك بولدۇم. بىر كۈنى مېنى ساقچى ئىدارىسىدىن چاقىرتىپتۇ. ئىشخانغا كىرسەم، ئىككى ساقچى مېنى ساقلاپ تۇرۇپتىكەن، كىرىپ بولغۇچە:

— سەن بەشكەنتتاغقا بارغانما؟ — دەپ سورىدى.

— بارغان —، دېدىم مەن نېمە دېيىشىمنى بىلەلمەي.

— پىششىق بىلەمسەن؟

— خېلى پىششىق بىلىمەن.

سوئال سورىغۇچى يېنىدىكى چوقۇر بىرىگە قاراپ:

— ئەي پەيچاڭ، بۇ بولامدىكەن؟ — دەپ سورىدى. ئۇ باش

لىگىشتىپ، مېنى كەينىگە سېلىپ چېرىكلەرنىڭ يېنىغا ئېلىپ كەلدى.

— يول باشلىغۇچى بولدۇم، دە؟

— نېمە ئىلاجىم، مېنىڭمۇ يول باشلىغۇچى، ھەتتا چېرىك بولغۇم

يوقتى. ماڭا رەھىم قىلىڭ، سىلەرگە قۇشۇلۇپ...

ئۇ ياقۇپقا، ھەسەنبەگكە بىر مۇنچە يالۋۇردى. يېلىندى، ۋەدە -

قەسەملەرنى بەردى.

شۇنداق، ھەسەنبەگ ئۇنى سەپكە قۇشۇۋالدى.

ھەسەنبەگ ئەتىسىلا تاشقورغانغا ئالاقە باغلاش ئۈچۈن ئادەم

ئەۋەتتى. بۇ تاشقورغان ئىنقىلابى پارتلىغانلىقىنىڭ ئىككىنچى

ھەپتىسى ئىدى. تۆت كۈندىن كېيىن قوزغىلاڭچى قوشۇننىڭ

ئىسكادرون كوماندىرلىرىدىن بايىك، گۆھەر ئىسىملىك ئىككى ئادەم

بىر تۈركۈم ئوق - دورىلارنى ئېلىپ كەلدى.

ھەسەنبەگ ئۇلار بىلەن بىرلىشىپ ئاۋۋال مازاردادىكى چېگرا

ساقلىغۇچى دۈشمەنگە ھۇجۇم قىلدى. بىراق ئۇلار دۈشمەننىڭ ئىچكى

ئەھۋاللىرىنى توغرا ئىگىلىيەلمىگەنلىكى ۋە توغرا مۆلچەرلىيەلمىگەنلىكى

ئۈچۈن، چېكىنىشكە مەجبۇر بولدى. بۇ سىم - سىم يامغۇر يېغىۋاتقان

بىر كۈنى ئىدى. ئاسماننى كۈل رەڭ بۇلۇتلار قويۇق قاپلىغان، تاغ

چوققىلىرىدىكى قارىغاي، ئارچىلار تۇمان قويندا غايىپ بولغاندى.
 جەڭچىلەرنىڭ بىخەتەر چېكىنىۋېلىشى ئۈچۈن، ياقۇپ بىلەن
 كامال بىر تاغ ئېغىزىدا قالدۇرۇلغاندى. دۈشمەننى توسۇپ تۇرمىسا،
 جەڭچىلەرنىڭ بولۇپمۇ يارىدارلانىڭ ھاياتىغا خەۋىپ يېتەتتى.
 ياقۇپ تاغ ئېغىزىنىڭ ئوڭ تەرىپىگە، كامال سول تەرىپىگە
 چىقىۋالغاندى. دۈشمەنلەر تار جىلغا ئاغزىغا قاتارلىشىپ، يۈگۈرۈپ
 كېلىشكە باشلىدى. ئارلىق ئوتتۇز قەدەمچە قالغاندا، ياقۇپ:
 — ئات، — دەپ بۇيرۇق بەردى.

ئېتىشىش باشلاندى. ياقۇپلارنىڭ جايلاشقان ئورنى ياخشى
 بولغاچقا، ئوقلىرى زايە كەتمەيۋاتاتتى. ئون نەچچە دۈشمەن يەر
 چىشلىدى. ھاياتلىرى ئۆزلىرىنى تاشلارنىڭ ئاراشلىرىغا ئېلىپ ئوق
 ئۈزەتتى. لېكىن ھۇجۇمغا ئۆتمەيتتى. ئۇلار ياقۇپلارنىڭ ئوقلىرىنىڭ
 تۈگىشىنى كۈتۈۋاتقاندا قىلاتتى.

شۇنداق، ياقۇپلارنىڭ ئوقلىرى تۈگەي دەپ قالغاندى. بۇنداق
 كېتىۋەرسە، ئوقى تۈگەپ، ھاياتىدىن ئايرىلىپ قېلىشلىرى مۇمكىن.
 — ئەمدى چېكىنەيلى، — دېدى كامال.

ياقۇپ «ماقۇل» دەپ تۇرۇشىغا كامالنىڭ يېنىدا «گۇمباڭ»
 قىلىپ گىرانات پارتىلاپ قالدى — دە، «ۋاي پۈتۈم!... ۋايىيەي!...»
 دېگەن ئېچىنىشلىق نالىسى ئاڭلىنىپ قالدى.

— كامال، نېمە بولدى؟ — دەپ سورىدى ياقۇپ شىۋىرلاپ.
 — گىرانات... گىرانات... پۈتۈمنى...
 — ماڭالامسەن؟ — ياقۇپ ئۆمىلەپ كېلىۋاتقان دۈشمەنگە بىر پاي
 ئوق ئۈزدى. ئۇ يەرگە چاپلىشىپلا قالدى.

— سىز... سىز قېچىڭ، مەن سىزنى قوغداي، — دېدى كامال.
 — ياق، بىز بىللە كېتىمىز، — دېدى ياقۇپ قەتئىيلىك بىلەن.
 — ماڭالامسەن — يا؟

— مېڭىپ باقاي قېنى .

ياقۇپ بىردەمدىن كېيىن كامالنى پەستە كۆردى . ئۇ قانغا بويالغان پۇتىنى ئاستا سۆرەپ كېتىۋاتاتتى . بۇ مېڭىشىدا ئۇ ئۆلۈمدىن قۇتۇلۇپ قالالمايتتى .

دۈشمەن يەنە بىر بېغىرلاپ ، تاشلارنىڭ ئارىسىدىن ئۆملەپ دېگەندەك ئالغا سىلجىماقتا ئىدى . ياقۇپ غۇرژمەككىنە كېلىۋاتقان دۈشمەنگە قارىتىپ گىرانات ئاتتى . غەزەپلىك پارتلاش دۈشمەننى باش كۆتۈرەلمەس قىلىۋەتتى . ياقۇپ ئارقىسىغا قارىدى ، كامال پۇتىنى سۆرەپ مۇشەققەت بىلەن كېتىۋاتاتتى . ياقۇپ ، دۈشمەننى يەنە يېرىم سائەت تۇسۇپ تۇرۇپ ، ئاندىن قاچىسىمۇ ، يەنىلا تۇتۇلۇپ قالاتتى ، چۈنكى كامال بۇنداق مېڭىپ ئانچە يىراققا بارالمايتتى .

دۈشمەن سىلجىپ كەلمەكتە ، ياقۇپقۇمۇ ھالاكەت يېقىنلاشماقتا ئىدى . ئۇنىڭ بەش - ئالتە پايلا ئوقى قالغان بولۇپ ، ئەمدى قاچمىسا بولمايتتى . ئۇ بىر پاي ئوق ئۈزۈپ يېقىنلاپ قالغان يەنە بىر دۈشمەننى جەھەننەمگە يوللىدى - دە ، بەدەر قاچتى . جان - جەھلى بىلەن يۈگۈرۈپ بىر دەمدىلا كامالغا يېتىشىۋالدى . راستتىنلا ئۇ ئانچە يىراققا بارالمىغانىدى . ئۇنىڭ ئۈستىگە ئۇلار ئوچۇقچىلىققا چىقىپ قالغانىدى . كامال ئەمدى ئۆملەپ كېتىۋاتاتتى . بۇنى كۆرۈپ ياقۇپنىڭ ئىچى ئاغرىپ قالدى . ئۇنى تاشلاپ قاچقۇسى كەلمىدى . بۇنىڭغا ۋىجدانى يول قويمايتتى . چۈنكى ۋىجدان ياقۇپنى قۇچاقلىمىسا ، ياقۇپ ۋىجدانى «چىڭگىدە» قۇچاقلىۋالاتتى . شۇنداق بولغاچقىلا ياقۇپ ئىنسانىي خىسلەت بىلەن ياشاپ كېلىۋاتاتتى .

تېز... تېز ماڭا ھاپاش بول! — دېدى ياقۇپ .

كامال چۆچۈپ بېشىنى كۆتۈردى . ئۇنىڭ چېھرىدە قان دىدارى قالمىغانىدى . ياقۇپ ئۇنىڭ ئالدىغا كېلىپ يۈكۈندى .

— ياق ، ئىككىلىمىز تۇتۇلۇپ قالدىمىز ، تەڭلا ئۆلۈپ كېتىمىز .

ئۇنىڭدىن كۆرە، سىز... سىز قېچىۋېرىڭ. مەن سىزدىن رازى، ئۇ دۇنيا بۇ دۇنيا رازى!

— بىراق، سېنى تاشلاپ كېتىشكە مەن رازى ئەمەس، ئۆلسەك تەڭ ئۆلىمىز، مانا مەن بۇنىڭغا رازى، ئەزىملىك قىلماي، بول چاققان! كامال ياقۇپقا ھاپاش بولدى. دۈشمەن قارا كۆرۈنۈش يەردە قوغلاپ كېلىۋاتاتتى. ياقۇپ ئۇنى يۈدۈپ چوڭ - چوڭ چامداپ يۈگۈرۈپ دېگۈدەك ماڭاتتى. پۇتى شۇ قەدەر يەڭگىل، شۇ قەدەر تېز ھەرىكەتلىنەتتى. قىلچە ھېرىش، قىلچە ماغدۇرسىزلىنىش ھېس قىلمايتتى، گويكى ئۇ بىردىنلا سېھرىي كۈچكە تولۇپ قالغاندەك. ياقۇپ ئۇنى بىر قورام تاشنىڭ دالدىسىغا قويدى.

— مىلتىقىڭنىڭ ئوقى بارمۇ؟

— ئىككى تاللا ئوقى بار.

ياقۇپ ئۇنىڭ مىلتىقىنى ئېلىپ، قوغلاپ كېلىۋاتقان دۈشمەندىن بىرنى يىقىتتى. يەنە بىر ئوق زايە كەتتى. يەنە قاچماي بولمايتتى. كامالنى يۈدۈپ يەنە قاچتى. قاندىقى قانداق بولدى، ئالدى تەرەپتىن ئىككى دۈشمەن «لوڭگىدە» چىقىپ قالدى. ياقۇپ چۆپتە ئولجا ئالغان ئاپتوماتىدىن ئوق ئۈزدى. بەش پاي ئوق بۇ ئىككى مەلۇننى جەھەننەمگە يوللاشقا يارىغانىدى.

ياقۇپ يەنە قاچتى... ئاخىر ئۇلار ئۆلۈمدىن قۇتۇلۇپ قالدى.

— رەھمەت، رەھمەت سىزگە، ياقۇپ! — كامالنىڭ كۆزىدىن تاراملاپ ياش قۇيۇلدى، — بۇ ياخشىلىقىڭىزنى ئۆمۈر بويى ئۈنۈتمەيمەن! مەنمۇ سىز ئۈچۈن، ئىنقىلاب ئۈچۈن قۇربان بېرىشتىن يانمايمەن!

— رەھمەت! ياقۇپنىڭ قەلبى چەكسىز سۆيۈنۈش كەلكۈنىدە قالدى. تومۇرىدا قانلار غۇرۇر، ئىپتىخارىدىن كۈۋەجىدى. ئۇ ئۆزىدىن غورۇرلىنىۋاتاتتى؛ ئۇ ئىنقىلابىي ھاياتىدىن پەخىرلىنىۋاتاتتى؛ ئۇ

ھەققانىيەت مەيدانغا قايتىپ كەلگەن ساداقەتمەن دوستىدىن پەخىرلىنىۋاتاتتى.

ياقۇپ شۇلارنى ئويلىغاچ، ئاشنى مىڭ تەستە ئىچىپ تۈگەتتى. ئىچكەن ئېشى، سۈرگەن خىيالى تۈگىشى بىلەنلا ئۇنى ۋىجدان قۇچاقلاپ سۈيۈشكە باشلىدى. شۇڭا خىجىللىق ئىلكىدە بىئارام بولۇپ، قىزىرىپ تەرلەپ كەتكەندى. چۈنكى ئۇنىڭدىن يىراقلاپ كېتىۋاتقان ۋىجدان - غورۇرى بايقى شەرەپلىك ئەسلىمە، پەخىرلىك ھېسىياتلارغا ئەگىشىپ قايتىپ كەلگەندى.

«نېمىدەپ كامالنىڭ ئايزۆھرەدە ھەققى يوقكەن؟ نېمىشقا ئۇنى كامالدىن تارتىۋالدىكەنمەن؟ تارتىۋېلىش ھەققىم بارمۇ؟ ئايزۆھرەنىڭ بېشىغا ئېغىر كۈنلەر چۈشكەندە، مەن نەدە ئىدىم؟ ئۇنىڭغا باشپاناھ، يۆلەنچۈك بولالدىممۇ؟ دەردىگە دەرمان بولالدىممۇ؟...»؛

«شۇنداق، مۇھەببەت بۈيۈك، قەدىرلىك! لېكىن ئۇ ھۆرلۈك، ئازادلىقتىنمۇ قەدىرلىكمۇ؟ شەخسى مۇھەببەتتىم بىر ساداقەتمەن ئىنقىلابچىنىڭ ھاياتىدىنمۇ قەدىرلىكمۇ - ھە؟...»؛

«ئاھ خۇدا، مېنى كەچۈر! شۇملۇقانى پۇشايماندا ئۆرتەنگەنلىكىمنى، ھەسرەتلەنگەنلىكىمنى كەچۈرگىن! شەيتىننى بوغۇزلاپ، ماڭا ئېزگۈ نىيەت ئاتا قىلغىن!...».

ئايزۆھرە قۇياشتەك پارلاپ كىرىپ كەلدى. ياقۇپنىڭ پۇشايمانلىق پىچىرلاشلىرى ئۈزۈلدى. ئۇ يېزىپ تەييارلاپ قويغان ھېلىقى خەتنى ئايزۆھرەگە تەڭلەپ:

— بۇ خەتنى كۆكلەكتىكى ئوسمان تۆمۈچىگە ئاپىرىپ بېرىپ كېلىڭ، — دېدى ۋە، — كامال كېلىپ مېنى ئېلىپ كەتسۇن. شۇ باھانىدە ئۇنى كۆرۈۋالارسىز، — دەپ ئۇنىڭغا تىكىلىپ قارىدى.

ئايزۆھرە ياقۇپقا ئىپادىسىزلا «لاپىدە» بىر قاراپ قويۇپ خەتنى ئالدى. ئۇنىڭ چېرىدە تەقەززالىقنىڭ ھېچقانداق بىر كۆلەڭگىسى

ئەكسەلەنمىگەندى. پەقەت مۇھەببەت تەشئاللىقلا ئەكس ئېتىپ تۇراتتى. بۇنى ياقۇپ سېزەلدىمىكىن؟

— خۇش بولدىڭىزمۇ - يا؟

ئۇ خۇش بولمىغاندى.

— ھەئە، خۇش بولاپ خۇددى، — ئۇ چىرايلىققىنە جىلمىيىپ

قويدى، — ئۈچ - تۆت كۈن ياتسىڭىز بولمامدۇ؟ باقالايتتىم سىزنى.

- ئۇنىڭ ياقۇپنى باققۇسى بار ئىدى.

شۇنداق باققۇسى بار ئىدى !

— رەخمەت ! - بۇ تەشەككۈر ياقۇپنىڭ يۈرىكىنىڭ ئەڭ چوڭقۇر،

ئەڭ چوڭقۇر يېرىدىن ئۇرغۇپ چىقتى. - مېنىڭمۇ قېشىڭىزدىلا تۇرغۇم

بار، بىراق ئۇزاق تۇرسام بولمايدۇ، خەتەرلىك، سىلەرگىمۇ بالا تېرىپ

بېرىشىم مۇمكىن.

ئايىزۆھرە ياقۇپنىڭ قېشىدا گىدىڭشىپ تۇرىۋەرسە بولمايتتى.

قېيىنانىسى باشقىچە ئويلاپ قېلىشنى خالىمايتتى؛ باشقىچە ئويلاپ

قېلىشىدىن قورقاتتى؛ ئۇيغۇر ئەخلاقى بىلەن ئۆلچىگەندە بۇ ئەلۋەتتە

نۇمۇسلۇق ئىش ھېسابلىناتتى.

شۇڭا، ئايىزۆھرە خەتنى ئېلىپلا چىقىپ كەتتى.

ئايىزۆھرە چۈش بىلەن قايتىپ كەلدى. ياقۇپ تەقەززالىق بىلەن:

— قانداق بولدى؟ — دەپ سورىدى.

— ئوسمان تۆمۈرچى يوقكەن، تۇزغا كەتكەن، دەيدۇ، كەچ

كېلىدىكەن، شۇڭا يېنىپ كەلدىم.

— ئەستاخ...

— ئەنسىرمەڭ، ئەتە ئەتىگەندىلا ئاپىرىپ بېرىپ كېلەي.

ئايىزۆھرە سۇپىدا ئولتۇرۇپ، ئۇنىڭ ئاشقانى نەزەردە تىكىلىپ

تۇرغان كۆزلىرىگە شۇڭغۇدى. گويا ئالتۇن بېلىقتەك. شۇڭغۇش ھامانلا

ئۇنىڭ دېڭىزدەك چەكسىز، تەكلىماكان قۇملۇقىدەك چاڭقاق كۆزلىرىگە

خۇددى نۇر تاللىرىدەك يېپىلىپ كەتتى - دە، ۋۇجۇدىنىڭ ئۇنىڭ ۋۇجۇدى بىلەن يۇغۇرۇلۇپ كېتىۋاتقانلىقىنى ھېس قىلىپ قالدى. شۇنداق، بىر جۈپ ۋۇجۇد، بىر جۈپ روھ يۇغۇرۇلۇپ كېتىۋاتتى؛ بىر جۈپ قەلب بىر - بىرىگە سۈركىشىۋاتتى؛ ھەسرەتلىك يۈرەكلەرگە مەلھەمسىمان مېھىر سۇۋۇشۇۋاتتى. تومۇرلىرىدا پاك مۇھەببەتنىڭ دۇغسىز كەلكۈنى مەۋج ئۇراتتى!

ئايىزۆھرە شۇ تاپتا ئۆزىنى ياقۇپقا ئېتىپ، ئۇنىڭ قۇمدەك باغرىغا سۈدەك سىڭىپ كېتىپ، قايتىدىن تۆرىلىشىگە شۇنچىلىك تەشنا بولۇپ كەتكەندى؛ ئۇ شۇ تاپتا ياقۇپنىڭ ئاققۇ كۆكسىدەك يۇمشاق باغرىغا چۆكۈپ تۇرۇپ، يىغلاپ - يىغلاپ دەرد تۆكۈشكە شۇنچىلىك تەشنا بولۇپ كەتكەندى؛ ئۇ شۇ تاپتا ياقۇپنىڭ قۇياشتەك ھارارەتلىك باغرىغا تاشلىنىپ، گەز باغلاپ كەتكەن، جاۋىدەك يىرىك، ئەمما چوغسىمان لەۋلىرىدىن ھاياتبەخش ئەتكۈچى سېھىرلىك تۇيغۇلارنى شۇراشقا شۇنچىلىك تەشنا بولۇپ كەتكەندى!

ئەمما، بۇنىڭغا نىكاھ ئەمەس، ئۇيغۇر ئەخلاقى يول قويمايتتى؛ بۇنىڭغا ئۇيغۇر روھى يول قويمايتتى.

— ئايىزۆھرە، بۇ ئۆيگە قانداق بولۇپ كەپقالدىڭىز؟

ياقۇپنىڭ بۇ سوئالى ئايىزۆھرەنى ئېسىگە كەلتۈردى. ئۇ ياقۇپنىڭ چوقۇم مۇشۇ سوئالنى سورايدىغانلىقىنى بىلگەچكە، ئېسەدەپ تۇرۇپ ماجىگسا ھەققىدە... ناھايىتى قىسقا دەرد تۆكتى.

بىر جۈپ يۈرەكتە ئوخشاش پىچىرلاش، ئوخشاش ھېس - تۇيغۇ ئوخشاش غەزەپ مەۋج ئۇراتتى:

«خەپ، ماجىگسا!...»

8

ياقۇپ مېنى ئۆتسېرى چىرايلىقلىشىپ كېتىۋاتاتتى. بولۇپمۇ، تەبەسسۇم بىلەن كۈلسە، جىلمايسا سۇس قىزىرىپ تۇرىدىغان سېسىلىق مەڭزىدە بىر جۈپ زىناق پەيدا بولاتتى. بارماقتەك - بارماقتەك توم، بولۇق، قاپقارا قاشلىرى، ئۇزۇن كىرىپكىلىرى ئاستىدىكى شەبنەمسىمان سۈزۈك كۆزلىرى بىلەن يارىشىملىق بۇرۇت، قىزىق بۇرۇنلىرى ھەمكارلىشىپ، ئۇنى گويا چىنتۆمۈر باتۇرغا، پەرھادقا، غېرىبقا... ئوخشىتىپ قويغانىدى. شۇڭا ئايىزۆھرەنىڭ ياقۇپنىڭ تەبەسسۇمىغا سىڭىپ - سىڭىپ كەتكۈسى كېلەتتى؛ شەھلا كۆزىگە شۇڭغۇپ - شۇڭغۇۋالغۇسى كېلەتتى؛ زىنىقىغا مۆكۈپ - مۆكۈۋالغۇسى كېلەتتى.

ئايىزۆھرە ياقۇپنىڭ قېشىغا پات - پات كىرىپ ئۇنىڭ بىلەن قىسقا ۋە قىسقا مۇڭدېشىپ چىقىپ كېتەتتى. بۇنداق چاغلاردا ياقۇپمۇ ۋاقىتنى غەنىيمەت بىلىپ نىگاھلىرىنى ئۇنىڭ نىجادكارانە قارىچۇقلىرىدا بېلىقتەك ئۈزۈرۈپ، يۈرىكىنى گۈللىۋالاتتى. كۈلدۈرۈۋالاتتى.

ئايىزۆھرە يەنە كىردى. لېكىن ئۇ تولىمۇ غەمكىن، پەرىشان كۆرۈنەتتى.

— نېمە بولدىڭىز؟

— ھېچ... ھېچنېمە، — ئايىزۆھرەنىڭ ئاۋازى جىغىلداپ كەتتى. خۇددى دەز چىنىدەك. كۆزىدە ياش يالتىرىدى، گويىكى مامكاپ بەرگىدىكى شەبنەمدەك.

— گەپ قىلىڭا بىر، نېمە بولدى زادى؟

— سىز... سىز كېتىسىز...

شۇنداق، ياقۇپ بۈگۈن كېتەتتى، كەتمىسۇ بولمايتتى. چۈنكى

ئەتىگەن ئايىزۆھرە خەتنى ئوسمان تۆمۈرچىگە ئاپىرىپ بېرىپ كەلگەنىدى. بۈگۈن كېچە يىگىتلەر - ئېرى كېلىپ ئۇنى ئەڭ سۈيۈملۈك كىشىسىدىن ئايرىۋېتەتتى.

ياقۇپنىڭ كۆڭلى بۇزۇلۇپ، ئۆپكىسى ئورۇلدى.

- ئەمىسە... بىللە كېتەيلى، ماقۇلمۇ؟ ياقۇپنىڭ ئايىزۆھرەگە بۇنداق تەكلىپ بېرىش نىيىتى يوق ئىدى. بۇ ھەقتە ئۆز - ئۆزىگە ۋەدە بەرگەن، ئاللادىن كەچۈرۈم سورىغانىدى. شۇنداق تۇرۇقلۇق يەنە نېمىشقا ئۇنى كامالدىن تارتىۋېلىشقا ئۇرۇنىدۇ؟ بىلمەيتتى.

ئۇ، بۇ تەكلىپنىڭ قانداقلارچە ئاغزىدىن چىقىپ كەتكەنلىكىنى تۇيماي قالغانىدى. ئەمدى بۇ تەكلىپنى قايتۇرۇۋالغىلى بولمايتتى.

- ماقۇل! - ئايىزۆھرە كەسكىن جاۋاب بېرىپ بولغانىدى.

- بىراق... - دېدى ياقۇپ تەكلىپنى قايتۇرۇۋېلىشقا ئۇرۇنۇپ، -

بىراق... جەڭ دېگەن...

- مەنمۇ بىلىمەن. - ئايىزۆھرە ياقۇپنىڭ گېپىنى بۆلدى، - سىز

بىلەن بىللە جەڭ قىلسام، قۇچىقىڭىزدا جان ئۈزسەم ئارمىنىم يوق!

- رەھمەت سىزگە، ئاي! مەنمۇ شۇ!... - ياقۇپنىڭ ياشلىرى

مەڭزىنى بويلاپ دومىلاپ چۈشتى، خۇددى قورام تاشتەك. بۇ قورام

تاشلار دومىلىنىپ - دومىلىنىپ ئايىزۆھرەنىڭ يۈرىكىنى مېچىپلاۋەتتى.

- بىراق...

زىۋىدىخاننىڭ يۆتەلگەن، يولۋاسنىڭ يىغلىغان ئاۋازى ئاڭلاندى.

ئىككىسى ئالدىراپقىنە ياشلىرىنى سۈرتۈشتى.

يېرىم كېچىلەردە ئىشكىنىڭ زەنجىرى بوشقىنە جالدىقىشىدى.

ئايىزۆھرە بىلەن زىۋىدىخان تەڭلا ئويغاندى.

- كىمدۇ ئۇ، بالام؟ - دەپ شىۋىرلىدى زىۋىدىخان، - كامال

كەلدىمۇ - يا؟

— تاڭ ئەمدى، — دېدى ئايزۆھرە پىچىرلاپ، ئاندىن ئاۋازنى
كۆتۈرۈپ سورىدى، — كىم ئۇ؟
— مەن ... كامال.

بۇ ئاۋاز بەكمۇ بوش ئاڭلاندى. بۇنىڭدىن كامالنىڭ ئېھتىيات
قىلىۋاتقانلىقى بىلىنىپ تۇراتتى. ئايزۆھرە بىلەن ئورۇنلىرىدىن
تۇرۇشتى. ئىشكىنى زىۋىدىخان ئاچتى.
— ئانا!

— جېنىم بالام، ساقمۇ سەن؟!
زىۋىدىخان كامالنى باغرىغا باستى، خۇددى يولۋاسنى باغرىغا
باسقاندەك. ئۇ كامالنىڭ يۈز - كۆزلىرىگە تويماي سۆيىدى. بويۇن،
قۇلاق، ئىگەكلىرىنى سىلىدى. يۈزىنى ساقال - بۇرۇت قاپلىغان
يۈزلىرىگە سۈركىدى. ياشلىرى قوشۇلۇپ كەتتى.

ئايزۆھرە جىنچىرىغىنى ياندۇردى. ئۆي غۇۋا يورۇدى.
— ساق تۇردىڭىزمۇ خېلى، كامال؟ — دەپ سورىدى ئايزۆھرە
ئۇنىڭ قېشىغا كېلىپ.

خۇداغا شۈكرى، سىزچۇ؟— كامال ئانىسىنىڭ باغرىدىن سۇغۇرۇلۇپ
چىقىپ ئايزۆھرەگە يۈزلەندى. ئۇنىڭ كۆزلىرىدە سېنىغىش، تەشئالىق
جىلۋە قىلاتتى.

— ھەئە...، ئايزۆھرە كامالدىن قىزغىن ھال - ئەھۋال سورىدى.
بۇنىڭدىن كامالنىڭ جېنى يايىردى، سۆيۈندى. شۇنداق ئوماق،
ۋاپادار خوتۇننىڭ بارلىقىدىن چەكسىز پەخىرلەندى. ئاندىن تاتلىق
ئۇخلاۋاتقان ئوغلىنىڭ قېشىغا بېرىپ، ئۇنىڭ پېشانىلىرىگە، لەۋلىرىگە
سۆيىدى. يىرىك ساقاللىرىنى يۈز - كۆزىگە سۈركىدى. يولۋاس ئاغزىنى
پۈرۈشتۈرۈپ، ئۆمچەيتىپ، بېشىنى ئۇيان - بۇيان چايقىدى.
— بولدى، ئۇنداق قىلما، بالام، ئۇيغىنىپ كەتمسۇن، قىرقىراپ
ھېلى...

— مەيلى، ئويغىتىلى، — دېدى ئايزۆھرە كامالنىڭ كۆڭلى ئۈچۈن، — بالام، كۆزۈڭنى ئاچقۇنا، — ئۇ يولۋاسنى قولغا ئالدى. — داداڭ كەپتۇ، ئەيىنا، قارىغۇنا مۇنداق.

لېكىن يولۋاس كۆزىنى ئاچمايلا يىغىسىنى باشلىۋەتتى.

— مەيلى، ئويغاتمايلى، — دېدى كامال، — ئەمچەك سېلىڭا. ئايزۆھرە يولۋاسنى باغرىغا بېسىپ گوللاشقا باشلىدى. يولۋاس يەنە ئۇخلاپ قالدى.

ئۇلار يەنە ئۇخلاپ قالدى.

ئۇلار پىچىرلىشىپ مۇڭداشتى. بىردەملىك سۈكۈتتىن كېيىن زىۋىدىخان سورىدى:

— ياقۇپنى ئەكەتكىلى كالىدېڭما، بالام؟

— ياقۇپنى، قايسى ياقۇپنى؟ — كامالنىڭ كۆزى ھەيرانلىقتىن چەكچىيىپ كەتتى.

— ئۈلۈشكۈن كېچە سەن بىلەن چارلاشقا كەلگەن ياقۇپچۇ؟ چوپان قاراشولۇق ياقۇپ.

— ھە — ھە، ئۇ نەدىكەن؟ مەن ئۇنى تىڭلاپ كەلگەن. — مۇشۇ ئۆيدە.

— ئۇ بۇ ئۆيدە نېمە ئىش قىلىدۇ؟ — كامال تېخىمۇ ھەيران قالدى.

— ئۈلۈشكۈن كېچە ھاجەتكە چىقىپتىم، — دېدى ئايزۆھرە، — بىردىنلا ئەتراپىنى ئوق ئاۋازلىرى قاپلاپ كەتتى. نېمە ئىش بولدىكىن، دەپ بىردەم قاراپ تۇرسام، بىرنەرسە پايپاسلاپ كېلىپ كۆۋرۈكنىڭ ئاستىغا كىرىپ كەتتى. يىگىت ئوخشايدۇ، دەپ ئويلاپ كۆۋرۈك بېشىغا بارسام، راستلا يىگىتكەن...

— مېنىڭ يىگىتمەن، دەڭ! — كامال ئايزۆھرەنىڭ گېپىنى زەردە بىلەن بۆلۈۋەتتى.

بۇ سۆزدىن ئايزۆھرەنىڭ يۈرۈكى «قارتىدە» قىلىپ قالدى. ئەزاينغا سانسىزلىغان تىكەنلەر سانجىلدى، خۇددى ياقۇپنىڭ ئۆيدە بارلىقىنى ئاڭلىغان كامالنىڭ يۈرىكىگە تىكەن سانجىلغاندەك.

— ئۇنداق دېمە، بالام، قۇتقۇزۇۋالغان بولسا، ئۆزىنىڭ يۇرتلۇقىگە، يۇرتلۇقى بولمىغاندىمۇ قۇتقۇزۇۋالغۇلۇق — يا!
ئۆيىنى ئېغىر جىمجىتلىق باشتى. ھەممىسى ھەر خىل خىياللارغا بەند ئىدى. بولۇپمۇ، كامالنىڭ خىيالى ئەڭ مۇدەھىش، ئەڭ ئازاپلىق ئىدى

«... نېمە ئايزۆھرەنى ئالدىڭما؟ ئاشۇ جالاپنى؟ ياقۇپ باچكا بىلەن ئەر — خۇتۇن يۈرۈپ كەتكەن جالاپ ئۇ. قىز چىقىپتىمۇ — يا؟ ھە، شۇنداق گەپ ئەينا، قىزلىقىنى ياقۇپقا بېرىپ بولغان پاسكنا ئۇ. بېرىپلا سۆزىنى بېرىپ، ئۆيدىن قوغلاپ چىقار ئۇ بۇزۇقنى، نەگە بارسا بارسۇن! ياقۇپقا تېگەمدۇ، ئېشەككە تېگەمدۇ... ساڭا خۇتۇن تۈگەپ قالمايدۇ...»

كامالنىڭ قۇلاق تۈۋىدە جاراڭلىغان بۇ گەپلەر خاسىيەتخانىنىڭ ئاغزىدىن ئۆتكەن ھەپتە، كامال چوپانغا رازۇپىدىكىغا بېرىپ خاسىيەتخانىنىڭ ئۆيىدە قونۇپ قالغاندا چىققاندى. ئۇ بۇ گەپلەرنى شالنى چېچىپ تۇرۇپ دېگەن، كامال يىلاندىك تولغىنىپ تۇرۇپ ئاڭلىغان، بىر كېچە ئۇياندىن — بۇيانغا ئۆرۈلۈپ ئۇخلىيالمىغان، لېكىن ھەرقانچە قىلىپمۇ ئايزۆھرەنىڭ سۆزىنى بېرىپ، ئۆيدىن قوغلاپ چىقىرىش قارارىغا كېلەلمىگەندى. چۈنكى ئۇ ئايزۆھرەنى سۆيەتتى؛ پۈتكۈل ۋۇجۇدى بىلەن چەكسىز سۆيەتتى. ئۇنىڭسىز ياشىيالمىدىغانلىقىنى بىلەتتى، ئۇنىڭ ئۈچۈن ھەتتا ئەزىز جېنىدىنمۇ ۋاز كېچەلەيدىغانلىقىغا ئىشەنەتتى. ئايزۆھرە ئۇنىڭ ئۆتمۈشى، ھازىرى، كەلگۈسى ئىدى. شۇڭا ئۇ جېنىدىن كەچسە كېچەلەيتتىكى، ئەمما ئايزۆھرەدىن كېچەلمەيتتى. ئەگەر ئايزۆھرە كامالنىڭ قەلبىدە

تۇنجى مۇھەببەت تۇيغۇسىنى ئويغاتقان، ئۇلغايغان، لاۋۇلداتقان مەبۇد بولمىغان بولسا، كېچەلىشى مۇمكىن ئىدى؛ قايناق لەۋلىرى ئارقىلىق ئۇنىڭ ئاپئاق يۈرىكىگە سۆيگۈ مۆھۈرىنى باسقان مۇھەببەت ئىلاھى بولمىغان بولسا، كېچەلىشى مۇمكىن ئىدى؛ ئېزىك، بىمار، چۈشكۈن روھنى ئۇرغۇتۇپ، ۋۇجۇدىغا ھاياتىي كۈچ ئورناتقان پەرىشتە بولمىغان بولسا، كېچەلىشى مۇمكىن ئىدى. شۇنداق بولغاچقا كامال ئايزۆھرەنىڭ ئۆتمۈشىدىن كۆزىنى ئۈزۈپ ھازىرغا، كەلگۈسىگە قارىغان، بۇنىڭدىن كېيىنمۇ ئۇ ياقۇپ بىلەن كۆرۈشمىسىلا، ئۇنى خىيالىدىن پۈتۈنلەي چىقىرىۋەتسىلا، مەڭگۈ ئەسكە ئالمىسىلا، كامال بۇنىڭدىن رازى ئىكەنلىكىنى ھېس قىلىپ، ئايزۆھرەدىن بۇ ھەقتە ۋەدە ئېلىش قارارىغا كەلگەنىدى. مانا، بۇ قارارنى ئىجرا قىلىشقا ئۈلگۈرمەي تۇرۇپلا بۇ ئىشنىڭ، مەڭگۈ قورقىدىغان بۇ مۇدەھىش ئىشنىڭ يۈزبەرگەنلىكىنى قارىمىدىغان؟

«ئۇنىڭ بىلەن مۇڭداشقاندۇ!... چىمداشقاندۇ!... سۆيۈشكەندۇ!... ھەتتا ئانامنى ئۇخلىتىپ قويۇپ!... ئاھ خۇدا، سەن...»

– قوپ، بالام، ئۇنىڭ بىلەن كۆرۈشۈپ چىق.

يۈرۈكى پىزىلداپ ئېچىشىپ، يۇلقۇنۇۋاتقان كامال ئازابلىق خىياللىرىنى يىغىپ ئايزۆھرەگە قارىدى، ئۇنىڭ چىرايى تاتىرىپلا كەتكەنىدى، خۇددى كامالنىڭ چىرايىدەك، ئۇ يولۋاسنى قۇچاقلاپ «جىمىدە» ئولتۇراتتى.

زىۋىدىخان يەنە سۈيلىدى. كامال يەلكىسىگە تۈگمەن تېشى ئارتىپ قويغاندەك، ناھايىتى مۇشەققەتتە ئورنىدىن تۇرۇپ چىراغنى ئالدى – دە، قازناققا كىردى. ياقۇپ ئاللىبۇرۇن ئويغىنىپ كەتكەن بولۇپ، كامالنىڭ كىرىشىنى كۈتۈپ ئۆرە ئولتۇراتتى. ئۇلار قەدىناسچە قول ئېلىشىپ كۆرۈشتى. كامال چاندۇرۇپ قويماسلىق ئۈچۈن ناھايىتى

- زور تىرىشچانلىق كۆرسەتتى .
- سەن يالغۇز كەلدىڭما؟
- بەگ ئاكام خوتۇن – بالىلىرىڭنى كۆرگەچ ، ياقۇپنىڭ خەۋىرىنى ئېلىپ كەل ، دەپتى ، شۇڭا كېلىشىم .
- خېتىم سىلەرگە تەگمەپتۇ – دە ؟
- ياق ، ھېچقانداق خېتنىڭ تەگمىدى بىزگە ، خەت يازغانما؟
- ھەئە ... ئەستاخ! ...
- سىزنىڭ بۇ يەردىلىكىڭىزدىن خەۋىرىم بولمىغاندىكىن ، يالغۇز كەپتىمەن ئەينا . يا ئۇلاغ يوق .
- قانداق قىلىمىز ئەمدى؟
- بۇ تۇرۇقنىڭ بىلەن سىزنى مەن يۇرتتىن ئېلىپ چىقىپ كېتەلمەيمەن ، – دېدى كامال بىردەملىك ئويلىنىشتىن كېيىن ، – مۇنداق قىلىلى ، ئەتە كېچە بىز ئات – ئۇلاغ ئېلىپ كېلىلى ، قانداق دېدىم؟
- شۇنداق قىلىلى ئەمدى .
- ئىككىسى مەسلىھەتنى شۇنداق پىشۇرۇشتى .
- كامال تاڭغا يېقىن ئۆيدىن چىقىپ كەتتى .

ئۈچىنچى قىسىم

جەڭگاھ

1

يېشىللىق ، سەكراتقا چۈشكەن كەچ كۈز ، دەل — دەرەخلەر ، گۈل - گىياھ ... لار يۇپۇرماقلىرىنىڭ ياقۇتسىمان چېھىرىنى گويا يامغۇر

ئۈندۈرمىسىدەك سارغايىتىپ، قەتلى قىلىشقا باشلىغان رەھىمسىز كەچ كۈز ئورۇن تۇتۇپ يېتىپ قالغىلى بىر ئاي بولغان ئايىزۆھرە خانىمنى قاتتىق - قاتتىق يۆتۈلۈپ، يەڭدەپ - يەڭدىتىپ، ھاسىراپ - ھۆمدىتىپ ھويلىغا سۆرەپ چىقتى. ئۇ ھويلىدىكى خۇددى ئۆزىگە ئوخشاشلا قېرىپ قاقشاللىشىپ قالغان ئۈجمىگە قاراپ تۇرۇپلا قالدى. چۈنكى ئۈجمە ئەمدىلا تۇغۇلغان بوۋاقتەك يالىڭاچلىنىپ قالغان بولۇپ، پەقەت بىر تال يوپۇرمىقىلا ئاچچىق شامال بىلەن جاھىلانە تىرىكىشىپ، تىنىمىز تىترەۋاتاتتى. ئۇ قاچان تۆكۈلەركىن؟ قاچان تۆكۈلۈپ ئانا يەرگە باغرىنى ياقارىكىن؟..

ئايىزۆھرە خانىم يەردە غېرىبىسىنى يېتىشىشقا سەرسان يوپۇرماقلارنى كۈرۈپ ئۆزىنى كۆڭۈلسىز ھېس قىلدى. يۈرىكىنىڭ ئېغىۋاتقانلىقىنى، ئاغرىۋاتقانلىقىنى سەزدى. شۇڭا ئۇ ھەر يىللىق ئادىتى بويىچە كونىراق بىر بۆز تاغار بىلەن قومۇش سۈپۈرگىنى ئېلىپ، ئالدىراپ دەرۋازىدىن چىقتى. ئۇ تاغارنى دولىسىغا ئارتىۋالغان، سۈپۈرگىنى سول قولىغا قىستۇرۇۋالغان بولۇپ، چىرايلىققىنە ھاسىسىنى يەرگە «توك - توك» ئۇرۇپ، ناھايىتى تەستە قەدەم يۆتكەيتتى. ئورۇق پۇتلىرى ئۇنىڭ ئورۇق گەۋدىسىنى كۆتۈرۈشكە ئاجىز كېلىپ، ئىككى يانغا ئېگىلىپ چىقاتتى. خۇددى قىسماقنىڭ دۈمبىسىدەك. بەدەنلىرىدىكى ئوق ئىزلىرى، سۇنۇپ ساقايغان قوۋۇرغا، پاقالچاقلارنى ئايىزۆھرە خانىم ياش ۋاقتىدا بوزەك ئەتكىنى بىلەن، يېشى يەتمىشلەردىن ئاشقاندا بوزەك ئېتەلمەيۋاتاتتى. ئەكسىچە، بۇ كونا جاراھەتلەر ئايىزۆھرە خانىم قېرىغانسېرى ئۇنى بوزەك ئېتىپ، ئۆچىنى ئالماقتا ئىدى. ئۇ ھەدەپسلا يۆتلىكتى. كۈچلۈك - كۈچلۈك ھاسىرايتتى. كەچ كۈزنىڭ ئاچچىق شاماللىرى ئۇنىڭ شالاڭ - شالاڭ، كۈمۈشتەك ئاقارغان چېكە چاچلىرىنى، يەلپۈيتتى.

ئايىزۆھرە خانىم قەبرە بېشىغا كېلىپ، خۇددى بەتلەنگەن يادەك

ئېگىلگەن بېلىنى مىڭ تەستە بىرئاز رۇسلاپ چىنارغا قارىدى.
قەبرىنىڭ ئوڭ يېنىغا تىكىلگەن، ئادەمنىڭ قۇچىقى ئاران يەتكۈدەك
چوڭلۇقتىكى بۇ چىنارنىڭ يوپۇرماقلىرى ئەتراپتىكى بىرنەچچە
قەبرىگە بىر قەۋەت زەر يوپۇق ياپقاندى.

«ئۇھ...»

ئايىزۆھرە سەھەرنىڭ سوغۇق، ئەمما، تازا ھاۋاسىدىن تولدۇرۇپ -
تولدۇرۇپ سۈمۈردى.

«رەنجىمەڭ، جېنىم، ئاغرىپ قېلىپ، سىز بىلەن مۇڭداشقىلى
كېلەلمىدىم.»

ئۇ ئىختىيارسىز شىۋىرلاپ، سۈپۈرگە بىلەن تاغارنى چىنار تۈۋىگە
تاشلاپ قويۇپ، قەبرە بېشىدا يۈكۈنۈپ ئولتۇردى. بىردىنلا ئۇنىڭ
خۇددى يېغى قالمىغان، جىنچىرىغىدەك پىلدىرلاپ قالغان گونۇس
كۆزلىرىدىن «مۆللىدە» ياش ئېتىلىپ چىقتى - دە، قورۇق بېسىپ
كەتكەن مەڭزىلىرىنى نەمدەشكە باشلىدى...

«...يادىڭىزدىمۇ، جېنىم ياقۇپ، مەن شۇ چاغدا خېتىمدە
سىزگە: «ئەگەر قۇربان بولۇپ كەتسەم، قەبرە بېشىغا بىر تۈپ چىنار
تىكىپ، پەرۋىش قىلىپ قويۇڭ» دەپ ۋەسىيەت قىلغانىدىم.
ئەپسۇسكى، مەن ھايات قېلىپ، سىز قۇربان بولدىڭىز، شۇڭا مەنمۇ
سىزنىڭ قەبرە بېشىڭىزغا بىر تۈپ چىنار تىكىپ، پەرۋىش قىلىپ
كۆكلەتتىم. بىلەمسىز، جېنىم، بۇ چىنار - سىز، يۈرىكىڭىزنىڭ،
مۇھەببىتىڭىزنىڭ، ئېتىقادىڭىزنىڭ تىرىك شاھىدى! بۇ چىنار ھەم -
مەن، ئەقىدەمنىڭ، ساداقىتىمنىڭ سىموۋولى!

بۇ ماڭمۇ ئايان، جېنىم زۆھرەم. بۇ خاسىيەتلىك چىنارىڭىز ماڭا
ھەمىشە مېنىڭ غېرىپ روھىمغا، مىسكىن يۈرىكىمگە سىزنىڭ پاك
روھىڭىزنىڭ مەڭگۈ ھەمراھ بولغۇسى بارلىقىنى ئەسكەرتىپ تۇرىدۇ.
- مېنىڭ روھىمنىڭ پاكلىقىغا ئىشىنىمسىز، جېنىم ياقۇپ؟

— نېمىشقا ئىشەنمەيتتىم؟ ئەلۋەتتە ئىشىنىمەن. چۈنكى،
جىسمانىي بۇلغىنىش ئانچە قورقۇنچلۇق ئەمەس، ئەڭ قورقۇنچلۇقى
روھىي بۇلغىنىشتۇر. لېكىن داۋاملىشىۋەرگەن، جىسمانىي بۇلغىنىش
ھامان روھىي بۇلغىنىشنى كەتتۈرۈپ چىقىدۇ. ئەمما سىز ھازىرغىچە
جىسمانىيىتىڭىزنى خۇددى روھىڭىزغا ئوخشاشلا پاك ساقلاپ
كەلدىڭىز. شۇڭا سىز پاك، مەن ئۈچۈن ئەڭ — ئەڭ پاك بىغۇبار!
— رەھمەت، رەھمەت سىزگە!...

ئايىزۆھرەنىڭ ئۆپكىسى ئۆرىدەپ، بۇقۇلداپ يىغلاپ كەتتى.
ئۇنىڭ مەڭزىلىرىدىن سىرغىپ چۈشۈۋاتقان سۈزۈك ياشلىرى تاغ
زۇلپىسىدىن ئەمدىلا يۈزىنى چىقارغان ئۇياتچان قۇياشنىڭ زەر
نۇرلىرىدا كەھرۋادەك يالتىرايتتى. ئەنجان پاختەكلىرى ھەسرەت
بىلەن سايرايتتى:

«ھەسرەت تارتىدۇ— ھەسرەت تارتىدۇ!...»

شۇنداق، پاختەكلەرنىڭ سايراشلىرى تۇلمۇ ھەسرەتلىك ئىدى،
خۇددى ئايىزۆھرەنىڭ ئۆكسۈشلىرىدەك.

«جېنىم ياقۇپ، ماڭا خەت قالدۇرۇپ كەتكىنىڭىزگە مەڭ
رەھمەت! خېتىڭىزدە مېنىڭ پاك ئىكەنلىكىمنى، مېنى مەڭگۈ
سۆيۈدىغانلىقىڭىزنى يازغان ئىكەنسىز. خېتىڭىزنى ئوقۇپ دەسلەپ
ئۇن - تىنىسىز، ھەرىكىتىسىز، خىيال - تەپەككۈرسىز قېتىپلا
قالغانىدىم، گويا سېھىرلىنىپ قالغاندەك. سەلدىن كېيىن لەۋلىرىمنىڭ
تىنىمىز لىپىلداۋاتقانلىقىنى سەزگەندىم؛ ۋۇجۇدۇمنىڭ خۇددى كەچ
كۈزدىكى گۈل بەرگىلىرىدەك تىترەۋاتقانلىقىنى سەزگەندىم؛
چىرايمىنىڭ مىسالى تامدەك تاتىرىپ كېتىۋاتقانلىقىنى سەزگەندىم؛
يۈرىكىمنىڭ ئەلەم — ھەسرەتتىن ئېچىشىپ، گويىكى قايناق قۇمدا
قالغان زەر بېلىقتەك سەكرەپ، پىلتىڭلاۋاتقانلىقىنى سەزگەندىم،
قەلبىمنىڭ ئۇنىسىز يىغلاپ، ساداسىز نالە قىلىپ، سىزدىن خۇددى

ئازغۇن بەندىدەك بېچارىلىك بىلەن خىتابسىز كەچۈرۈم سوراۋاتقانلىقىنى سەزگەندىم؛ كۆزۈمدىن ئەلەملىك، قىرتاق ياشلىرىمنىڭ مانا ھازىرقىدەك بەئەينى يامغۇرسىمان تورۇكلاپ تۆكۈلۈۋاتقانلىقىنى سەزگەندىم.

ئۇ چاغدا ۋۇجۇدۇمدىن ياشلىق كۈچ — قۇۋۋىتىم ئۇرغۇپ تۇرىدىغان يىگىرمە ياشلىق ياراملىق، قورقماس، قەيسەر، بىر جەڭچى بولساممۇ، لېكىن قەبرە بېشىڭىزغا بۈگۈنكىدىنمۇ مۇشەققەتتە كەلگەندىم. چۈنكى ئۇ چاغدا ئۈستۈمدىن ئار — نومۇس، خورلۇق، ھەسرەت — نادامەت بېسىپلا تۇراتتى، گويىكى تاغدەك.

قەبرە بېشىڭىزغا كېلىپ، مانا ھازىرقىدەك يۈكۈنۈپ ئولتۇرغان چېغىمدا، قەبرىڭىزنىڭ توپىلىرى تېخى قۇرۇپ بولالمىغان بولۇپ، بىر خىل ئېقىش بۇس كۆتۈرۈلۈپ تۇراتتى. باھار ئاپتېپىدا قىزىغان قەبرىڭىزدىن كۆتۈرۈلۈۋاتقىنى بۇس ئەمەس، كۆل سۈيىدەك تىپتىنچ قەلبىمنى داۋالغۇتۇپ، دىلىمنى مەستخۇشلاپ، يۈرىكىمنى قىزىتىپ كاۋابدان ئەتكەن ئوتلۇق نەپەسلىرىڭىز ئىدى؛ قۇلقىمغا ئاڭلىنىۋاتقىنى چوپان قۇشلىرىنىڭ سايراشلىرى ئەمەس، ئېزگۈ، ئىلھامبەخش كۈيلىرىڭىز ئىدى؛ ئەزايىمنى كۆيدۈرۈۋاتقىنى زەر قۇياشنىڭ ئۆتكۈر نۇرلىرى ئەمەس، سىزنىڭ ھاياتبەخش مۇھەببىتىڭىز ئىدى. مەن سىزنىڭ شۇ ئوتلۇق نەپەسلىرىڭىزدىن، ئېزگۈ، ئىلھامبەخش كۈيلىرىڭىزدىن، ھاياتبەخش مۇھەببىتىڭىزدىن ھوزۇرلانغىلى، شىكەستلەنگەن مەجرۇھ قەلبىمگە دورا — مەلھەم چاپقىلى، پات پات دادلىشىپ، چۈشكۈنلىشىشنى خالاپ قالىدىغان روھىمنى ئۇرغۇتقىلى قەبرە بېشىڭىزغا ھەر كۈنى دېگۈدەك كېلىپ تۇردۇم. مانا، 50 يىل شۇ تەرىقىدە ئۆتتى، شۇ يىللار ئىچىدە قەبرىڭىزنى تاۋاب قىلىپ، سىز بىلەن مۇڭدېشىشنى تەرك ئېتىپ باقمىدىم. سىزنى سېغىنغان ھامان قەبرە بېشىڭىزغا كېلىپ دۇئا —

تلاۋەت قىلىمەن. يۈرىكىڭىزنىڭ سىمۋولى بولغان چىنارىڭىزغا تەلمۈرۈپ قارايمەن، ئۇنى قۇچاقلايمەن! چۈنكى چىنارىڭىزغا قارىساملا تەبەسسۇمىڭىزنى - ئاخىرقى تەبەسسۇمىڭىزنى كۆرگەندەك. چىنارىڭىزنى قۇچاقلىساملا سىزنى قۇچاقلىغاندەك بولىمەن - دە، نېمىشقا توي قىلمايسەن؟ توي قىل، پەقەت توي قىلىشنى خالىمىساڭ، توي قىل، پەقەت توي قىلىشنى خالىمىساڭ، ئاشنا ئوينا، دەپ كوتۇلداپ مېنى كۈشكۈرتىدىغانلارنىڭ شۇنداق پەس ئاشنىلىرىدىن ئالدىغان قىرتاق، ساختا لەززەتلىرىگە قارىغاندا نەچچە ھەسسە ئارتۇق، ساپ، بىغۇبار لەززەت ئېلىپ ھۇزۇرلىنىپ، ئۆزۈمنى دۇنيانى، ھەممە - ھەممىنى ئۇنتۇپ كېتىمەن، خۇددى بىر چاغدا سىزنى كۆرۈپلا ئۆزۈمنى، دۇنيانى، ھەتتا نىكاھلىق ئېرىمى، نىكاھىمنىڭ كۆزگە كۆرۈنمەس زەنجىر - كىشەنلىرىنى، ئۇنىڭ سېھىرلىك كۈچ - قۇدرىتىنى ئۇنتۇپ كەتكەندەك. نېمىشقا دەمسىز؟ چۈنكى سىز يۈرىكىمگە ئىخلاس بىلەن سۆيسىز!

سىزدىن يۇشۇرمايمەن، ئۇمىقىم. مېنى شەيتان ئازدۇرۇشقا ئۇرۇنغان چاغلارمۇ كۆپ بولدى. ئوقۇتقۇچى بولدۇم، شائىر يازغۇچى بولدۇم، چىرايىم يەنىلا شۇنداق گۈزەل، شۇنداق جەزىبار ئىدى. شۇڭا ماڭا ئاشىق بىقارار بولىدىغان يىگىتلەرمۇ جىق ئىدى. ھەتتا بۇلارنىڭ ئىچىدە تىخى توي قىلمىغان قىران يىگىتلەرمۇ بار بۇلۇپ، ئىزھار قىلغان سۆيگۈنى رەت قىلسام، بەزىلىرى ئاھ ئۇرۇپ، سولشىپلا كىتەتتى، بەزىلىرى كۆزلىرىدىن ياش ئورنىغا قان تۆكەتتى. ئۇلارغا ئىچىم ئاغرىپ تەلپىگە قۇشۇلاي، ۋىسال شارابى ئىچۈرەي، دىگەن نىيەتكە كىلەتتىمىيۇ، ئىچۈرەلمەيتىم، دەررۇر نىيىتىمدىن ياناتتىم؛ ئۆزگىلەرگە كۆي دەپ زورۇقۇپ باقاتتىمىيۇ، كۆيەلمەيتىم؛ بىراۋلارنى سۈيۈشكە ئىنتىلەتتىم - يۇ سۆيەلمەيتىم. چۈنكى بۇنداق چاغلاردا سىزنىڭ ئاخىرقى تەبەسسۇملىرىڭىز ماڭا تىخ تەڭلەپ تۇرىۋالاتتى - دە،

دۈشمەنلەر مىلتىق ئىستوۋۇللىرىنى بېشىغا تىرىگەندىمۇ تىترىمگەن
يۈرگىم تىترەپ تىپتىنىچ يۈرۈشكە مەجبۇر بۇلاتتىم. مانا ھازىرغىچە
تىپ تىنىچ يۈرۈۋاتىمەن، مۇشۇ ھەقتە بىر پارچە شىئىر يازغانىدىم،
ئۇقۇپ بىرەي، ئاڭلاپ باقاسىز؟

تەبەسسۇم سوۋغاڭدىن ئىلىپ مىڭ پاتمان،
كەتتىم مەن يىراققا، يىراق - يىراققا.
ئىكەنمىش يار ئىشقى زەھەردىن يامان،
قانداقمۇ چىدارمەن، ھىجران پىراققا.
ئەھ، سىنىڭ ئاخىرقى تەبەسسۇملىرىڭ.
ماي بۇلۇپ قۇيۇلدى ئىشقى چىراغقا.

«سۆيۈمەن» دىگىنىڭ چاقچاقمۇ - راس گەپ؟
ئومىقىم، سۆزۈڭگە پۈتەلمىدىم مەن.
جىلمىيىپ، قىلغان ئۇز، تەبەسسۇمىڭ يەپ،
كۈلمەككە تىرىشتىم، كۈلەلمىدىم مەن.
ئەھ، سىنىڭ ئاخىرقى تەبەسسۇملىرىڭ،
ئۆلمىگەچ، ئۆلەپ دەپ، ئۆلەلمىدىم مەن.

ھىجراننىڭ زەھەردىن ئاچچىق ئىكەن راست،
ئەۋزەلكەن ئۆلگىنىم تۇرغاندىن تىرىك.
بال مېھرىڭ، جاندىنمۇ تاتلىق ئىكەن راست،
لەۋلىرىڭ جاۋىدەك بولسىمۇ يىرىك.
ئەھ سىنىڭ ئاخىرقى تەبەسسۇملىرىڭ،
نەقەدەر مەپتۇنكار، مېھىر، سېھىرلىك!؟

يار، سنى ئۇنتاي دەپ، ئۇنتالمىدىم مەن،
 ئۆزىگە كۆيەي دەپ، كۆيەلمىدىم ھېچ.
 قايتا يار تۇتاي دەپ، كۆيەلمىدىم مەن،
 تۇتساممۇ سۆيۈلدۈم، سۆيەلمىدىم ھېچ.
 ئېھ، سىنىڭ ئاخىرقى تەبەسسۇملىرىڭ،
 تىخ تەڭلەپ تۇرغاچقا يۈردۈم تىپتىنىچ.

كۈچ ئابروي بايلىقتا يوق ماڭا تەڭداش،
 ئۈزۈشكە قادىرمەن، ئاينىمۇ شەكسىز.
 سارغايغان، يوق ئەسلا رەڭداش،
 دىل بەرگەن ئەرلەرنى قىيىنغاچ چەكسىز.
 ئېھ سىنىڭ ئاخىرقى تەبەسسۇملىرىڭ،
 تالاي ھۆر يىگىتنى قىلدى بەختسىز.

دىدارىڭ سىغىنىپ ئۇزاقتىن ئۇزاق،
 سەن تامام ماڭدىم مەن ئۈمىدكە مىنىپ.
 پۈتۈمنى چاققاچقا تەڭ يولدا توزاق،
 چاپانلار قىنىمنى شورىدى قىنىپ.
 ئېھ سىنىڭ ئاخىرقى تەبەسسۇملىرىڭ،
 «قايتىپ تۇر» دىگەچكە، كەتتىم مەن يىنىپ.

غۇبارسىز يۈرىكىم، سۆيگۈم، غۇرۇرۇم،
 ئىتىقاد ئەقىدەم ساڭلا تالىق.
 سۆيگۈڭنى ساقلايدۇ، يۈرەك تۇمۇرۇم،
 ۋىجدانىم بۇ ھەقتە چۈشۈرگەن يارلىق.
 ئېھ سىنىڭ ئاخىرقى تەبەسسۇملىرىڭ،
 يار بولغاچ يۈرىكىم تارتىمىدى خارلىق.

ئۇھ، جىنىم! بۇ يىلى يۈرىكىم رەسمى ئورنىغا چۈشتى. ئەمدى ئۈزۈمگىمۇ سىزگىمۇ، چىنارىڭىز غىمۇ يۈز كىلەلەيدىغان بولدۇم. ياشلىقىمدا ئازدۇرالمىغان شەيتان ئەمدى ئازدۇرالامتى؟ ئەمدى مۇمكىن ئەمەس! مەن قېرىدىم، لىكىن سىزگە بولغان سۆيگۈ - مۇھەببىتىم قىرىمىدى، سەۋەب: سىزنىڭمۇ سۆيگۈ مۇھەببىتىڭىز، ئاخىرقى تەبەسسۇملىرىڭىز قىرىمىغاچ. شۇڭا دەيمەن: سۆيگۈ قىرمايدىكەن، سۆيگۈ ئۆلمەيدىكەن، شۇڭمۇ سىزگە بولغان بۈيۈك ئىتىقاد - ئەقىدەم ئۆلمىدى، ھەم ئۆلمەيدۇ. مۇشۇ ئۆلمەس مۇھەببىتىمنى ئاخىرەتكە ساق ئاپىرىپ، سىزگە ساق پىتى تاپشۇرىمەن!...ئە، سىزنىڭ ئاخىرقى تەبەسسۇملىرىڭىز نەقەدەر سېھىرلىك، قانچىلىك قانچىلىك ھاياتى كۈچكە ئىگە - ھە! ماڭا مەڭگۈلۈك تەبەسسۇم ھەدىيە قىلغانلىقىڭىزغا مىڭ رەھمەت!

بىر ئىشنى ئۇنتۇپ قالغىلى تاسلا قاپتىمەن، جىنىم. يىللاردىن بىرى ئالغان مائاشلىرىمنى، كىتابلىرىمنىڭ قەلەم ھەققىنى جۇغلاپ، يىزىمىزغا بىر مەدەنىيەت مەركىزى سالدۇردۇم. ئۇيغۇر ئىتتىپاقىغا ئائىت بىر كىتابىم غەربى گىرمانىيەدە ئىنگىلىز تىلىغا تەرجىمە قىلىنىپ، نەشر قىلىندى. ئۇنىڭغا بىرىلگەن يۈز مىڭ ئامېرىكا دوللىرىغا ناھىيە مەركىزىگە بىر يىتىم - يىسىرلار مەكتىپى سالدۇردۇم ئەۋلادلىرىمىزنى بىزنىڭ تەقدىرىمىزگە ئوخشىمايدىغان، يىڭىچە تەقدىر بىلەن، گۈزەل ھايات كەچۈرسۇن، دىدىم، بۇلۇپتىمۇ جىنىم؟

«ئايۇۋەرە، بالا - ئادەمنىڭ يىلتىزى. پەرزەنتىسىز ئادەم يىلتىزسىز دەرەخكە ئوخشايدۇ، پەرزەنتىسىز ئادەم قىرىغاندا غىرىپسىنىپ قالدۇ، خارلىقتا قالدۇ. ئەخمەقلىق قىلماي، ۋاقتىدا توي قىل...» دەپ ئوغامنى قاينىتىشقاندى بەزىلەر. سىزمۇ تىخى ماڭا

غايىبانە، بەزىدە چۈشلىرىمدەك نەسەتلىرىنى قىلاتتىڭىز. بەلكىم، ماڭا ئىچىڭىز ئاغرىپ شۇنداق دىگەن بولغىتتىڭىز. سىزىز ماڭا بالىنىڭ نىمە ئىشى؟ ئىنسانىيەتنىڭ غايىسى ئەۋلاد قالدۇرۇشلا ئەمەسقۇ. مانا بالىلىرىم يوقمۇ خارلىقتا قالمىدىم. (يولۋاس ئاكىمىنىڭ نەۋرىلىرى يولۋاس ئاكىم ئۆلۈپ كەتكەندە، ئانىسىنىڭ قورسىقىدا قالغان بالىسىنىڭ نەۋرىلىرى) ھالىمدىن ئوبدانلا خەۋەر ئىلىۋاتىدۇ. ئوقوغۇچىلىرىم، ئىخلاسەن دوست، شاگىرتلىرىم يۇقلاپ تۇرۇۋاتىدۇ. بۇ چاغقىچە غىرىبىسىنىڭ قالغان چاغلىرىم بولمىدى. غىرىبىسىنىڭ قالاي دىسەم، مانا ھازىرقىدەك سىز بىلەن مۇگدەشلىشىم. شۇ ھامان تەنھالىق تۇمانلىرى تارقاپ، كۆڭلۈم كۈتۈرۈلدى.

شۇ ئەمەسمۇ، سىزىز ماڭا بالىنىڭ نىمە ئىشى زادى؟ بالا دىسە، مېنىڭ ناھايتى ئۇماق، بەش بالام بار. بىرىنچىسىنىڭ ئىسمى – «زەرەپشان ئارىسلانلىرى»، ئىككىنچىسىنىڭ ئىسمى «ئاي ھامان چىقىدۇ»، ئۈچىنچىسىنىڭ ئىسمى «مۇناپىقنىڭ سۆيگىنى»، تۆتىنچىسىنىڭ ئىسمى «ئۇيغۇر ئىتتىگرافىيىسى»، بەشىنچىسىنىڭ ئىسمى «خەير خوش، سۈيۈملىك كالۋا»، ئالتىنچى بالام يىقىندا دۇنياغا كىلىدۇ ئۇنىڭ ئىسمى «ئاخىرقى تەبەسسۇم». بۇ سىزگە، سىزنىڭ ھاياتىڭىزغا بىغىشلانغان. جاھان تارىخىدا سىزدەك ئەركىسۈيەر، مۇھەببەتكە، مىللەتكە سادىق بىر ئۇيغۇر سەنئەتكارىڭىز مۇ ئۆتكەنلىكىنى، شۇ ئارقىلىق مىنىڭمۇ زادى نىمە ئۈچۈن، قايتا ئۆي ئوچاقلىق بۇلۇشقا ئۇنىمايدىغانلىقىمنى بىلىپ قالسۇن! شۇڭا بۇ كىتابىمنى ھاياتىمنىڭ ئاخىرقى مىنۇتلىرىغا توغرىلاپ نەشرگە بەرگەن...

قويلارنىڭ مەرەشلىرى ئايىزۆھرە خانىمنىڭ قەلبىدىكى شىۋىرلاشلارنى ئۈزۈۋەتتى. ئۇ چۈچۈپ يىنىغا قارىدى. ئوننەچچە قوي

چىنارنىڭ غازاڭلىرىنى پاراسلىتىپ يەۋاتاتتى. سەل ئۇ تەرەپتە ئون ئىككى ياشلاردىكى بىر بالا ھاسا تاياق تۇتۇپ تۇراتتى. بۇنى كۆرۈپ زۆھرە خانىمنىڭ ئەرۋاھى قىرىق گەز ئۇچتى. ئۇ قانداقتۇر بىر سەھرى كۈچنىڭ تۈرتكىسىدە چاچراپ ئورنىدىن تۇرۇپ كەتتى - دە، ھاسىنى قولىغا ئالدى.

- قۇشت، قۇشت دەيمەن! ھوي ماڭقا توسامسەن قويلرىڭنى؟! - ئۇ غەزەپ بىلەن زورۇقۇپ ۋارقىردى. قويلار پىسەنت قىلماي ھەدەپ غازاڭ يىمەكتە ئىدى، يىمگەنلىرىنى دەسسەپ چەيلىمەكتە ئىدى. بۇ ھال ئايزۆھرە خانىمغا قويلار غازاڭغا ئەمەس، ئۇنىڭ يۈرەك پارىسى بولغان ياقۇپنىڭ بىشىغا، يۈرىكىگە دەسسەۋاتقاندا تۇيۇلدى؛ قويلار غازاڭنى ئەمەس ياقۇپنىڭ يۈرىكىنى چايناۋاتقاندا تۇيۇلدى، بۇ تۇيغۇ ئۇنىڭ يۈرىكىنى يىلانداك چىقىپ، پۈتۈن ئەزايىنى سىرقىراتتى. - ھوي شۇم، توس دىدىم قويلرىڭنى مەن! - ئايزۆھرە خانىم ئەلەمدىن يىرىلغۇدەك بۇلۇپ كەتتى.

- نىمە بۇلىدۇ غازاڭنى يىگەنگە؟ - دىدى بالا، - سىلىنىڭ غازاڭلىرىمدى - يا، بۇ؟

- مېنىڭ بولماي، سىنىڭمىدى ئەمەس؟

- مېنىڭ ئەمەس - ھە، ئوپچىنىڭ بۇ!

- ئوپچىنىڭمىش تىخى، توس دىدىم، ھىلى بىكار...! - ئايزۆھرە خانىم بالىنىڭ ئالدىغا دىۋەيلەپ كەلدى، بالا قويلرىنى ئىلاجسىز تۇسۇپ ئۇنىڭغا گۆلەيدى.

«ھۇ بەدرەك! - دىدى ئايزۆھرە خانىم بالىنى ئەركىلىتىپ، - سىلىنىڭمىدى، ئوپچىنىڭ بۇ دەيدۇ - يا، تىخى...»

- ساراڭ... خەخ دىگەندەك راستىنلا ساراڭكەن خۇددى!... - بالا شۇنداق دەپ كوتۇلدىغىنىچە كۆز دىن غايىپ بولدى. ئايزۆھرە خانىم بۇنى ئاڭلاپ مىقىدا كۈلۈپ قۇيۇپ: «راست، مەن

ساراڭ...» دەپ پىچىرلىغاچ، سۈپۈرگىنى قولغا ئېلىپ غازاڭلارنى سۈپۈرۈشكە باشلىدى...

«مۇشۇ كۈنلەردە سىز بىلەن تۇلا مۇڭدەشكەن بولۇپ قالدىم، چۈنكى ئادەم قىرغانسىرى كۆڭلى سۇنۇق، مۇڭداشقا بولۇپ قالدىكەن. تۇلا گەپ قىلىپ ئارامىڭىزنى بۇزۇۋاتمايدىغاندىمەن؟ ئۇنداق بولسا مەيلى، گىپىمنى دەۋىرەي: ھەر يىلى چىنارنىڭ غازاڭلىرىنى ھايۋانلارغا مۇشۇنداق يىگۈزمەي، دەسسەتمەي، شاماللارغا ئۇچۇرتماي، ئاۋايلاپ سۈپۈرۈپ، ئۈيۈمگە ئاپىرىپ تۇرۇۋاتمەن، بۇ قىلىقىمدىن بەزىلەر ھەيران قىلىشتى، ئەجەبلىنىشتى، غەلىتىلىك ھىس قىلىشىپ، مېنى «ساراڭ» قاتارىغا چىقىرىشتى. بۇنىڭ ئەجەبلەنگۈدەك، ھەيران قالغۇدەك، غەلىتىلىك ھىس قىلىشقۇدەك نىمىسى بار؟ چۈنكى ئىنسان روھى ئوڭ تاناسىقىمۇ، تەتۈر تاناسىقىمۇ ئوخشىمايدۇ، ئۇ ھىچنىمىگە، پەقەت ۋە پەقەت ھىچنىمىگە ئوخشىمايدۇ. شۇڭا ئۇنىڭغا ئىنقىلىم بەرگىلى بولمايدۇ. ئەگەر ئىنقىلىم بىرىلسە، ئىنسانلار ماشىنا ئادەملەرگە ئوخشاپ قالمادۇ؟ مانا مۇشۇ نۇقتىنى چۈشەنمىگەن كىشىلەر مېنى «ساراڭ» دېيىشىدۇ. ئەمەلىيەتتە ئۆزلىرى ساراڭ! چۈنكى ئۇلار ساراڭنىڭ ھەرىكەتلىرىنىڭ، ساراڭنىڭ ھىس تۇيغۇلىرىنىڭ، ساراڭنىڭ سۆزلىرىنىڭ رەت قىلىنغان ھەقىقەت ئىكەنلىكىنى بىلمەيدۇ؛ ئۇلار مېنىڭ سىزدىن مەڭگۈ پەخىرلىنىدىغانلىقىمنى بىلمەيدۇ؛ ئۇلار ۋىسالىسىز مۇھەببەتنىڭ شۇنچىلىك قەدىرلىك، شۇنچىلىك كۈلپەتلىك ئىكەنلىكىنى بىلمەيدۇ؛ ئۇلار بىر ئۆمۈر بويتاق ياشاشنىڭ ئۆزىنىڭمۇ بىر خىل قەيسەرلىك، قەھرىمانلىق ئىكەنلىكىنى قەھرىمانلىق ئىكەنلىكىنى بىلمەيدۇ؛ ئۇلار مېنىڭ بويتاق ياشىيالىشىمدىكى، بويتاق ياشىغاندىمۇ پاك ياشىيالىشىمدىكى سەۋەبىنىڭ ماڭا ئاخىرقى تەبەسسۇمىڭىزنىڭ ھەمرا بولۇپ كېلىۋاتقانلىقىنى بىلمەيدۇ، ئەگەر بۇلارنى بىلگەن بولسا مېنى

ساراڭغا چىقىرىشمايتى .

ئەگەر بۇ چاغدا مەن بۇنىڭ ئاخىرقى تەبەسسۇمىڭىز بۇلۇپ قالدىغانلىقىنى بىلگەن بولسام، باغرىڭىزغا ئۆزۈمنى ئىتىپ، بوينىڭىزغا چىڭگىلەكتەك ئىسىلىپ، گەز باغلاپ، يىرىلىپ كەتكەن لەۋلىرىڭىزگە چىڭداپ - چىڭداپ سۆيۈپ، قەلبىڭىزنىڭ تەكتىدە باھارنىڭ كەلكۈن سۈيىدەك ئۆركەشلەپ ئىقبۇئاتقان شىپاھكارانە مەھرېڭىزنى ئىچىرقاپ - ئىچىرقاپ شوربۇئالار كەنمەن، ئىست!!!...
«تەبەسسۇمنىڭ گىپىنى ئەجەپ تۇلا قىلىپ كەتتىڭىز دىدىڭىزمۇ، جىنىم؟ بۇ دىڭىڭىز ئوبداق بولدى. بۇ ھازىرقىدەك ئىنىق ئىسىمدە. بۇ ئوتلۇق، ھاياتى كۈچكە ئىگە پەرۋىشكارانە تەبەسسۇمىڭىزنى 1945 - يىلى 9 - ئاينىڭ 18 - كۈنى سەھەردە سىخىلارچە ھەدىيە قىلغانىدىڭىز...»

2

كامال قىشىڭىزدىن چىقىپ يەنە بىر ھازا خىيال سۈرۈپ ئولتۇرۇپ كەتتى. ئۇ ئىنتايىن مۇھىم بىر تاللاشقا دۇچ كەلگەندەك قىلاتتى. ئاخىرى ئۇ خورازلار بەس - بەستە چىلاشقا باشلىغاندىلا ئاندىن بوينىدىن بىرسى سۆرىگەندەك مىڭ تەستە ئورنىدىن تۇرۇپ، بىز بىلەن سوغوقلا خوشلىشىپ تاڭ قوينغا سىڭىپ كەتتى.
مەن قىيانامغا:

- ئانام ھايات ۋاقتىدا ئۇنىڭغا بەرمەكچى بولغان، كىيىن ئانام ئۆلۈپ كەتتى، ياقۇپمۇ ھەپسىگە كىرىپ قىلىپ كۆزىمىزدىن غايىپ بولدى. ماجىڭسا ياقۇپتىن ئوچ ئىلىش ئۈچۈن مېنى خۇتۇنلۇققا ئالماقچى بولدى... دەپ ئىزاھات بەردىم.
قىيانام مېنى چۈشەندى، ئۇ مېنى چۈشەنەتتى.

مەن سەھەردىلا قىشىڭىزغا كىردىم. سۈزۈك ۋە سۈزۈك كۆزلىرىڭىزدىن چاچرىغان ئىشقى چىقىندىلىرى يۈرىكىمنى بەھوش قىلدى.

- سىز دان يىگەچ تۇرۇڭ، - مەن چاقچاق قىلىپ جىلمايدىم، سىز كۈلدىڭىز.

- سىز... سىزچۇ؟ سىز دۇدۇقلىدىڭىز.

- مەن چۇۋازغا بىرىپ ياغ تارتىپ كىلەي، - مەن سىزگە قارىمايلا پىيالىگە چاي قۇيىدۇم، ئاندىن نان ئۇشاتتىم.

- شاخ مىدىرلايدۇ - يا، ئايزۆھرە؟

- سىز بىردىنلا شۇنداق دەپ قالدىڭىز. مەن پەنجىرىگە قارىدىم. پەنجىرىدىن كىرىپ قالغان ھىلقى يۇمران ئۆرۈك نوتىسى قاتتىق مىدىرلاپ تۇراتتى. سىز رازۋىدىكىچىغا خاس سەزگۈرلىكىڭىز، ئەھتىياتچانلىقىڭىز بىلەن بۇنىڭغا دىققەت قىلىپ قالغان ئىدىڭىز.

- شاخ مىدىرلىسا نىمە بوپتۇ؟ سىز شاخ مىدىرلىغاننى كۆرمىگەنمۇ چوڭ بۇلۇپ؟ - دىدىم مەن بەرۋاسىز ھالدا، ئاندىن چاقچاق قىلدىم، - باچكا قونغانمىدۇ - يا؟

مەن سىزنىڭ كۆزىڭىزگە چۆكۈپ كۈلدۈم. سىز «ۋىلىدە» قىزىرىپ، نەرگىسكە ئوخشاش جىلمايدىڭىز. مەن قىپقىزىل رەڭ ئالغان مەڭزىڭىزدە پەيدا بولغان زىنىقىڭىزغا دومىلاپ چۈشتۈم. سىز ماڭا ئاشقان تەبەسسۇم سوۋغا قىلۋىدىڭىز، كۆزىڭىزدىن قۇياش كۆتۈرۈلۈپ چىقىپ، گىرىمىمەن ئۆيىنى يۇرۇتۇۋەتتى، ھەتتا، قەلبىمىمۇ ئوتلۇق نىگاھلىرىڭىز كۆزۈمنى چىقىپ قاماشتۇرۇۋەتتى. سىھىرلىك تەبەسسۇمىڭىز كۆكسۈمنى تىشىپ ئۈتۈپ، دەسلەپ يۈرىكىمنى قىچىقلاپ كۈلدۈردى، سۆيۈندۈردى، زوق، شىرىن تۇيغۇ يوللىدى. ئاندىن ۋىزىلداپ كۆيدۈرۈشكە باشلىدى. بۇ كۆيۈش تولىمۇ تاتلىق، لەززەتلىك كۆيۈش ئىدى.

«قانداق تاتلىق، مەپتۇنكار، جىلۋىدار، خاسىيەتلىك تەبەسسۇم بۇ!» ؛

«ھەقىقى ئاشىقلارنىڭ غۇبارسىز يۈرىكىدىن پارتلاپ چىقىدىغان مۇھەببەتلىك تەبەسسۇملىرى مۇشۇنداق ھاياتى كۈچكە ئىگە. قۇدرەتلىك بولامدىكىن - يا؟...» .
بىلمەيتتىم .

— ئۆگزىدە بىر نەرسە ماڭغاندەك قىلىدۇ ئەيىنا، قاراپ باقامسىزكى .

سىز بۇ سۆزىڭىز ئارقىلىق مېنى شېرىن ھېسلار قاينىمىدىن سۈزۈپ چىقىتىڭىز. راستتىنلا ئۆگزىدە بىر نەرسە ماڭغاندەك قىلاتتى .
— قورقىمىڭا، ھاجىمنىڭ ئىتى ئۇ، — مەن ئىشىككە قاراپ ماڭدىم . لېكىن سىز:

— پاتراق كېلىڭ جۇما، — دېگەن ئۆتۈنۈشىڭىز بىلەن مېنى توختىتىپ قويدىڭىز، مەن سىزگە قارىدىم .
— نېمىشقا؟

— گېپىم بادى ئازراق .

— نېمە گەپتى ئۇ؟

— سىزنى ... سىزنى ... يەنىلا سۆيىمەن! ... مەڭگۈ! ...

سىز ماڭا يېڭىۋاشتىن سۆيگۈ ئىزھار قىلدىڭىز، شۇڭا چېكىلىرىڭىزدىن تەر تەپچىپ چىقتى .

«ئاه، سۆيگۈ ئىزھار قىلماق نېمىدىگەن قىيىن - ھە!؟»

— رەھمەت! ... مەنمۇ! ... — يۈزۈم ئوت بولۇپ ياندى . ئېچىشتى .

لېكىن قەلبىمدىكى تەشۋىشلەر خۇددى گۈلخان ئۈستىگە چۈشكەن قاردەك «شۇررىدە» ئېرىپ، يۈرىكىم، ئۈگە - ئۈگىلىرىم مۇھەببەتنىڭ شېرىن ھېسلىرى بىلەن تولدى؛ يۈرىكىم، ئۈگە - ئۈگىلىرىم ھاياتى كۈچكە تولدى؛ يۈرىكىم، ئۈگە - ئۈگىلىرىم

چەكسىز غۇرۇر، ئىپتىخار بىلەن تولدى. ئۆزۈمنى باغرىڭىزغا ئاتقۇم كەلدى. خۇددى قىرغاقتىكى سۇنى كۆرگەن بېلىقتەك. شۇ تاپتا ئۆزۈمنى، پۈتۈن دۇنيانى، نىكاھنىڭ غايىۋى كۈچ - قۇدرىتى، سېھرى، خاسىيىتى ئالدىدا ئۆزىنىڭ كۈچ - قۇدرىتى، سېھرى، خاسىيىتى، ئەھمىيىتىنى تامامەن يوقاتقاندۇ.

مەن ئىشكىتىن چىقىپ كېتىۋېتىپ سىزگە قايرىلىپ قارىدىم. سىز گەز باغلاپ كەتكەن لەۋلىرىڭىزدىن يەنە تەبەسسۇم، شەپقەتلىك كۆزلىرىڭىزدىن مېھىر، پىراق تارتۇق قىلىدىڭىز. مېھرىڭىز قەلبىمگە سوۋۇشۇپ قالدى، خۇددى مەلەمدەك. پىراقىڭىز يۈرىكىمنى گۈلخانغا ئىتتىردى. سىز قىمىرلاپ، قىمىرلاپ ماڭا ئىنتىلىدىڭىز، كۆزۈم، لېۋىم، باغرىم، يۈرىكىم سىزنىڭ قەلبىڭىز بىلەن سۇۋاشقان دەك بولۇپ، تىرناقلىرىمنىڭ ئۇچىغىچىلىك لەززەت - ھۇزۇر ئېقىپ كەلدى. چەكسىز راھەتلەندىم! مەستخۇشلۇق ئىلىكىدە ئىشىككە يۆلىنىپ قالغىلى تاسلا قالدۇم!

مەن پاتمان - پاتمان بەختىيارلىق ھېسلىرىنى يۈدۈپ ئۆيدىن چىقتىم. ئاسمان خۇددى مېنىڭ كۆڭلۈمدەكلا ئوپئۇچۇق ئالقانچىلىكىمۇ بۇلۇپ كۆرۈنمەيتتى. ياپپىشىل يوپۇرماقلار ئاسمان سەتھىدە قۇياش نۇرى جىلۋە قىلاتتى. قوناق ئېڭىزلىرىدا ئوتلاپ، كۆككە تويۇشقان قوي - ئۆچكىلەرنىڭ مەرەشلىرى، ساپان سۆرەۋاتقان ئۆكۈزلەرنىڭ سوزۇپ - سوزۇپ مۆرەشلىرى، قىغ توشۇۋاتقان ئېشەكلەرنىڭ ھاڭراشلىرى... ئاجايىپ مۇڭلۇق، يېقىملىق، جەلپكار ئىدى، خۇددى سىزنىڭ ئېزگۈ، لىرىك كۈيلىرىڭىزدەك. بۇ ھاياتبەخش ئەتكۈچى كۈيلەر كۈز سەھىرىگە گۈزەل تۈس، گۈزەل ھايات ئاتا قىلغانىدى. شۇنداق، ئالەم گۈزەل، خۇددى قۇتلۇق ھېسلار بىلەن تولغان قەلبىمدەك.

— ھوي، زۆھرە خېنىم.

توساتتىن شۇ ئاۋاز چىقىپ قالدى. مەن بۇرۇلۇپ قارىدىم. ساۋۇتخان ئىشان ھاجىم دەرۋازىسى ئادىدا ماڭا قاراپ تۇراتتى. مەھەللىنىڭ چىغىر يولى ئەللىك ياشلارغا كىرگەن، ئوتتۇرا بوي، يۇپيۇمىلاق يۈزلىرى قىزىرىپلا تۇرىدىغان، قاپقارا ساقاللىرى ئاپئاق، يوغان سەللىسى بىلەن ھەمكارلىشىپ، ئۆزىگە ئاجايىپ سۆلەت، سۈر بېغىشلاپ تۇرىدىغان بۇ ئادەمنىڭ ھويلىسىنىڭ ئالدىدىنلا ئۆتەتتى.

— سالام قىلىپ قويايمۇ دىمەيلىيا، مۇنداق؟

— ئالدىراشچىلىقتا كۆرمەي قاپتىمەن، ھاجىم.

— بوشراق ئالدىرايلى.

مەن گەپ قىلىدىم، مېڭىشقا تەمشەلدىم.

— ھويلىغا بىر كىرسىلە، زۆھرە خېنىم، گېپىم بادى ئازراق.

مەن ھەيران قالدۇم. چۈنكى مەن بۇ گەپنى تېخى ھازىرلا سىزنىڭ ئاغزىڭىزدىن ئاڭلاپ چىققانىدىم. مانا ئەمدى بۇ «خۇداگوي» ئادەمنىڭ ئاغزىدىن ئاڭلاۋاتىمەن. ئوخشاش شەكىل، ئوخشاش مەزمۇندىكى بۇ سۆزنىڭ ماڭا بەرگەن تەسىرى ھازىر تۈپتىن ئوخشىمايتتى. بىرىنچىسى قەلبىمنى چەكسىز سۆيۈندۈرگەن، ئىككىنچىسى يىرگەندۈرگەندى.

— نېمە گەپتى ئۇ، ھاجىم؟

— تولىمۇ زۆرۈر گەپتى. ئاۋۋال ھويلىغا بىر كىرسىلە،— ھاجىم

شايبى يەكتىكىدىكى توپلارنى قاقچاق مېڭىشقا تەمشەلدى.

مەن شۇ چاغدىلا ھاجىمنىڭ ئۈستىۋېشىغا سەپسالىدىم: ئۇنىڭ يەكتىكىنىڭ پەشلىرى، يەك، جەينەكلىرى، تۈكلۈك مەيدە ۋە ئۆكۈزنىڭ بويىندەك تۈرمەل بويۇنلىرى غىچلا توپا ئىدى. سەللىسىگە قويۇق تور چاپلىشىپ قالغان. تورغا بىر ۋاقىتسىز سارغىيىپ كەتكەن قۇرۇق يوپۇرماق ئېسىلىپ قالغانىدى. بۇلارنى كۆرۈپ تېخىمۇ ھەيران قالدۇم. ئاي، يىل ئۆتۈپ كەتسە قولى ھېچبىر ئىشقا تەگمەيدىغان

ھاجىمنىڭ ئۈستىۋېشىغا بۇ توپا-تورلار قەيەردىن، قانداق يۇقۇپ
قالدىكىن؟

— بولاملا - يا؟

«غۇزژىدە» ئاچچىقىم كەلدى. لېكىن ئۆزۈمنى زورغا
بېسىۋېلىپ:

— گەپلىرى بولسا، مۇشۇ يەردە دېسىلە، ھاجىم. مەن
ئالدىرايتتىم، — دېدىم مۇلايىملىق بىلەن.
— نېمىگە ئالدىرايلا؟ بۇ، بۇ يەردە دەيدىغان گەپ ئەمەستى،
سىلىنىڭ...

— ئوھۇش، ھاجىم! بۇ يەردە دېگىلى بولمايدىغان گەپنى
ئاڭلايدىغان ئادەم ئەمەس مەن! — مەن قوپاللىق بىلەن شۇنداق دېدىم
— دە، مېڭىپ كەتتىم.

— بۇ، ئۆيلىرىدە ساقلانغان ھېلىقى يىگىت توغرىسىدىكى گەپ
جۇمۇسلا.

بۇ گەپنى ئاڭلاپ ئىزىمدىلا توختاپ قالدۇم، خۇددى يەرگە
مىخلىنىپ قالغاندەكلا. يۈرىكىم «قارتىدە» قىلىپ دۈپۈلدەپ كەتتى.
— بۇ ئاشۇ يىگىتنىڭ جېنى بىلەن مۇناسىۋەتلىك ئىشتى، —
دېدى ھاجىم مېنىڭ ئىنكاسىمنى كۈتمەيلا، — سىلى بىلەن
مەسلىھەتلىشىدىغان ئىش بادى. بولمىسىغۇ مۇشۇ يەردىلا دەۋىرەتتىم.
قالغىنى... ئىختىيار ئۆزلىرىدە، ئۆز شۇرلىرى ئۆزلىرىگە خېنىم. كېيىن
پۇشايمان قىلىپ قالسىلا مەيلى ئەمەسە.

— نېمە يىگىت؟ نېمە يىگىت ئۇ؟ — دېدىم مەن ئۆزۈمنى
تۇتۇۋېلىپ، تەمكىن ھالدا.

— خۇپسەنلىك قىلمىسلا، خېنىم. مەن ئۇنى ھازىرلا پەنجىرىدىن،
تۈڭلۈكتىن ماراپ ئۆز كۆزۈم بىلەن كۆردۈمىيا. ئۇ: گېپىم بادى
ئازراق، دېدىيا، تېخى. يا راست، يا يالغان دېسىلە قېنى؟

مەن «لاسسىدە» بوشىشىپ كەتتىم. تېنىۋېلىشقا ھېچبىر ئورۇن قالمىغانىدى.

— قانداق، كىرەملىيا؟

ھاجىم ماڭا قىلچە ئويلىنىش پۇرسىتى بەرمىدى. ئاخىر مەن ئۇنىڭ قاپقارا كۆزلىرىدىن بىر خىل شۇملۇقنى كۆرۈپ تۇرۇپ ھويلىغا كىردىم. يۈرىكىم ئەنسىز دۈپۈلدەيتتى، تەشۋىشلىك ئىلكىدە پىلتىڭلايتتى.

— نېمە گەپلىرى بادى، ھاجىم؟ — دەپ سورىدىم مەن ئۆزۈمنى تۇتۇۋېلىپ.

ھاجىم بىزنىڭ ئۆي تەرەپكە بىر قارىۋېتىپ، گېپىنى «پورتىدە» دېۋەتتى.

كۈتۈلمىگەن جاۋاپتىن مەن ھەيران قالدۇم، چۆچۈدۈم، يىرگەندىم، غەزەپلەندىم، تېپىرلىدىم، يىلان چېقىۋالغاندەك چىرقىرىۋەتكىلى تاس قالدۇم. غەزەپلەنمەيمەن ئىچىمگە سىغماي، مېنى يېرىۋەتكىلى تەل بولدى.

— خۇدايا توۋا دېسىلە، ھاجىم، توۋا دېسىلە. نومۇس قىلسىلا مۇنداق، مەسچىت ئىمامى تۇرۇپ... خۇدادىن قورقماسلىقىم! — مەن ئاقامغا ئۆرۈلۈپ چىقىپ كېتىشكە تەمىشەلدىم. نومۇس، ئەلەم، خورلۇق ماڭا ھەممىنى ئۇنۇتتۇرغانىدى.

— ھا... ي... ي... ئالدىرىمىسلا بولارمىكى، خېنىم. بۇنداق قىلسىلا ئۆيلىرىدىكى يىڭىتنى چېرىكلەرگە چېقىپ قويىمەن جۇمۇسلا؟ ئۇ چاغدا ھەممىلىرى بالاغا قېلىشلا مەن دەپ قوياي!

مەن يەنە «شىپىدە» توختاپ قالدۇم.

«مەن بالاغا قالمىمۇ مەيلى، ياقۇپ تۇتۇلۇپ قالسا...»

مەن ئىنتايىن قىيىن ئەھۋالدا قىلىۋاتاتتىم.

«ھاجىم راستلا دەپ قويارمۇ؟...»

بۇنى بىر نەرسە دەپ بولمايتتى. دەپ قويماسلىقىدىن دەپ قويۇشى ئېھتىمالغا بەكمۇ يېقىن ئىدى. چۈنكى تارىختىن بېرى سوپىئىشانلاردىن خەلققە ۋاپا كېلىپ باققان ئەمەس. «ناۋادا دەپ قويسا»...

بۇنىڭ ئاقىۋىتىنى تەسەۋۋۇر قىلىپ بولمايتتى. «قانداق قىلسام بولار؟ ... قانداق قىلاي؟ ...»؛ «ئاه، خۇدا، ماڭا ئەقىل كۆرسەت، ھاجىمنىڭ كۆڭلىگە ئىنساپ، دىيانەت، تەۋپىق - ھىدايەت ئاتا قىل !...».

مەن بېھىش، دوزاخنى، ئۇلۇغ ئالانى، مۇھەممەد ئەلەيھىسسالامنى شېپى كەلتۈرۈپ يالۋۇردۇم؛ ھاجىمنىڭ «مۇبارەك» پۇتىنى خۇددى مۇرىت - مۇخلىسلىرىغا ئوخشاشلا قۇچاقلاپ، يۈزۈمنى سۈركەپ، يامغۇردەك ياش تۆكۈپ تۇرۇپ يالۋۇردۇم. تاشنىمۇ ئېرىتىۋەتكۈدەك، بۇرىنىمۇ قويغا ئايلىنىدۇرۇۋەتكۈدەك قۇدرەتكە ئىگە ناللىق يالۋۇرۇشلىرىم ھاجىمغا تەسىر قىلمىدى؛ پىغانلىق، قانلىق كۆز ياشلىرىم ھاجىمنىڭ زەزىل يۈرىكىنى ئېرىتەلمىدى؛ زىناخورلار تاشلىنىدىغان دوزاخنىڭ دەھشىتى ھەققىدىكى قورقۇنچلۇق تەسۋىرلىرىم ھاجىمنىڭ شۇم نىيىتىنى ئۆزگەرتەلمىدى؛ كامالدىن سۆزۈمنى ئېلىپ ھاجىمغا تېگىش ھەققىدە بەرگەن ۋەدىلىرىمۇ ئۇنىڭ شەھۋانىي نەپسىگە تەسەللى بولالمىدى؛ ھەتتا بۈگۈن كېچە ئۆيىگە كىرىش ھەققىدە بەرگەن ۋەدە - ئۆتۈنۈشلىرىمۇ ھاجىمنىڭ ئىپلاسلىقىغا بەرھەم بېرەلمىدى. ئەگەر مۇشۇ ئاخىرقى شەرتىمگە ماقۇل دېگەن بولسا، كەچ كىرگىچە بىر ئامال قىلىپ سىزنى ئېلىپ قېچىپ كەتمەكچى بولغانىدىم.

ئاخىر مەن «ھاجىم چېرىكلەرگە دەپ قويۇپ بولغۇچە، ياقۇپنى ئېلىپ قېچىپ كېتەي» دەپمۇ ئويلىدىم. بىرا بۇ مۇمكىن ئەمەس ئىدى. چۈنكى مەن سىزنى ئېلىپ بوسۇغا ئاتلاپ بولغۇچە، ھاجىم

دۈشمەن گازارمىسىغا بېرىپ بولاتتى. دەريا بويىغا بارا - بارمايلا قورشاۋدا قالاتتۇق.

«دەپ قويسا قويۇۋەرسۇن، تۇتۇلۇپ قالسا، بىر قانداق قىلىپ قۇتقۇزۇپ چىققىلى بولار.»

مەن شۇنداق دەيمۇ ئويلاپ باقتىم. بىراق بۇ قارارغا كېلىشكە جۈرئەت قىلالمدىم. شۇ ئەمەسمۇ، سىزنى كىم قۇتقۇزىدۇ؟ يىگىتلەرمۇ؟ قاچان، قانداق قۇتقۇزىدۇ؟ قۇتقۇزالامدۇ؟ قۇتقۇزۇپ بولغۇچە...

مەن پۇتلىرىمنى سۆرەپ پېشايۋان باسقۇچلىرىدىن يەڭدەپ - يەڭدەپ ئۆرلىدىم. ئىشىك تۈۋىگە بېرىپ كەينىمگە قايرىلىپ قارىدىم. نىگاھلىرىم پەنجىرىدىن شۇڭغۇدى. سىز قازناقتا ماڭا تەبەسسۇم بىلەن قاراپ تۇراتتىڭىز. سىزنى كۆرۈپ ئۆزۈمدە ئازادە، بەختىيار ھېس قىلدىم! چۈنكى سىز ھايات قېلىش ئالدىدا تۇراتتىڭىز. بوسۇغۇدىن پۇتۇمنى ئېلىۋىدىم، ۋۇجۇدۇمغا سانسىزلىغان نەشتە سانجىلىپ، ئۆزۈمنى ئىنتايىن خار ھېس قىلدىم!

«ئاھ، خۇدا، سەن بارمۇ؟ بار بولساڭ ھازىر نەدە؟ نېمە ئىش قىلۋاتىسەن؟ كۈندىلىك بىر تەرەپ قىلىدىغان ئىشلىرىڭ زادى نېمە؟ مەندىن، مېنى ياراتقانلىقىڭدىن خەۋىرىڭ يوقمۇ؟ مېنى نېمە ئۈچۈن ياراتقان؟ باشقىلارنىڭ كۆڭلىنى خۇش قىلىش بەدىلىگە خورلۇق ئازابىنى تارتىش ئۈچۈنلەمۇ؟...»

ياشلىرىم تاراملاپ تۆكۈلەتتى، خۇددى سوئاللىرىمدەك. ئۆكسۈشلىرىم جاھانغا شىددەت بىلەن تارايىتتى. مەن كۆز يېشى، ئۆكسۈش، ئازاب قوينىدا چەيلەنگەن يۈرىكىمنى يەنە چەيلەندۈرۈپ، ئۈزۈل - كېسىل ۋەيران قىلىش بەدىلىگە ئەقىل - پاراسەت، ۋىجدان - غورۇر ۋە يۈكسەك سەنئەت بايلىقى بىلەن تولغان مۇھەببەتلىك بىر يۈرەكنى قوغداپ قېلىش قارارىغا كەلگەندىم. شۇڭا بۆرە ئاغزىغا

ئىلاجىسىز، ئەمەمە ياۋاشلىق بىلەن كىرىپ كېتىۋاتاتتىم.

«بۆرە چاڭگىلىدىكى قوزچاقمۇ تېپىرلايدىغۇ؟...»

مەنمۇ بىردىنلا تېپىرلاش قارارىغا كەلدىم.

سايىنىڭ ئىشىكى تاقالدى. ھاجىم بىر كۆرپىسىنى سۇغۇرۇپ ئالدى. مەن تار كوچىدا تېخىغىچە ئۆرە تۇراتتىم. بىردىنلا كۆزۈم كات ساندۇقنىڭ يېنىدا تۇرغان نوغۇچقا چۈشۈپ قالدى. سۇپىغا چىقىپ، كات ساندۇقنىڭ يېنىغا كەلدىم. ھاجىم يەنە بىر كۆرپىنى ئېلىشقا تەمىشلىۋىدى، مەن نوغۇچنى پەم بىلەن ئېلىپ، ھاجىمنىڭ كاللىسىنى چەنلەپ ئۇردۇم. لىكىن نوغۇچ ھاجىمنىڭ بېشى ئۈستىدىكى ياغاچ ئاسقۇغا تېگىپ كېتىپ، ئۇنىڭ يېرىمى سۇنۇپ يەرگە چۈشۈپ كەتتى. قولۇمدا قالغان يېرىمنى مەن ئىشلىتەلمەيتتىم. چۈنكى قولۇم دولامغىچە قېقىلىپ كەتكەن بولۇپ، ھازىر ھېچنىمگە كارغا كەلمەيتتى.

«بۇنداق قىلغۇچە، بوغۇشساممۇ بولمايتكەن!...»

مەن زوڭ ئولتۇرۇپ ھەسرەت بىلەن يىغلىدىم؛ يۈزۈمنى ئالقانلىرىم بىلەن ئېتىپ، ئۆكسۈپ - ئۆكسۈپ ھەسرەت بىلەن يىغلىدىم!

— ئاچچىقلىرىنى ئۇنداق يامان قىلمىسلا، خېنىم، — دېدى ھاجىم زەھەر خەندىلەرچە تەبەسسۇم بىلەن، — مۇشۇنداق تەخسىراتىمغا ئۇچرايلا...

ئۇنىڭ كېيىنكى گەپلىرىنىڭ بىرىمۇ قۇللىقىمغا كىرمىدى، چۈنكى مەن ئەس - ھوشۇمنى يوقاتقاندىم. خۇددى مۇنۇ سۇنۇق نوغۇچتە كىلا.

ئاھ!!!...

مەن ئۆيىدىن چىقىپلا دەرياغا قاراپ يۈگۈردۈم، چىغىر يول بىلەن ئەمەس، ئورۇلۇشنى كۈتۈپ تۇرۇشقان كەنجى قونلىق بىلەن

يۈگۈردۈم... پۈتكۈل ۋۇجۇدۇم ئازاب - خورلۇقتىن سىرقىرايتتى.

«ئەھ، خۇدا، مېھرىبانلىقنىڭ قېنى؟»

مەن خۇداغا نالە قىلاتتىم. قوناقلارنىڭ پىچاقتەك بىسلىق قۇلاقلىرى يۈز - كۆزلىرىمنى تىلاتتى، گۇيا خورلۇق يۈرىكىمنى تىلغاندەك.

«مەندەك ئاجىز، ناتىۋان بەندەگگە ئاتا قىلىدىغان شەپقەت -

ئىنايىتىنىڭ قېنى؟ مۇشۇمۇ؟»

مەن پىغان بىلەن ئۆرتىنىپ يىغلايتتىم. قوناقلىقنى، زەرەپشان ۋادىسىنى، پۈتۈن دۇنيانى پىغان قاپلىغانىدى.

«سەن بارمۇ - يوقمۇ؟ ئويغاقمۇ - ئۇخلاپ قالدىڭمۇ؟ ئۇنداق بولسا، نېمىشقا ئەمىسە قولىدىن تەسۋى، ئاغزىدىن سۈرە چۈشمەيدىغان رەزىل بەندىلىرىڭنىڭ دىلىغا ھەقىقىي ئىمان نۇرى چاچمايسەن؟ نېمىشقا مېنىڭ ئاچچىق قىسمەتلىرىمنى كۆرمەيسەن؟»
كۆزلىرىمدىن شاكىراپ ياشلار خۇددى قورام تاشلاردەك گۈلدۈرلەپ دومىلىنىپ چۈشۈپ، قوناقلارنى يەتچىتتى.

«سەن نېمىشقا ئادىل ئىش بېجىرمەيسەن؟ نېمىشقا مېنى تۆلەشكە تېگىشلىك بولمىغان بەدەلنى تۆلەشكە قىستايىسەن؟»

مەن ھاسىرايتتىم، ھۈپۈلدەيتتىم. پېشانەمدىن ئاچچىق تەر قۇيۇلاتتى. زەھەرسىمان ئەلەملىك ياشلىرىم ئاچچىق تەرلىرىم بىلەن قوشۇلۇپ تېخىمۇ ئاچچىقلىشىپ كېتىۋاتاتتى.

«سەن ھەممىزنىڭ خۇداسى ئىدىڭغۇ؟ نېمىشقا ھەممىزگە ئوخشاش خۇدا بولمايسەن؟ ئۇلۇغ پەيغەمبىرنىڭ مۇھەممەد ئەلەيھىسسالام: «ۋەتەننى سۆيۈش - ئىماننىڭ جۈملىسىدندۇر» دېگەنمۇ - دېمىگەنمۇ؟ ھە، ئۇنداق بولسا، ۋەتەن ئۈچۈن كۈرەشكۈچىلەرنى، ھۆرلۈك - تەڭلىك ئۈچۈن جېنىنى پىدا قىلىۋاتقانلارنى نېمىشقا قانات ئاستىڭغا ئالمايسەن؟ ئەكسىچە

ساۋۇتخان ئىشان ھاجىمدەك ھۆرلۈك كۈشەندىلىرىگە، ئىنقىلاب ئاسىيلىرىغا، ئەۋلىيا سىياقىغا كىرىۋالغان ئىمانسىزلارغا ھامىي بولسەن؟»

مەن دەريا بويىغا كەلدىم...

قۇياش پارلاپ تۇراتتى...

قۇمۇشلار شىۋىرلايتتى...

قۇمۇشزارلىق دۆڭ مېنى دەرياغا ئۇزىتىپ تۇراتتى. دەريانىڭ باشلام تەرىپىدىكى تاغ - تۇرالاردا قاتتىق يامغۇر ياغقان بولسا كېرەك، سۇ خېلىلا ئۇلۇغ، لايىق ئېقىۋاتاتتى. گەرچە ئەجدىھادەك تولغىنىپ تۇرمىسىمۇ، لېكىن دولقۇنلىنىپ - ئۆركەشلىنىپ ئېقىۋاتاتتى. خۇددى قەلبىمدىكى ئازابلىق غەزەپ - نەپرەتتەك. بىر خىل قاڭسىق لاي - لاتقا ھىدى كۆڭۈلنى ئىلەشتۈرەتتى. گۇياكى ساۋۇتخان ھاجىمنىڭ ھىدىدەك.

«ئاه، سۈيۈملۈك زەرەپشان، بىر چاغلاردا بالامنى باغرىڭغا تاشلاش ئۈچۈن بويۇڭغا كېلىپ، ساڭا ئىلتىجا قىلغانىدىم، مانا ئەمدى ئۆزۈمنى تاشلاش ئۈچۈن ئىلتىجا قىلىۋاتىمەن. مەن خۇش بولۇپ كېتەي، ئۇ دۇنيا - بۇ دۇنيا خۇش بولۇپ كېتەي، مېنى باغرىڭغا ئال، مېنى باغرىڭغا باس، قىينالغان جېنىمنى ئارام تاپقۇز!...»

مەن كۆزۈمنى يۇمدۇم، ئۆلۈۋېلىشتىن بۇرۇن چوقۇم كۆزنى يۇمۇش پەرزىدەك، كۆزۈمنى چىڭ يۇمدۇم.

«جېنىم ياقۇپ، سىزنى سۆيىمەن!... مەڭگۈ!... بېھش - دوزاختمۇ!...»

كۆزۈمنى ئاچتىم، نېمىشقا، نېمە مەقسەتتە ئاچتىم؟ بىلمەيتتىم. قۇياش پارلاپ تۇراتتى. مەن كۆزۈمنى يەنە يۇمدۇم.

«مېنى ئۇنتۇپ كېتىڭ، چۈنكى سىز مېنى كەچۈرەلمەيسىز. خۇددى ئۆز - ئۆزۈمنى ئەبدىي كەچۈرەلمىگەندەك. شۇڭا، باياتىن

دېگىنىڭىزدەك، مېنى مەڭگۈ سۆيەلمەيسىز... ئەلۋىدا!...»

مەن دەرياغا ئىنتىلدىم. سەكرىسەملا ئازابىتىن... ھەممە - ھەممىدىن بىر يوللا قۇتۇلاتتىم؛ سەكرىسەملا مەڭگۈلۈك بەختكە ئېرىشەتتىم. چۈنكى، ئويلاپ باقسام، ئۆلۈمنىڭ ئۆزى - مەڭگۈلۈك بەختكەن! نېمىشقا كىشىلەر ئۆلۈمدىن قېچىشىدىكىن؟ بۇ نوقتىنى - بەختنىڭ ھەقىقىي ماھىيىتىنى چۈشەنمىگەنلىكى ئۈچۈن.

مەن پۈتۈمنى قىرغاقتىن ئۈزەلمىدىم، پەقەتلا ئۈزەلمىدىم، خۇددى يەرگە مىخلىنىپ قالغاندەك. بۇ بىر مۆجىزە ئىدى. مەن بۇ مۆجىزىدىن ھەيران قېلىپ، كۆزۈمنى ئاچتىم. قۇياش پارلاپ تۇراتتى. كۆزۈمنى يەنە يۇمدۇم؛ «چىڭگىدە» يۇمدۇم.

«مەڭگۈلۈك بەختكە ئېرىشمەك نەقەدەر قىيىن - ھە!»

دەل شۇ چاغدا، مەن دەل شۇلارنى ئويلاۋاتقاندا، قەلبىمدىن سادا - بۇلتۇر بويىنۇمغا سىرتماق سالغان چاغدىكى سېھرىي كۈچكە ئىگە سادا يەنە كۆتۈرۈلدى:

«قىساس ئېلىشنىڭ پەيتى ئاخىر يېتىپ كەلدى، قىساس ئال! قىساس ئېلىپ، ئاندىن مەڭگۈلۈك بەختكە ئېرىش! چۈنكى، ئۆلۈۋېلىش ئەمەس، باتۇرانە ياشاپ قىساس ئېلىشنىڭ ئۆزى - مەڭگۈلۈك بەخت!»؛

«قىساسنى ئۇنتۇغان ئادەم ئەجدادىغا يۈز كېلەلمەيدۇ؟»؛

«قىساس ئېلىش ئىستىكى يوق ئادەمدە ۋىجدان بولامدۇ؟».

بۇ قەلب سادالىرىم ئاخىرلىشىشى بىلەن تەڭلا كۆزۈمنى ئاچتىم. قۇياش پارلاپ تۇراتتى. ئۇنىڭ نۇرانە باغرىدا چەكسىز كەتكەن قۇملۇق يېپىلىپ ياتاتتى، قانغا بويالغان قۇملۇق! شۇ قۇملۇقتا چوتنى چىڭ قاماللاپ تۇرغان دادامنىڭ، ئارا، گۈرجەك، پالتا، چوماق... لىرىنى باغرىغا «چىڭگىدە» بېسىپ يېتىشقان چوپانلىقلارنى قىپقىزىل قانلىرى، ئۈمىدۋارانە كۆزلىرى مېنى ھاياتقا، قىساس ئېلىشقا ئۈندەپ

تۇراتتى. قۇياشنىڭ شاھانە تەختىدە ئاكام ئولتۇراتتى، ئۇ ماڭا قولىدىكى قارا مىلتىقنى ئىككى قوللاپ سۇنۇۋاتاتتى. قۇياش باغرىدا يەنە بىرى ماڭا تەبەسسۇم سۇنۇۋاتاتتى، ئۇ سىز ئىدىڭىز، ھەممىڭلار مېنى ھاياتقا، قىساس ئېلىشقا، ئۈندەپ تۇراتتىڭلار.

بايىقى قەلب سادالىرىم قۇلاق تۈۋىمدە يەنە جاراڭلىدى. بۇ يىراقلاردىكى ئاقۋاش تاغلاردىن قايتقان ئەكس سادا ئىدى.

«شۇنداق!»

بۇ قەلب سادالىرىم يۈرىكىم تەرىپىدىن تەستىقلاندى؛ بۇ قەلب سادالىرىم ۋىجدانىم تەرىپىدىن تەستىقلاندى. ئاخىر مەن ھايات قېلىش قارارىغا كەلدىم؛ قىساس ئېلىپ، ئەۋلادلىرىمنى پەخىرلەندۈرۈش ئارقىلىق ئەجدادلىرىمدىن پەخىرلىنىش ھوقۇقىغا ئىگە بولماقچى بولدۇم؛ ئەۋلادلىرىمنى پەخىرلەندۈرەلمىگەن ئادەمنىڭ ئەجدالىرىدىن پەخىرلىنىش ھەققى - ھوقۇقى بولمايدىغانلىقىنى پۈتكۈل ئىنسانىيەتكە بىلدۈرۈپ قويماقچى بولدۇم!

مەن خىجالەت بىلەن دەرياغا ئۆزرە ئېيتىپ، ئارقامغا ياندىم - دە، قومۇشزارلىققا كىرىپ كەتتىم.

ئېيتىڭا، ياقۇپ، سىز مېنىڭ تۇيۇقسىزلا يوقىلىپ كەتكەنلىكىمدىن ھەيران قالدىڭىزمۇ؟

3

ھەئە، ھەيران قالدىم، بەكلا ھەيران قالدىم. سىز جۇۋازغا كەتتىڭىز.

مەن پەنجىرىگە قاراپ ياتتىم. سىرتتىكى ئۆرۈك، شاپتۇل... شاخلىرىغا زەرەپشان قۇشلىرى پات - پات قونۇپ، ماڭا ناخشا ئېيتىپ بېرەتتى. نەغمىچى بۇ قۇشلارنىڭ ناخشىلىرى ماڭا سىزنىڭ تاتلىق

چاقچاقلىرىڭنى، مەلەمسىمان كۈلكىلىرىڭنى ئەسلىتەتتى؛
قۇشلارنىڭ بۇ جۇشقۇن ناخشىلىرى ماڭا جەڭچىلەرنىڭ مۇڭ ۋە
ئۈمىدۋارلىق ھېسسىياتى بىلەن ئوقۇيدىغان «فرونت ناخشىسى» نى
ئەسلىتەتتى. قايسىبىر شائىر تەرىپىدىن ئىجاد قىلىنغان، قايسىبىر
يىگىت تەرىپىدىن كۆچۈرۈلۈپ تارقالغان «فرونت ناخشىسى» ناملىق
بۇ شېئىرنى مەن ناخشىغا ئۆزلەشتۈرۈپ، پامېر، قاراقۇرۇم، زەرەپشان
تاغ - ۋادىلىرىدا جاراڭلاتقاندىم. شۇڭا مەن شۇ تاپتا بۇلبۇلدەك
سايىرايدىغان قەدىردان دۇتارىمنى، فرونتنى، فرونتتىكى ھۇررا
سادالىرىنى شۇنداق سېغىنىپ كەتكەندىم.

«ھۇررا سادالىرى ئىچىدە ئاتاڭغا ئۆتۈش، دۇتار چېلىپ غەلبە
سىفونىيلىرىنى زوق - شوق بىلەن ئورۇنداش - قانچىلىك
كۆڭۈللۈك - ھە؟!»

مەن سىزنى سېغىنغاندىم؛ دۇتارىمنى سېغىنغاندىم؛ فرونتنى
سېغىنغاندىم؛ «فرونت ناخشىسى» نى سېغىنغاندىم:
بول ئۈمىدۋار، روھلۇق، غەمگە چۆكمە، ئانا،
ياۋغا دەردىڭ تەللىسىنى سۆكەم، ئانا،
خوش، ئۇزات خوش، مۈشكۈلگە تىز پۈكمە، ئانا،
«ئاھ، بالام» دەپ كۆز يېشىڭنى تۆكمە، ئانا.

ئوغللىڭنىڭ چىن غورۇرى - ۋىجدانى بار،
خەلقى بەرگەن «باتۇر» دېگەن ئۈنۋانى بار،
ۋەتىنىنى ئازاد قىلىش ئارمانى بار،
«ئاھ، بالام» دەپ كۆز يېشىڭنى تۆمە، ئانا.

سەۋر - تاقەت توشتى، خەنجەر جانغا يەتتى،
بەگ - چېرىكلەر مىنىپ بىزنى ئېشەك ئەتتى،

شۇڭا، ئوغلۇڭ فرونتقا - جەڭگە كەتتى،
«ئاھ، بالام» دەپ كۆز يېشىڭنى تۆكمە، ئانا.

مەن ناخشىنى غىڭشىپ ئوقۇپ تۈگەتتىم - دە، ئۇلۇغ - كىچىك
تىنىپ قويۇپ، پىچىرلىدىم:

«ئايىزۆھرە نېمىشقا كەلمەيدىغاندۇ؟...»

مەن سىزنى كۈتەتتىم...

سەپداشلىرىمنى كۈتەتتىم...

«نېمىشقا سەپداشلىرىم مېنى كەتكىلى كەلمەيدىغاندۇ؟...»

بىردىنلا كۆزۈم پەنجىرىدىن كىرىپ قالغان ھېلىقى يۇمران نوتىغا
چۈشۈپ قالدى. چېچەكنىڭ بىرى يوق تۇراتتى. ئۇ نەگە كەتتى؟ مەن
ئىزتىراپقا چۈشۈپ قالدىم. نېمە ئۈچۈن؟
بىلمەيتتىم.

دىڭگۈسلىغىنىمچە تا تۈۋىگە باردىم. ئۇنى تاپتىم. ئۇ توپىغا
مىلىنىپ ياتاتتى. مەن گويا خاسىيەتلىك كېپىنەكنىڭ ئىنتايىن نازۇك،
نەپىس قانىتىنى تۇتقاندەك، ئۇنى ناھايىتى ئاۋايلاپ قولۇمغا ئالدىم.
ئۇنىڭ شاخ مىدىرلىغاندا چۈشۈپ كەتكەنلىكىنى جەزىملەشتۈردۈم.
چۈنكى ئۇنىڭ كۆزى يۇمۇلۇپ بولغانىدى. قەلبىمنى بىلىپ
بولمايدىغان باشقىچە بىر خىل غەيرى ھېسسىيات، مىسكىن تۇيغۇ
چۇلغىۋالدى. نېمە ئۈچۈن؟
بىلمەيتتىم.

مەن كېچىكىپ ئېچىلغان بۇ غۇبارسىز، بەختسىز چېچەكنى
ئۆرۈپ - چۆرۈپ قارىدىم، بەرگىلىرى سولىشىپلا كەتكەنىدى. بۇنى
كۆرۈپ يۈرىكىم «پىژىدە» قىلىپ ئېچىشىپ كەتتى. بۇ نېمە ئۈچۈن؟
بىلمەيتتىم.

«ئۇ نېمە ئۈچۈن باھاردا ئېچىلماي، كۈزدە ئېچىلىپ قالدى؟»

نېمىشقا ئېچىلىش پۇرسىتىنى قولدىن بېرىپ قويۇپ، كېچىكىپ كۈزدە ئېچىلدى؟ كېچىكىپ ئېچىلغان چېچەكنىڭ ئۆمرى شۇنداق قىسقا بولامدۇ - يا؟ كېچىكىپ ئېچىلغاندىكىن كېچىكىپ تۈزۈشى كېرەك ئىدىغۇ؟»

شۇلارنى ئويلىغانسىڭىز ئۆزۈمچە يىغلىغۇم كەپكەتتى. نېمىشقا يىغلىغۇم كېلىدۇ؟ بۇ نېمە ئۈچۈن؟ زادى نېمە ئۈچۈن؟ بىلمەيتتىم.

مەن سىزنى كۈتەتتىم...

قاش قاراغىچە كۈتتۈم...

ئەل ياتقۇغىچە كۈتتۈم...

قېرىشقاندەك، سىزنى ئىزدەپ كەتكەن زىندانچاممۇ قايتىپ كەلمەيۋاتاتتى، مەن تىت - تىتلىق، ئىزتىراپ ئىلكىدە تېپىرلايتتىم.

«ئايىزۆھرە نەگە كەتكەندۇ؟... نېمىشقا كەلمەيدىغاندۇ؟... چىرىكلەر تۇتۇپ كەتكەنمىدۇ - يا؟... سەپداشلىرىمچۇ؟ ئۇلار نېمىشقا كەلمەيدىغاندۇ؟...»

ئىچىمنى بىر نەرسە غاجايتتى، خۇددى قۇرتتەك. قەلبىمنى نېمىدۇر بىر نەرسە ئۆرتەيتتى، پۇچۇلايتتى گويىكى قوقاستەك. ئۇ نېمىدۇ؟ بىلمەيتتىم.

جىمجىت كېچە، ھەممە نەرسە ئۇيقۇغا كەتكەن، ھېلىقى يۇمران نوتىدىكى تەنھا چېچەكمۇ ئۇيقۇغا كەتتىمىكىن؟ ياكى ئۇمۇ... ئۇ ماڭا خۇددى ئوخشاشلا ئويغاققەك تۇيۇلاتتى.

مەن غازىڭنىڭ غاقلىدىشىنى، قوشام دەرۋازاڭنىڭ غىچىرلىشىنى، بىر جۈپ توخۇڭنىڭ قاقلىدىشىنى نەقەدەر زارىقىپ كۈتەتتىم - ھە؟ بىر چاغدا غازىڭ غاقلىدىدى. ئىشىك «غا...ر...ت» قىلىپ ئېچىلدى. مەن تەشۋىش، ئىزتىراپ، شادلىق ۋە يەنە قانداقتۇر

مۇرەككەپ ھېسسىياتلار ئىچىدە ئىشكە تەلمۈرۈپ باقتىم. ئاھ! ... قانداق قىلاي؟ چۈنكى ئۆيگە سىز ئەمەس، زىۋىدىخانچام كىرىپ كەلگەن، يولۋاس قۇچىقىدا ئۇخلاپ قالغانىدى.

«بىچارە ئايال!...»

زىۋىدىخانچامغا قاتتىق ئىچىم ئاغرىدى. ئۇ ئەزايدىن توپا، ۋۇجۇدىدىن ھارغىنلىق، پەرىشانلىق تۆكۈلۈپ تۇراتتى.

— يوقما؟ ... ھېچكىم كۆرمەپتىما؟ — دەپ سورىدىم مەن تەقەززالىق ئىلكىدە.

— يوق! ... — زىۋىدىخانچام چوڭقۇر ئەلەم، ئۈمىدسىزلىك بىلەن جاۋاب بېرىپ، مىشىلداپ يىغلىۋەتتى. ئۇنىڭ تاراملاپ تۆكۈلۈۋاتقان كۆز ياشلىرى جىنچىرىغىنىڭ يورۇقىدا يالتىراپ تۇراتتى، خۇددى مەرۋايىتتەك.

يۈرىكىم «پىژژىدە» قىلىپ، ئەنسىز سوقۇپ كەتتى. ئۇنىڭ مەرۋايىتسىمان ياشلىرىنى كۆرۈپ، مېنىڭمۇ ئۆپكەم ئۆرۈلدى، ياشلىرىم مەڭزىمدە دومىلاندى، لېۋىمنى ئەلەم بىلەن چىشلىدىم...

— ھەممە... ھەممە گۇناھ مەندە... كۆۋرۈكنىڭ تېگىدىن چىق... قىلى ئۈنىمىغان بولسام... — مەن ھەرقانچە قىلىپمۇ گېپىمنى داۋاملاشتۇرالمىدىم، خۇددى بوغۇزۇمغا بىر نەرسە قاپلىشىپ قالغاندەك.

— ياق، — دېدى زىۋىدىخانچام مىشىلداپ يىغلاپ تۇرۇپ، — ھەممە گۇناھ كامالدا... ئاخشام ئۇنى خاپا قىلمىغان بولسا...

«خاپا قىلغان؟ نېمىشقا، نېمە دەپ خاپا قىلغان بولغىتتى؟... ئايزۆھرەمۇ ھېچ خاپا بولغاندەك تۇرمايتتىغۇ؟...»؛

«ياق، ياق! ئايزۆھرە ھەرقانچە خاپا بولسىمۇ، مېنى بۇ ھالەتتە تاشلاپ قويۇپ كەتمەيتتى. چوقۇم بىر ئىش بولدى، چوقۇم!...»

يۈرىكىم بىر خىل ئەنسىزلىكنى سېزىپ تۇراتتى؛ تۇيغۇلىرىم بىر

خىل شۇملۇقتىن بېشارەت بېرىشكە ئۇرۇناتتى.

زېۋىدىخانچام يولۋاسنى كۆتۈرۈپ چىقىپ كەتتى. ئۇ چىقىپ كېتىشىگىلا، مەن بۇقۇلداپ يىغلاپ كەتتىم. ئۇ داستىخان كۆتۈرۈپ كىرگەندە، مەن ئۆزۈمنى تۇتۇۋېلىپ، ياشلىرىمنى سۈرتۈپ بولغانىدىم. قورسىقىم راسا ئاچقاندى. لېكىن ھەر قانچە قىلىپمۇ گېلىمدىن بىر توغرامدىن ئارتۇق نەرسە ئۆتكۈزەلمىدىم.

مەن يەنىلا سىزنى كۈتەتتىم...

سەپداشلىرىمنى كۈتەتتىم...

«ئۇلار نېمىشقا كەلمەيدىغاندۇ؟...»

مەن ئاخىر ئۇيقۇغا كەتتىم...

بىر چاغدا ئىت قاۋغاندەك قىلىپ قالدى. بۇنىڭ ئوڭۇم ياكى چۈشۈم ئىكەنلىكىنى ئاڭقىرالمايدىم. چۈنكى مېنى خامۇشلۇقتىكى ئازابلىق تەشۋىشنىڭ سۆيۈملۈك ئۇيقۇسى تاغدەك بېسىپ تۇراتتى.

«ئىت قاۋسا قاۋاۋەرەمدۇ، ئىت دېگەن ئاچ قالسىمۇ، بەك تويۇپ

كەتسىمۇ، زېرىكىپ قالسىمۇ قاۋاۋېرىدىغان نېمە...»

قەدىرلىك ئۇيقۇم داۋام قىلاتتى... خامۇشلۇقتا ھېچنېمىنى تۇيمايلا قاپتىمەن. ھېلىقى بىر جۈپ غازنىڭ نېمىشقا غاقلىدىمىدىكىن؟

— چىقە بۇياققا!

مەن چۆچۈپ ئويغاندىم.

— بولمىسا گرانىت تاشلاپ، ئۈچەي - قارىنىڭنى كۆككە

سورۇۋېتىمىز!

مەن تېڭىرقاپ قالدىم.

— بولە چاپسان!

...—

مەن چۆچۈش، ھەيرانلىق، تېڭىرقاش، ئالدىراش ۋە ھودۇقۇش ئىچىدە كۆرپىنىڭ ئاستىدىكى تاپانچىغا قولۇمنى ئۇزاتتىم. لېكىن

كېچىككە نىدىم. كېچىككە نىدىمۇ، ئېتىشىشنىڭ پۈتۈنلەي پايدىسىز ئىكەنلىكىنى ھېس قىلىپ، تاپانچىنى جايغا قويۇپ قويدۇم. چۈنكى مىلىتىق ئىستىۋوللىرى پەنجىرىدىن، تۇڭلۇكتىن ماڭا سوزۇلۇپ تۇراتتى، خۇددى يالماۋۇزنىڭ بارماقلىرىدەك...

مەن ھوشۇمغا كېلىپ ئۆزۈمنى بىر جۇۋازخاندا كۆردۈم. سول مەڭزىم، ئېغىزىمدا نىلرەم چىدىغۇسىز دەرىجىدە ئېچىشىپ ئاغرىتتى. كۆڭلەك، ئىشتانلىرىم سىمقامچا ئىزلىرىدىن ئېتىلىپ چىققان قانلارغا چاپلىشىپ، قېتىپ كەتكەنىدى. شۇڭا ھەربىر مىدىرلىسام، بۇ جاراھەتلەر پىزىلداپ ئېچىشىپ، جېنىمنى ئىكەك دەيتتى. ئۇنىڭ ئۈستىگە قىزىتەم ئۆرلەپ، بېشىم زىڭلىداپ ئاغرىپ كېتىۋاتاتتى. كۆزۈم ئۇيغۇغا ئالدىرايتتى، ئەمما ئۇخلىسام تۈزۈك ئۇخلا - ئۇخلىمايلا جۆيلۈپ، ۋارقىراپ، كىملىرىنىدۇر تىللاپ، كىملىرىنىدۇر يەتمەش پۇشتىغىچە قارغاپ ئويغىنىپ كېتەتتىم... تۈننىڭ قەيەرگە بارغانلىقىنىمۇ بىلمەيتتىم. كېچە ئۇخشاڭلا جىمجىت، بۇ جىملىق مېنى ساقلاۋاتقان چېرىكلەرنىڭ ئاياغ تىۋىشلىرى، يۆتىلىشلىرى، ئەسنەش پۇشۇلداش، خورەكلىرى تەرىپىدىن بۇزۇلۇپ تۇراتتى. چېرىكلەر ماڭا ئالدىنلا ئەسكەرتىپ قويغان، تاڭ ئاتسىلا، ئىبرەت ئالغۇزۇش ئۈچۈن كەلتۈرۈلگەن بوۋاقلار، بالىلار، ياشلار، قېرى - چاللار ۋە تولغىنىۋاتقان قانلىق ئەزىز، مۇقەددەس ئانا زېمىن بىلەن ۋىدالىشىپ، ھايات بىلەن مەڭگۈ خوشلىشىمەن.

مېنى شۇ تاپتا ئازابلاۋاتقىنى، بەدەنلىرىمدىكى قانلىق جاراھەتلەر ئەمەس، ئېچىنىدۇرۇۋاتقىنى، ھەسرەتلەندۈرۈۋاتقىنى، ئۆكۈندۈ - رۇۋاتقىنى، ئەپسۇسلاندۇرۇۋاتقىنى ئۆلۈم ۋەھىمىسى ئەمەس، بەلكى نامەلۇم بىر مۇناپىقنىڭ ئىپلاسلىقى، ئوچۇقنى ئېيتاندا، جادۇ كۆزلىرىدىن مېھرىلىك، سېھرىلىك ئەمما سىرلىق تەبەسسۇملار تۆكۈپ كۆڭۈلنى ئوۋلاپ ئاپىرىپ ھالاكەت تۈزىقىغا دەسسەتىدىغان پەرى

سۈپەت ئاشىق ئالۋاستىنىڭ ئاشقانى ئاسىيلىقى ئىدى. ئۇ زادى كىم؟
بۇ سوئالغا تۇيغۇلىرىم جاۋاب بېرەتتى:

«ئۇ — ئايۇھرە!»

شۇنداق، جېنىم، ئومىقىم، ئۇ سەن ئىدىڭ! لېكىن، بۇ ھۆكۈمگە
ھەر قانچە قىلىپمۇ ئىشەنگۈم كەلمەيتتى. ئۆزۈنى بۇ ھۆكۈمگە
ئىشەندۈرۈش ئۈچۈن قايتا - قايتا ئويلايتتىم:

«دۈشمەنلەر مېنى قانداق سېزىپ قالغاندۇ؟ ناخشامنى ھاجىم
ئاڭلاپ قالغانىدۇ - يا؟ شۇنچە پەس ئېيتقان ئىدىمغۇ؟ ياق!...»؛
«ئايۇھرە دەپ قويغانىدۇ - يا؟ ياق، بۇ مۇمكىن ئەمەس! مەن
ئۇنىڭ ئاشىقى - جېنى، ھاياتى، بەخت - تەلىپى تۇرسام...»؛

«كامال چېقىپ قويغان بولمىسۇن يەنە؟... ياق، بۇ مۇمكىن
ئەمەس! مەن ئۇنىڭغا ئىككى قېتىم ھايات ئاتا قىلغان تۇرسام...» .
شۇنداق مەن كامالدىن گۇمانلانمايتتىم. ئەگەر سىز سىزلىق ھالدا
يوقىلىپ كەمگەن بولسىڭىز، بەلكىم، كامالدىن گۇمانلىنىشىمۇ
مۇمكىن ئىدى. شۇڭا مەن پەقەت سىزدىنلا گۇمانلىناتتىم. بۇ گۇمانىمغا
ئۆزۈمنى ئىشەندۈرۈشۈم ئۈچۈن سىزنى، سىزلىق تەبەسسۇملىرىڭىزنى،
ئىشەنچ تۈۋىگە بېرىپ، قايرىلىپ قاراپ قىلغان ئاخىرقى
تەبەسسۇملىرىڭىزنى قارغايتتىم؛

«خەپ، ئايۇھرە، سەن ماڭا ئاشىق بولۇپ تۇرۇقلۇق يەنە
نېمىشقا ماڭا، مۇھەببىتىڭگە ئاسىيلىق قىلىپ، مېنى ئۆلۈمگە تۇتۇپ
بەرگەنسەن؟ بۇ نامرات ئائىلىدىن، نامراتچىلىقتىن، يوقسۇزچىلىقتىن،
چاق تۇيۇپ، بىرەر ئۈزۈكلۈك، بىرەر ھالقىلىق ئالتۇننى دەپ شۇنداق
قىلغانسەن، تايىنلىق! بولمىسا ئۆيگە قايتىپ كەلمەسەڭ؟ ساڭا
ئالتۇنكۈمۈش مۇھەببەتتىنمۇ ئۇلۇغكەندە؟ خەپ!... خەپ!...»

خىياللىرىم پاراسلاپ ئېتىلىشقا باشلىغان ئوق ئاۋازلىرى ئاستىدا
پايخان بولدى. بىزنىڭكىلەر ھۇجۇمغا ئۆتكەندى...

مەن ئۆلۈمدىن قۇتۇلۇپ قالدىم.

يىگىتلەر مېنى ئالغىلى كەلسە، مەن يېرىم سائەت ئىلگىرىلا تۇتۇپ كېتىلگەن ئىكەنمەن.

بۇ قولغا ئېلىنغان كۈنۈمنىڭ ئەتىسى كېچىدىكى ئىشلار ئىدى. مەن شۇ كېچە يەنە سېنى قارغاپ، ئۆز- ئۆزۈمگە ۋەدە بېرىپلا چىقتىم: «خەپ، ئايىزۆھرە، ئەمدى سېنى قەيەردىن بولمىسۇن تېپىپ، ئۆز

قولۇم بىلەن جەھەننەمگە ئۇزاتمايدىغان بولسام! ...»
ئېيتىڭا، زۆھرەم، مەن مۇشۇلارنى پىچىرلاۋاتقاندا، سىز قەيەردە، نېمە ئىش قىلىۋاتاتتىڭىز؟

4

مەنمۇ؟

مەن بۇ چاغدا سىم قامچىنىڭ تەمىنى راسا تېتىپ، ئۆلۈمنى كۈتۈپ ياتاتتىم. قىزىق ئىش، مېنىڭ ئىنقىلابىي ھاياتىم تېخى يىگىتلەرگە قوشۇلماي تۇرۇپلا شۇنچە تېز باشلىنىپ كەتكەنىدى.

بۇلۇتسىز ئاسماننىڭ قاق ئوتتۇرىسىدا ئېسىلىپ تۇرغان زەر قۇياش بار كۈچى بىلەن ئىللىق ھارارەت چېچىۋاتقاندا، مەن قىزازغا^① قاراپ بىر چاتقاللىقتا كېتىۋاتاتتىم. مەن نېمىشقا ئاراتاشقا قاراپ ماڭماي، تېخىمۇ يىراق بولغان، دەريادىن ئۆتۈشكە توغرا كېلىدىغان قىزازغا^① قاراپ ماڭدىم؟ بىلەمسىز بۇنى؟ ياق، بىلمەيسىز، چۈنكى مېنىڭ سىز تۇرۇشلۇق قىسىمدا تۇرغۇم يوق ئىدى. بارسام قارىماي تۇرالماتتىم. ئىككى قېتىملىق جىسمانىي بۇلغىنىش روھىمغا تەھدىت سېلىپ، سىزنى كۆرۈشكە، سۆيۈشكە شۇنچىلىك تەشنا قىلىپ قويغانىدى؛ بۇ روھىي تەھدىت سىزنى كۆرۈشتىن سىزنى سۆيۈشتىن

①قىزاز - توغرا ئاتىلىشى قىزئاز.

ئۆلگۈدەك قورقىدىغان قىلىپ قويغانىدى. شۇڭا مەن سىزنى بىر ئۆمۈر غايىبانە سۆيۈپ قېلىش قارارىغا كېلىپ، قىزىغا قاراپ ماڭغانىدىم.

ئىلدام كېتىۋاتسام، توساتتىنلا، «پاڭپۇڭ» قىلغان ئوق ئاۋازى ئاڭلىنىپ قالدى. تۆت ئەتراپقا ئالاقچىلىق قاراپ قالغاندىن كېيىن، بىر دۆڭگە يامشىپ چىقىمىدە، قويۇق شاخلاپ كەتكەن بىر تۈپ ئازغاننى دالدا قىلىپ، شاخلىرىنى قايرىپ تۇرۇپ ئەتراپقا قارىدىم. ئۈچتۆت يۈز قەدەم نېرىدا — كوڭگو تەرەپتىن بىرى يىقىلىپ قوپۇپ مەن تەرەپكە — چاتقاللىقنى كۆزلەپ كېلىۋاتاتتى. ئۇ يەڭدەپ يەڭدەپ كېلىپ بىر توغراق تۈۋىگە يىقىلدى.

«بۇ كىمدۇ؟ چېرىكىمدۇ ياكى يىگىتىمدۇ»... يىگىت ئوخشايدۇ جۇما. چېرىكىڭ ئىلىكىدىكى تەردە چېرىك بۇنداق يىقىلىپ قوپۇپ، پايپاسلاپ يۈرمەس. توختا، بىر بېرىپ باقاي قېشىغا، كىم زادى بۇ...»

— سىز... سىز كىم؟

ئۇ ماڭا چۆچۈپ قارىدى. بىر قاراپلا ئۇنىڭ تاجىك ئىكەنلىكىنى بىلىۋالدىم. ئۇ قىرىق ياشلاردا باردەك قىلاتتى. قىزلىق بۇرىنىدا تەرى دانچىلىرى يالتىرايتتى. كەڭ، دۆڭ قاپاقلىرى ئاستىدىكى چوڭچوڭ كۆزلىرى نۇرسىزلىنىپ، ساقال-بۇرۇت باسقان قارامۇتۇق چېھرى قانسىراپ، ئاقىرىپ كەتكەنىدى. ئوڭ كۆكسى، ئوڭ يوتىسى قانغا بويالغان، جاراھىتى تولىمۇ ئېغىردەك قىلاتتى. ئۇنىڭ شۇ نۇرسىز كۆزلىرى ماڭا ئۈمىدسىز ئۈمىد بىلەن تىكىلىپ قالغانىدى.

— سىز يىگىتما؟ — دەپ سورىدىم مەن، خۇددى سىزدىن سورىغاندەك.

— ھەئە... مەن... مەن... — ئۇ ئارقىسىغا جىددى قارىۋەتكەندىن كېيىن، كۆمۈشكە تەييارلىنىپ تۇرغان بىر نەچچە ۋاراق

قەغەزنى ماڭا تەڭلىدى، — ئاللا سىزدىن... خۇش بولۇپ قالسۇن،
بۇنى... بۇنى يىگىتلەرگە... بېرىپ قويۇڭ.

مەن خەتنى قولۇمغا ئالدىم. خەت قانغا بويۇلۇپ كەتكەنىدى،
خۇددى ئۇنىڭ كۆكسىدىكى قوللىرىغا ئوخشاش، ئۇ توغراققا يۆلەندى.
پۈتۈن تۇرقىدىن ئۆتۈنۈش تۆكۈلۈپ تۇراتتى. ئۇ مەندىن بۇ خەتنى
چوقۇم يىگىتلەرگە تاپشۇرۇپ بېرىشنى ئۆتۈنۈۋاتاتتى.

— خاتىرجەم بولۇڭ، مەنمۇ يىگىتلەرنىڭ قېشىغا ماڭغان، —
دېدىم مەن ئىشەنچلىك تەلەپپۇزدا.

— ياخ... ياخشى! — دېدى ئۇ چۇڭقۇر خاتىرجەملىك ئىلكىدە.
ئۇنىڭ نۇرسىزلىنىۋاتقان كۆزلىرىدە خۇشاللىق جىلۋە قىلدى.

— مېڭىڭ، بىللە قاچىلى، — دېدىم مەن. بىراق بۇنداق دېگىنىم
بىلەن ئۇنى يۈدەلمەيتتىم. ھەتتا ئۇنى قولتۇقلاپ مېڭىشقىمۇ
يارماسلىقىم مۇمكىن ئىدى. ئەتىگەنكى چالا — بۇلا قىلغان ناشتا
بىلەنلا بولغاچقا، مەنمۇ ئاران — ئاران دەسسەپ كېتىۋاتاتتىم.
— ياق... ياق... تېز...

دەل شۇ چاغدا «ئەينا!» دېگەن ئاۋاز ئاڭلىنىپ قالدى. چاچراپلا
تۇردۇم، يېقىنلا يەردە ئون نەچچە چېرىك پالاقشىپ كېلىۋاتاتتى.

— تېز... تېز قېچىڭ!... — ئۇنىڭ قارىقى تارتىلىپ كېتىۋاتاتتى.
چېرىدە يەنىلا خاتىرجەملىك، ئىشەنچ جىلۋىلىنىپ تۇراتتى.

راستىنى ئېيتقاندا، ئۇنى يالغۇز تاشلاپ قويغۇم يوق ئىدى.
بىراق، نېمە ئامال؟ خەتنى قوينۇمغا تىقىپ «پارتىدە» قاچتىم،
خۇددى توشقان دەك.

— توختا!

— توختىمىساڭ ئاتمەن!

— ...

چېرىكلەر ۋارقىراشتى. مەن توختىماي قېچىۋەردىم. قۇلاق

تۈۋىمىدىن بىرقانچە پاي ئوق «ۋىز - ۋىز» قىلىپ ئۇچۇپ ئۆتۈپ كەتتى. ئۆزۈمنى چاتقاللىققا ئاران ئاللىدىم - دە، بار كۈچۈمنى يىغىپ قاچتىم. ئەزايمىدىن تەر قۇيۇلۇشقا باشلىدى. كۆڭلەكلەرىم ھۆل بولۇپ، ئېغىزىمدا چاچلىشىپ كەتكەندى. پېشانەمدىن ئېقىپ چۈشكەن تەرلەر كۆزۈمنى ئېچىشتۇرۇپ تۇراتتى. تەرلىرىمنى سۈرتۈپ ئۆلگۈرمەيتتىم. مەن ھېلى ئۇيان - ھېلى بۇيان قاچاتتىم. شۇنداق قېچىپ، دۈشمەنلەرنى ئېزىقتۇرماقچى بولاتتىم. لېكىن قاچقانسىپىرى يۈرىكىم ئاغزىمغا تىقىلىپ قېلىپ، پۇت - قولۇمنىڭ ماغدۇرى قېچىپ كېتىۋاتاتتى. ئاخىر بولالماي يىقىلىپ چۈشتۈم، قوپۇشقا تىرىشتىم، ئەمما قوپالمىدىم، بېشىم قايناندىكى قىلاتتى. قۇتۇلۇپ كېتىشىمدىن ئۈمىد ئۈزدۈم. چۈنكى دۈشمەنلەر مېنى بۇنداق ئاسانلىقچە قاچۇرۇپ قويماسلىقى مۇمكىن ئىدى. شۇڭا خەتنى، سىلەرنىڭ تىلىڭلار بويىچە ئېيتقاندا، ئاخباراتنى ئۇششاق - ئۇششاق قاتلاپ، بىر تۈپ يۇلغۇننىڭ تۈۋىگە چانمىغۇدەك قىلىپ كۆمۈپ قويدۇم. كېيىن (ھايات قالسام) تاپالماي قالمايلىقى ئۈچۈن ئۇنىڭ بىر تال شېخنى سۇندۇرۇپ ساڭگىلىتىپ قويدۇم. گەرچە مەن تېخى ھەربىي بولمىساممۇ، لېكىن ئۇنىڭ غەلبە قىلىشتىكى ئەھمىيىتىنى بىلەتتىم. شۇڭا يەنە بار كۈچۈمنى يىغىپ ئورنىمدىن تۇردۇم - دە، ئاخباراتنىڭ قېشىدىن تېزراق يىراقلاپ كېتىش ئۈچۈن بەدەر قاچتىم. قاچا - قاچا ئاخىر كەڭرى كەتكەن بىر شەۋەرلىككە چىقىپ قالدۇم. شەۋەرلىكتە قوي - كالىلار بەخىرامان ئوتلىشىپ يۈرەتتى. بىردىنلا ئۆزۈمنى شۇ ھاياۋانلارغا سېلىشتۇرۇپ قالدۇم. ھاياۋانچىلىك ئەركىن بولالمىسام - ھە؟ مېنىڭمۇ (بىزنىڭمۇ) شۇ ھاياۋانلاردەك تىنىچ، خاتىرجەم ياشايدىغان ئەركىن - ئازادە يايلايدىغان چاغلىرىم بولارمۇ؟

مەن ئەنە شۇنداق ھۆر چاغلارنى، ئەنە شۇنداق قۇۋناق، ھۆر ھاياتنى كۆزلەپ قېچىۋاتاتتىم. لېكىن شەۋەرلىكتىن كېسىپ ئۆتۈپ

كېتىشكە كۆزۈم ئىلىناشمىدى. شۇڭا سول تەرىپىمدە مېنى كۈتۈپ تۇرۇشقان سازلىققا قاراپ يۈگۈردۈم.

بەزىدە تىزىمغىچە، بەزىدە بېلىمغىچە سېسىق سۇ كېچىپ ماڭ تەستە قويۇق، ئېگىز ئۆسكەن قومۇش، يىكەنزارلىققا كىرىۋالدىم. شور ئۆرلەپ تۇرىدىغان كىچىككىنە بىر قۇرۇق جايغا بېرىپ ئۆزۈمنى ئوڭدىسىغا تاشلىدىم. قۇياش مۇئەللەقتە ئېسىلىپ تۇراتتى. بۇلۇتسىز كۆكتە بىر تاغ بىر تاغ بىر تاغ بىر تاغ، مەغرۇر ئۇچۇپ، ئۈستۈمنى ئەگىپ يۈرەتتى. كۈچلۈك ھاسىراشلىرىم پاشىلارنىڭ غىڭىلداشلىرى، ياۋا ئۆردەكلەرنىڭ «غاق - غاق» لىرى بىلەن قوشۇلۇپ، قومۇشزارلىقنى ئازادە بىر ماكانغا ئايلاندۇرۇش ئۈچۈن تىرىشاتتى.

«شۇنداق بولغاي ئىلاھىم!»

ئەمەلىيەتتە شۇنداق بولدى. لېكىن بۇ ئازادلىكىم، خاتىرجەملىكىم ئۇزاققا بارمىدى. چۈنكى مەن قورشاۋدا قېلىپ تۇتۇلۇپ قالغانىدىم.

مەن ھەممىگە تەييارلىنىپ تىك تۇردۇم.

«دۈشمەن قولغا چۈشۈپ كەتكەندىن، كۆمۈكلۈك قالغىنى ياخشى!...»

خىياللىرىم ھاقارەتلەردىن ئۆركۈپ كەتتى.

— نەگە قاچىسەن ھوي جالاپ!؟

— ئەمدى قاچە قېنى!؟

— ھوي تاغ ئوغرىلىرىنىڭ يالاقچىسى، ھاردۇرۇپ ئاران جېنىمىزنى قويدۇڭ - يا!؟

...—

بۇنداق ھاقارەتلەر جان - جېنىمدىن ئۆتۈپ كېتىۋاتسىمۇ؟ چىداپ «جىمىدە» تۇرۇۋالدىم. چىدىمىسام، «جىمىدە» تۇرۇۋېلىپ بىرەر ئەقىل تاپمىسام بولمايتتى.

مەن ئون نەچچە چېرىكنىڭ ئارىسىدا قالغانىدىم .
 — ئۇ ساڭا نېمە بەردى؟ — دەپ سورىدى ئېگىز، شوينا بەل
 ئوغرى چىشلىرى كالىپۇكلىرىنى كۆتۈرۈپ تۇرىدىغان، قاراماتاق بىرى:
 «دۈككىدە» بىر خىيال كاللامغا كىرىپ قالدى:
 «ئۇلار ساڭا نېمە بەردى، دەپ سورىغانغا قارىغاندا، ئۇلارمۇ
 ئاخبارات ھەققىدە ئېنىق بىر نەرسە بىلمەيدىكەن - دەپ؟»
 — كىم؟ — دەپ ياندۇرۇپ سورىدىم مەن شۇڭا تېنىۋالماقچى
 بولۇپ.

— ھېلىقى تاجىك .

— ماڭا ھېچنېمە بەرمىدى ئۇ، نېمە بېرەتتى؟

— ئاخباراتچىلار!

ئۇلار مېنى ئاخباراتچىلىقتىن ئاڭلىدىم. ئاخباراتچىلار يانچۇق، ئەستەرتاش،
 ئايغىمنىڭ پېتەك — چەملىرى، چاچلىرىمنىڭ ئارىسى قالمىدى.
 «ھەر نېمە بولسا ئەقلىم ئىشقا بۇيرۇپ كۆمۈپ قويۇپتىكەنمەن»
 — ئاخباراتچىنى؟

— نېمە؟ ئاخباراتچى؟ — مەن ھەيران قالغان، ھېچنېمىنى
 چۈشەنمىگەن بولۇۋالدىم .

— ھە، ئاخباراتچى!

— قانداق نېمە ئۇ ئاخباراتچى دېگەن؟ — مەن ئەمدى ئۆزۈمنى
 تامامەن تۇتۇۋالغانىدىم، — يەيدىغان نېمىمۇ ئۇ؟ يا... .

— ھە، يەيدىغان نېمە ئۇ موشۇنداق! — ئۇ شوينا بەل شۇنداق
 دەپلا تۆت تەستەك ئۇرۇۋەتتى. كۆزۈمدىن ئوت چاقناپ، يۈزۈم
 كۆيۈشۈپ ئاغرىپ كەتتى. تۈكۈرۈكۈمنى يۇتتۇم. ئۇنىڭ تەمىدىن
 چىشىمنىڭ قانغانلىقىنى سېزىپ، يەرگە تۈكۈردۈم، قىپقىزىل قان
 چۈشتى .

— تولا خۇپسەنلىك قىلماي، راستىنى ئېيتتە، ئاخباراتچىنى؟

ئۇنى نەگە كۆمدۈڭ؟

«ئىم، كۆمۈپ قويغانلىقىمنى قانداق بىلىپ قالغاندۇ؟... كۆمۈپ قويغان بولۇشى مۇمكىن، دەپ سورىساپ باققانمىدۇ— يا؟»
 — ئۇ ئاخبارات-پاخبارات بەرمىدى.
 — گېپىڭ چوڭيا، سېنىڭ؟ ئەمىسە، نېمە بەردى؟
 — ھېچنەمە.
 — پوق يەمتىڭ ئەمىسە ئۇنىڭ قېشىدا؟
 — كېتىۋاتسام ياتىدىكەن، نىمە ئادەمكى، دەپ بېرىپ قاپتىمەن مۇنداق.

— نەگە كېتىۋاتقان؟
 — قىزازغا، ئاچامنىڭ ئۆيىگە.
 — تاغ ئوغرىلىرىنىڭ يالقىنى يالغىلى ماڭغان دېگەن مۇنداق!
 ...—
 مەن ئەلىمىنى ئىچىمگە يۇتۇۋەتتىم.
 — تولا گەپ يورغىلاتماي، ئاخباراتنى تاپ، ئۇنى نەگە كۆمدۈڭ؟
 — مەن ئاخبارات كۆرمىدىم ھېچ يەردە.
 — ھۇ ئاناڭنى... خۇنپەر! — شوينا بەل كۆكۈيۈن چاققان
 ئېشەكتەك چىچاڭشىپ كەتتى - دە، ماڭلاي چېچىمدىن قاماللاپ
 تۇتتى، كۆزۈم كۆككە تىكىلىپ قالدى.
 تاغ بۈركۈتى مەغرۇر ئۇچۇپ يۈرەتتى.
 «گۈررىدە ئۇچۇپ كەتسەم»
 شۇنداق بالىلارچە خىيال سۈرۈپ قالدىم.
 خەنجەرنىڭ ئۇچى مەڭزىمگە تىرەلدى. ئۇ مەڭزىمنى تىلماق
 بولۇۋاتاتتى. دەل شۇ چاغدا بىر چېرىك كېلىپ، ئۇنىڭ قۇلىقىغا
 پىچىرلىدى. ئۇ بىردەم ئويلىنىۋالغاندىن كېيىن، چېچىمنى قويۇپ
 بېرىپ بۇيرۇق قىلدى:

- ئېلىپ مېڭىڭلار!

ئۇلار مېنى يالاپ كوڭگۈدىكى گازارمىسىغا ئېلىپ كېلىشتى. سوراق يەنە باشلاندى. قولۇم ئىككى تەرەپكە كېرىلدۈرۈلۈپ تورۇسقا ئېسىلغان، پۈتۈم يەرگە تېگەر-تەگمەس گىلدېڭلاپ تۇراتتى. سۇپىسىز ئۆينى ئىس قاپلىغانىدى. ئوچاقتا ئوت چاراسلاپ كۆيەتتى. بىر چېرىك لاخشىگىرنى چوغقا پاتۇرۇپ قىزدۇرۇۋاتاتتى. يەنە ئىككى چېرىك بۇيرۇق كۈتۈپ تىك تۇرۇشاتتى. قوللىرىدىكى سىم قامچىلار تولغىنىپ تۇراتتى، خۇددى چار يىلاندىكى. سوراقچى بولسا كېرەك، كالىپۇكلىرى كۈلدەك يوغان، ئاغزى قۇلاق تۈۋىگە بارغىلى تاس قالغان، كۆزلىرى بېلىقنىڭ كۆزىدەك پولىتىيىپ چىققان بىرى ماڭا ۋەھشىيانە تەبەسسۇم بىلەن تىكىلىپ تۇراتتى. دىمەك، مەن دەھشەتلىك سوراقنى كۈتۈۋېلىش ئالدىدا تۇراتتىم؛ سوراقنىلا ئەمەس، بەلكى مۇشەققەتلىك بىر سىناقنى كۈتۈۋېلىش ئالدىدا تۇراتتىم.

شۇنداق، بۇ مەن ئۈچۈن بىر قېتىملىق سىناق ئىدى. مەن بۇ سىناقنى ئىپلاسلىقىم بىلەن ئەمەس، پىداكارلىق خىسلىتىم بىلەن ئۆتۈپ كېتىش قارارىغا كەلدىم!

«كېرەملىك ئىگەم، ماڭا قەيسەرلىك، چىداملىق ئاتا قىل!...»
مەن سوراق - سوئاللارنىڭ ھەممىسىگە بايقىدەكلا جاۋاب بېرىۋەردىم، رەللە بولغان سوراقچى:
- ئۇرۇڭلار! - دەپ ۋارقىردى.

باشكۆز، ئۈشتۈاشلىرىمغا سىم قامچىلار تاراسلاپ تېگىشكە باشلىدى. مەن تولغاندىم، يۇلقۇندۇم، پىلتىڭلىدىم، لېۋىمنى چىڭ چىشلىدىم. بەدەنلىرىمدىن، باشكۆزۈمدىن، لېۋىمدىن قان سرغىپ چۈشۈۋاتقانلىقىنى سەزدىم، كېيىن ھوشۇمدىن كەتتىم...
ھوشۇمغا كەلگەندە، مەن يەنىلا ئېسىقلىق ھالەتتە تۇراتتىم.
ئەزايىم ئېچىشىپ ئاغرىيتتى. ئۇلار مېنى ھوشۇمغا كەلتۈرۈش ئۈچۈن

سۇ چاچقان بولسا كېرەك، كىيىملىرىم، باشكۆزلىرىمدىن چىپىلداپ سۇ ئېقىپ تۇراتتى.

— ئېيتە، ئاخبارات قېنى!؟

سوراق يەنە باشلاندى، مەن جاۋاب بەرمىدىم. كۆزۈمنى بىر نۇقتىغا تىكىپ «جىمىدە» تۇرۇۋەردىم. چوغدەك قىزىتىلغان لاخشىگر كۆكسۈمگە يېقىلدى. ئاخىر دەھشەتلىك چىرقىرىۋەتتىم. ئاغرىق سۆڭەك - سۆڭەكلىرىمگە، بېغىش - بېغىشلىرىمغا، يۈرەك - يۈرەكلىرىمگە، ئۆتۈپ كەتكەندى. مەن تېپىرلاپ - تېپىرلاپ، پىلتىڭلاپ - پىلتىڭلاپ توختاپ قالغانلىقىمنى ئۇقتۇم، كاۋاپ ھىدىمۇ ئاستا - ئاستا تەسىر كۈچىنى يوقاتتى...

ھوشۇمغا كېلىپ ئۆزۈمنى بىر ئەسكى سامانلىقتا كۆردۈم. كىچىككىنە تۈڭلۈكتىن ئاي شولىسى چۈشۈپ تۇراتتى. باشكۆزۈم، ئەتىيىنىم شۇنداق ئېچىشىپ ئاغرىپ تۇراتتى. بولۇپمۇ كۆكسۈمنىڭ ئاغرىقىغا چىداپ بولمايتتى، خۇددى لاخشىگر كۆكسۈمگە ئەمەس، يۈرىكىمگە يېقىلغاندەك. شۇڭا يەنە ھوشۇمدىن كېتىشىنى، ئۇزاق - ئۇزاق ھوشسىز يېتىپ كېتىشىمنى تىلەيتتىم؛ سىزگە نىجاتلىق تىلەيتتىم:

«ئۇلۇغ تەڭرىم، ياقۇپنى ئۆز پاناھىڭدا ساقلا!...»

سوغۇق، ئاغرىق، ئاچلىق، ئۇسسۇزلۇق جېنىمغا ئىكەك سېلىپ قىينايتتى. قىيىنلىق تۇرۇپ ئىلتىجا قىلاتتىم:

«شەپقەتلىك ئىگەم، ياقۇپنى يىگىتلەرنىڭ قولىغا ساق - سالامەت تاپشۇرغىن!...»

«بىلىپ - بىلمەي قىلغان گۇناھلىرىمنى مەغپىرەت قىلغىن!...»؛
«ياقۇپنىڭمۇ بىلىپ - بىلمەي قىلىپ سالغان گۇناھلىرى بولسا، ئەپۇ قىلغايىسەن، بارلىق ياخشى ئەمەل - ساۋابلىرىمنى ياقۇپقا ئاتىدىم!...»

چۈنكى ئەتە مېنى دۈشمەنلەر ئېتىۋېتىشى مۇمكىن ئىدى. تۈننىڭ قەيەرگە بارغانلىقىنى بىلمەيتتىم. بىر چاغدا ئىشىك تۈۋىدە ئويۇر-تويۇر، پالاقپۇلۇق، خار-خۇر، ئىنجىق - سىنجىقلار بولۇپ كەتتى. كىملىرىدۇر بوغۇشقاندەك قىلاتتى. تېپىرىلاش، خارقىراشلار ئېنىق ئاڭلىنىپ تۇراتتى. لېكىن بۇ تاۋۇشلار قانداق تېز باشلانغان بولسا، يەنە شۇنداق تېز ئاخىرلىشىپ، كېچە يەنە شۇنداق جىمجىتلىشىپ كەتكەنىدى. بۇ جىمجىتمۇ ئۇزاق ھۆكۈم سۈرمىدى. چۈنكى ئىشىك بوش غىچىرلاپ ئېچىلىپ، سامانلىققا بىر چېرىك كىرىپ كەلگەنىدى. مەن ئۇنى بىر قاراپلا تونۇۋالدىم. ئۇ، مېنى شوپىنا بەل ئۇرۇپ، چېچىمنى قاماللاپ، مەڭزىمگە پىچاق تىرەۋاتقاندا، ئۇنىڭ قۇلىقىغا پىچىرلاپ، ئۇنى پەيلىدىن ياندۇغان، قىرىق - قىرىق بەش ياشلاردىكى ئادەمنىڭ دەل ئۆزى ئىدى. ئۇ ئىشىك تۈۋىدە سۇنايلىنىپ ياتقان چېرىكنىڭ پۇتىدىن تۇتۇپ سۆرەپ سامانلىققا ئېلىپ كىردى. مەن شۇ چاغدىلا ئۇنىڭ مېنى قۇتقۇزۇۋالماقچى بولغانلىقىنى جەزملەشتۈرۈپ، تىرەجەپ ئورنۇمدىن تۇردۇم. كۈچ قۇۋۋىتىمنىڭ تامامەن نابۇت بولمىغانلىقىنى ھېس قىلدىم، بەلكىم، بۇ ھايات تەشەنلىكى ئاتا قىلغان غايىۋى كۈچتۈر؛ بەلكىم، ھايات تەشەنلىكى روھىمنى ئۇرغۇتقاندۇ.

مەن شۇنداق ھاياجانغا چۆمدۈم، مەنمۇ سىزنى قۇتقۇزۇۋالغاندا، سىزمۇ مەندەك ھاياجانغا چۆمگەنمىدىڭىز؟

— رەھ... رەھمەت سىزگە! — چەكسىز ھاياجان، سۆيۈنۈش بىلەن شۇنداق دېدىم.

— بۇ مېنىڭ بۇرچۇم! — دېدى ئۇ ۋە ھېلىقى ئۆلۈك چېرىكنىڭ مىلتىقىنى ئېلىپ، — بۇنى ئېلىڭ، — دەپ قولۇمغا تۇتقۇزدى، مەن مىلتىقىنى «چىڭگىدە» تۇتتۇم. بۇ مېنىڭ تۇنجى قېتىم قورال تۇتۇشۇم ئىدى. تومۇر-تومۇرلىرىمدا بىر خىل ئىچكى ھاياجان، ئۈمىدۋارلىق،

روھىي ئىسيان كۈۋەجىدى! ئۆز- ئۆزۈمدىن - قورال تۇتۇپ، جەڭچى بولغانلىقىمدىن چەكسىز پەخىرلەندىم!

* * *

- تېز بولۇڭ.

ئۇ مېنى قولتۇقلاپ ئېلىپ ماڭدى. بىز گازارمىدىن ناھايىتى ئوڭۇشلۇق، ناھايىتى تېز يىراقلاپ كېتىشتۇق. جاھان سۈتتۈك يورۇق، تولۇن ئاي يۈرىكىمدە كلا كۈلۈمسىرەپ، بىز قاينغا ماڭساق، شۇ يەرگە مېڭىپ يولمىزنى يورۇتۇپ تۇراتتى.

ئۇ مېنى قولتۇقلىۋالغانىدى. مەن ئۇ بەرگەن ئارپا نېنىنى يېگەچ تېز - تېز مېڭىشقا تىرىشاتتىم. قەلبىمدە ھۆرمەت، تەشەككۈر ئۆركەشلەيتتى. بىز «جىمىدە» كېتىپ باراتتۇق.

قىزىغا قايرىلىدىغان ئاچالغا كەلگەندە «شىپىدە» توختاپ قالدۇم.

— نېمە بولدى؟ ھېرىپ قالدىڭىزما؟ كېلىڭ، مەن يۈدۈۋالاي، — شەپقەتچىم ئالدىغا كېلىپ يۈكۈندى.

— ياق، ھېرىپ قالمىدىم، — دېدىم مەن، — بىراق ئاخباراتنى ئېلىۋالساق بولاتتى.

— ئۇ سىزگە بېرىپتىكەندە، راست؟ مەن تېخى سىزگە بەرمىگەن ئوخشايدۇ، دەپتىمەن، ئەجەب قەيسەركەنسىز. رەھمەت سىزگە، خەلق نامىدىن، دەپسەندە قىلىنىۋاتقان ئۇلۇغ ۋەتىنىمىز نامىدىن سىزگە كۆپ رەھمەت! ئاللا بۇ ھىممىتىڭىز ئۈچۈن، بۇ تارتقان جەبرىڭىز ئۈچۈن نەچچە مىڭ ھەسسە ساۋاب، راھەت بېرىدۇ! — ئۇ ھاياجان ۋە پەخىرەنلىك ھېسسىيات بىلەن شۇنداق دېدى. — خۇداغا شۈكرى! ... ئۇنى مىڭ تەستە قولغا چۈشۈرۈپتىم، ھەرنىمە بولسا... بىز چاتقاللىققا قاراپ ماڭدۇق.

— ئاخباراتنى ئۇنىڭغا سىز بەرگەنمۇ؟

— ياق، مەن ئۇ تاجىك يىگىتنى تونۇمايمەن. مەن پەقەت ئىگىلىگەن ئاخباراتنى بەلگىلەنگەن جايدىكى پور تېرەكنىڭ كاۋىكىغا تىقپ قويۇشنىلا بىلىمەن. ئۇنىڭ كىمىنىڭ ئېلىپ كېتىغانلىقىنى بىلمەيمەن. بىلىشىكمۇ يول قويۇلمايدۇ. بۇ دېگەن قائىدە، ھەربىي ئۇستاپ.

— «پەرىشتە» دېگەن سىزگە نىسىز - ھە؟

— «پەرىشتە» - شەپقەتچىم ھەيران قالغاندەك قىلدى، —

بۇنى سىز قانداق بىلىدىڭىز؟ ئۇ دېدىمۇ - يا؟

— ياق ئاخباراتنىڭ ئاخىرىغا شۇنداق يېزىقلىقتەك تۇراتتى. —

بۇنى ھېچكىمگە دېمەڭ جۇمۇ؟ بۇ دېگەن ھەربىي ئۇستاپ، — ئۇ جىددى شۇبىرلاپ، مېنى ئالدىراتتى، — تېز، تېزراق بولايلى.

مەن ئۇنى ھېلىقى يۇلغۇن تۇۋىگە باشلاپ كەلدىم. چاتقاللىق شۇنداق جىمجىت، گويا ئادەمگە تىلىسىم دۇنيادەك سىرلىق تۇيغۇ بېرەتتى. راستىنى ئېيتقاندا، يېنىمدا شەپقەتچىم بولمىغان بولسا، قورقۇپ جېنىم چىقىپ كېتىشى مۇمكىن ئىدى. مەن ئاخباراتنى ئېلىپ ئورنۇمدىن تۇردۇم، تۇردۇم - يۇ، ھەيرانلىقتىن كۆزلىرىم چەكچىيىپ، سەزگۈلىرىم قاراسلاپ كەتتى. چۈنكى شەپقەتچىم ماڭا ئىپلاسلاشچە ھىجىيىپ تاپانچا تەڭلەپ تۇراتتى.

— سىز...؟

— شۇنداق، بۇ مەن، — ئۇ چىرايىغا بىردىنلا سۈرلۈك تۈس

بەردى، — قولۇڭنى كۆتەر!

مەن شۇندىلا ئالدىنغانلىقىمنى بىلىدىم. شۇنداق، مەن

ئالدىنغانىدىم. مەن يەردە غېرىپسىنىپ ياتقان مىلتىقىمغا قاراپ

ھەسىرەت بىلەن بوشىشىپلا كەتتىم. ئەمدى ئۇنى ئېلىشقا

ئۈلگۈرەلمەيتتىم، بەلكىم، مەڭگۈ ئۈلگۈرەلمەسمەن.

«ئاه، خۇدا، مېنىڭ تەلىم نېمانچە كاج؟ تەقدىرىم نېمىدېگەن قۇۋ، نېمىدېگەن كاززاپ - ھە؟!...»
 ئۇ قولۇمدىكى ئاخباراتنى ئېلىۋالدى.
 «نېمىشقا، نېمىشقا مەڭدەپ تۇرغۇچە ئۇنى ئاغزىمغا «موككىدە» سېلىپ يۈتۈۋەتمىگەندىمەن؟ ئىست!...»
 — ماڭە!

مەن كەينىمگە ئۆرۈلدۈم. ئۇ مىلتىقىمغا دوڭغايدى. دەل شۇ چاغدا بىر مۆجىزە، ئاجايىپلا بىر مۆجىزە يۈز بەردى. بىرنەرسە «ۋاققىدە» قىلىپ قالدى. يەنە بىرنەرسە ئىنجىقلاپ يەرگە «گۈپپىدە» يىقىلدى. بۇرۇلۇپلا ھەيران قالدىم. چۈنكى «شەپقەتچىم» يەردە سۇنايلىنىپ ياتاتتى. قارا كىمخاب پەلتۇ كىيگەن، يۈزىنى قاپقارا چايشاپ بىلەن ئورنىالغان بىرى كالتەك تۇتۇپ تۇراتتى.

مەن بۇ كارامەتلەردىن گاڭگىراپلا قېلىۋاتاتتىم.
 «بۇ نېمە ئىش؟ بۇ ئوڭۇممۇ يا چۈشۈممۇ؟ ئۇ ئادەممۇ يا پەرىشتىمۇ؟»

شۇنداق، ئۇ پەرىشتە!

— سېنىڭ ساتقىنلىقىڭدىن، ئۇ قۇربان بولدى!...، — «پەرىشتە» ئۇنىڭ كانىيىغا «چىڭگىدە» دەسسەپ چەيلىدى، مەنمۇ مىلتىقىمنى ئېلىپ پايىنىكى بىلەن ئۇنىڭ قورسىقىغا بىر مۇنچىنى ئۇردۇم.
 ئۇ ئاخىر ئۆلدى!

— مۇناپىق دۈشمەندىنمۇ يامان، — دېدى «پەرىشتە» مۇناپىقنىڭ قولىدىن ئاخباراتنى ئېلىپ، — دۈشمەننى يوقىتىشتىنمۇ بەكرەك مۇناپىقنى يوقىتىشقا ئەھمىيەت بېرىش كېرەك! — ئۇ ئاخباراتنى ماڭا تەڭلىدى.

— ھەئە... راست... راست شۇنداقكەن! — دېدىم مەن

ئاخباراتنى ئېلىۋېتىپ، شۇ تاپتا سۆيۈنۈش، شاد - ھاياجان
ئۈستۈمدىن باستۇرۇپ كېلىۋاتاتتى. خۇددى باھار
كەلكۈنلىرىدەك.

«ھە؟» (پەرىشتە) نىڭ ئاۋازى ئەجەب تونۇش - يا، ماڭا؟
بۇ زادى كىمدۇ؟...»

بىراق ھەرقانچە قىلىپمۇ ئەسلىيەلمىدىم.

— سىز... سىز كىم؟

— مەنمۇ؟ — دېدى ئۇ ماڭا تىكىلىپ تۇرۇپ، — مەن
«پەرىشتە».

مەنمۇ ئۇنىڭ نۇرانە كۆزلىرىگە مېختەك قالدۇم. شۇنچە يېقىن
تۇرۇپمۇ، بۇ شەپقەتكار كۆزنى زادىلا تونۇيالمىدىم.

«ئەيىنا، شۇنچە تونۇش ئاۋاز، كىمدۇ بۇ زادى؟...»

— «پەرىشتە» ئىكەنلىكىڭىزنى بىلىدىم، سىز... سىز كىم زادى؟

— تونۇيالمىدىڭىز؟

— ھەئە، — دېدىم مەن ئۇنى تونۇشقا تىرىشىپ كۆرۈشنىڭ

ئورنىغا، تەقەززالىق ئىلكىدە، — يۈزىڭىزنى بىر ئېچىڭا؟

«پەرىشتە» يۈزىنى ئاچتى. سەزگۈلىرىم يەنە قاراسلاپ كەتتى.

تومۇر — تومۇرلىرىمدا چەكسىز ھاياجان كۈۋەجىدى!

— ئازادەم!... — ئۆزۈمنى ئۇنىڭغا ئاتتىم. بىز شۇنچە چىڭ،

شۇنچە سەمىمىي باغرىلاشتۇق. ياشلىرىمىز قوشۇلۇپ كەتتى.

شۇنداق، ئۇ ھېلىقى رەزىل كېچە قوينىغا سىڭىپ كەتكەن ئازادەم

ئىدى!

— ئازادەم، قانداق بولۇپ...»

— سەن ھەقىقەتەن ئەقىللىقكەنسەن، — دېدى ئۇ، مەنمۇ سەندەك

قېچىپ كەتسەم بولۇپتىكەن. ماڭا باسقۇنچىلىق قىلغان ھېلىقى ئەبلەخ

مېنى خوتۇنلۇققا ئېلىۋالدى...»

ئۇ ناھايىتىمۇ قىسقىچە دەرد تۆكتى.

— خوش، ئاداش، ئاللا سېنى ئامان قىلسۇن! — «پەرىشتە»
مېنى باغرىغا چىڭ باستى. ئۇنىڭ باغرىغا سېڭىپلا كەتكۈم كەلدى.

— ماڭ، بىز بىللە كېتەيلى، — دېدىم مەن يىغلاپ تۇرۇپ.

— مېنىڭمۇ ھازىرلا كەتكۈم بار. بىراق مېنىڭ تېخى ۋەزىپەم
تۈگىمىدى... پولىكوۋنىڭ قانداق قۇلغا سالام دەپ قوي.

«پەرىشتە» يۈزىنى قارا چايشاپ بىلەن يۆگىدى. مەن ھېلىقى
ئەبلەخنىڭ تاپانچىسىنى قوينۇمغا سالدىم. مىلتىقىمنى دولامغا ئاستىم.

— خوش، ئاللا سېنى ئۆز پاناھىدا ساقلىغاي! ۋەزىپەڭ تۈگىسىلا
قايتىپ كەل، «پەرىشتە» م!

ياشلىرىم تاراملاپ تۆكۈلدى. بىز ناھايىتى مۇشەققەتتە
خوشلاشتۇق.

«لەنتى زۇلۇم!... زۇلۇم ئاخىر بىر كۈنى تۈگەيدۇ... ھۆرلۈك
بىزگە قۇچاق ئاچىدۇ... شۇ چاغدا ھەممىمىز قۇچاقلىشامىز!...»

ئەتىسى ئەتىگەندىلا مەن پولىك شتابىغا باردىم. پولىك
كوماندېرى قانداق قۇل مېنى ناھايىتى قىزغىن كۈتۈۋالدى.

مەن ئاخباراتنى ئۇنىڭغا ئۆز قولۇم بىلەن تاپشۇردۇم. ئاندىن
«شاپلىق تۈز پاجىئەسى» نى ئاكامنىڭ ئېچىنىشلىق ئۆلۈمىنى...

سۆزلەپ بەردىم. ئۇنىڭ بۇلاردىن خەۋىرى بار ئىكەن. مېنىڭ روسۇل
ھاجىمنىڭ قىزى، يولۋاسنىڭ سىڭلىسى ئىكەنلىكىمنى بىلىپ،

مەندىن، ئائىلىمىزدىن، ئائىلىمىزنىڭ ئىسيانكار، ئەركىپەرۋەر روھىدىن
چەكسىز پەخىرلىنىدىغانلىقىنى ئىپادىلەپ، ماڭا ئۆزىنىڭ دىكتار

ئاپتوماتىنى تەقدىم قىلدى. جەڭچىلەرگە قارا مىلتىقىمۇ يېتىشمەيۋاتقان
بۇنداق قىيىن شارائىتتا دىكتار ئاپتوماتقا ئېرىشىشىم مەن ئۈچۈن ئەڭ

ئالىي مۇكاپات ئىدى ھەم مېنىڭ بۇنىڭدىن باشقا ھېچقانداق
مۇكاپاتتىنمۇ تەمەيم يوق ئىدى.

مەن شۇ كۈندىن باشلاپ فرونت قايناملىرىغا قوشۇلۇپ كەتتىم. زاڭگۇ، قوشراپ، تاشنا قاتارلىق جايلاردىكى جەڭلەردە ئاجايىپ زىر قەھرىمانلىقلارنى كۆرسىتىپ، ئۇيغۇر ئاياللىرىنىڭ قەھرىمانلىق خىسلەتلىرىنى نامايان قىلدىم.

سىزچۇ؟ سىز قەيەردە، قانداق جەڭلەردە بولىدىڭىز؟

5

مەنمۇ؟

پۈتۈم ساقايغاندىن كېيىن، ئاۋۋال چامسال جېڭىگە، ئاندىن يۇرتىمىز چوپانىنى ئازاد قىلىش جېڭىگە قاتناشتىم. چوپاندىكى جەڭ مەن ئۈچۈن، ياق بىز ئۈچۈن تولىمۇ ئەھمىيەتلىك جەڭ بولدى.

بىز ئەلياتقۇ بىلەن قاراشوغا يېتىپ كەلدۇق. لەشكەر بىلەن ئابدۇراھمان روتىنى باشلاپ ئىلىنىشقا قاراپ مېڭىپ كەتتى. مەن بىر ئىزۋۇدىنى باشلاپ چۆلگە چىقتىم. يىگىتلىرىمنى خېلىلا ئارقىدا قالدۇرۇپ، مەن بىر يىگىت بىلەن داۋان ئۈستىدىكى پوستقا يېقىنلاپ كەلدىم. ئاسمان شۇ قەدەر ئوچۇق، يۇلتۇزلارمۇ شۇ قەدەر جىق، شۇ قەدەر جۇلالىق بولۇپ، ئەتراپ ئۈنچە قاراڭغۇ ئەمەس ئىدى. تاپنىمىز ئاستىدىكى قار غاچىلداپ، كېچە جىمىتلىقنى بۇزاتتى. چۆل سوغۇقى، چۆل شامىلى يۈزىمىزنى ھەرىدەك چاقاتتى.

— توختا!

بىز توختىدۇق، بۇ قاراۋۇللارنىڭ بۇيرۇقى ئىدى.

— مەن، ياقۇپ دۇتار.

پىچىرلاشقان ئاۋاز ئاڭلاندى:

— ياقۇپ دۇتاركەن، قانداق قىلىمىز؟

— ماۋۇ بېرىپ كەلسۇن.

ئالدىمىزغا بىر چېرىك يېتىپ كەلدى. بىراق ئۇ چېرىك

بولماستىن تۇتقۇن قىلىنغان دېھقان ئىكەن. مەن ئۇنىڭغا نەچچە ۋاقىتتىن بېرى قاراباسمدا يوشۇرۇنۇپ جان باققانلىقىمنى، ھازىر شۇ يەردىن كېلىۋاتقانلىقىمنى... ئېيتتىم. مۇشۇنداق دېمىسەم، ئۇلار گۇمانلىنىپ قېلىشى مۇمكىن ئىدى.

دېھقان گېپىمنى ئېلىپ قايتىپ كەتتى. ئۇلار نېمىلەرنىدۇر گۇدۇڭلاشتى. ئاندىن بىرى:

— ياقۇپ، كېلىڭلار، — دەپ توۋلىدى.

بىز قاراۋۇللارنىڭ قېشىغا كەلدۇق. قاراۋۇلنىڭ بىرى يېڭىدىن كەلگەن بولسا كېرەك، تونۇيالىمدىم. يەنە بىرى سۇلايمان ئىدى. بىز گۈلخاننى چۆرىدەپ ئولتۇرۇشتۇق. سۇلايمان گۈلخاننى چوقچىلاپ، چېلىمغا تاماكا ئوۋىلاپ سېلىپ ماڭا تەڭلىدى.

— رەھمەت، — مەن چىرايلىققىنە رەت قىلدىم.

— تېخىچە ئۆگىنەلمەپسىز، ھە؟ — ئۇ ھەمراھىمغا تەڭلىدى. ئۇ چېلىمنى ئېلىپ ئىككى — ئۈچىنى شوربۇتەتكەندىن كېيىن، ماڭا «باشلايمىزمۇ؟» دېگەن مەنىدە قارىدى. مەن كۆز ئىشارىسى ئارقىلىق بۇيرۇق بەردىم — دە، ناھايىتى چاققانلىق بىلەن تاپانچامنى چىقىرىپ سۇلايمانغا تەڭلىدىم. يەنە بىر قاراۋۇلنىڭ بېشىغىمۇ تاپانچا بېرىپ بولغانىدى.

— قولۇڭنى كۆتۈر دوستۇم! — دېدىم مەن جاراڭلىق ئاۋاز بىلەن.

— ئاكا... بۇ...

سۇلايمان ھەيران قالغانىدى. ئۇ بىر ماڭا، بىر ھەمراھىغا قارايتتى. ھەمراھى ئاللىبۇرۇن قولىنى كۆتۈرۈپ، تىترەككە چۈشۈپ بولغانىدى.

— قولۇڭنى كۆتۈر، دېدىم مەن، نېمە قاراپ تۇرسەن؟ ئۆلگۈڭ

بارمۇ — يا! مەن ساڭا چاقچاق قىلىمدىم جۇما!

— ياق... ياق... — سۇلايمان قولىنى كۆتۈردى، — ئاكا، سىز

يىگىتتا؟

— ئەلۋەتتە! — مەن پەخىرلىك ھېسىياتتا جاۋاب بەردىم، — بولدى، قولۇڭنى چۈشۈر، زۇلۇم چېكىۋاتقان قېرىنداشلىرىمنىڭ بەخت، ھۆرلۈكى ئۈچۈن، بۈگۈن بىر ئوغۇل بالىچىلىق قىلىپ، بىزگە ياردەملەش، بولامدۇ؟ — مېنىڭ ئۈمىدلىك كۆزۈم ئۇنىڭغا تىكىلگەندى. بىز راستتىنلا ئۇنىڭ ياردىمىگە موھتاج ئىدۇق. ئەگەر ئۇ بىزگە ماسلاشسلا، ئىشىمىز تېخىمۇ ئوڭۇشلۇق بولاتتى.

— مۇنداق ئىشتى، دېسىڭىز بولمايتى، ئاكا. قورقۇتۇپ چېنىمنى چىقاردىڭىز، نېمە ئىش قىلىپ بېرىمەن سىلەرگە؟ — ئاۋۋال ۋەدە بەر.

— قۇرئاننى چىقىرىڭلار، قەسەم قىلىپ بېرەي، — ئۇ بەك قورقۇپ كەتكەنلىكتىنمۇ ياكى راستتىنلا ھەققانىيەت مەيدانىغا قايتىپ كەلگۈسى بارمۇ — قانداق، ھاياجىنىنى باسالماي، كۆز يېشى قىلىۋەتتى. مەن ئۇنىڭغا ئىشاندىم. چۈنكى مەن ئۇنى خېلى چۈشىنىۋەتتىم. گازارمىغا قاملىپ يۈرگەن چاغلىرىمدا ئۇ ماڭا خېلى ياخشى مۇئامىلە قىلغان، قورسىقىمىدىن خەۋەر ئالغانىدى. ھەمراھىم چۆل سېغىزخېنىنى دوراپ سايىرىۋېدى، يىگىتلىرىم يېتىپ كېلىشتى.

سۇلايمان بىلەن ھېلىقى چېرىك مىلتىقلىرىنى مۇرىسىگە ئاستى. ئۇلارغا ھېلىقى دېھقان بىلەن كامالنى قوشتۇم ۋە چېكىلىدىم: — ئەگەر قايسىبىرى چاندۇرۇپ قويۇشسا، ئاۋۋال شۇنى ئېتىۋەت. ئۇلار كېتىشتى. بىز ئۇلارغا قارا كۆرۈنۈش ئەگىشىپ ماڭدۇق. ئۇلار ئۈچ قاراۋۇلخاندىكى ئىشلارنى ناھايىتى ئوڭۇشلۇق بىر تەرەپ قىلدى. قاراۋۇللار قىمىرلاي دەپ بولغۇچە بىز كېلىپ ئەسىرگە ئېلىپ بولاتتۇق.

تۆتىنچى، بەشىنچى قاراۋۇلخان چوپان داۋىنىنىڭ بېشىدىلا

بولۇپ، سۇلايماننىڭ دېيىشىچە، ھەر بىرىدە بىر بەندىن مۇنتىزىم ئەسكەر بار ئىكەن. ئۈچ قاراۋۇلخاندىن يىغىلغان بۇ بەش نەپەر چېرىك ساتقىنلىق قىلىشقا جۈرئەت قىلالمايتتى. چۈنكى بىز ئۇلارغا بىر روتا ئەسكىرى كۈچىمىزنىڭ بىزنىڭ بەلگە ئوقىمىزنى كۈتۈپ، گازارما ئەتراپىدا مۆكۈنۈپ يېتىۋاتقانلىقىنى، ئەگەر ھايات قالاي دېسە، بىز دېگەندەك قىلىشنىڭ لازىملىقىنى ئەسكەرتىپ قويغانىدۇق. ئۇنىڭ ئۈستىگە كامال بىلەن ئىككىمىز ئۇلارنى ئىككىگە بۆلۈپ، كەينىدىن قورال تەڭلەپ تۇراتتۇق. ئۇلار شۇڭا پوست ئالمىشىپ كەلگەن بولۇۋېلىپ ئىككى قاراۋۇلخاندىكى چېرىكلەرنى ناھايتى ئوڭۇشلۇق ئەسىر ئېلىشىمىزغا ئەۋزەل شارائىت ھازىرلاپ بەردى. چېرىكلەر ھەققانىيەتكە قايتىپ كەتكەن ئۆزىنىڭ بۇ بەش نەپەر جەڭچىسى تەرىپىدىن بىر تەرەپ قىلىنىۋاتقاندا، مەن غەرب ئاسمىنىغا قارىتىپ بەلگە ئوقى ئاتتىم. جىمجىت كېچە ياپىيىشىل نۇر بېغىشلىغان زىننەت بىلەن تېخىمۇ گۈزەللىشىپ كەتكەندى.

ئۇرۇش باشلاندى، ئوق ئاۋازلىرى كېچە جىمجىتلىقىنى بۇزدى. گرانات ۋە مىناتوت ئوقلىرىنىڭ پارتىلاشلىرى ئەسىرلەردىن بېرى غېربانە ئۇيقۇدا ياتقان چوپان تاغلىرىنى تىترىتىپ ئويغاتتى. بىردەملىك ئالاقىزادىلىكتىن كېيىن ئۆزىنى ئوڭشۇۋالغان دۈشمەن جاھىللىق بىلەن قايتۇرما ھۇجۇمغا ئۆتكەندى. توساتتىن دۈشمەن تەرەپتىن ئىككى پىلموت بىزنىڭ توچكىمىزغا شىددەت بىلەن ئوق ئېچىشقا باشلىدى. بىز بارلىق كۈچىمىزنى دۈشمەن پىلموتچىلىرىغا قاراتتۇق. لېكىن ئىككى پىلموت بەش قولىدەك قويۇق ئۆستۈرۈلگەن سۇۋادان تېرەكلەرنىڭ ئارىسىغا جايلاشقان پوتەيدىن ئوق ئېچىۋاتقاچقا، بىزنىڭ ئوقلىرىمىز تېرەكلەرگە تېگىۋېرىپ، زەربىمىزنىڭ ھېچبىر ئۈنۈمى بولمايۋاتاتتى.

— كوماندىر، پوتەينى پارتىلىتىشقا مەن باراي!

بۇ، سۇلايماننىڭ ئاۋازى ئىدى. ئۇنىڭغا بۇيرۇق بەردىم. بۇ، ئۇ ئەسىر بولغانلىقى ئۈچۈنلا خەتەرلىك ۋەزىپىگە بۇيرۇشۇم ئەمەس ئىدى. چۈنكى ئۇ بۇ جاينىڭ ئىچكى ئەھۋالىنى مەندىنمۇ ئوبدان بىلەتتى. شۇنىڭ ئۈچۈنمۇ ئۇنى قوغداشقا ئۆزۈمنىڭ يىگىتلىرىدىن ئىككىنى قوشقاندىم. ئىككىسى يېنىك پىلىموتنى سۆرەپ، يەر بېغىرلاپ يۈرۈپ كەتتى. ئۇزاققا قالمايلا پىلىموتنىڭ بىرنىڭ زۇۋانى تۇتۇلدى. لېكىن يەنە بىرى تېخىمۇ غالجىرلاشقاندى.

بىز دۈشمەننىڭ سانىنى خاتا مۆلچەرلىگەن ئىكەنمىز. شۇڭا ئۇرۇش تاڭ يورۇغچە سوزۇلۇپ كەتتى... ئۇپۇق چوغدەك تاۋلىنىپ، يەنە ئۈچ نەپەر جەڭچى قۇربان بولغاندىلا، ئاندىن يەنە بىر پىلىموتنىڭمۇ زۇۋانى تۇتۇلدى. دەل شۇ چاغدا قارشى تەرەپتىن — لەشكەر، ئابدۇراھمانلار تەرەپتىن ھۇررا ساداسى كۆتۈرۈلدى.

— ھۇررا!!... — مەن ئورنۇمدىن تۇرۇپ ئۈنلۈك ۋارقىرىدىم. بىز مەردانلىك بىلەن ئاتاڭغا ئۆتۈشتۈك، گويا يولۋاستەك، «ھۇررا» سادالىرى چوپان ئاسمىنىدا ياڭرىدى. ئېتىشىش ۋە قۇچاقلاشما جەڭ باشلىنىپ كەتكەندى.

بىر چاغدا كۆزۈم كامالغا چۈشۈپ قالدى. ئۇنىڭ ئۈستىگە بىر چېرىك مىنىۋېلىپ، گېلىنى بوغۇۋاتاتتى. بىردىنلا كۆرمەسكە سېلىپ ئۆتۈپ كەتمەكچى بولدۇم. بىراق مېنى «چىڭگىدە» قۇچاقلاپ تۇرغان ۋىجدان گىرەسنى بوشتىپ، مەندىن يىراقلاپ كېتىشكە تەمىشلىپ قالغانىدى. مەن ۋىجداندىن ئايرىلىپ قېلىش ئالدىدا تۇراتتىم. سوۋېت ئىتتىپاقىدىن كىرگەن «شەرق ھەقىقىتى» ژۇرنىلىدىن ئوقۇغان مۇنۇ ئىككى مىسرا شېئىر يۈرىكىمنى سىيپاپ ئۆتۈپ كەتتى:

ۋىجدان سېنى قۇچاقلىمىسا،
سەن ۋىجداننى قۇچاقلىۋال چىڭ.

مەنمۇ ۋىجداننى «چىڭگىدە» قۇچاقلىۋالماقچى بولدۇم. ئۇ كېتىپ قالسا، مەڭگۈ قايتىپ كەلمەيتتى. شۇنىڭ بىلەن مەن ئىنسانىي خىسەت، ئىنسانىي ھېس - تۇيغۇلاردىن مەھرۇم قالاتتىم. ئاشقىلىقىمۇ نۆلگە تەڭ بولاتتى.

شۇنىڭ بىلەن مەن ۋىجداننى چىڭ قۇچاقلىۋالدىم!
«بەتئىيەتلىكىمنى كەچۈرگىن، خۇدا، شەيتىنىمنى بوغۇزلاپ، ئازاد بولۇشۇمغا مەدەت بەر!»

تەپكىنى باستىم. چېرىك كامالنىڭ ئۈستىدىن دۇمىلاپ چۈشتى. مەن ئوقتەك ئېتىلىپ بېرىپ كامالنى يۆلىدىم. جېنى ھەلقۇمىغىلا كېلىپ قالغانىدى.

— قانداقراق؟

— رەھمەت... رەھمەت سىزگە!

دۈشمەن ئاخىرى بۆرىگە يولۇققان قوي پادىلىرىدەك ئۈركۈپ، پىتىراپ قېچىشقا باشلىدى. دەل شۇنداق پەيتتە بىر ئوفتسېر ئات چاپتۇرۇپ ئالدىمدىنلا ئۆتۈپ كەتتى، خۇددى قۇيۇندەك. مەنمۇ ئۇنىڭغا چەبەسلىك بىلەن ئوق ئۈزدۈم. ئۇ ئاتتىن يەرگە «پالاققىدە» چۈشتى، گويىكى ئۆگزىدىن تاشلانغان ئەسكى چاپاندەك. ئېتى كىشىگەن پېتى كۆزدىن غايىب بولدى. كۆز ئالدىمدا بۇ قېتىمقى جەڭگە قوماندانلىق قىلغان گومىنداڭنىڭ يۇقىرى دەرىجىلىك ئوفتسېرى قانغا مىلىنىپ ياتاتتى؛ ئىككى قولى سانسىز بىگۇناھ خەلقنىڭ قىپقىزىل قېنى بىلەن بۇيالىغان تىنچلىق كۈشەندىسى ئىت تاپىدەك سوزۇلۇپ ياتاتتى.

— مانا كۆردۈڭمۇ؟ بىز جەڭگە كىرمەيمىز، جەڭگە كىرىپ نەرە تارتىدىغان بولساق، تاغۇ - تاشلارنى مۇشۇنداق لەرزىگە سالغىمىز! ئەرشىنى تىترىتىمىز! — مەن بۇ ئوفتسېرنىڭ ئوچۇق قالغان رەھىمسىز

كۆزلىرىگە قاراپ غەزەپ، ئۆچمەنلىك بىلەن شۇنداق دېدىم.
 تاڭ ئاتتى. نەچچە ئەسىرلەردىن بېرى زۇلمەت، زۇلۇم ئىلكىدە
 قالغان بۇ تار جىلغىدا ئاخىر ھۆرلۈك تېڭى ئاتتى! چوپان قۇياشى
 قاقاقلاپ كۈلدى! چوپان دەرياسى ئويناقتىپ ئېقىپ، غەلبە
 كۈيلىرىمىزنى زەرەپشان ۋادىسىغا ئېلىپ كەتتى! چوپان تاغلىرى
 قەددىنى رۇسلاپ، يىراقلارغا مەغرۇر نەزەر تاشلىدى! چوپان قۇشلىرى
 شوخ، ئەركىن پەرۋاز قىلىپ، زوق بىلەن سايراشتى، خۇددى مېنىڭ
 دۇتارىمدەك:

يېتىپ كەلدى يىگىتلەر،
 ئاسماندىكى يۇلتۇزدەك.
 قاچتى قورقۇپ گومىنداڭ،
 جاڭگالدىكى توڭگۇزدەك.

دۇتارىمنىڭ پىغانلىق كۈيلىرىمۇ قىش شاماللىرىغا ھاپاش
 بولاتتى:

داۋان بېشى بويالدى،
 سۇلايماننىڭ قېنىغا.
 ئەجەپ ئىچىم ئاغرىيدۇ،
 ياش يىگىتنىڭ جېنىغا.

باتۇر يىگىت سۇلايمان،
 يولۋاس ئىكەن، شىر ئىكەن.
 زۇلۇم چەككەن پۇقرانىڭ،
 يىلتىزى ھەم بىر ئىكەن.

شۇنداق، جېنىم، سۇلايمان قۇربان بولغانىدى. مەردلەرچە،
شەرەپ بىلەن قۇربان بولغانىدى! ئۇنىڭ شەرەپلىك ھاياتى دۇتارىمدا
مەڭگۈ كۈيلىنىدۇ!

لېكىن بىر ھەپتىدىن كېيىن، بىزگە ئېغىر مۇسبەت باستۇرۇپ
كەلدى. سۇلايمانلار قاراۋۇلخانلاردىكى چېرىكلەرنى قانداق ئۇسۇلدا
بىر تەرەپ قىلغان بولسا، قاغىلىققا قېچىپ كەتكەن چوپاننىڭ بېگى ×
× ئۆزى بىۋاسىتە تەجرىبىلىك، خىلانغان چېرىكلەرنى باشلاپ
كېلىپ، قاراۋۇلنى ئۆلتۈرۈۋېتىپ، گەمىدە ئۇخلاپ قالغان ئالتە نەپەر
يىگىتىمىزنى بوغۇزلىۋېتىپ، يەنە قاغىلىققا قېچىپ كەتكەنىدى.

ھە راست، جېنىم، ئەسىرلەردىن سۈرۈشتە قىلىپ كۆردۈم،
دادىڭىزنى ئۆلتۈرۈۋەتكەن ھېلىقى قۇلاقسىز مەلۇن باشقا قىسىمغا
يۆتكىلىپ كېتىپتۇ. ئۇنى سىز كۆرگەندەك قىلدىڭىزمۇ؟

6

ھەئە، كۆردۈم.

روتىمىز تۇمشۇق سارايدىكى دۈشمەننى يوقىتىش بۇيرۇقىنى
تاپشۇرۇپ ئالدى. بىر يېرىم كېچىلەردە دۈشمەن پوتىيىگە يېقىنلاپ
كەلدۇق - تە، دۈشمەنگە تۇيۇقسىز، شىددەتلىك ئوق ئاچتۇق.
گۈمبۈرلەشلەر تۇمانلىق ھاۋانى تىتىرتىپ، زېمىننى لەرزىگە سالاتتى.
ئەتراپ خۇددى ئوت دېڭىزىدەك بىر يورۇپ، بىر قاراڭغۇلىشىپ
تۇراتتى. دۈشمەن ئوفىتسېرلىرىنىڭ ئەسكەرلىرىنى سەت گەپلەر بىلەن
تىلاشلىرى، كۈچەپ بوغۇلۇپ بۇيرۇق بېرىشلىرى ئوق ئاۋازلىرى
بىلەن قوشۇلۇپ ئۇچۇپ كېلەتتى.

بىراق جەڭدە ھېچبىر ئىلگىرلەش بولمايۋاتاتتى. دۈشمەن

پوتىدىن خۇددى پىچاقنىڭ قۇمچاقىدىن چىققان ئوت ئۇچقۇنلىرىدەك ئۈزۈلمەي چىقىپ تۇرغان پىلىمۇت ئوقلىرى بىزنى مىدىر - سىدىر قىلدۇرمايۋاتاتتى. پوتەينى پارتىلىتىپ، پىلىمۇتلارنىڭ زۇۋانىنى بېسىقتۇرمىغىچە ئاتاكىغا ئۆتۈشكە، ئاتاكىغا ئۆتمەي غەلبە قىلىشقا بولمايتتى. لېكىن پوتەينى پارتىلىتىشقا ماڭغانلىكى جەڭچى ئىسسىق قانلىرى بىلەن تۇمشۇقساراي قۇملۇقىنى، تاغۇ - تاشلارنى زىننەتلەيتتى. جەڭ مۇشۇنداق داۋاملىشىۋەرسە، ئاتاكىغا ئۆتۈپ غەلبە قىلىش ئەمەس، بىرمۇنچە قۇربانلارنى بېرىپ، مەغلۇپ بولۇشىمىز مۇمكىن ئىدى. شۇڭا مەن؛

— يولداش كوماندىر، پوتەينى مەن پارتىلىتاي! - دېدىم.
— ياق.

مەن ئۇنىڭ «ياق» دەيدىغانلىقىنى بىلەتتىم. چۈنكى مېنى — ئايال جەڭچىلەرنى بۇنداق خەتەرلىك ۋەزىپىلەرگە بۇيرىمايتتى. شۇڭا مەن «ياق» بىلەن تەڭلا پوتەي تەرەپكە ئۆمىلەپ بولغانىدىم. بۇنى بىرى كوماندىرغا دوكلات قىلىۋېدى، كوماندىر ئېلاجىسىز؛

— ئەسمەت! دەپ ۋارقىرىدى.

— مانا مەن، كوماندىر،

— سەن ئايىزۆھرەنى مۇھاپىزەت قىل!

— خوپ!

مەن بۇ چاغدا خېلىلا ئىلگىرلەپ كېتىپ بولغانىدىم. ئەسمەت دۈشمەن پىلىموتچىلىرىنىڭ دېققىتىنى بۇراش ئۈچۈن ئۈزۈپ - ئۈزۈپ ئوق ئېتىپ قويايتتى. ئۇنىڭغا قاراپ ئۇچۇپ كەلگەن پىلىموت ئوقلىرى ئۇ دالدا قىلىپ تۇرغان قورام تاشقا تېگىپ «ۋال - ۋال» قىلىپ ئوت چاقىنىتاتتى.

مېنىڭ ئەتراپىمدا مىنامىيوت ئوقلىرى، گىراناتلار پارتىلاپتۇراتتى. توپا - چاڭغا، ئىس - تۈتەككە كۆمۈلۈپ قالاتتىم. ئوقلار قۇلاق

تۈۋىمىدىن «ۋىز- ۋىز» قىلىپ ئۇچاتتى، يەرگە چاپلىشىپ قالاتتىم. شۇنداق بولسىمۇ مەن قويۇق توپا - چاڭ، ئىستۈتەكلەر ئارسىدا خۇددى پېشقەدەم جەڭچىلەردەك ھەم تېز، ھەم ئېھتىيات بىلەن ئىلگىرلەيتتىم. پېشانەمدىن ئېقىپ چۈشۈۋاتقىنىنىڭ قان ياكى تەر ئىكەنلىكىنى بىلمەيتتىم.

ئاخىرى مەن پوتەيگە يېتىپ كەلدىم. يېتىپ كەلگەندىمۇ دەل پوتەينىڭ ئارقا تەرىپىگە بىخەتەر كېلىۋالغانىدىم. مەن بىرئويىماندا يېنىمدىن تۆت دانە گرانانى ئېلىپ ياغلىقم بىلەن مەھكەم چەگدىم. ئاندىن ئەتراپنى ئوبدان كۈزىتىۋالغاندىن كىيىن، ئورنۇمدىن دەس تۇرۇپ، ئويىماندىن كىيىكتەك سەكرەپلا چىقىپ پوتەي يېنىغان كېلىۋالدىم. دەل شۇ چاغدا پوتەي تەرەپكە ئىككى دۈشمەننىڭ يۈگۈرۈپ كېلىۋاتقانلىقىنى كۆرۈپ قالدۇم. ئۇلار ماڭا دېققەت قىلىپ بولغۇچە، مەن ئاپتوماتىمدىن ئۇلارغا قارىتىپ ئوق ئۈزۈپ بولغانىدىم. پوتەي ئىشىكى ئوچۇق تۇراتتى، مەن گراناتلارنىڭ پىلتىسىنى كۈچ بىلەن تارتىپ ئۈزۈپ، پوتەي ئىچىگە تاشلىدىم - دە، ئۆزۈمنى بايقى ئويىمانغا تاشلىدىم...

غايەت زور پارتىلاش تاغۇ - تاشلارنى تىترەتتى. ھۇررا سادالىرى تۇمانلىق ھاۋانى تىتما - كاتاڭ قىلىپ، زىمىنى لەرزىگە سالدى، دۈشمەنلەر پىتىراپ قېچىشقا باشلىدى. يىگىتلەر يېتىپ كەلدى.

بىز قالدۇق دۈشمەننى قوغلاپ ئېتىشقا باشلىدۇق. توساتتىن دەريا تەرەپكە قېچىپ كىتىۋاتقان بىر دۈشمەن ئوفتىسېرنى كۆرۈپ قالدۇم - دە، ئۇنى قوغلاشقا باشلىدىم. شۇنىڭ بىلەن ئىككىمىز ئوتتۇرسىدا توقايلىقلارنى، قورام تاشلارنى دالدا قىلىپ تۇرۇپ ئېتىشىش باشلىنىپ كەتتى. قېچىش، قوغلاش، ئېتىشىش خېلى ئۇزاق داۋام قىلدى. شۇڭا بىر دەريا بويىدىكى ئوچۇقچىلىققا چىقىپ قالغانىدۇق. ئۇنىڭ ئوقى تۈگىگەن بولسا

كېرەك، ئوق ئېتىشىنى توختىتىپ جېنىنىڭ بارىچە قېچىشقا باشلىدى... مەن ئاپتوماتىدىن ئوق ئۈزدۈم. ئۇ ئىزغىلا يىقىلدى. يەنە قوپۇپ دىڭگۈسلىغىنىچە قېچىشقا باشلىدى. ئوق ئۇنىڭ سول پۇتىغا تەگگەنىدى. مەن ئىككى تاقلاپلا ئۇنىڭغا يىتىشىۋالدىم. ئۇ دەريا لېۋىگە كېلىپلا «شىپىدە» توختاپ قالدى. چۈنكى يار تولمۇ ئېگىز، ئاستى دەريا ئىدى. ئەگەر سەكرىسلا كۆك مۇز ئۈستىگە ئېشەك توقۇمىدەك «پالاققىدە» چۈشەتتى - دە، غىڭ قىلماي ئۆلەتتى. شۇڭا ئىككى قولىنى «لىككىدە» كۆتۈردى. مەن شۇ پۇرسەتتىن پايدىلىنىپ، ئوقسىز دېسكىنى چىقىرىۋېتىپ، لىق ئوق بېسىلغان دېسكىنى سالدۇم - دە؛

— ئارقاڭغا بۇرۇل! - دەپ ۋارقىرىدىم.

ئۇ ئارقىسىغا ئۆرۈلدى. ئۇنى كۆرۈپ ۋۇجۇدۇم غەزەپ - نەپرەتتىن ئوت بولۇپ ياندى؛ ئۇنى كۆرۈپ ئۈگە - ئۈگىلىرىمدىكى قىساس ئوتى يىلىنچىدى؛ ئۇنى كۆرۈپ ئارزۇ گۈلۈم بەرق ئوردى. چۈنكى كۆز ئالدىمدا قۇلاقسىز مەلۇن دادامنىڭ قاتلى مەندىن نېجاتلىق تىلەپ، لاغ - لاغ تىترەپ تۇراتتى؛ كۆز ئالدىمدا قىزلىق باھارمىنى دەپسەندە قىلىپ، يۈرىكىمدە ئۆچمەس داغلار قالدۇرغان رەقىبىم مەندىن شەپقەت تىلەپ، غال - غال تىترەپ تۇراتتى؛ كۆز ئالدىمدا ئەزرائىلنىڭ دەپتىرىگە چۈشمەي قالغان، سۆيۈملۈك ئوغلۇمنىڭ دادىسى ئۆلمەي تۇرۇپ، يىغلاپ، پۈكلىنىپ تۇرۇپ مەندىن ھاياتلىق تىلەۋاتاتتى. بىراق، ئۇ ئەزرائىلنى ئالدىيالىغىنى بىلەن، مېنى ئالدىيالىتىتى؛ ئەزرائىلنىڭ دەپتىرىگە چۈشمەي قالغىنى بىلەن؛ مېنىڭ دەپتىرىمگە چۈشمەي قالمايتتى.

مەن چۇۋۇلغان، قانغا بويالغان زۇلپىلىرىمنى قايرىپ قويۇپ؛

— ئورنىڭدىن تۇر! - دەپ ۋارقىرىدىم.

ئۇ ئورنىدىن تۇردى.

— رە... رەھىم قىلىڭ، مەن... مەن... كىچىك... كىچىك...
با... باللىرىم...

— دادامنىڭمۇ، شاپلىق تۈزدە شېھت بولغان قېرىنداشلىرىمنىڭمۇ
كىچىك باللىرى بار ئىدى، ئەبلەخ!

سەنلەرمۇ ئۇلارغا رەھىم قىلغانمۇ — ھە!؟

— مەن... مەن...

— مېنى تونۇدۇڭما؟

ئۇ ماڭا سىنىچىلاپ قارىدى، قارىدى — يۇ، تىلى يالۋۇرۇشتىن
توختاپ قالدى. ئەزايى كىچىككە چۈشۈپ كەتكەن ئوغلاقتەك
تېتىرەپ، «لو كىدە» ئولتۇرۇپ قالدى. چۈنكى ئۇ مېنى تونۇپ
قالغانىدى.

— قوپە، ئورنىڭدىن! — مەن غەزەپ بىلەن ۋارقىرىدىم، ئۇ
تىرەجەپ تۇرۇپ ناھايىتى تەستە ئورنىدىن تۇردى.

— كۆتۈرە قولىڭنى!

ئۇ قولىنى كۆتۈردى، مەن ئۇنىڭ مۇشۇ بىچارە ھالىتىنى
ئەجدادلىرىمىزنىڭ بۈيۈك روھىغا ئۇزاق — ئۇزاق كۆرسەتمە كىچىدىم؛
مەن ئۇنىڭ مۇشۇ شەرمەندە ھالىتىنى پۈتكۈل جاھان خەلقىگە
كۆرسەتمە كىچىدىم؛ مەن ئۇنىڭ مۇشۇ خارابە ھالىتىنى ئۇلۇغ ئاللاھقا
كۆرسەتمە كىچىدىم. بىراق ھازىرقى جىددى شارائىت بۇنىڭغا يول
قويمىتتى — كۆرەش مېنى جىددى كۈتۈپ تۇراتتى. شۇڭا ھەربىي
ئۇستاپقا خىلاپ (ئەسەرگە چۈشكەن يۇقىرى دەرىجىلىك ئوفتسېرلارنى
ئېتىشقا بولمايتتى) ھالدا تەپكىنى قەھرىم بىلەن باستىم. بىر دېسكا
ئوق ئۇنىڭ بەدىنىدىن خۇددى غەلۋىردەك تۆشۈك ئېچىپ، قاپقارا
قانلىرى بىلەن ئىشتان — چاپىنىنىڭ ئاق پاختىلىرىنى ئارلاشتۇرۇپ،
كۆككە سوربۇتتى. مەن يار لېۋىگە كېلىپ پەسكە قارىدىم. ئۇنىڭ
جەستى مۇز ئۈستىدە سەت يېپىلىپ ياتاتتى، خۇددى ئىت پوقىدەك.

مەن بېشىمنى كۆتۈرۈپ يىراقلارغا قارىدىم. قوياش جۇلقى
چىقىپ كەتكەن تۇمانلارنى تۆت ئەتراپقا «پاررىدە» چىچىۋېتىپ،
نۇرانە جىلۋىسى بىلەن كۈلگەچ سورىدى؛

— ئاي، سېنى تەبرىكلەيمۇ؟

قۇياش سەتھىدىن چېھرىمدە تەبەسسۇم پارلىغانلىقىنى، كۆردۈم.
لېكىن قوياش كۈتۈلمىگەن جاۋاپقا ئېرىشتى؛ زىمىن، پۈتكۈل
ئىنسانىيەت كۈتۈلمىگەن جاۋاپقا ئېرىشتى؛ بەلكىم، تەڭرىمۇ
كۈتۈلمىگەن جاۋاپقا ئېرىشكەندۇ؛
— ياق، تېخى ۋاقتى ئەمەس!

قوياش چەكسىز مەنۇنىيەت بىلەن باش لىگىشتىپ، ماڭا پۈتمەس
— تۈگىمەس روھ ئاتا قىلدى. مەن ئاپتوماتىنى كۆكسۈمگە مەھكەم
تېڭىپ، مەردانە قەدەملەر بىلەن ئىس — تۈتەك قوينغا كىرىپ
كەتتىم...

ھە راست، جېنىم ياقۇپ، ھېلىقى كۈنى دەرۋازىنى ئېچىپ، مېنى
كۆرۈپلا ئاجايىپ ھەيران قالدىڭىز — يا؟

7

شۇنداق، ھەيران قالدۇم، مېنىڭ ئورنۇمدا سىز بولغان
بولسىڭىزمۇ چوقۇم ھەيرانلىقتىن گاڭگىراپ قالاتتىڭىز، چۈنكى سىز
قۇربان بولغانىدىڭىز، بۇ خەۋەرنى ماڭا بىز قاغىلىققا ھۇجۇم قىلىشنىڭ
جىددى تەييارلىقىنى قىلىۋاتقاندا، سىزنىڭ بىرتاجىك دوستىڭىز
يەتكۈزگەنىدى، ئۇ مېنى ئىزدەپ كەلگەندە، مەن پولىك شىتابىدىن
ۋەزىپە تاپشۇرۇپلىپ، گازارمىغا كېتىۋاتاتتىم.

— ياقۇپ، سىزنى بىر قىز ئىزدەپ كەپتۇ، — دېدى بىر يىگىت
گازارمىغا يېتىپ كېلىشىمگىلا، مەن توختاپ ئۇنىڭغا قارىدىم، ئون

سەككىز - ئون توققۇز ياشلاردىكى بىر تاجىك قىز ماڭا قاراپ تۇراتتى. مەن ئۇنىڭ ئالدىغا باردىم. ئايسەنەم ئىسىملىك بۇ قىز سىزنىڭ دوستىڭىز ئىكەن. بىز دەريا بويىغا باردۇق. ئۇ سىز توغۇرلۇق بىلگەنلىرىنى سۆزلەپ بەردى؛ مېنى ساۋۇتخان ئىشان ھاجىمنىڭ چېرىكلىرىگە چېقىپ قويغانلىقىنى، ئىككىڭلار بىر كېچىدە ھاجىمغا - ئىنقىلاب ساتقىنىغا، ئىنقىلاب كۈشەندىسىگە خەلق نامىدىن ئۆلۈم ھۆكۈم قىلىش ئۈچۈن بۇ قاتامغا بارغانلىقىڭلارنى، لېكىن ھاجىمنىڭ يەكەنگە قېچىپ كەتكەنلىكىنى ئاڭلاپ، ئەپسۇسلىق ئىچىدە تولغۇنۇپ، ھۆڭرەپ يىغلاپ كەتكەنلىكىڭىزنى، قايتىش ئالدىدا بىر پايلاقچى سىلەرنى تۇتۇۋالغانلىقىنى، سىلەر قورال چىقىرىشقا ئۈلگۈرەلمەي، ئۇنىڭ ئالدىغا كىرىپ ماڭماقچى بولغانلىقىڭلارنى، دەل شۇ چاغدا زېۋىدىخانچام ھېلىقى پايلاقچىنىڭ گەدىنىگە تاپانچىنىڭ مۇزدەك سىتولىنى تىرەپ تۇرۇپ، سىلەرنى قۇتقۇزۇپ قالغانلىقىنى، - بۇ مېنىڭ تۇتۇپ كىتىلىش ئالدىدا كۆرپىنىڭ تېڭىگە تىقىپ قويغان سۆيۈملۈك تاپانچام ئىكەنلىكىنى، سىلەر پايلاقچىنى ئالدىڭلارغا سېلىپ، شىتابنى ناھايتتى قىممەتلىك «تىل» بىلەن تەمىنلىگەنلىكىڭلارنى، سۆزلەپ بەردى؛ مېنى كۆرۈشكە، سۆيۈشكە مەڭگۈ تەشنا ئىكەنلىكىڭىزنى، لېكىن كۆرۈشۈشتىن، سۆيۈشۈشتىن مەڭگۈ قورقۇدىغانلىقىڭىزنى، لېكىن مەڭگۈ غايىبمانە سۆيىدىغانلىقىڭىزنى سۆزلەپ بەردى.

بۇلارنى ئاڭلاپ ھەسرەت - نادامەت، خىجالەت تاغلىرىدا يانجىلىپ ئازاپلاندىم. ئازاپقا چىدىيالماي كۆزەمدىن ھەسرەتلىك ياش، قەلبىمدىن ئەلەملىك قان راۋان قىلدىم. چۈنكى مەن مۇشۇ كۈنلەردە سىزدىن گۇمانلىنىپ قالغاندىم. مېنىڭ كاماللار كېلىشتىن يېرىم سائەتلا ئىلگىرى تۇيۇقسىز تۇتقۇن قىلىنىشىم بىلەن سىزنىڭ تۇيۇقسىز يوقىلىپ كېتىشىڭىز قوشۇلۇپ، مېنى شۇنداق گۇمانغا كەلتۈرۈپ

قويغانىدى. بۇ گۇمانغا كېلىپ قېلىشىمدىكى يەنە بىر سەۋەپ، مىللى مۇناپىقلارنىڭ كۆپىيىپ قېلىۋاتقانلىقى ئىدى. چۈنكى ئۇلار بىزنىڭ غەلبىمىزدىن گۇمانلىناتتى. شۇڭا مەن ھەممە ئادەمدىن گۇمانلىنىدىغان بولۇپ قالغانىدىم. ھەتتا ئۆزۈمنىڭ روھىمۇ ئۆزۈمگە گۇمانلىق ئىدى. ئەگەر سىزنى بىر يەردە كۆرۈپ قالساملا ئېتىۋەتمەكچى (ئەلۋەتتە ساتقىنلىقىڭىزنى ئېنىقلاپ) بولغانىدىم. بىر ئۆزبېك ئوفتسېرنىڭ خاتىرىسىدىن كۆچۈرۈۋالغان مۇنۇ بىر كوپلېت شېئىر قەلبىمدە مۇقەددەس، بۈيۈك، ئالجاناپ روھى ئاپىرىدە قىلىپ بىخلاتقان، كۆكلەتكەن، ۋايىغا يەتكۈزۈپ، بەرق ئۇرغۇزغانىدى. خۇددى ياز قوياشدا بەرق ئۇرۇۋاتقان زەرەپشان گۈللىرىدەك.

ھايات مەن ئۈچۈن ھەممىدىن قىممەت،

ھاياتتىنمۇ قىممەت مۇھەببەت.

لېكىن كېچىمەن ھەر ئىككىسىدىن،

ئازادلىق، ئەركىنلىك ئۈچۈنلا پەقەت.①

شۇنداق، مەن ئازادلىق، ئەركىنلىك ئۈچۈن ئۇلۇغ، مۇقەددەس، بۈيۈك مۇھەببىتىمدىن كېچىن قارارىغا كەلگەن ھەم كېچىشكە تەييارلىنىپمۇ بولغانىدىم. ئەگەر سىز ساتقىن بولغان بولسىڭىز چوقۇم ئېتىۋىرەتتىم.

لېكىن، يەنە بىر تەرەپتىن سىزنى چەكسىز سېغىناتتىم. سىزنى تەلۋىلەرچە ئېچىرقاپ - ئېچىرقاپ سۆيگۈم كېلەتتى. سىزنى كامالدىن تارتىۋېلىش خىيالىمدىن ھېچبىر ۋازكېچەلمەيۋاتاتتىم. ئۇنىڭغا ئۆلۈم تىلەيتتىم، لېكىن ئۆلۈپ كېتىشىنى مەڭگۈ خالىمايتتىم؛ ئۆلۈپ

① بۇ شېئىر - فتوفېنىڭ.

كېتىشىگە ھەرگىز چىدىيالمايتتىم. شۇڭا، ئۆزۈمنىڭ روھىدىنمۇ گۇمانلىناتتىم. شۇڭا خىجالەت ئۈستۈمدىن تاغدەك بېسىپ، مېچىپلەۋەتكەندى، خۇددى چۈمۈلىدەك.

بىز ئىككىمىز قورام تاشنىڭ ئۈستىگە چىقىپ روبرو ئولتۇردۇق. — ئەمەس، نېمىشقا ئۇ جۇۋازغا كەتكەن پېتى سىلەرنىڭ قېشىڭلارغا قېچىپ كېتىپتۇ؟ نېمىشقا ئۆيگە كەلمەپتۇ؟ — دەپ سورىدىم تەئەججۈپ بىلەن، شۇ كۈنلەردىكى ئىشلارنى ئۇنىڭغا قىسقىچە سۆزلەپ بېرىپ.

— ئوقىمىدىم... دېدى ئۇ.

ئۇ تولىمۇ قايغۇلۇق كۆرۈنەتتى. يوغان قوي كۆزلىرى يىراقلاردا چوقچۇيۇپ تۇرغان قارلىق تاغلاردىن ئۈزۈلمەيتتى. مۇز ئۈستىدىن قايتقان قوياش جىلۋىسى كۆزىمىزنى چاقاتتى. قىش شامىلى قويۇقۇرۇق قۇملارنى ئېھتىيات بىلەن يالايتتى.

— ئۇ ھازىر نەدە؟

— ئۇ؟ ئۇ... ئۇ قۇربان بولدى!

— نېمە؟! قۇربان بولدى!؟

بۇنى ئاڭلاپ يۈرىكىم «قارتىدە» قىلىپ بېشىم «پىرىدە» قايدى، ئۈستىخانلىرىم قاراسلاپ سۇندى، يەر — زىمىن پىرقىراپ تاغلار غۇلاپ چۈشتى. قاپقاراڭغۇ قوياش دومىلاپ چۈشۈپ، مۇز ئۈستىگە «پارىدە» چېچىلىپ، بارا — بارا زەرەپشان دەرياسىغا قوشۇلۇپ ئېقىپ كەتتى. زەرەپشان ۋادىسى، پۈتۈن دۇنيا زۇلمەت ئېلىكىدە قالدى، قەلبىمۇ.

«ئاه، بېچارە مەن!»

شۇنداق، مەن ئۆزۈمنى ئىنتايىن بېچارە ھېس قىلىپ قالغانىدىم، خۇددى سىز جۇۋازغا كەتكەن كۈندىكىدەك.

— بولدى، يىغلىماڭ، كۆزلىرىڭىز قىزىرىپ كېتىپتۇ...

مەن ئۇنىڭ تەسەللىلىرى بىلەن ئۆزەمنى مىڭ تەستەتۇتۇۋالدىم .
 — ئۇ... ئۇ قانداق قۇربان بولدى؟ — دەپ سورىدىم . مەن
 قولۇمنىڭ كەينى بىلەن يېشىمنى سۈرتكەچ .

— خانلەڭگىردىكى جەڭ ئۇپۇق قىزىرىشى بىلەن تەڭلاتىپخىمۇ
 دەھشەتلىك تۇس ئېلىپ كەتتى ، — دەپ سۆزنى باشلىدى ئۇ ، —
 دەسلەپ بىز ئۈستۈنلۈكنى ئىگەللىگەندۇق . لېكىن ئاخىرىدا
 ھېچقانداق ئىلگىرلەش ھاسىل قىلالىمىدۇق . چۈنكى بىز دۈشمەننىڭ
 بايقالمىغان بىر يوشۇرۇن پوتىيىگە دۇچ كېلىپ قالغانىدۇق . پوتەيدىن
 ئوقلار خۇددى يۇلتۇزدەك يېغىپ تۇراتتى . ئۇنىڭ ئۈستىگە دۈشمەن
 مىنامىيوتلىرىمۇ ئىشقا چۈشكەنىدى . ئوقلار قۇلاق تۈۋىمىزدىن
 ۋىزىلداپ ئۇچۇپ ، بىزگە ئۆلۈم ھىدىنى پۇرىتىپ تۇراتتى . مىنامىيوت
 ئوقلىرى بىزنى توپىغا كۆمەتتى . بىرىنىڭ جېنىغا زامىن بولسا ،
 بىرىنىڭ قول — پۇتلىرىنى ئۇزۇۋېتەتتى . يەنە بەزىلىرىنىڭ باش —
 كۆزلىرىنى يېرىپ ، قانغا بويىپ قوياتتى... گۈمبۈرلەشلەر كۆك باغرىنى
 يېرىپ ، تاغۇ — تاشلارنى تەۋرىتەتتى . توپا — چاڭ ، ئىس —
 تۈتەكلەرنىڭ قويۇقلىقىدىن ئەمدىلا كۆتۈرۈلگەن نۇرانە قۇياشنىڭ
 جامالىنى كۆرگىلىمۇ بولمايتتى . قان تۆكۈلۈش ، قۇربان بېرىش بىزدە
 كۆپ بولۇۋاتاتتى . مەن بىر دالىدا بىر يارىدارنىڭ جاراھىتىنى
 تېڭىۋاتاتتىم . توساتتىن :

— يولداش كوماندىر ئىسكادرون ، پوتەينى پارىتلىتىشقا مەن
 باراي! — دېگەن جاراڭلىق ئاۋاز قوللىقىمغا كىرىپ قالدى .
 بۇ ئايزۆھرەنىڭ ئاۋازى ئىدى . ئۇ روتا كوماندىرىنىڭ بۇيرۇقىنى
 كۈتۈپ تۇراتتى . دەل شۇ چاغدا رۇتا كوماندىرىنىڭ
 يېنىدىكى پىلىمۇتچىغا ئوق تەگدى . مەن ئۇنىڭ قېشىغا كەلدىم . روتا
 كوماندىرى پىلىمۇتنى ئېلىپ ئېتىۋاتقاچ :
 — بەگدۆلەت! — دەپ ۋارقىرىدى .

- بار! - قىرىق ياشلاردىكى بىر ئادەم كوماندىرنىڭ يېنىغا كەلدى. كوماندىر بەگ دۆلەتنى چاقىرغانلىقىنى ئۇنتۇپ قالغاندەك، قەھرى بىلەن ئوق ئاتاتتى.

— مانا مەن، يولداش كوماندىر!

— سەن.... — كوماندىرنىڭ گېپى ئۈزۈلۈپ قالدى.

— ئايسەنەم، كوماندىرغا ئوق تەگدى! - دېدى بەگدۆلەت بىلەن ئايزۆھرە تەڭلا. مەنمۇ ھېلىقى جەڭچىنىڭ يارىسىنى تېڭىپ بولغانىدىم. روتا كوماندىرنىڭ قېشىغا كەلدىم ئوق ئۇنىڭ مۆرىسىگە تەگكەنكەن، تېڭىشقا كىرىشتىم.

....—

— بەگدۆلەتكە، ماڭا ھەمكارلىشىڭ! - ئايزۆھرە:

«كوماندىر بەگدۆلەتكە مېنى قوغداشقا بۇيرۇق بەردى، - دەپ چۈشىنىپ قالدى بولغاي، كوماندىرنىڭ سۆزىنى بۆلۈپلا ئىس - تۈتەك قوينغا كىرىپ كەتتى. روتا كوماندىرى: «ياق» دەپلا قالدى. ئۇ يارىلانمىغان بولسا، ھەمىشە بولغىلى ئۇنىماي، جەڭگاھقا كىرىۋالغان ئايزۆھرەنى ھەرگىز پوتەينى پارتلىتىشقا مېڭىشقا يول قويماتتى.

ئايزۆھرە ئەقىل بىلەن ئىش قىلاتتى. لېكىن قاراملىق قىلىشقا توغرا كەلگەندە، قاراملىق بىلەن ئەقىلنى بىرلەشتۈرۈپ، بۇيرۇققا بويسۇنمايمۇ قالاتتى. ئۇنىڭ قاراملىقى قەھرىمانە قاراملىق بولۇپ، غەلبە بىلەن ئاخىرلىشاتتى. شۇڭا ئۇ تۇمشۇقسارايدىكى قەھرىمانلىقى ئۈچۈن پولىك شتابى تەرىپىدىن تەقدىرلىنىپ روپخەتكە ئېلىنغانىدى. روتا كوماندىرى يەنە پىلىمۇتنى قولغا ئالدى. مەنمۇ بىر ئاپتۇماتنى ئالدىم. ھەممىز بەگدۆلەت بىلەن ئايزۆھرەنى قوغداشقا، دۆشمەننىڭ ئوت كۈچىنى ئۆزىمىزگە قارىتىشقا باشلىدۇق. بىر چاغدا دۆشمەننىڭ پىلىموتىنىڭ ئۇنى ئۆچۈپ، ئايزۆھرەنىڭ «ھۇررا!» دېگەن غەزەپلىك، جاراڭلىق ئاۋازى ئاڭلاندى. بىزمۇ «ھۇررا!» سادالىرىنى ياڭرىتىپ

ئاتاكتىغا ئۆتتۇق....

غەلبە ئاخىر بىزگە قۇچاق ئاچتى. بۇنىڭ ئۈچۈن بىز ئاز بەدەل تۆلىمىدۇق. ئەقىللىق، قەيسەر بىر ئۇيغۇر قىزىنىمۇ بەدەل بەردۇق. ئۇ قۇربان بولدى. ئىست... ئەجەب... قەيسەر، كەم تېپىلىدىغان قىز ئىدى!... ئايسەنەم بۇقۇلداپ يىغلاپ كەتتى. مەن ئۆزۈمنى قۇمغا دۈم تاشلاپ، يىغلىدىم؛ ئۆكسۈپ - ئۆكسۈپ ھەسرەت بىلەن يىغلىدىم! يىغلايتتىم، ئاھ ئۇراتتىم، كىملىرىنىدۇر قارغايىتىم، قۇمنى قەھرىم بىلەن مۇجۇيتتىم... مەن ئاستا ئورنۇمدىن تۇرۇدۇم. ئايسەنەم ھېلىغىچە ھېلىقى قۇرام تاش ئۈستىدە خىيالغا چۆكۈپ ئولتۇراتتى. قۇياش ئولتۇرغان، ئۇپۇق قىپقىزىل قىزىرىپ كەتكەنىدى. خۇددى سىزنىڭ مەڭزىڭىزگە، مېنىڭ ۋە ئايسەنەمنىڭ كۆزلىرىگە ئوخشاش، مۇسۇبەتتىن ئېزىلگەن يۈرىكىم بار - يوقنىڭ ئارىلىقىدا سوقۇۋاتاتتى.

— ئۇ مەن توغرىلۇق سىزگە يەنە نېمىلەرنى دېدى؟

مەسىلەن... — سىزنى سامانلىققا مۆكتۈرۈپ قۇتقۇزۇۋالغانلىقىدىن باشقا ھېچنېمە دېمىدى...، ساۋۇتخان ئىشان ھاجىم قەسىمدە تۇرمىدى، دېگەندەك قىلىۋېدى راست.

— ھاجىم ئۇنىڭغا نېمىدەپ، نېمىشقا قەسەم بېرىپتىكەن؟

— تاڭ.

مەن ھەيران قالدۇم. ئايسەنەم بىردەم جىم بولۇپ قالغاندىن كېيىن، يېنىدىن بىر تۈگۈنچەكنى ئېلىپ:

— ئايزۆھرە بۇ خەتنى ئوقۇماي، سىزگە بىرىپ قويۇشۇمنى ۋەسىيەت قىپتى. مەنمۇ ئوقۇمىدىم، مەڭ، — دەپ ماڭا تەڭلىدى.

قولياغلىققا ئورالغان خەتنى قوللىرىم تىترىگەن ھالدا ئىلكىمگە ئالدىم. خەت قانغا بويالغان بولۇپ، خېلى ئۇزۇندەك قىلاتتى.

ئايسەنەم مەن بىلەن خوشلىشىپ كەتتى. مەن خېتىڭىزنى ئالدىراپ ئوقۇپ چىقتىم. قۇلاقسىز مەلئۇن، ھاجىم ھەققىدىكى

كەچۈرمىشلەر ئىگىزلىكى ئاڭلاپ قەلبىم ئۆرتىنىپ ھوشىدىن كەتتى. يۈرىكىمدىن قان تامچىلىدى. خۇدالىقنى بىر كۈنلا بەر دەپ، ئەگەر بەرسە دۇنيانى، ئىنسانلارنى باشقىدىن يارىتاتتىم. بىراق بۇ مۇمكىنمۇ؟ مەن گۇگۇم قويندا قالغانىدىم. قورام تاشقا چۇمغاقتەك قونۇپ گۇگۇمنى، ئاينى يۇلتۇزنى، ھەتتا مەندىن يىراقلاپ كەتكەن يۈرىكىمنى كۈتۈۋالغانىدىم. بۇلارنىڭ ھەممىسى سىزنىڭ پاكلىقىڭىز ھەققىدە گۇۋاھلىق بېرىپ تۇراتتى. ئەگەر سىز پاك بولمىغان بولسىڭىز، يۈرىكىم مەڭگۈ قايتىپ كەلمەيتتى. شۇنداق، سىز پاك ئىدىڭىز! مەن سىزنىڭ شۇ پاكلىقىڭىزنى سۆيۈپ قالماقچى بولۇپ، ئورنۇمدىن تۇردۇم! مەن پىلان بويىچە شېيخباغدىكى تاغامنىڭ ئۆيىگە كەلدىم. تاغاملار ئۇرۇش - ماجىرادىن قورقۇپ تەكلىماكان قۇملۇقىنىڭ گىرۋىكىدىكى قاراباسمغا بېرىۋېلىشقان بولۇپ، بۇ ئۆيدە ھازىر مەنلا يالغۇز ئىدىم. بۇ ئۆي بىزنىڭ ئاخبارات پونكىتىمىزغا، دۈشمەننىڭ ھەربىي ئەسلىھەلىرىنى پارتىلتىپ بۇزىدىغان، قايمۇقتۇرۇپ جەڭ پىلانلىرىنى ئۆزگەرتىشكە مەجبۇر قىلىدىغان، ئۇياندىن شەپە بېرىپ، بۇياندىن زەربە بېرىدىغان پارتىزانلار قوشۇنىنىڭ قوماندانلىق شىتابىغا ئايلىنىپ قالغانىدى.

بىزنىڭ دۈشمەن قويندا تۇرۇۋاتقان بىر قانچە ئاخباراتچىلىرىمىز بار ئىدى. ئۇلارنىڭ قايسىدۇر بىرىنىڭ بەرگەن يالغان ئاخباراتىنىڭ كاساپىتىدىن بىر روتىمىز دۈشمەن بۆكتۈرمىسىگە چۈشۈپ قېلىپ. بىر روتا جەڭچىنىڭ ھەممىسى قۇربان بولغان، قۇربان بولمىغانلىرى ئەسىرگە چۈشكەن، ئەسىرگە چۈشكەنلەرنىڭ يەنە بەزىلىرى بىر قىسىم ھەربىي مەخپىيەتلىكلەرنى ئاشكارىلاپ قويۇپ، ئىنقىلابنى ئېغىر زىيانغا ئۇچراتقانىدى. ھەتتا ئەڭ مول — ھوسۇللۇق ئاخباراتچىمىز «پەرىشتە» مۇ قايسىدۇر بىر مۇناپىقنىڭ ساتقىنلىقى بىلەن قولغا ئېلىنىپ، قىيناپ ئۆلتۈرۈلگەنىدى. مېنىڭ

ھازىرقى ۋەزىپەم دەل شۇ مۇناپىقنى بىر ئامال قىلىپ ئېنىقلاپ چىقىپ، دۈشمەن قوينىدا ۋە دۈشمەن ئارقا سېپىدە خەتەرلىك كۈرەش قىلىۋاتقان ئىنقىلابچىلىرىمىزنىڭ ھاياتىنى قوغداپ قېلىشى ئىدى.

دەل شۇنداق پەيتتە، سىز شىتابىمىزغا كېلىپ قالدىڭىز. چۈنكى بۇ شىتابقا ئامالسىز قالغانلارغىلا كىرىپ، پاناھلىنىشقا رۇخسەت قىلىناتتى. ئەڭ قىزىقارلىقى ھەم ئەڭ ئەپسۇسلىنارلىقى شۇكى، شىتابقا كامالۇ كىرىپ قالدى. بىز ئۇنى بىرقانچە ئاي بۇرۇن بىر قانچە پارچە راست ئاخبارات بىلەن دۈشمەن قوينىغا كىرگۈزگەن، يەنە ئۇنى بىر قانچە پارچە راست ئاخبارات بىلەن تەمىنلەپ، ئۇنى دۈشمەننىڭ ئىشەنچىسىگە ناھايتى تەستە ئېرىشتۈرگەن ئىدۇق. ئۇنىڭ ھازىر راسا مېۋە بېرىدىغان پەيتى ئىدى. ئەگەر ئۇ شىتابىمىزغا كىرىپ قالمىغان بولسا (ئۇ بۇ يەرنى، مېنىڭ بۇ يەردىكىمنى بىلمەيتتى)، شىتابىمىز ۋەيران بولمايتتى، مەنمۇ سىزدىن، ئىنقىلابتىن ئايرىلىپ قالمايتتىم. شۇ كۈنى دۇتارىمنى تىرىگىشتىپ ئولتۇراتتىم. دەرۋازا ئەنسىز قېقىلدى، ئاچتىم، ئاچتىم، داڭ قېتىپ تۇرۇپلا قالدىم. سىزمۇ ھەيران قالغان ئىدىڭىز.

— ياقۇپ...؟ — دېدىڭىز تەستە.

مەن ئىسمىڭىزنىمۇ چاقىرىشقا جۈرئەت قىلالمىدىم.

«بۇ چۈشۈمۈمۇ يا ئوڭۇممۇ؟ بۇ ئايىزۆھرەنىڭ ئۆزىمۇ ياكى روھىمۇ؟ ئۇ قۇربان بولغان ئىدىغۇ؟...»

مۇشۇ سوئاللار كاللامدىن تېزلا ئۆتۈپ كەتتى.

ئېيتىڭا، جېنىم ئايىزۆھرە، سىز شىتابىمىزغا قانداق كېلىپ

قالدىڭىز؟

8

شۇنداق، مەن ھايات قالدۇم. ئەسلىي «قۇربان بۇلۇپ كېتىشىم مۇمكىن» دەپ ئويلاپ، سىزگە يېزىپ تەييارلاپ قويغان خېتىمنى ئايسەنەمگە بېرىپ قويالىغاندىم. جىق يېرىمگە ئوق تېگىپ كەتكەن بولسىمۇ، ئېغىر يارىلانمىغانىكەنمەن، تېزلا ساقىيىپ كەتتىم، ئۆزۈم تۇرۇشلۇق روتىغا كەلسەم، ھەممىسى ھەيران قېلىشتى، گاگىراشتى، كۆزلىرى چەكچىيىپ قېلىشتى، خۇددى سىزدەك، چۈنكى ئۇلار مېنىڭ ئۆلۈم خەۋىرىمنى ئاڭلاشقانىكەن. كۈلۈپ كەتتىم، ئەسلىي قۇربان بولغىنى باشقا بىر ئايىزۆھرە ئىدى.

روتىغا كەلگەن كۈنۈملا مېنى پولىك شىتابىغا چاقىرتىپتۇ. كىرسەم قانداق پولىكوۋنىڭ بىلەب بىر قانچە ھەربىي خەرىتىسىنى ئالدىغا يېيىپ ئولتۇرغانىكەن.

— سالام، مۆھتەرەم پولىكوۋنىڭ! جەڭگىۋار پولىك ئىككىنچى روتىنىڭ جەڭچىسى ئايىزۆھرە رۇسۇل بۇيرۇقىڭىزنى كۈتىدۇ! — مەن پۈتۈمنى جۈپلەپ چاس بەردىم. پولىكوۋنىڭ ماڭا ناھايىتى قىزغىنلىق بىلەن ئولتۇرۇش ئىجازىتى بەردى. مەن پولىكوۋنىڭ ئۇدۇلىدىكى ئورۇندۇقتا ئولتۇردۇم. ئۇ خەرىتىنى يىغىشتۇرۇپ:

— پولىكىمىزنىڭ ئالدىدىكى چوڭ نىشانى نېمە، بىلەمسىز؟ — دەپ سورىدى.

— بىلىمەن، قاغىلىق خەلقنى گومىنداڭچىلارنىڭ قانلىق قىلىچى ئاستىدىن قۇتقۇزۇش، يولداش پولىكوۋنىڭ!

— ياخشى! — ئۇ ئورنىدىن تۇرۇپ مۇرەمگە ئاتىلارچە مېھىرى بىلەن شاپلاقلاپ قويدى، — بىر مۈشكۈل ۋەزىپە بار ئىدى. كۆپ باش قاتۇردۇق، مۇۋاپىق بىر كىم يوق، ئويلا — ئويلا ئاخىر سىزنى تاللىدۇق، ئەسلىدە سىزنى ئەۋەتكۈمىز يوقتى، ئامالسىز... قانداق،

ئۇ... .

مەن ئۇنىڭ سۆزىنى بۆلدۈم:

— خاتىرجەم بۇلۇڭ، يولداش پولكوۋنىك، ئازادلىق ئۈچۈن جېنىم پىدا! — مەن ئورنۇمدىن تۇرۇپ چاس بەردىمدە، جەڭگىۋار ھالەتتە تىك تۇردۇم. مەندە ۋەزىپىنى ئۇرۇنداپ كېلىشكە ئىشەنچ بار ئىدى. قىسقىغىنە جەڭگىۋار ھايات ماڭا ئىشەنچ، ئۈمىد، ئىرادە، كۈچلۈك شىجائەت بېغىشلىغانىدى؛ جەڭگىۋار ھايات ماڭا قورقماس، قەيسىرانە روھ بېغىشلىغانىدى؛ جەڭگىۋار ھايات ماڭا ئۆزىنى بېغىشلاش روھى يوق مىللەتتە ئىستىقبال بولمايدىغانلىقىنى چوڭقۇر ھېس قىلدۇرغانىدى؛ شۇڭا مەندىن قورقۇش، ئىككىلىنىش ۋە ئۆلۈم ۋەھىمىسى دېگەنلەردىن بىرىمۇ تېپىلمايتتى. بۇ قەھرىمانلىق قوغلىشىپ، بەھۇدە قۇربان بېرىش ئەمەس ئىدى.

— رەھمەت! — پولكوۋنىك ھاياجان، سۆيۈنۈش بىلەن قولۇمنى چىڭ سىقتى، — سىز جەڭگىمۇ، رازۋېدكىچىلىققىمۇ خېلى ئوبدان پىشىپ قالدىڭىز. بۇ قېتىمقى ۋەزىپىنى چوقۇم غەلبىلىك ئۇرۇندىيالايدىغانلىقىڭىزغا ئىشىنىپ، سىزنى ئەۋەتىشىنى قارار قىلدۇق، بۈگۈنلا قاغىلىققا كىرىسىز، قانداق تەلەپ - شەرتلىرىڭىز بار؟ — يوق!

پولكوۋنىكنىڭ چېھرىدە چەكسىز رازىمەنلىك جىلۋە قىلدى. ئۇ مېنىڭ ۋەزىپىلىرىمنى تەپسىلىي دەپ بەردى. پارولىمۇ قايتا - قايتا دېگۈزدى. مەخپىي بەلگىنى قولۇمغا تۇتقۇزدى.

— ئەگەر، دېدى پولكوۋنىك ئاخىرىدا، — ئىلاجىسىز ئەھۋال ئاستىدا قالسىڭىز، ھېلىقى قاپاق تېرەكلىك ھويلىغا كىرىشىڭىز بولىدۇ، — ئۇ ماڭا قاپاق تېرەكلىك ھويلىنىڭ جايىنى ئېنىق دەپ بەردى.

پولكوۋنىك مېنى ياخشى تىلەكلىرى بىلەن ئۇزىتىپ قويدى. مەن كەچ پېشىن بىلەن قاغىلىق بازىرىغا يېتىپ كەلدىم. ھەر

ئېھتىمالغا قارشى شېيخباغقا بېرىپ، ھېلىقى قاپاق تېرەكلىك ھويلىنى كۆرۈپ قويدۇم. ئاتنى شەھەر سىرتىدىكى بىر دەڭگە ئەكىرىپ قويۇپ، خورما رەڭ تور رومالنى بېشىمغا سالدىم. بىردەمدىلا روپاشقا - بۇۋىمگە ئايلىنىپ قالدۇم. كونا خۇرجۇننى دولامغا سېلىپ، بازارغا كىرىپ قورسىقىمىنى راسا تويغۇزدۇم. ئىككى چارەك پىياز سېتىۋېلىپ خۇرجۇنغا سالدىم. گۈگۈم يېپىلاي دەپ قالغاندى.

«سىم بۇرۇت، ئورا كۆز، ساقال بۇرۇتلىرىنىڭ ئوڭ تەرىپى قارا، سول تەرىپى پۈتۈنلەي ئاق... ئاقلانمىغان يۇلغۇن تېلىدا توقۇلغان ئىككى قەپەس ئېسىلغان، بىرىدە ئىلى تورغىيى، يەنە بىرىدە بىر جۈپ كەكلىك تىپىرلىشىپ، سايراپ تۇرىدۇ...»

مەن شۇلارنى پىچىرلاپ بەشىرىق كوچىسىغا كىردىم. بازار ۋاڭچۇڭغا تولغان، دۇكانلارغا گازۋاي چىراغلار يېقىلىشقا باشلىغان، ھەممە ئالدىراش...

مەن، ۋاقىراپچاقىراپ خېرىدار چاقىرىپ سامسا سېتىۋاتقان بىر سامسىپەرنىڭ ئالدىغا كېلىپ توختاپ، ئۇنىڭغا رومالنىڭ ئۇششاق تۆشۈكچىلىرىدىن سىنچىلاپ قارىدىم. ئۈستىگە كەمزۇل چاپان، بېشىغا كەمچەت تۇماق، پۇتىغا مەسە كىيگەن، سىم بۇرۇت، ئورا كۆز، ساقال - بۇرۇتنىڭ ئوڭ تەرىپى قارا، سول تەرىپى ئاق... ئىككى قەپەستە تورغايلار، كەكلىكلەر تىپىرلىشىپ تۇرۇپتۇ...

«دەل ئۆزى شۇ!»

مەن تونۇرنىڭ ئالدىغا يېقىنراق كەلدىم،

— سامسا يەملا، خېنىم؟

— يەي، — مەن خۇرجۇنۇمنى تونۇرنىڭ ئۈستىگە قويدۇم. ئۇنىڭ

ئىزىملىرى ئېتىلىمگە چىكە پىيازلا كۆرۈنۈپ تۇراتتى.

— قانچىنى؟

— پۇلۇم يوق، پىيازنى ئالسىلا.

سامسپەز پىياز لارنى تەكشۈرۈپ كۆرۈپ:
 — ۋاي، ساپلا توڭلاپ قالغان پىياز كەنیا، بۇ! ئالمايمەن. ئۇ
 يەنە خېرىدار چاقىرماقچى بۇلۇپ، گېلىنى قىرىۋىدى، مەن تەڭگىنى
 ئۇنىڭغا تەڭلىدىم.

— ئەمەسە، بۇنىڭغا سامسا بەرسىلە.
 ئۇ تەڭگىنى كۆرۈپ ماڭا دىققەت بىلەن قارىدىدە، ئاۋازىنى
 بۇلۇشىغا قۇيۇپ بېرىپ:

— قانچە پۇلغا ساتىلا پىيازلىرىنى؟ — دەپ سورىدى.
 — قانچە پۇلغا ئاللىكى ئەمدى، بازار نەرخى بېرەلا سىلىمۇ.
 ئىككى يېرىم چارەك پىياز بۇ.

ئۇ خۇرجۇننى كۆتۈرۈپ، دەڭسەپ كۆرۈپ سورىدى:

— زادى قانچە پۇل بېرىمەن؟

— چاڭلاپ بەرسىلە ئۆزلىرى.

ئۇ ئىچكىرىگە قاراپ ۋاقىرىدى:

— ھوي قاسم، شېپىنى ئاچقىقنە.

ئون تۆت — ئون بەش ياشلاردىكى بىر ئوغۇل بالا شېپىنى
 كۆتۈرۈپ چىقتى. سامسپەز پىيازنى تارتىپ كۆرۈپ:
 — دېگەنلىرىدەك، ئىككى يېرىم چارەككەن، مەيگە كىرسىلە،
 پۇللىرىنى ئەپپەرەي.

مەن خۇرجۇننى كۆتۈرۈپ ئۇنىڭ كەينىدىن ئەگەشتىم. ئۇ ئوتۇن،
 گۆش، پىياز... لار بىلەن توشقان بىر ئۆيگە باشلاپ كىردى. ئۆيىنى
 جىنچىرىغى غۇۋا يۇرۇتۇپ تۇراتتى. ئۇ قوزۇققا ئېسىپ قويۇلغان قارا
 تاشلىق جۇۋىسىنىڭ يانچۇقىدىن ھەرە چىشى كېسىلگەن پۇچۇق
 كۈمۈش تەڭگىنى ئالدىدە، باياتىن مەن بەرگەن ھەرە چىشى
 كېسىلگەن پۇچۇق تەڭگە بىلەن جۈپلىدى. تەڭگىلەرنىڭ چىشلىرى
 جىپسىلىشىپ بىر ئەجدىھا سۈرەتلىك تەڭگە پۈتۈپ چىقتى. بىراق

بۇنىڭلىق بىلەن ئۇنىڭغا ئىشىنەلمەيتتىم. شۇڭا مەن:
 — سۇنۇق ئەينەككىمۇ چۈشكەن رەقىبىنىڭ شولىسى، ئەپسۇس،
 — دەپ پارۇلنى ئېيتىپ ئۇنىڭغا تىكىلدىم.
 ئۇ ئىشىكنى يېپىپ قۇيۇپ، جاۋابەن مۇنداق دېدى:
 — شۇڭا چولپاندا توي قىلدى رەقىبىنىڭ تولىسى، ئەپسۇس.
 ئەمدى ئۆزئارا ئىشىنىشكە بۇلاتتى.

— ھەي، بەك يامان ۋاقىتتا كەپقالدىڭىز، — سامسپەز جىددى
 شىۋىرلىدى، — ئارىمىزدىن خائىن چىققان ئوخشايدۇ. دۈشمەن
 بىزنىڭ ھەركەتلىرىمىزنى سېزىپ قالغاندەك تۇرىدۇ. ئۈلۈشكۈن
 ئەتىگەندىلا ئۇدۇلۇمدىكى دوقمۇشقا بىر مۇزدوز قىياپىتىدىكى بىر
 يۇچۇن ئادەم پەيدا بولۇپ قالدى، ئۆمرۈمدە كۆرۈپ باقمىغان
 ئادەمكەن ئۇ. ئىشقىلىپ بۇ شەھەرلىك ئەمەس، ئۇ بەكمۇ گۇمانلىق،
 پايلاقچىدەك قىلىدۇ، — ئۇ تەشۋىش بىلەن سىرىتقا قۇلاق سېلىپ،
 بىرەر شەپە يوقلۇقىنى بىلگەندىن كېيىن، جۇۋىسىنىڭ ياقىسىنىڭ
 كەينىنى سۆكۈپ، ئاخباراتنى قولۇمغا تۇتقۇزدى — دە، تاپىلدى، —
 ئېسىڭىزدە بولسۇن، بۇ جىڭساجۇ، گومىنتۇن، بىرگادا شىتابىنىڭ
 مۇداپىئە خەرىتىسى، يەنە باشلىقلىرىمۇ بار، تولىمۇ قىممەتلىك،
 ئىنقىلاپ غەلبىسى بىلەن زور مۇناسىۋەتلىك! ھەرگىز دۈشمەن قولغا
 چۈشۈپ كەتمسۇن. بىر ئامال قىلىپ، شىتابقا تېز يەتكۈزۈڭ! يولدا
 پەخەس بولۇڭ!

ئۇنىڭ گەپلىرى ناھايىتى تەستە تۈگىدى. مەن «ماقۇل — ماقۇل»
 دېگەچ، ئاخباراتلارنى پېتىكىمنىڭ ئاستىغا تىقىش ئۈچۈن ئۆتۈكۈمنى
 سېلىشقا تەمىشلىۋېدىم، سامسپەز قويمىدى.

— بۇ يەرنى ئەڭ بۇرۇن ئاڭتۇرىدۇ، — دېدى ئۇ، تېز بولۇڭ!
 ئۇ ئالدىرايتتى، دېمىسىمۇ بىز سەل ئۇزاقراق سۆزلىشىپ
 قالغاندۇق. مەن شۇ جىددىچىلىكتە ئاخباراتنى چاپىنىمنىڭ

يىرتقىدىن قوش ئەستەرگە تىقۇۋەتتىمدە، خۇرجۇنۇمنى كۆتۈرۈپ
ئىشكىتىن چىقتىم.

— يەنە بىر كويى بىرەي، بىرەملا، — سامسىپەز كەينىمدىن
پايسلاپ چىقىپ، ئاۋازنى ئەتەي قاتتىق چىقىرىپ شۇنداق دىدى.
— ياق، پىياز ئالمايدىكەنلا سىلە، — مەن خۇرجۇنۇمنى دولامغا
ئارتتىم.

— ئەجەپ گىرى ئايلىكەنلا سىلە.

— مەنمۇ سىلىدەك تۆمۈر تىرناق ئادەمنى كۆرمەپتىكەنمەن
ئۆمرۈمدە.

— ئىككى كويى قوشاي!

مەن يولۇمغا مېڭىپ كەتتىم. گۈگۈم يېپىلىپ، قاراڭغۇلۇق
شىددەت بىلەن باستۇرۇپ كېلىۋاتاتتى. دوقمۇشتا سامسىپەز گېپىنى
قىلغان ھېلىقى موزدۇز نەرسە — كېرەكلىرىنى يىغىشتۇرۇۋاتاتتى. مەن
قەدىمىنى چوڭ — چوڭ ئېلىپ، ياركوچا ئارقىلىق قارلىغاچ
دەرۋازىسىغا قاراپ راۋان بولدۇم. قارلىغاچ دەرۋازىسىدىن ئەمدىلا
چىقىپ، ئېتىمنى قويۇپ قويغان دەڭنىڭ ئالدىغا كىلىشىمگىلا،
تويۇقسىز كەينىمدىن «توختا!» دېگەن قۇپال ئاۋاز چىقىپ قالدى،
توختىدىم. مەن يانچۇقۇمدىكى تاپانچامنى سىقىمداپ، ئاستا كەينىمگە
ئۆرۈلدۈم. مەندىن ئىككى — ئۈچ قەدەم نېرىدا بىر قاتار كۈلەڭگە
تاپانچىنى توغرىلاپ، ماڭا مىختەك تىكىلىپ توراتتى.

— مەنما؟ — سورىدىم مەن تەمكىن ھالدا.

— ھە، سەن!

مەن خۇرجۇنۇمنى يەرگە قويۇپ، ئۇنىڭغا دىققەت بىلەن قارىدىم.
لېكىن چىرايىنى ئېنىق پەرىق ئېتەلمىدىم. ئەمما، باياتىن سامسىپەز
گېپىنى قىلغان موزدۇز قىياپىتىگە كىرىۋالغان پايلاقچى ئىكەنلىكىنى
جەزم قىلدىم.

— ھە، نېمىگە پادى؟

ئۇ جاۋاپ بەرمىدى. لېكىن ماڭا يېقىنلاپ كەلدى. ئاخبارات قولغا چۈشۈپ كېتىش ئالدىدا توراتتى. تاپانچامنى ئۇنىڭغا توغرىلاپ بولغىچە، ئۇنىڭ ئوقى كۆكرىكىمگە قادىلىپ بولاتتى. شۇڭا مەن ناھايىتى چەيدەسلىك بىلەن ئۇنىڭ قولغا بىر تەپتىمدە، ئۆزۈمنى چەتكە ئالدىم. ئۇنىڭ قولىدىكى تاپانچىدىن «پاڭ» قىلىپ ئوق چىقىپ كەتتى. ئۇ ئۆزىنى ئوڭلاپ بولغىچە، مەن ئۇنىڭغا قارىتىپ ئىككى پاي ئوق ئۈزۈپ بولغانىدىم. ئۇ ئوڭدىسىغا ئۇچۇپ چۈشتى.

دەڭگە كىرىپ ئېتىمنى ئېلىپ چىقىشقا ئۈلگۈرمەيتتى. ئوق ئاۋازىنى ئاڭلاپ دۈشمەنلەر ھازىرلا يوپۇرلۇپ كىلەتتى. شۇڭا جان تالىشىپ خارقىراپ ياتقان بۇ مۇناپىقنىڭ تاپانچىسىنى ئېلىپ، تور رومالنى چۆرۈپ تاشلاپ ئۆزۈمنى بىر قاراڭغۇ كوچىغا ئالدىم.

ھەش — پەش دېگۈچە كەينىمدىن دۈپۈرلىگەن، ئالتاغىل ۋارقىراشقان ئاۋازلار كېلىشكە باشلىغانىدى. دۈشمەنلەر مېنى قوغلاپ كېلىۋاتاتتى. مەن سەل جىددىلىشىپ قالدىم. خالتا كوچىغا كىرىپ قېلىشىمدىن ئەنسىرەپ، كىرگەن كوچامنى بويلاپ قېچىۋەردىم... باش — ئۈستۈمدىن ئوقلار ۋىزىلداپ ئۆتەتتى. مەنمۇ ئۆزۈمنى دالدىغا ئالغىچ، پاتىپات قوش تاپانچىدىن ئوق ئۈزۈپ قوياتتىمدە، بار كۈچۈم بىلەن قاچاتتىم...

بىر چاغدا كۆلىمى ئانچە چوڭ بولمىغان بىر پارچە تېرەكلىككە كىرىپ قالدىم. دۈشمەنلەر ئىز بېسىپ كېلىۋاتاتتى. مېنى تىرىك تۇتۇپ «تىل» قىلىشنى ئويلاشقان بولسا كېرەك، ئوقلار مەندىن ئۈركۈپ تۇراتتى. بۇنى ھەرگىزمۇ «تەلەي» دېگىلى بولمايتتى.

مەن ئورمانلىقتىن چىقىپلا ھېلىقى قاپاق تېرەكلىك ھويلىنى ئىلغا قىلىۋالدىم، ھەممە، ھەممە كۈچۈمنى پۈتۈمغا يېغىپ، جان — جەھلىم بىلەن يۈگۈردۈم...

ئاخىر قاپاق تېرەكلىك ھويلىغا يېتىپ كەلدىم، دەرۋازىنى ئىتتەردىم. ئېچىلمىدى، ئىچىدىن تاقىۋېتىلگەندى. مۇشتلىغاچ پەس ئاۋازدا توۋلىدىم. ئىشك ئېچىلسىلا، پارۋىنى دەيتتىم.

ئىشك ئېچىلدى، مەن پارۋىنى ئېيتىشىنىمۇ ئۇنتۇپ كەتتىم ھەم ئېيتىشىنىڭمۇ ھاجىتى يوق ئىدى، چۈنكى ئىشكىنى سىز ئاچقان ئىدىڭىز. سىزنى كۈرۈپ مەن تۇلىمۇ ھەيران قالدىم، پولىكوۋنىڭ ماڭا پارۋىنى ئېيتىشىڭىز، سىزنى بىرى كۈتۈۋالدى، دېگەندى. شۇڭا مەن سىزگە ئوخشاش گاڭگىراپ قالمىدىم ھەم گاڭگىراشقۇمۇ ۋاقىت يوق ئىدى.

— دۈشمەنلەر مېنى... قوغلاپ كېلىۋاتىدۇ... تىز!... — دېدىم ھاسىراپ تۇرۇپ.

سىز ئېسىڭىزنى يىغىپ مېنى ئېغىلغا باشلاپ كىردىڭىز. ئوقۇرنى ئورۇۋىدىڭىز ئادەم پاتقۇدەك بىر كامار كۈرۈندى. — ئىتتىك كىرىڭ.

مەن كاماردىن سۇزۇلۇپ شۇنداق تېزلا كىرىپ كەتتىم، خۇددى يىلاندىك. بۇ بىر ئىشكى يوق سامانلىق ئىكەن. سىز ئوقۇرنى يەنە جايىغا ئەكىلىپ قويۇپ چىقىپ كەتتىڭىز.

«ياقۇپ بۇ يەردە نېمە ئىش قىلىدىغاندۇ؟ توۋا خۇدايىم، توۋا. تەقدىر بىزگە نېمانداق تولا چاقچاق قىلىدىغاندۇ— ھە؟ راست، بۇلار تاسادىپى توغرا كېلىپ قېلىشمۇ ياكى تەقدىرنىڭ چاقچىقىمۇ؟ مۇكاپاتىمۇ؟ ئىلتىپاتىمۇ؟ ياكى...»؛

تاسادىپى توغرا كېلىپ قېلىش بولسا، نېمانداق تولا تاسادىپى توغرا كېلىپ قېلىش بۇ؟ سۆزلەپ بەرسەم، بۇلارغا بىر كىم ئىشەنەرمۇ؟*؛

«بەلكىم، ھەممە ھەممە نېمىدۇر»

خىيالىم شۇ يەرگە كېلىپ بولغىچە، سىرتتا ئوپۇر — توپۇر ئاياغ

تۈۋىشلەرنى ئاڭلىنىپ قالدى، يۈرەك ھەرىكىتىم تېزلىشىپ كەتتى، مەن قوش تاپانچىنى ئېغىل تەرەپكە توغرىلاپ، دېمىنى ئىچىمگە يۇتۇپ «جىمىدە» بۇلۇۋالدىم. دۈشمەنلەر دەرۋازىنى قەھرى بىلەن تېپىپ ئېچىپ كىرىشتى. كالدۇرلاشتى. بىرى ئېغىلغا كىرگەندەك، ئاندىن چىقىپ كەتكەندەك قىلدى...

ھويلا تەرەپتىكى تامغا قويۇلغان ئاياغنىڭ ئۇچى تامنى ئېزىپ، بىرەر غېرىچتەك ئولتۇرۇشۇپ كەتكەچكە، ئۇ يەردىن كىچىككەنە كامار ئېچىلىپ قالغانىدى. ھويلىدا بۇلۇۋاتقان گەپ — سۆزلەر ئاشۇ يۇچۇقتىن ئاي نۇرى بىلەن قۇشۇلۇپ سۇزۇلۇپ كىرىۋاتاتتى.

— بۇ ئۆيگە كىرگەن ئايال قېنى؟

— ئايال؟ قايسى ئايال ئۇ؟ — بۇ سىزنىڭ ئاۋازىڭىز ئىدى.

— ھازىرلا كىرگەن ئايالچۇ؟

— بۇ يەرگە ھېچقانداق ئايال كىرمىدى.

— يالغان سۆزلىمە، كىرمىدى دەيسەنمىيا؟! ھېلى بىكار...

— راست شۇ، ھېچكىم كىرمىدى، دەرۋازا ئېتىكىلىك تورسا،

ئۇچۇپ كىرمەدۇ؟ — نىمە ئايال تى ئۇ؟

— خۇپسەنلىك قىلماي، چاپسان ئېيت دەيمەن! ئۇنى نەگە

بۆكتۈرۈپ قويدۇڭ؟

— مەن بىركىمنى بۆكتۈرۈپ قويمىدىم، پۈتمىسەڭلا ئاڭتۇرۇپ

بېقىڭلار قايتا. بۇ ئۆيدىن ئايال تېپىۋالساڭلار، مەن بېشىم بىلەن جاۋاپكار.

— راستما؟

— راست!

ئاڭتۇرۇش يەنە باشلاندى. ئەمما مېنى تاپالمىدى.

قايتا سوراق سوئال باشلاندى.

— ئېيتە، ئۇ نەدە؟

— بىلمەيمەن!

قىناش باشلاندى. ئازاپلىق ۋارقىراشلىرىڭىز يۈرۈكۈمنى ئېزەتتى. تەنلىرىم سىز قىرايتتى. كۆزۈمدىن ياش، دىلىمدىن قان قۇيۇلاتتى. مەن ئاخباراتنى بىر يەرگە تىقىپ قويۇپ، نىمە بۇلىشىدىن قەتئىنەزەر، ئېتىلىپ چىقىپ، سىزنى قۇتقۇزۇۋېلىشىمنى ئويلىدىم. ئەمما بۇ ھەرگىز مۇمكىن ئەمەس ئىدى. سىز ئاخىردا ئادەم چىدىغىلى بولمىغىدەك دەرىجىدە ۋارقىراپ كەتتىڭىز، ئۈنىڭىز ئۆچۈپ، يۈرىكىم ھۇشسىزلاندى. ئېيتىڭا، ياقۇپ، جېنىم، ئۇمىقىم، سۆيۈملۈكۈم ئۇلار سىزنى قانداق قىناشقاندى؟

9

ئۇلار قۇلقىمنى كېسىۋېتىشكەندى. ئۇلار قۇلقىمنى كېسىۋېتىپ بولۇپ «مېڭىڭلار» دەپ چىقىپ كېتىشتى. لېكىن شۇ ھامان يەنە قايتىپ كىرىشتى.

— كامال، سەن يىگىتلەرنىڭ قېشىدا خېلى ئۇزاق تۇرغان، — دىدى باياتىن قۇلقىمنى كېسىۋەتكەن چىرىك، — قاراپ باققىنا، بۇنى تونۇمدىكەنەنە؟

مەن «كامال» دېگەن ئىسمىنى ئاڭلاپ بېشىمنى كۆتۈردۈم. ئۇ قېشىمغا كەلدى. ئۇراستىنلا كامال ئىدى؛ ئېغىر كۈنلەردە سىزگە باشپاناھ بولغان ئېرىڭىز كامال ئىدى، شەيتىنىمغا قۇل بولۇپ، ئۇنىڭ ئۆلۈمىنى تىلەيدىغان، لېكىن ئۆلۈپ كېتىشىنى مەڭگۈ خالىمايدىغان دوستۇم كامال ئىدى. ئۇنى كۆرۈپ يۈرىكىم ئورنىغا چۈشتى. چۈنكى ئۇ ئەمدى «ياق، تونۇمايمەن»، «مېڭىڭلار، ۋاقتىنى ئىسراپ قىلماي، باشقا ئۆيلەرنى ئىزدەيلى» دېۋەتسىلا، مەن يەنە قۇتۇلۇپ قالاتتىم.

ئىشىنىمەنكى، ئۇ چوقۇم شۇنداق دېيەلەيتتى. ئۇنىڭ ئۈچۈن شەپقىتىمنى قايتۇرۇش پەيتى يىتىپ كەلگەندى. ئىنقىلاب مەنپەئىتى نوقتىسىدىن ئېيتقاندا، مېنى قۇتقۇزۇش ئۇنىڭ ئۈچۈن بۇرۇچ ئىدى.

— قانداق، تونۇغاندەك قىلدىڭمۇ— يا؟

كامال مېنى كۆرۈپ چۆچۈپلا كەتتى.

— ۋوي، بۇ ياقۇپقۇ؟!— دېۋەتتى ئۇ شېرىكلىرىگە قاراپ.

— قايسى ياقۇپ؟

— ئۇيغۇرپولك 1- روتىنىڭ رازۋېدكىچىسى، «پەرىشتە» نىڭ

ئالاقىچىسى.

مەن ئۇنىڭ جاۋابىدىن ھەيرانلا قالدىم. چۆچۈدۈم، تېڭىرىقىدىم، ئەپسۇسلاندىم. يۈرىكىم پىزىلداپ ئېچىشىپ كەتتى، خۇددى قۇلىقىمدەك.

ئۇ مېنىڭ تارىخىمنى ئۇلارغا ئېزىپ چۈشەندۈردى؛

— ... ئۆتكەندە مەن ئۇنى بۇقاتامدا بىر قېتىم تۇتۇپ بەرسەم،

يەنە قۇتۇلۇپ قاپتىكەن...

«كامال، بۇ راستتىنلا كامال شۇمدۇ؟ رەشىك ئۇتىدا ئۆرتىنىپ،

ئۇنىڭ ئۆلۈمىنى تىلەيدىغان، بىراق ئۆلۈپ كېتىشىگە مەڭگۈ چىداپ

تۇرالمايدىغان دوستۇم كامال شۇمدۇ بۇ؟»؛

«ئۇ سېتىلىپ كېتىپتۇ— دە؟ راستتىنلا سېتىلىپ كېتىپتۇ! بىزگە

يالغان ئاخبارات بېرىپ، بىر رۇتىمىزنى پۈتۈنلەي ۋەيران قىلغان،

«پەرىشتە» نى پاش قىلىپ قويۇپ، ئۇنىڭ ۋەھشىيانە قىيىناقتا

پاجىئەلىك ئۆلۈپ كېتىشىگە سەۋەپ بولغان مۇناپىق ئەسلى

مۇشۇكەندە؟!...».

— قانداق؟— دېدى ئۇ تىكىلىپ تۇرۇپ.

— ئېپلاس، مۇناپىق!...

ئۇ مېنىڭدا كۈلۈپ قويدى. ئۇنىڭ بۇ رەزىلانە كۈلكىسى بېغىش—

بېغىشلىرىمنى پىچاقتەك جىجىپ — جىجىپ ئۆتۈپ كەتتى. مەن يۇلقۇندۇم، تولغاندىم، ئۇنى قەھرىم بىلەن تىللىدىم، قارغىدىم: — ئالدىرماي تۇر تېخى، خەلق ھامان جاجاڭنى بېرىدۇ! بېشىڭنى شەرمەندىلەرچە غاجايسەن تېخى! ئۆلمەي قالساڭمۇ، غەلبىدىن كېيىن...

— ھىم غەلبە؟ غەلبىدىن كېيىن؟ ھا...ھا...ھا... — ئۇ كۆرەڭ سۆزلىرى، كۆرەڭ كۈلكىلىرى ئارقىلىق سۆزۈمنى بۆلدى، — سىلەر غەلبە قىلالامسىلەر تېخى؟ ئاشۇ چۇماق، كالتەك كۈتۈرۈۋېلىشقان ئالتە سوڭ — سوڭ يالاڭتۆشلەر بىلەن؟ — ئاغزىڭنى يۇم، مۇناپىق! — مەن بۇ ھاقارەتلەرگە چىدىيالماي، ئۇنىڭ يۈزىگە تۈكۈردۈم. ئۇ بۇرۇنۇمغا كىلىشتۈرۈپ بىرنى قويدى. مەن ئوڭدىسىغا ئۇچۇپ كەتتىم. ئۇ ياقامدىن تۇتۇپ تۇرغۇزۇپ، يەنە ئۇرماقچى بۇلۇۋېدى، ئۇلارنىڭ باشلىقى تۇسۇۋېلىپ: — ئېلىپ مېڭىڭلار! — دەپ بۇيرۇق بەردى.

چېرىكلەر مېنى ئېلىپ مېڭىشتى. جېنىم ئايزۆھرە، مېنى يالاپ ئېلىپ ماڭغىنىنىڭ، پات — پات گەدىنىمدىن ئىتتىرىپ: «ماڭا ئىتتىك» دەپ ۋارقىرىپ تۇرۇدىغىنىنىڭ كامال ئىكەنلىكىگە ئىشەنگۈم كەلمەيتتى؛ ئۇنىڭ سېنىڭ كۆيۈمچان ئېرىڭ، مېنىڭ سادىق دوستۇم ئىكەنلىكىگە ئىشەنگۈم كەلمەيتتى؛ بىر ئۆمۈر ھاياتىنى قۇتقۇزۇپ قالغانلىقىمغا، بۇنىڭدىن كېيىنمۇ ئۇنىڭ ئۈچۈن ئۆزۈمنى بېغىشلاشقا تەييار ئىكەنلىكىمگە ئىشەنگۈم كەلمەيتتى.

بىراق ئۇ ماڭا ئۈزۈمنى بېغىشلىيالمىدى، بېغىشلىيالمىدىلا ئەمەس، بىر ئىنقىلابچىدا بۇلۇشقا تىگىشلىك بولغان ئەڭ ئاددى بىر بۇرۇچنىمۇ ئادا قىلالمىدى، بەلكى ماڭا ئەمەس، ئىنقىلابقا ساتقىنلىق قىلدى. بەلكىم، رەشىك ئۇنى شۇنداق قىلىشقا مەجبۇر قىلغاندۇ. رەشىك

مۇشۇنداق قىلىشقا قىستىغان بولسا، ئىنقىلابقا ساتقىنلىق قىلماي، مېنى يالغۇز قالغان چاغلىرىمدا «پاڭگىدە» ئېتىۋەتكەن بولسىمۇ مەيلى ئىدى. ئۇ تامامەن شۇنداق قىلالايتتى. ئۇ بەلكىم، مېنى ئۆز قولى بىلەن ئېتىۋېتىشكە جۈرئەت قىلالمىغاندۇ، شەپقەتلىرىم خىجىل قىلىپ، يول قويىمىغاندۇ؛ ئۇ بەلكىم، مېنى ئۆز قولى بىلەن ئېتىۋېتىشتىن، ئىنقىلابقا ئاسىيلىق قىلىپ، مەندىن قۇتۇلۇپ كېتىشنى ئەڭ ئاقىلانلىك ھېساپلاپ ساتقىنلىق قىلغاندۇ، ئەگەر ئۇ بۇ يول ئارقىلىق ئەمەس، مېنى ئېتىۋېتىش يولى ئارقىلىق مەندىن قۇتۇلۇپ كەتمەكچى، قۇتۇلۇپ كەتكەن بولسا، مەن بۇنچىلىك پۇشايمان قىلماسلىقىم، بۇنچىلىك ئازابلانماسلىقىم، ھەتتا پۇشايمانمۇ قىلماسلىقىم، ئازابلانماسلىقىمۇ مۇمكىن ئىدى، شۇنداق قىلغان بولسا، ناۋادا مەن پۇشايمان قىلغان بولسام، مېنىڭ ئادىمىلىكىم، ئاشىقلىقىم نۆلگە تەڭ بۇلاتتى - دە، ۋىجدانىمنى قۇچاقلىۋالاي، دەپمۇ قۇچاقلىۋالمايتتىم.

شۇنداق مەن ۋىجدانىمنى قۇچاقلىۋالغان، قۇيۇپ بەرمەسكە قۇچاقلىۋالغانىدىم.

بۇ، كامالىنى دۈشمەن قوينىغا كىرگۈزۈشكە ماڭغۇزىدىغان ۋاقىتتىن ئۈچ كۈن بۇرۇن كىچۈڭدا يۈز بەرگەن ئىشلار ئىدى؛ بىز - كامال بىلەن ئىككىمىز «تىل» تۇتۇپ كېلىش ئۈچۈن كىچۈڭغا كەلگەندۇق، قۇياش پارلاپ تۇراتتى، سۇغۇق نەشتەردەك سانجىلاتتى، بىز دۈشمەن گازارمىسى ئەتراپىنى يىراقتىن ئايلىناتتۇق، «تىل» قولمىزغا چۈشەي دېگەندە، سېزىلىپ قالدۇق.

— نېمە ئادەم سىلەر؟ — دەپ سورىدى بىزگە «تىل» بولۇش ئالدىدا تۇرغان چېرىك.

— جاڭ لىيەنجاڭغا گۈلە ئېلىپ كەلگەن، — مەن خورجۇنۇمنىڭ ئاغزىنى ئېچىپ ئۇنىڭغا كۆرسەتتىم، — بېرىڭلار، دەپتى، — مەن

كامالغا قاراپ قويۇپ، - يەپ باقاسىز؟ - دېدىم، بىر ئوچۇم گۈلە ئېلىپ ئۇنىڭغا تەڭلىدىم، بىراق ئۇ قول ئۇزاتماي، ئۇنىڭغا قول سېلىشقا تەمتىلىپ تۇرغان كامالغا يۈزلەندى.

- سەنچۇ؟

- مەن جىگدە ئېلىپ كەلگەن، - ئۇ خالتىنى يەردە قويدى.

- نەدىن ھەر قايسىڭ؟

- چىمدۇدىن.

بىراق كامال كېچىكىپ قالدى، ئۇ بىزگە مىلتىقنى تەڭلەپ بولغانىدى.

- قولۇڭنى كۆتۈرۈش!

كامال ماڭا قارىدى، مەن كۆزۈمنى قىسىپ قويۇپ، قۇلۇمنى كۆتۈردۈم، ئۇمۇ قولنى كۆتۈردى، چېرىك بىزنى ئالدىغا سېلىپ گازارمىسىغا ئېلىپ ماڭدى، بىز ئۇلارغا «تىل» بولۇپ قېلىش ئالدىدا تۇراتتۇق، شۇڭا مەن بىر تاشقا قەستەنگە پۇتلىشىپ يىقىلدىم - دە، ئۇنى ئۆزۈمگە يېقىنلاشتۇردۇم، ئۇ بىزنى راستلا دېھقان دەپ قالدۇمۇ، پەرۋاسىزدەك كۆرۈنەتتى، مەن ئورنۇمدى تۇردۇم - دە «شارتلا» ئۆرۈلۈپ، مىلتىق ئۈچىنى «كاپىدە» تۇتۇپ ئاسمانغا قاراتتىم. مىلتىقتىن «پاڭگىدە» ئوق چىقىپ كەتتى، بىز قۇرالىنى تارتىشىپ بولغۇچە، كامال تاپانچا بىلەن بېقىندىن تۆشۈك ئېچىپ بولغانىدى.

- تېز... تېز قاچىلى! - دېدىم مەن.

بىز دەريا تەرەپكە قاراپ قاچتۇق، دەريادىن ئۆتسەكلا چىمدۇ، چىمدۇغا كىرىۋالساقلا، دۈشمەن بۇ يەرگە قوغلاپ كىرەلمەيتتى، چۈنكى چىمدۇ بىزنىڭ ئىشغالىيىتىمىزدىكى يۇرت ئىدى.

بىز دەريادا يىقىلىپ - قويۇپ دېگەندەك قېچىۋاتتۇق،

دۈشمەنلەر قوغلاپ كېلىۋاتتى، بىر چاغدا كامال؛

- ياقۇپ، مېنى تارتىۋال! - دەپ قالدى.

بۇرۇلۇپ قارسام، كامال يوق، كىچىك گىرۋىكىدە ئۇنىڭ ئىككى قولىلا كۆرۈنۈپ تۇراتتى، ئۇ كىچىككە چۈشۈپ كەتكەندى، گىرۋەكتىن قولى شۇنداق ئاجراپ كەتسە، ئۇ مۇزنىڭ ئاستىغا كىرىپ كېتەتتى.

بۇ سېغىنىش، پىراق، ھىجران راسا ئەۋجىگە چىقىپ، غالىبلىشىپ، مېنى «ئايىزۆھرە شۇنداق قىلىپ كامالنىڭ بولۇپ كېتەرمۇ؟ ئۇنىڭدىن مەڭگۈلۈك ئايرىلىپ، بىر ئۆمۈر ھىجران ئازابى تارتىپ، ئارمانسىز كېتەرمەنمۇ بۇ جاھاندىن؟» دېگەندەك ئازابلىق خىياللارغا سېلىۋاتقان كۈنلەر ئىدى.

شۇنداق، جېنىم، مەن شۇنداق ئويلايتتىم، شۇنداق خىيال قىلاتتىم، چۈنكى مېنىڭ سىز بىلەن ۋىسال قۇچقۇم، ۋىسال قۇچۇپ سىزنى بەختلىك قىلغۇم، بالىڭىز يولۋاسنى ئۆز بالامدەك بېقىپ چوڭ قىلىپ، تەربىيەلەپ، تاغىڭىز يولۋاستەك باتۇر ئادەم قىلىپ چىققۇم بار ئىدى، قۇربان بولۇپ كەتسەممۇ، سىزنى كامال بىلەن ئەمەس، پاك سۆيگۈ— مۇھەببەت بىلەن قالدۇرغۇم بار ئىدى.

مۇھەببەتتىڭىز مېنى شۇنداق شەخسىيەتچى قىلىپ قويغانىدى.

— ياقۇپ، تېز... تېز مېنى قۇتقۇزۇۋال!

دۈشمەنلەر يېقىنلاپ قېلىۋاتاتتى.

«ئۆلۈپ كەتسە كەتسۇن...»

مەن دۈشمەنلەرگە ئىككى پاي ئوق ئۈزۈپ قويغان بولدۇم، گەرچە تېخى ئوق چىقىرىش پەيتى بولمىسىمۇ، بىراق مەن ۋىجداندىن ئايرىلىپ قېلىش ئالدىدا تۇراتتىم، چۈنكى مېنى «چىڭگىدە» قۇچاقلاپ تۇرغان ۋىجدانم گىرەسىنى بوشتىپ، مەندىن يىراقلاپ كېتىشكە تەمىشلىپ تۇراتتى.

ۋىجدان سېنى قۇچاقلىمىسا،

سەن ۋىجداننى قۇچاقلىۋال چىڭ.

مەنمۇ ۋىجدانمنى «چىڭگىدە» قۇچاقلىۋالماقچى بولدۇم، ئۇ كېتىپ قالسا، مەڭگۈ قايتىپ كەلمەيتتى، شۇنىڭ بىلەن مەن ئىنسانى خىسلەت، ئىنسانىي ھېس - تۇيغۇلاردىن مەھرۇم قالاتتىم، ئاشقىلىقمۇ نۆلگە تەڭ بولاتتى.

شۇنىڭ بىلەن مەن ۋىجداننى چىڭ قۇچاقلىۋالدىم!
«بەتئىيەتلىكىمنى كەچۈرگىن، خۇدا، شەيتىنمنى بوغۇزلاپ، ئازاد بولۇشۇمغا مەدەت بەر!»
مەن كامالنىڭ قۇلىنى تۇتتۇم، كىچىكلىدىن ناھايىتى تەستە تارتىۋالدىم، دۈشمەنلەرمۇ مۇز ئۈستىدە تېپىلىپ، يىقىلىپ قۇپۇپ قوغلاپ كېلىۋاتاتتى.

— تېز قاچ!

كامال جان - جەھلى بىلەن قاچتى. مەن ئىككى دۈشمەننى يىقىتىپ بولۇپ، ئورنۇمدىن تۇردۇم — دە، قاچتىم...
شۇنداق قىلىپ بىز ھايات قالدۇق.

مەن شۇلارنى ئويلاپ قاتتىق پۇشايمان قىلدىم؛ سىز ئۈچۈن، ئۆزۈم ئۈچۈن ئەمەس، ئىنقىلاب ئۈچۈن، كەلگۈسى ئۈچۈن پۇشايمان قىلدىم!

مەن بۇ پۇشايماندىن شۇنداق ئەنسىرىگەن ئادەم، لىكىن ۋىجدان مېنى تېخىمۇ قۇچاقلىدى. بىز شۇنداق چىڭ قۇچاقلاشتۇق.

ئۇلار مېنى ئۈچ كۈن ۋە ھەشيانە ئۇسۇللار بىلەن قىيناشتى، سىم قامچا بىلەن ئۇرۇش، قىزىتىلغان داغمال بىلەن يېقىش، زەكەرگە ئات قىلى تىقىش، بۇرۇنغا لازا سۈيى قۇيۇش، تىرناقنىڭ ئاستىغا يىڭنە سانجىش قاتارلىق قىيىناش ئۇسۇللىرىنىڭ ھەممىسى مېنى تىز پۈكتۈرەلمىدى..

شۇنى چوڭقۇر ھېس قىلدىمكى، تۈرمە يۈرەكلىك، چىداملىق، ئالىي نىيەتلىك، روھى ساغلام كىشىلەر ئۈچۈن قورقۇنچىلۇق

ئەمەسكەن! ئۆلۈمۈمۇ شۇنداق!

شۇنداق، مېنى ئۆلۈم قۇرقۇتالمىدى، 1945 - يىلى 12 - ئاينىڭ 31 - كۈنى ئالياتقۇ بىلەن ئۇلار مېنى ساقچى ئىدارىسىنىڭ ئاتخانىسىغا ئېلىپ كىرىپ، قىغقا تىرىك پېتىم كۆمۈۋېتىشتى، تاڭغا يېقىن سىلەر ھۆجۈمغا ئۆتتۈڭلار، دۈشمەن بىر قانچە سائەتلا كېچىككەن بولسا، مەن يەنە ھايات قالاتتىم، مەيلىلا، ئۆكۈنمەيمەن، بۇنىڭ بەدىلىگە قاپاق تېرەكلىك ھويلىدىكى شىتابىمىزنى قوغداپ قالمىغان بولساممۇ، لېكىن شىتابىمىز قاراشلىق بىر مۇنچە مەخپىي ئىنقىلابچىلارنى قۇتقۇزۇپ قالدىم، شۇنىڭ ئۈچۈن مەن ئەزرائىلنىڭ ئالدىغا مەردانە قەدەملەر بىلەن بارالدىم.

ئۇرۇق - تۇققانلىرىم، يۇرتداش - سەپداشلىرىم مېنى چوپانغا ئاپىرىپ دەپنە قىلىشتى، بىراق سىز ھازامغا كېلەلمىدىڭىز، ھەتتا ئۈچ ئايغىچە كېلەلمىدىڭىز، شۇنداق سېغىنىپ كەتتىم، «بەلكىم جەڭ ئالدىراشچىلىقى بىلەن كېلەلمىگەندۇ» دەپ ئويلاپ ئۆزۈمگە تەسەللى بەردىم، پەقەت باھار كېلىپ، ئىللىق قۇياش قەبرەمنى قىزىتىشقا باشلىغان، قۇشلار سايراپ، باھار سىمفونىيىسىنى ئۇرۇنداۋاتقان كۈنلەردىلا كېلىپ، مېنى شۇنداق خۇشال قىلىۋاتتىڭىز. ئېيتىڭا، جېنىم ئايىزۆھرە، شۇ كۈنلەردە نەدە، قانداق جەڭلەردە بولىدىڭىز؟

ھە راست، يەنە بىر گەپ، «ئايىزۆھرە كامالنىڭ خائىنلىقىنى ئىسپاتلايدىغان سۆزلىرىنى ئاڭلىيالىغانمىدۇ؟ ئەگەر ئاڭلىيالىمىغان بولسا، ئۇ يەنە ئىنقىلابقا قانچىلىك زىيان سالغاندۇ؟» دەپ بەكمۇ ئەنسىرەپ كەتتىم، ئاڭلىيالىغانمۇ؟

10

ئاڭلىغان، ناھايىتى ئېنىق ئاڭلىغان....

ئايىزۆھرە خېنىمنىڭ بېلى زىڭگىدە ئاغرىپ كەتتى، پۇت قوللىرىمۇ سىرقىراۋاتاتتى. ئۇ سۈپۈرگۈنى تاشلىدى. غازاڭلار سۇپۇرلۇپ بولغانىدى. ئۇ بېلىنى تۈزلەپ يىراقلارغا كۆز تىكتى. يىراقتا، تولىمۇ ئاقۋاش تاغلار چوقچىيىپ، ئۈستىدىنلا قۇياش پاللىداپ تۇراتتى. سۇس شاۋقۇن بىلەن ئېقىۋاتقان چوپان دەرياسى «ۋال-ۋۇل» چاقنايتتى. مەكتەپ تەرەپتىن پەس ناخشا ئاۋازى ئاڭلىنىپ تۇراتتى. ئەمما ئايىزۆھرە خانىم بۇ ناخشىنى ناھايىتى ئېنىق ئاڭلاۋاتاتتى. ناخشا شۇنداق مۇڭلۇق، شۇنداق جۇشقۇن، ھاياتى كۈچكە تولغانىدى.

«قۇلاق سېلىڭ، جېنىم ياقۇپ، بالىلار ناخشا ئېيتىۋاتىدۇ، بىز ئەللىك يىلى بۇرۇن جەڭگاھلاردا تالاي — تالاي ناخشىغا قېتىپ، دۇتارىڭىزغا ھەمراھ قىلىپ، جەڭچىلەرگە ئۈمىد، روھ بەخش ئەتكەن شۇ ناخشىنى بۈگۈن بالىلار ئېيتىۋاتىدۇ. قۇلاق سېلىڭ، جېنىم.»

كۈچلۈك قوللاردا قۇدرەتلىك قورال،

گاڭغا ئايلاندا مۇشتۇملىرىمىز.

بىزدە يېڭىلىش يوق،

چۇقۇم بولمايدۇ،

چۈنكى ئۆسمەكتە قۇشۇنلىرىمىز.

بۇلۇتلار ئارىلاپ ئېگىز ئۇچىدۇ،

ئەنە ئاسماندا لاچىنلىرىمىز

يەردە تانكىلار،

مىنا، زەمبىرەكلەر.

دۈشمەنگە ئەجەللىك زەربە بېرىمىز.

ئاتاكا قىلايلى دۈشمەننى قوغلاپ،
يۈرۈڭلار بارايلى ئالدىنقى سەپكە.
ئېتىڭ پىلىموتنى،
تاشلاڭ گراناتنى.

دۈشمەنگە بېرەيلى ئەجەللىك دەككە. ①

ناخشا ئاخىرلاشقاندى. ئايزۆھرە خانىم مەكتەپكە تەرەپكە بىر پەس ئۈن - تىنىسىز قاراپ تۇرغاندىن كىيىن، چەكسىز پەخىرمەنلىك تۇيغۇسى بىلەن پىچىرلاپ قويدى:

«شۇنداق، بىز يېڭىلىمىدۇق، يېڭىلىمەيمىز! چۈنكى مەكتەپلىرىمىزدە تۈركۈم - تۈركۈملەپ قۇشۇنلىرىمىز يېتىلىۋاتىدۇ!»
ئۇ غازاڭلارنى تاغارغا تىقىپ قۇيۇپ، چىنارغا يۆلىنىپ ئولتۇردى.
گۆشىسىز ئالقانلىرى بىلەن چىنارنى سىلىدى، خۇددى بىر چاغلاردا ياقۇپ ئۇنىڭ مەمەر بويۇنلىرىنى، چىرايلىق زۇلپىلىرىنى، كەھرىۋادەك سۈزۈك ۋە سۈزۈك يۈزلىرىنى سىلاپ قويغاندەك.

ئايزۆھرە خانىم چەكسىز ھۇزۇر ئېلىكىدە كۆزىنى يۇمدى...
بۇ ناخشىنىڭ، جىنىم، ئەڭ ھاياتى كۈچكە تولغان كۈنى 1986 - يىلى 1 - ئاينىڭ 1 - كۈنى ئىدى. بۇ كۈنى بىز سىز قوغداپ قالغان ئاخباراتنىڭ تەپسىدە ھاكىم شېرىپ، تاھىر بەگ، لەشكەرلەرنىڭ قۇماندانلىقىدا قاغالىق بازىرىغا ھۇجۇم قىلىپ، شەككىز شائەتلىك قانلىق جەڭ قىلىش ئارقىلىق خەلقنى زارىقىپ كۈتكەن ئازادلىق - ھۆرلۈككە ئېرىشتۈرگەندۇق. مانا شۇ كۈنى بۇ ناخشا جەڭچىلىرىمىز تەرىپىدىن ئەڭ كۆپ ئەڭ جۇشقۇن ئەڭ كۈچلۈك ئۈمىدۋارلىق ئىلكىدە ئېيتىلغانىدى. ئەگەر دۈشمەنلەر بىر قانچە

① بۇ تېكىستنىڭ ئاپتۇرى - مىللىي ئارمىيە ئوفىتسېرى، مەرھۇم شائىر زەينىدىن سالىھ(بىخ)بۇلۇپ، شۇچاغلاردا ناخشا قىلىپ ئېيتىلغان، ھازىرمۇ مەكتەپلىرىمىزدە ئېيتىلىپ كەلمەكتە.

سائەتلا سەۋىرى قىلغان بولسا دۇتتارىڭىز بۇ ناخشىغا، ئازادلىق – ھۆرلۈك تەنتەنسىگە جور بولالايتتى. مەنمۇ بۇنداق بەختسىزلىك قويندا بەختلىك ياشىمىغان بولاتتىم.

شۇنداق، جېنىم، بۇ ناخشا جەڭچىلەرنىڭ، قاغىلىق ياشلىرىنىڭ روھىنى ئۇرغۇتۇپ، ئۈمىد بەخش ئەتكەندى. شۇڭا بىر ھەپتە ئىچىدىلا تۆت مىڭ بەشىۈز نەپەردىن ئارتۇق ئوقۇتقۇچى دېھقان. ھۈنەرۋەن، سودىگەر... پىدائىلىققا يېزىلغاندى.

ئەسكەر قۇبۇل ئېتىغا بىرلەشتۈرۈلۈپ يېڭى ھاكىمىيەت تەسىس قىلىندى. سىزنىڭ باتالىون كوماندىرىڭىز ساۋۇت قارى ۋالىلىققا، راشىدىن مۇتبىھاجىم باش مەسلىھەتچىلىككە، بىزنىڭ رۇدا كوماندىرى تۇرسۇن خالمۇرات پولستىسىيە (ساقچى) باشلىقلىقىغا، نىياز قارى مالىيە باشلىقلىقىغا، ئىسھاقجان سەھىيە ئىدارىسىنىڭ باشلىقلىقىغا، سايتوف (مامۇت سابىت) ئۇيغۇر ئۇيۇشمىسىنىڭ رەئىسلىكىگە.... تەيىنلەندى.

1-ئاينىڭ - كۈنى مادا يوق، مەخمۇت قۇتلۇقلار كاجۇڭدا جىددىي يىغىن ئېچىپ، قىسىملارنى تەرتىپكە سالدى. قاغىلىق سودا سانائەتچىلەر جەمئىيىتىنىڭ مۇدىرى. تاشقورغان ئىنقىلابىي قۇماندانلىق شىتابى بىلەن ئۆزى مەخپىي ئالاقە ئورنىتىپ، ئىنقىلابىمىزغا ئىچكى جەھەتتىن ماسلىشىپ كېلىۋاتقان ھاشىم جىجاڭ مىللىي ئارمىيە قاغىلىق ئۇيغۇر پولكىنىڭ باشلىقلىقىغا، ھاشىم خۇيجاڭغا ئوخشاشلا بىزگە جان پىدالىق بىلەن يار- يۆلەكتە بولغان شىيا قۇمۇشنىڭ (تۆگىچى، جاپىترەك، چاڭگىلىئەسكى، چاھارباغ، بارىن، غوجىئېرىق، چاچقۇم، شاھتاتا، باغجىگە قاتارلىق يېزىلارنىڭ) بېگى تۇردى قارىبەگ ئۇزۇنباشار باشلىقلىقىغا، ناسىراخۇن باش مەسلىھەتچىلىككە... تەيىنلىگەندى.

لېكىن قاغىلىق خەلقىنىڭ ئازادلىق دەۋرى ئاران يىگىرمە تۇققۇز

كۈنلا داۋاملاشتى. شۇنداق، قاغىلىق خەلىق ھۆرلىكتىن ئارانلا يىگىرمە توققۇز كۈن بەھرىمەن بولالدى. شۇ كېچە پوسكامغا قېچىپ بېرىۋالغان دۈشمەن يەكەندىن ياردەمگە كەلگەن دۈشمەنلەر بىلەن، گومىغا قېچىپ بېرىۋالغان دۈشمەن خوتەندىن ياردەمگە كەلگەن دۈشمەنلەر بىلەن قۇشۇلۇپ، بىرلا ۋاقتتا بىزنى ئىسكەنجىگە ئالغانىدى. بۇ خەۋپنى بىز ئالدىن مۆلچەرلەپ بولغاچقا، دۈشمەننىڭ ئامبىرىدىكى ئاشلىقلارنى، يەرلىك مەھسۇلات شۇركىتىدىكى خام، گەزلىمە رەختلەر، زىلچا، گېلەم، مەشۇت، چاي، ھىندىستاندىن كەلتۈرگەن ئاپتوموبىل چاقى قاتارلىق ماددىي بۇيۇملار بىلەن ئەتراپقا يۆتكەپ بولغانىدى.

بىز قەيسەرلىك بىلەن خېلى تىرىكشىپ باقتۇق، بولمىدى، ئاخىر ئادەم سانى ۋە قۇرال جەھەتتىكى پەرقىنىڭ چوڭ بۇلۇشى، ئەسكەرلەرنىڭ يېڭىلىقى، قورال يېتىشمەسلىك، جەڭچى ۋە پارتىزانلارنىڭ قۇماندانلىقى بىرلىككە كېلەلمەسلىكى، ئىنچىكە پىلان، تەكشۈرۈپ تەتقىق قىلىشنىڭ چوڭقۇر بولماسلىقى، ئەڭ مۇھىمى، خائىنلارنىڭ ئارقا - ئارقىدىن مەخپىيەتلىكىنى ئاشكارلاپ قۇيۇشى قاتارلىق سەۋەبلەر بىلەن چېكىنىشكە مەجبۇر بولدۇق. چېكىنەر - چېكىنەر كىچىك كىچىك بارغاندا، مىڭدىن ئارتۇق جەڭچىنىڭ ئىسسىق قانلىرى دەريا بويلىرىغا، تاغ ئىدىر، قۇملۇقلارغا سىڭىپ كەتتى..... لېكىن، بۇ بىزنىڭ مەغلۇبىيىتىمىزنىڭ بىشارىتى بولالمىدى.

2 - ئاينىڭ 4 - كۈنى ئارتاشتا قۇشۇن قايتا تەرتىپكە سېلىندى، مىللىي ئارمىيە جەنۇبىي قىسىم ئۇيغۇر ئاتلىق پولكى مىللىي ئارمىيە قۇماندانلىق باش شىتابى تەرىپىدىن ئۇيغۇر ئون بەشىنچى ئاتلىق پولكى، قىرغىز پولكى، تاجىك پولكى، ھەسەن ھاجى (يېڭىسارلارنىڭ قىزىل يېزىسىدىن) پولكى دەپ تۆت پولكىغا بۆلۈندى. ئۇيغۇر ئون بەشىنچى ئاتلىق پولكى يەنە ئۇيغۇر ئون بەشىنچى ئاتلىق پولكى ۋە

ئۇيغۇر ئۇن ئالتىنچى ئاتلىق پولكى دەپ ئىككىگە بۆلۈندى. مەن ئون ئالتىنچى ئاتلىق پولكىغا بۆلۈندۈم. پولك كوماندىرىمىز تۇردى قازىبەگ، ئۇرۇنباىسار پولك كوماندىرىمىز ناسراخۇن ئىدى.

2- ئاينىڭ 7- كۈنى باشلاپ بىز جەڭگە ئاتلاندىق. 5- ئاينىڭ 13 - كۈنى ياستۇڭ مازاردا ئېلىپ بارغان جېڭىمىز مەن ئۈچۈن تولىمۇ ئەھمىيەتلىك جەڭ بولدى. بىز دۈشمەنگە كۈپكۈندۈزدىلا تۇيۇقسىز ھۇجۇم قىلغانىدۇق. بۇ كۈندۈز بولغاچقا، دۈشمەن سەل بىخۇد تۇرۇپ قالغانىدى. مىناميۇتچىلىرىمىز بىردەمدىلا ئۇلارنىڭ ھەرقايسى ئوت توچكىلىرىنىڭ ئەبجىقىنى چىقىرۋېتىشتى. ئۇنىڭ ئۈستىگە، ئۇلارنىڭ مۇداپىئە ئەسلىھەلىرى تولۇق، پۇختا بولمىغاچقا، ھەتتا پوتەي ياساشقىمۇ ئۈلگىرەلمىگەچكە، ئاتاكىغا ئۆتۈشمىزگە توسالغۇ خەۋپ يوق ئىدى. شۇڭا «ھۇررا» توۋلاپ، ئاتلىرىمىزنى دۈلدۈلدەك چاپتۇرۇپ ئاتاكىغا ئۆتتۈق. ئاتلار كىشىنىشەتتى، تۇياقلىرىدىن ئوتلار چاقنايتتى، ئوقلىرىمىز بېشى ئۈستىدىن ئۇچۇپ ئۆتۈپ. دۈشمەننى جەھەننەمگە يوللايتتى، ساراسمىگە سالاتتى.

دۈشمەن يېرىم سائەتمۇ بەرداشلىق بېرەلمەي تۆت تەرەپكە پىتراپ قېچىشقا باشلىدى. بىز ئۇلارنى ئىسكەنجىگە ئالغانىدۇق. قاچقانلىرى يەرغا جايىتتى. قاچمىغانلىرى، قېچىشقا جۈرئەت قىلالمىغانلىرى قولىنى ئېگىز كۆتۈرۈپ، لاغ - لاغ تىترىشىپ، بىزدىن ھاياتلىق تىلىشەتتى. دەل شۇنداق چاغدا، بىر دۈشمەن ئاتقا مىنىپ ئالدىمىزدىن قۇيۇندەك ئۆتۈپ كەتتى، ئوق ئۈزدۈم، بىراق تەگكۈزەلمىدىم، قوغلىدىم، ھەدەپ ئاتنىڭ بېقىنىغا تىپەتتىم، ئېتىمىمۇ بار كۈچى بىلەن چاپاتتى. مەن بارا - بارا ئۇنىڭغا يېقىنلاپ كەلمەكتە ئىدىم. ئۇ قايرىلىپ ماڭا. ئوق چىقىراتتى، ئوق بېقىنلىرىدىن ئۇچۇپ ئۆتۈپ كېتەتتى، ئارىلىق ئەللىك قەدەمچە قالغاندا، مەن ئاپتوماتىدىن ئوق ئۈزدۈم، ئات يىقىلدى، ئۇ پوركاپ توپىغا كالىماشاڭ چۈشتىدە، ئوندىن تۇرۇپ

دۆڭگە ئۆملىگەن پېتى ياماشتى، خۇددى قېچىپ كېتەلەيدىغاندەك.
توختا، بولمىسا ئاتمەن!... - مەن ئاتتىن چۈشۈپ ئۇنىڭغا
قاراپ يۈگۈردۈم، بىراق ئۇ توختىمىدى، ئىككى بېقىنىغا ئىككى پاي
ئوق ئېتىۋەتتىم. ئۇ ئۆمىلەشتىن توختاپ قولىنى كۆتۈردى، قولىدا
تاپانچا بار ئىدى.

— قورالنى تاشلا!

تاشلىمىدى.

— قورالنى تاشلا!

تاشلىدى.

— ئورنۇڭدىن تۇرۇپ، ئارقاڭغا ئۆرۈل!

مەن ئۇنىڭ بىچارە چىرايىنى كۆرمەكچى ئىدىم.

ئۇ ئارقىسىغا ئۆرۈلدى، پۈتكۈل ئەزايى توپىغا مىلىنىپ،
تۇنۇغۇسىز بولۇپ كەتكەن، تۇنۇش بىر جۈپ كۆزى تېپىرلاپ تۇراتتى،
بۇ كۆز كامالنىڭ كۆزى ئىدى.

شۇنداق، جېنىم، ئومىقىم، ئۇ كامال ئىدى، ئېغىر كۈنلەردە
بېشىمنى سىلىغان كۆيۈمچان ئېرىم كامال ئىدى، ئۆزىنىڭ ئىنقىلابىغا
بولغان ئۈمىدسىزلىكىنى مۇھەببەت، رەشككە دۆڭگەپ، ماڭا، سىزگە،
«پەرىشتە» گە، ئىنقىلابقا ئاسىيلىق قىلغان كامال ئىدى!

ئۇ لاغىلداپ تىترەيتتى، بېشى ساڭگىلاپ چۈشكەنىدى، خۇددى
ئۆلۈك توخۇنىڭ بويىندەك.

— بېشىڭنى كۆتۈرۈپ، ماڭا قارىغىنا! — بارلىق ھۆججە يىرىلىرىمدىن
ئۇرغۇپ چىقىۋاتقان غەزەپ - نەپرىتىم بارمىقىمغا، تەپكە ئۈستىدىكى
بارمىقىمغا يىغىلىغانىدى، مەن ئۇنى ئېتىۋېتىشتىن بۇرۇن ئىككى ئېغىز
گەپ قىلىۋالماقچى بولغانىدىم، بىراق ئۇ ماڭا قاراشقا جۈرئەت
قىلالمىدى.

— ئېيتە، كامال، سەن ئېغىر كۈنلەردە بېشىمنى سىلاپ، چەكسىز

ھۆرمىتىمگە ئېرىشكەندەك، نېمىشقا... نېمىشقا ئىنقىلابقا ساتقىنلىق قىلىدىك؟

— مەن... مەن... ماڭا ئىشىنىڭ، — ئۇ بېشىنى كۆتۈردى، —
ماڭا ئىشىنىڭ، ئايزۆھرە، خۇدا ھەققى... خۇدا ھەققى ئىنقىلابغا
ساتقىنلىق قىلىدىم، ماڭا ئىشىنىڭ...

— ماڭا ئىشىنىڭ؟ ساڭا ئىشىنىدىما؟ ھىم! — مەن چۇڭقۇر
ئۆچمەنلىك بىلەن دىمىقىمنى قاقتىم، — ھوي ئىپلاس مۇناپىق،
بىزنىڭ ئۆيدە قاپاق تېرەكلىك ھويلىدا ياقۇپنى ئاشكارىلاپ قويغان
كىم؟ بىلەمسەن، شۇ كۈنى سەنلەر قوغلىغان ئايال مەن ئىدىم، مەن
ئىشكى يوق سامانلىققا مۆكۈنۈۋالغان، گەرچە سەنلەرنى كۆرەلمىسەممۇ،
گېپىڭلارنى ئېنىق ئاڭلاپ تۇردۇم، سەن شۇ كۈنى نېمە دېدىڭ؟ —
مەن ئۇنىڭ شۇ كۈنى دېگەن گەپلىرىنى بىرمۇ بىر تەكرارلاپ بەردىم.
ئەمدى ئۇنىڭغا تېنىۋېلىشقا ھېچبىر ئۇرۇن قالمىغانىدى، شۇڭا
ئۇنىڭ بويىنى مەھكۇمانە ئېگىلدى، چېھرى مۇردىدەك تاتىرىپ،
يامغۇردا قالغان تەخەيدەك تىترەككە چۈشتى.

— مېنى كەچۈرگىن، كامال، ماڭا قىلغان بۇرۇنقى ياخشىلىقىڭنى
مەڭگۈ ئۇنتۇمايمەن! — مەن ئاپتوماتىمى ئۇنىڭغا توغرىلىدىم.
— مەن... مەن... گۇناھىمنى كەچۈرۈڭ... سىزگە... سىزگە ئۇ
دۇنيا بۇ - دۇنيا قۇل بولاي... قۇل بولاي!...

— ماڭا ھۆر ئادەم لازىم، ئەبلەخ، گومىنداڭنىڭ قۇلىنىڭ لازىمى
يوق! سۆزۈمنى بەر، ئىپلاس مۇناپىق!، — گەرچە بۇنداق قىلىشنىڭ
ھاجىتى بولمىسىمۇ، لېكىن مەن ئۇنىڭدىن سۆزۈمنى بېرىشنى تەلەپ
قىلدىم، چۈنكى مەن بىر مۇناپىقنىڭ نىكاھىمنى دوزاققا يۈدۈپ ئېلىپ
كېتىشىنى خالىمايتىم.

— ياق! — ئۇ بىردىنلا جانلىنىپ رەت قىلدى.

— سۆزۈمنى بەر، دېدىم مەن، ھېلى بىكار!...

— ياق!

— ئەرگە تەگ، دە!

— ياق سىزنى... سىزنى.... مەڭگۈ...!

ئۇنىڭ پۇتىغا «پاڭگىدە» ئوق ئۈزدىم، قاتتىق ۋارقىراپ تىزلىنىپ قالدى.

— ئورنىڭدىن قوپە!

ئۇ لاغىلداپ تىترىگىنىچە ئورنىدىن تۇردى.

— با... بالىمىزنىڭ يۈزىنى قىلىڭ، ئۇ... ئۇ يېتىم بولۇپ

قالمىسۇن.

ئۇ ماڭا تارام — تارام ياش تۆكۈپ تۇرۇپ يېلىناتتى.

يېتىم بولۇپ قالمىسۇن؟ ھىم، ئۇ ھازىرمۇ يېتىم. سەنمۇ، مەنمۇ،

ھەممىمىز يېتىم، قۇل مىللەتنىڭ ھەممىسى يېتىم، قارا يېتىم، بىز

شۇنىڭ ئۈچۈن كۈرەش قىلىۋاتىمىز، بىلەمسەن، ھايۋان! ئەرگە تەگ،

دە!

— ياق!... ياق!...

يەنە بىر پۇتىغا ئوق ئۈزدۈم، ئۇ ۋارقىرىغىنىچە دۆڭدىن

دوملىنىپ كەتتى، ئۇ دوملىنار — دوملىنار پوركاپ توپىغا يېتىپ

توختاپ قالدى، مەن ئارقىسىدىن دەمبەسمۇ قەدەم چۈشتۈم، ئاتلىق

يىگىتلەر ئۇنىڭ ئەتراپىغا ئولاشقاندى.

— قوپە ئورنىڭدىن!

ئۇ تىزلىنىپ مەندىن، يىگىتلەردىن شەپقەت تىلەشكە باشلىدى؛

ئۇ يىغلاپ تۇرۇپ ياقۇپنى، «پەرىشتە» نى... پاش قىلىپ

قويغانلىقىنى، يالغان ئاخباراتىمۇ ئۆزىنىڭ بەرگەنلىكىنى ئىقرار

قىلىپ بىزدىن رەھىم - شەپقەت تىلىدى.

— ئايزۆھرە، ئۇنى شىتاپقا ئاپىرايلى، — دېدى بىر جەڭچى.

— ياق، ئۇنى جەھەننەمگە ئاپىرىمىز! — ئۇنىڭدىن ياقۇپنىڭ،

«پەرىشتە» نىڭ، ئۇنىڭ سەۋەبىدىن ۋەيران بولغان رۇتىنىڭ، ئىنقىلابىي قۇربانلارنىڭ قىساسىنى ئۆز قولىم بىلەن ئالغۇم بار ئىدى، شۇڭا ئۇنىڭغا قادىلىپ تۇرۇپ، قولۇڭنى كۆتۈر! - دەپ ۋارقىرىدىم. ئۇ قولىنى كۆتۈردى. ئۇنىڭ بۇ بىچارە شەرمەندە ھالىتىنى پۈتكۈل جاھانغا كۆرسەتمەكچى ئىدىم؛ قولىنى مۇشۇ پېتى كۆتۈرتۈپ، يۇرتىمۇ يۇرتقا ئاپىرىپ سارايى قىلماقچىدىم؛ مۇناپىقنىڭ ھالىنىڭ، ئاقبۇتتىننىڭ مانا مۇشۇنداق بولىدىغانلىقىنى ساتقىنلارغا، ساتقىنلىق قىلىشنى ئويلاۋاتقان تىرىك مۇردىلارغا كۆرسىتىپ قويماقچىدىم، بىراق بۇنداق قىلىشقا ھازىرقى شارائىت يار بەرمەيتتى.

— ئەرگە تەگ، دە!

— ياق!

تەپكىنى قەھرىم بىلەن باستىم...

— ياقۇپ ئۈچۈن!

— «پەرىشتە» ئۈچۈن!

- ئىنقىلابىي قۇربانلار ئۈچۈن!

بىر دىسكا ئوقنىڭ ھەممىسىنى ئۇنىڭغا ھەدىيە قىلىۋەتتىم. قۇياش تەنتەنە بىلەن كۈلدى؛ يۈرىكىم تەنتەنە بىلەن كۈلدى؛ سىزنىڭ، «پەرىشتە» نىڭ، ئىنقىلابىي قۇربانلارنىڭ روھى تەنتەنە بىلەن كۈلدى!

جېنىم ياقۇپ، شۇنىڭدىن تارتىپ مەن كاجۇڭ، خانلەڭگىر، تۇمۇشۇقساراي، ئاقتام قاتارلىق جايلاردا يىگىرمە بەش قېتىمدەك جەڭگە قاتنىشىپ، زور قەھرىمانلىقلارنى كۆرسەتتىم، چۈنكى مەن تەۋەككۈلچى ئىدىم، تەۋەككۈل قىلغاندىلا، ئاندىن قەھرىمانلىق كۆرسەتكىلى بولىدۇ، تەۋەككۈل بولمىسا، دۇنيادا قەھرىمان بولمايدۇ، قەھرىمانلارنىڭ ھەممىسى تەۋەككۈلچى!

ئۇيغۇر ئون ئالتىنچى ئاتلىق پولكى بىلەن قىرغىز پولكى

قاغىلىققا، ئۇيغۇر ئون بەشىنچى ئاتلىق پولكى بىلەن ھەسەن ھاجى پولكى، تاجىك پولكى يەكەنگە ھۆجۇم قىلىشنىڭ جىددى تەييارلىقنى قىلىۋاتقان كۈنلەرنىڭ بىرىدە، پولكىمىزغا كاجۇڭغا يىغىلىش توغرىسىدا بۇيرۇق كەلدى، يىغىلدۇق، كەلسەك دەريا بويىدىكى كەڭرى كەتكەن چىملىق ھەر قايسى پولكىلار بىلەن لىق تولغانىكەن، ئالدىغا پىيادە قىسىم جەڭچىلىرى تىزىلغاچقا، بىز ئاتلىرىمىزغا مىنىپ، كەينىدە رەتلىك ھالدا تۇرۇشتۇق.

بۇ، 1946 - يىلى 7 - ئاينىڭ 12 - كۈنى ئىدى.

— ئەينا، گېنېرال چىقتى! دېدى ئارىمىزدىن بىرى.

بىز سۆيۈملۈك رەھبىرىمىزنى كۈتۈۋېلىش ئۈچۈن ئۆزەڭگىگە دەسسەپ، بويىمىزنى سوزۇپ قاراشتۇق، ھەربىي فورما كىيگەن، ئېگىز بوي، كەڭ يەلكىلىك، بۇرۇتلۇق بىر ئادەم كۆزىمىزگە چېلىقتى، ئۇ گېنېرال، لېيتېنانت ئىسھاقبېك مۇنۇنۇف ئىدى. كۆكسىدىكى ئوردىنىمىدالار قۇياش نۇرىدا يالىلداپ، كۆزىمىزنى چاقاتتى. ئۈمىد - ئىشەنچلىرىمىنى چاقىتاتتى.

— سالام، قەھرىمان يىگىتلەر!

مىكروفون ئارقىلىق گېنېرالنىڭ جاراڭلىق ئاۋازى تەرەپ — تەرەپكە تارالدى. پۈتكۈل جەڭچىلەر بىردەكلا توۋلىدۇق؛

— سالام، گېنېرال!

— سىلەر كۆپ مۇشەققەت تارتتىڭلار، سىلەرگە رەھمەت!

— ئازادلىق ئۈچۈن! ھۇررا! ھۇررا! ھۇررا!...

ھەممىمىز تەڭلا شۇنداق دەپ توۋلىدۇق، زەرەپشان ۋادىسىنى ھۇررا سادالىرى لەرزىگە سالدى، زەرەپشان دەرياسىنىڭ يېقىملىق، جۇشقۇن شاۋقۇنلىرى ھۇررا سادالىرىمىزنى يىراق — يىراقلارغا ئېلىپ كېتەتتى، ھەممىمىز ھاياجانلىنىپ كەتكەندۇق، جەڭچىلەرنىڭ روھى تولىمۇ جۇشقۇن ئىدى.

گېنېرال بىزنىڭ غەلبە - كۆرەشلىرىمىزنى كۆپتىن كۆپ ماختاپ، ناھايىتى يۇقىرى باھا بەردى، ئاندىن جەنۇبىي فرونت قۇماندانلىق باش شىتابىنىڭ بۇيرۇقىنى ئوقۇپ ئۆتتى، بۇيرۇقتا 30 نەچچە قەھرىمان ئوردېن، مېدال بىلەن تەقدىرلەنگەنىدى. خانلەنگىر، تۇمشۇقساراي... جەڭلىرىدە كۆرسەتكەن قەھرىمانلىقىم ئۈچۈن، ماڭا «باتۇر» لۇق مېدالى بېرىلگەنىدى. مەن ئۆز قۇلقىمغا ئىشىنەلمەي ئەتراپىمغا قارىدىم، يىگىتلەرنىڭ ھەممىسى چەكسىز پەخرىمەنلىك بىلەن ماڭا قاراشقانىدى. ھاياندىن يىغلىۋەتتىم، خەلقىمنىڭ ئالىي مۇكاپاتى مېنى چەكسىز ھايانغا سالغانىدى. بولۇپمۇ، پولىك كوماندىرىمىز تۇردى قارىبەگە، ھاشىم خۇيجاڭلار باش بىرىمىزنى چىقىرىپ مېنى چىن قەلبىدىن تەبرىكلەپ، قەتئىيەت تۆكۈلۈپ تۇرىدىغان كۆزلىرىدىن پەخىر چىچىۋىدى، پۈتكۈل ۋۇجۇدۇم پەخىر - سۆيۈنۈشتىن لەرزىگە كېلىپ، ئۆزۈمنى تۇتالماي تېخىمۇ يىغلىۋەتتىم، كۈلۈپ تۇرۇپ يىغلىۋەتتىم، بۇ تولىمۇ سۆيۈملۈك يىغلاش ئىدى، مەن شۇ تاپتا ئۆزۈمدىن ئەمەس، ماڭا مۇشۇنداق قەيسىرانە روھ ئاتا قىلغان ئەجدادىمدىن، خەلقىمدىن، سۆيۈملۈك دىيارىمدىن پەخىرلىنىۋاتاتتىم، غۇرۇرلىنىۋاتاتتىم.

بىراق، بايقى جۇشقۇن كەيپىياتىمىز بىردەمدىلا كۆككە سورۇلدى، ھەممىمىز قۇلاقلىرىمىزغا ئىشىنەلمەي، بىر-بىرىمىزگە ھەيرانلىق بىلەن قاراپ قېلىشتۇق، چۈنكى گېنېرال «11 ماددىلىق تىنچلىق بىتىم» نى ئىمزالانغانلىقىنى، ئۇرۇش توختىغانلىقىنى، ئۈرۈمچىدە بىرلەشمە ھۆكۈمەت قۇرۇلغانلىقىنى، بىزنىڭ قايتۇرۇلغانلىقىمىزنى، قەھرىمانلارنىڭ ئوردېن، مېداللىرى ۋە ئۇنىڭ كىنىشكىلىرى پات ئارىدا ئەۋەتىپ بېرىلدىغانلىقىنى..... ئۇقتۇرغانىدى.

جېنىم ياقۇپ، مەن يەنە يىغلىدىم؛ يىغلىغاندىمۇ بايقىغا

ئوخشىمايدىغان باشقىچە ھېسىياتتا ئۆكسۈپ — ئۆكسۈپ ھەسرەت بىلەن يىغلىدىم، ئىنتايىن بېچارلىك، مىسكىنلىك، غېرىبلىق، چۈشكۈنلىك بىلەن يىغلىدىم. چۈنكى مەن ھەممە نەرسەمدىن ئايرىلىپ قالغانىدىم؛ ئاتا-ئانامدىن، سىزدىن، دوستۇم «پەرىشتە» دىن، ئوغلۇمدىن (ئۇ بىر يېرىم ئاي بۇرۇن كېزىك بىلەن ئاغرىپ ئۆلۈپ كەتكەنىدى)، ئاخىردا قەدىردان ئاپتوماتىمدىن ئايرىلىپ قالغانىدىم، مەن قۇياشقا ۋەدە بەرگەن، تېخى ۋاقتى ئەمەس دەپ، ئەمدى ئۇنىڭغا نېمە دەيمەن؟ ئۇنىڭغا قانداق قارايمەن؟ ...

بار ئاۋازىم بىلەن ۋارقىرىغۇم كېلەتتى؛

« ياق، تېخى ۋاقتى ئەمەس، تېخى ۋاقتى ئەمەس! »

قاق! ... قاق! ... قاق! ...

قاغىنىڭ سەت قاقلىدىشى روھلار سۆھبىتىنى بۇزۇۋەتتى. قاغا چىنار ئۈستىدە قاقلىداۋاتاتتى. ئايزۆھرە خانىم بۇنى كۆرۈپ چاچراپلا ئورنىدىن تۇردى - دە، بىر چالمنى ئېلىپ قاغىغا غەزەپ بىلەن ئاتتى، قاغا كۆزدىن غايىب بولدى، ئايزۆھرە خانىم قەبرە بېشىغا كېلىپ قولىنى دۇئاغا كۆتۈردى. «سۈرە پاتىھە» نى ئوقۇپ بولغاندىن كېيىن، ئۇزۇندىن - ئۇزۇنغا دۇئا قىلدى؛

«ئەي مېھىر - شەپقەتلىك، ئۇلۇغ تەڭرىم، ياقۇپنىڭ بىلىپ بىلمەي قىلىپ سالغان گۇناھلىرىنى مەغپىرەت قىلغىن. بارلىق ساۋابلىرىمنى ئۇنىڭغا ئاتىدىم، ئۇنىڭ ياتقان يېرىنى جەننەتتە قىلغىن!...»

ئۇ ھازىرغىچە ياقۇپقا قانچە قېتىم دۇئا قىلدىكىن؟ تەڭرىگە قانچە قېتىم ئىلتىجا قىلدىكىن؟ ئۇنىڭغا قانچىلىك ساۋابنى ئاتىدىكىن؟

بىلمەيتتى.

ئايزۆھرە خانىم غازاڭ تىقىلغان تاغارنى يۈدۈپ ئۆيگە ماڭدى، ئۇ

ھاسىرىدى، يۈرىكى ئاغزىغا تىقىلىپ قېلىپ، نەپسى بوغۇلدى، پۇت - قولىنىڭ ماغدۇرى نەلەرگىدۇر يوقىلىپ، ئىزىدىلا ئولتۇرۇپ قالدى...

تۆتىنچى قىسىم

ياغاچ مېدال

1

ئايىزۆھرە خانىم ئۇرۇن تۇتۇپ يېتىپ قالدى... كېچىلىرى دېگۈدەك يۆتىلىپ چىقاتتى، بەزىدە يۈرىكى سېلىپ ئاغزىغا تىقىلىپ قالاتتى - دە، پۇت - قولىدا جان دىدارى قالمايتتى، ئەزايدىن تەر قۇيولاتتى، شۇڭا ئۇ داۋالىنىش ئالدىدا تۇراتتى.

«پىشىپ قالغان ئوخشاي مەن، شۇنداق تىمۇ داۋالىنىپ باقاي، ساقىيىپ قالسام. ئەجەپ ئەمەس...»

- خانىم ئاپا، سىزگە نەشرىياتتىن ماتېرىيال كەپتۇ.

ئايىزۆھرە خانىم ئاكىسىنىڭ (يولۋاسنىڭ) ئوغللىنىڭ نەۋرىسى نىجاتنىڭ بۇ سۆزىنى ئاڭلاپ، خىيالىنى يىغىشتۇردى - دە كۆزىنى ئاچتى، ئۇ نىجاتنىڭ قولىدىكى توپا رەڭ قەغەزگە ئورالغان، ئاق سۇلياۋ شوپىنا بىلەن تېڭىلغان بولاقنى كۆتۈرۈپ سەل ئۆرە بولدى، نىجات ئۇنىڭ دۈمبىسىگە كۆرپە يۆلەپ قويدى.

- قىنى، يەشكىنە، بالام، - ئايىزۆھرە خانىمنىڭ لەۋلىرى لىپىلداپ كەتتى.

بولاق يىشىلدى. ئۇنىڭ ئىچىدىن يىگىرمە پارچە كىتاپ چىقتى. نىجات كىتاپتىن بىرنى ئايىزۆھرە خانىمغا تۇتقۇزدى. ئۇ تىك ئولتۇرۇپ كىتاپقا قارىدى. كۆزلىرىدە ھاياجان جىلۋە قىلدى. قولى، پۈتۈن

بەدىنى بىر خىل ئىچكى خۇشاللىقنىڭ قۇدرىتى بىلەن تىترەپ كەتتى. ئۇ كىتاپ مۇقاۋىسىدىكى ئاپتومات تۇتۇپ تۇرغان يىگىتكە ئاشقانە ھىسىيات بىلەن تىكىلدى. ئۇ ئايىزۆھرە خانىمغا تەبەسسۇم بىلەن قاراپ تۇراتتى. ئۇ، تەبەسسۇم تۆكۈپ تۇرغان بۇ يىگىتنىڭ يۈز — كۆزىنى قايسى كۈنى چىنارنى سىلىغان چاغدىكى ئوتلۇق ھىسىياتى بىلەن قىتىپ كەتكەن گۆشىز ئاللىقانلىرىدا ئاۋايلاپ سىلىدى، ھىدىلىدى، يۈز — كۆزىنى سۈركىدى. يۈرىكى شىرىن ھۇزۇر ئىلكىدە ئەللەيلىنىپ، بارلىق ھۈجەيرىلىرىگە، ئۈگە — ئۈگىلىرىگە، بىغىش — بىغىشلىرىغا، ھەتتا تىرناقلىرىنىڭ ئۇچلىرىغىچىلىك ئىللىق، تولىمۇ ئىللىق، تاتلىق، تولىمۇ تاتلىق سىزىم يوللىدى. ئۇ ئۆزىگە زەن سىلىپ تۇرغان نىجاتنى ھەممە — ھەممىنى ئۇنتۇپ كەتكەنىدى.

— ھە راست، خانىم ئاپا، — دىدى نىجات يانچۇقىغا قول سىلىپ، — تاسلا قايتىمەن ئۇنتۇپ قالغىلى، سىزگە ئون مىڭ كوي قەلەم ھەققى كەپتۇ.

ئايىزۆھرە خانىم ئىسنى يىغىپ كۆزىنى ئاچتى. نىجات ئۇنىڭغا ئون مىڭ كوي پۇلىنىڭ چىكىنى تەڭلەپ تۇراتتى. ئۇ چەكىنى قولغا ئالدى، راستىنلا ئون مىڭ كوي ئىدى. — نىجات، قە... قەلەم ئەكەلگىنە.

نىجات قەلەم ئېلىپ كەلدى. ئايىزۆھرە خانىم قەلەمنى ئېلىپ چەكىنىڭ سۆز قالدۇرۇش رامكىسىغا «ئۈمىد قۇرۇلۇشى» غا تەقدىم دەپ يىزىپ ئاستىغا ئىمزا قويدى — دە، نىجاتقا تەڭلىدى.

— بۇنى مۇدىرىڭغا بىرىپ قوي.

نىجات چەكىنى ئېلىپ چىقىپ كەتتى.

ئايىزۆھرە خانىم كىتاپ ئىسمىنى ئاستا شىۋىرلاپ ئوقۇدى:

— «ئاخىرقى تەبەسسۇم»

ئاھ، ئاخىرقى تەبەسسۇم، كۆڭۈلنى ئاۋۇندۇرۇپ، ئادەمگە ھاياتى

كۈچ بەخش ئەتكۈچى سەھىرلىك تەبەسسۇم!
 سەھىرى كۈچ — قۇدرەتكە ئىگە مەڭگۈلۈك تەبەسسۇم!
 ئايزۆھرە خانىم بارغانسېرى ھاياجانلىنىپ كىتىۋاتاتتى. پىلدىرلاپ قالغان كۆزلىرىدىن پەخىر، شادلىق، سىغىنىش، تەلپۈنۈش، پىراق، ھىجران چىقىندىتتى. ئۇ كىتابنىڭ ئىچى بىتىنى ئاچتى. ئۇنىڭ ئىچى بىتىدە «كۈرەش قەھرىمانى ياقۇپ مەسۇمگە ھۆرمەت بىلەن بىغىشلايمەن — ئاپتور» دېگەن خەت كۆزگە ئالاھىدە تاشلىنىپ تۇراتتى. ئايزۆھرە خانىم شۇ خەتنىڭ ئاستىغىلا چوڭ قىلىپ:
 «كۈرەش قەھرىمانى ياقۇپ مەسۇمگە ھۆرمەت بىلەن تەقدىم.
 — ئايزۆھرە

1995 - يىلى، 31 - دىكابىر» دەپ يازدى.

چۈش بۇلا — بولمايلا ئۆيگە ھەر خىل سوۋغاتلارنى كۆتۈرۈشكەن بىر توپ كىشىلەر كىرىپ كىلىشتى. بۇلارنىڭ ئىچىدە ھاكىم، دېھقانمۇ، شائىر — يازغۇچىمۇ، ئوقۇتقۇچى — ئوقۇغۇچىمۇ، دوختۇر، ئىشچىمۇ... بار ئىدى. بۇلارنىڭ ھەممىسى ئايزۆھرە خانىمنىڭ ئوقۇغۇچىلىرى بولۇپ، ئۇنى بۈگۈن يىڭى يىلى مۇناسىۋىتى بىلەن يوقلاپ كىلىشكەن ئىدى. ئۇلار ئوقۇتقۇچىسىدىن قىزغىن ھال سوراشتى. بىردىن كىتاپ تەقدىم قىلىۋىدى، ھەممىسى ئۇنىڭ «ئاخىرقى تەبەسسۇم» نى چىن قەلبىدىن تەبرىكلەشتى. شىر — شىر ئاۋازلار، پىچىرلىشىپ ئوقۇشۇشلار ئۆي جىملىقىنى بۇزۇپ تۇراتتى. بىر چاغدا بىرى:

— ياقۇپ مەسۇمنىڭ قۇربان بولغانلىقىغا بۈگۈن توپتوغرا ئەللىك يىل بولۇپتۇ — ھە؟! — دېۋەتتى.

بۇ گەپ بىلەن ھەممىسى ئايزۆھرە خانىمغا تىكىلىپ قاراقتى.
 — ھەئە، بۈگۈن توپتوغرا ئەللىك يىل بولدى! — ئايزۆھرە خانىمنىڭ يۈرىكى جىغىلداپ، كۆزلىرىدىن ياش قۇيۇلدى.

ھەسرەتلىك ئۆكسۈشلەردىن يۈرەكلەر ئىزىلىپ، باشلار سىلىندى.
ئۆي، قارا قۇرۇم، زەرەپشان، ھەتتا پۈتۈن دۇنيا سۈكۈتكە،
ھەسرەتكە، ماتەمگە چۆمگەندى!...

ھاكىم ئەتە كىلىپ ئايزۆھرە خانىمنى ناھىيىلىك دوختۇرخانىغا
ئاپىرىدىغانلىقىنى ئىيتىپ ئورنىدىن تۇردى، ئايزۆھرە خانىم ئۇنىڭغا
رەھمەت ئىيتىپ:

— ئەجدادىڭنى ئەسلە، يۇرتۇڭنى سۆي، خەلقىڭنى شاد قىل.
مىللەت ئۈچۈن جان بەر! — دىدى شائىرانە ھىسىيات بىلەن.
قىسقا، ئەمما ۋەزنى ئىغىر، ئىنسانىيەتنىڭ ئورتاق غايىسى
مۇجەسسەملەنگەن بۇ سۆزلەر ھەممىنى ئويلنىشقا مەجبۇر قىلدى.
شۇنداق ئويلنىش كىرەك!

ھاكىم: «ماقۇل، خانىم!...» دەپ ۋەدە بىرىۋىدى، ھەممىسى
بىردەك باش لىگىشتىشتى. بۇ ھاكىم ئۈچۈن ئەمەس، ئۆزلىرى ئۈچۈن
بىرىلگەن ۋەدە ئىدى.

سەھەر، يىڭى يىلى سەھىرى تولىمۇ گۈزەل، جۇلالىق ئىدى،
خۇددى قىز مەڭزىدەك. ئەمدىلا ئۇيقۇدىن باش كۆتۈرگەن مەرد قۇياش
زەر نۇرلىرىنى ئادالەت بىلەن ھەممىگە تەڭ — تەكشى تارقىتىپ
بىرىۋاتتى. جۇلالىق نۇرغا چۈمكەلگەن چىنارنىڭ جومباق — جومباق
شاخلىرى «جىمىدە» تۇراتتى. زۇمچەك — زۇمچەك قەبرىلەر
بىشىدىكى تۇغ — شەدىلەر سۈكۈتكە چۆككەندى. سۈپسۈزۈك كۆكنىڭ
سوغۇق، ئەمما ساپ ھاۋاسى تومۇر — تومۇرغا يامراپ كىرىپ، تەنگە
ئازادلىك بىغىشلايتتى.

ئايزۆھرە خانىم ياقۇپنىڭ قەبرە بىشىغا يەنە كەلدى. ئۇ بىشىغا
كۈل رەڭ رومال ئورنىغان، ئۈستىگە مىغىز رەڭ قاما ياقىلىق، پور رەڭ
دۇراپ پەلتو كىيىۋالغانىدى. چاچلىرى پاكىز، رەتلىك تارالغان،
ئۇزايىدىن بىر خىل تىتىكلىك، ئۈمىدۋارلىق ئوقچۇي تۇراتتى.

ئۇ قەبرە بىشىغا يۈكۈنۈپ ئولتۇردى...

2

— يىڭى يىلىڭىزغا مۇبارەك بولسۇن، جىنىم! سىز بىلەن يەنە مۇڭداشقىلى كەلدىم.

— ئوبدان قىپسىز، رەھمەت سىزگە! مەنمۇ سىزنى سىغىنىپلا تۇراتتىم... ھە راست، «بىتىم» دىن كىيىن كۈنلىرىڭىز قانداق بولدى؟

— سابىتوف، سىدىق بارات، ئىسھاقجان، ئابدۇغۇپۇر جانلارنىڭ ياردىمى بىلەن ئوقۇتقۇچى بولدۇم. مەن چوپان تارىخىدىكى تۇنجى ئايال ئوقۇتقۇچى بولۇپ قالغانىدىم. بار زېھنىمنى ئىلىم — مەرىپەتكە بىغىشلىدىم. ئەتىدىن — كەچكىچە ئىشلىسەممۇ ھىرىش — چارچاش ھىس قىلمايتتىم. كۈندۈزلىرى مەكتەپتە ئوقۇتۇش بىلەن شۇغۇللانسام، كەچ — ئاخشاملىرى مەھەللە — كۆيدىكىلەرنىڭ ساۋادىنى چىقىراتتىم. ئىلىم — پەن يىڭىلىقلىرىنى سۆزلەپ بىرەتتىم. دۇنيا ۋەزىيىتىنى، باشقا مىللەتلەرنىڭ تەرەققىيات ئەھۋاللىرىنى... تونۇشتۇراتتىم. بۇمۇ بىر جەڭگاھ ئىدى؛ كۈنلىق بىلەن يىڭىلىق، خۇراپاتلىق بىلەن تەرەققىيات، جاھالەت بىلەن مەرىپەت ئوتتۇرىسىدىكى رەھىمسىز، ئەمما شەرەپلىك جەڭگاھ ئىدى. شۇڭا مەن يەنىلا فرونتتا ئىدىم.

بىراق، مېنىڭ بۇ جەڭگاھ ئايرىم-ئايرىم ئۇزاق داۋاملاشمىدى. ھەش — پەش دىگۈچە بىر يىل ئۆتۈپ كەتكەنىدى. يازلىق تەتىلدە «ئانار بازىرى» مەكتىپىدە ئوقۇتقۇچىلار كۇرسى ئىچىلغانىدى. مەنمۇ شۇ كۇرسقا قاتناشقانىدىم. كۇرسىمىز بەش — ئالتە كۈن تىنچ خاتىرجەم ئۆتتى. ئىككىنچى ھەپتىسىلا مەكتەپ دەرۋازىسىغا پوستلار قويۇلدى. خالىغانچە چىقىپ — كىرەلمەيدىغان بولۇپ قىلىشتۇق.

— ماۋۇ سىزنىڭ باغقىڭىزكەن، ئايىزۆھرە، — دىدى بىر كۈنى مۇشۇ مەكتەپنىڭ مۇدىرى، قاغىلىق ئازاد قىلىنغاندىن كىيىن بىز بىلەن قان كىچىپ جەڭ قىلغان سىدىق بارات.

مەن باغاقنى ئېلىپ چاققانغىنە كۆز يۈگۈرتتۈم — دە، ھەيران قالدىم. چۈنكى مېنى ناھىيىنىڭ ھاكىمى ئابدۇلئەھەت خىلىلوف ئىپتارغا چاقىرغانىكەن. قىزىق يېرى شۇ ئىدىكى، ئۇ بىزنى ئىپتارغا ئۆيىگە ئەمەس، يامۇلنىڭ بىغىغا چاقىرغانىدى.

— ئەجەپ، بىزنى ئىپتارلىتىدىغان ئادەم ئۆيىدە ئىپتارلاتماي... — ئۆيۈمگە پىتىشمايدۇ، دىگەندۇ ھەقىچان، — دىدى سىدىق بارات، — ھاۋالىق، كەڭ — كۈشادە ئولتۇرسۇن دەپ، باغنى جابدۇغان گەپ. كەچتە بىر يەرگە كىتىپ قالماڭ، بىللە بارىلى.

— مەن بارمايمىكى، — دىدىم مەن. راستىنى ئىيتقاندا، مېنىڭ بارغۇم يوق ئىدى. چۈنكى مەن ئويلاپ قالغانىدىم:

«سىدىق باراتنىڭ (مۇدىر) دەپ چاقىرغاندۇ، مېنى نىمە دەپ چاقىرىدۇ؟»

— نىمىشقا؟

— ھېچ شۇ...

— ھاكىم بىزنى ئادەم ئىيتىپ چاقىرسا، بارمىساق... بارمىسىڭىز قانداق بولىدۇ؟ خاپا بولمامدۇ؟ ھاكىم بىزنى ئۆز، يېقىن كۆرۈپ چاقىرغان گەپ. نېمىلا دىگەن بىلەن بىز كونا سەپداش، كونا ئىنقىلاپچىلار ئەمەسمۇ...

سېدىق بارات ماڭا ئىنقىلابى ھايتىمنى ئەسلىتىپ قويدى. «ئاه، ھۇررا سادالىرى ئىچىدە ئاتاڭغا ئۆتۈش نېمىدىگەن كۆڭۈللۈك ئىدەھ!»

مەن ئاخىر ماقۇل بولدۇم.

ياتقىمدا شېئىر يېزىپ ئولتۇرسام (مەندىكى بۇ دەسلەپكى شېئىرىي

تۇيغۇلارنى سىز، ئوتلۇق قوشاقليرىڭىز، ۋاقتىسىز ئۆلۈمىڭىز، ئەڭ توغرىسى ئاخىرقى تەبەسسۇمىڭىز ئويغاتقاندى، سېدىق بارات مېنى چاقىرغىلى كىرىپتۇ. ئىلاجىسىز ئورنۇمدىن تۇردۇم.

بۇ، 1947 - يىلى 7 - ئاينىڭ 25 - كۈنى (رامزاننىڭ يەتتىنچى كۈنى) ئىدى. بىز چوغدەك قىزارغان غەربىي ئۇپۇقنى ئارقىمىزدا قالدۇرۇپ، يامۇل دەرۋازىسى ئالدىغا كەلدۇق. يامۇلنىڭ ئالدىدا - ئۇدۇلدا قېلىن ھەم ئېگىز جاۋى تام بار ئىدى. بۇ تامنىڭ ئىككى تەرىپىدە قارا سىر بىلەن سىرلانغان رېشاتكىلىق، قانتى يوق، ياپپاڭ شەكىلدە دەرۋازا، جاۋى تامنىڭ ئارقا تەرىپىدە «يامۇل ئالدى مەسچىت» دەپ ئاتىلىدىغان بىر مەسچىت بار ئىدى. يامۇل ئالدىدىكى بوش يەردە بازار كۈنلىرى مەدداھ-ۋائىزلار، مىسكىن سازەندىلەر سورۇن تۈزۈپ، مەدداھلىق قىلىشاتتى، ئاخىردا دۇئا قىلىپ پۇل تىلىشەتتى. ساتراشلار ۋە ھەرخىل ئوقەتچىلەر ئوقەت قىلىشاتتى. ھازىر ئوقەتچىلەر نەرسە — كېرەكلىرىنى يىغىشتۇرۇۋاتاتتى. لېكىن ۋائىزلارنىڭ ۋائىزلىقى، سازەندىلەرنىڭ ئېزگۈ كۈيلىرى راسا ئەۋجىگە كۆتۈرۈلگەنىدى.

ياشقىنا كەلگەن بىر توكۇر راۋابچى راۋاب چېلىپ، ناخشا ئېيتاتتى:

ھاۋا تۇتۇلۇپ كەتتى،

قار — يامغۇر ياغقىلى.

قانداق چاغدا تۆرەلدۇق،

بار دەرد بولسا تارتقىلى.

ئۇنىڭ ناخشىلىرى شۇنداق مۇڭلۇق، يۈرەكلەرنى ئېزەتتى.

كۈي ئەۋجىگە كۆتۈرۈلگەنىدى:

ئوغرى: «تۇت، — دەپ، — ئوغرىنى»

ئۆرۈۋەتتى مورىنى،

كېسەل تۇرۇپ ھۆكۈمەت،
پۇقرا يەمدۇ دورىنى.

«نېمىدىگەن جانلىق سۈرەتلەش — ھە!...»
— مېڭىڭ كېچىكىپ قالمىز.

سېدىق بارات يېڭىمدىن تارتتى، ماڭدىم. ئۇنىڭ راۋابىنى،
ناخشىسىنى شۇنداق ئاڭلىغۇم، مۇمكىن بولسا ناخشىسىغا جور بولغۇم
بار ئىدى.

ئۇپۇق چوغدەك تاۋلىنىپ تۇرغاندا، بىر يامۇلنىڭ قاپقارا
سىرلانغان ئالدىنقى چوڭ دەرۋازىسىدىن كىرىپ كەتتۇق. ئۇنىڭ ئىچىدە
يەنە بىر دەرۋازا بار بولۇپ، ئۇنىڭمۇ ئىچىدە دېرىزە، تۈۋرۈك ۋە
رېشاتكىلىرى قىپقىزىل سىرلانغان ئۈچ قەۋەتلىك راۋاق، ئۇنىڭ ئالدىدا
تىك ئورنىتىلغان ئېگىز بىر خادا بار ئىدى. خادا ئۈچىدا بىر قىزىل
پانۇس ئېسىقلىق تۇراتتى. بۇ راۋاقنىڭ ئۈچىچى قەۋىتىدىن بازارنىڭ
ھەممە كۆرۈنۈشلىرىنى كۆرگىلى بولاتتى. مەن قاغىلىق ئازاد بولۇپ
تۇرغان كۈنلەردە بۇ راۋاقنىڭ ئۈچىچى قەۋىتىگە چىقىپ، شەھەر
مەنزىرىسىگە تويماي نەزەر سېلىپ، جەننەت ساداسىنى ئاڭلىغانىدىم.
بۇ راۋاقمۇ ماڭا ھازىرقىدەك مۇدەھىش تەسىرات بەرمىگەنىدى.

چوڭ دەرۋازىنىڭ سول تەرىپىدە كىچىك يامۇل بولۇپ، بۇ يامۇل
پەقەت ھۆكۈم كېسىلگەن مەھبۇسلارنى باشقۇراتتى. مۇددەتلىك ۋە
مۇددەتسىز قاماق جازاسى ھۆكۈم قىلىنغان مەھبۇسلارنى قامايدىغان
تۈرمە مۇشۇ كىچىك يامۇل ئىچىدە ئىدى. بۇ كىچىك يامۇلدىمۇ چوڭ
يامۇلغا ئوخشاش ھۆكۈمخانا بولاتتى. چو يامۇلنىڭ بىرىنچى چوڭ
دەرۋازىسىدىن ئۆتكەندىن كېيىن، چوڭ دەرۋازا ئىچىدىكى ئوڭسول
تەرەپتە راۋاق، كىچىك يامۇل دەرۋازىسى ئالدىدىن ئۆتۈپ، ئىككىنچى
چوڭ دەرۋازا ئالدىغا باردىغان يولنىڭ ئىككى تەرىپىدە ھۆكۈم

كېسىلمەي، ۋاقىتلىق تۇتۇپ تۇرىدىغان گۇناھكارلارنى قامايدىغان گۇنىدىخانلار بار ئىدى. ئىككىنچى چوڭ دەرۋازىدىن ئۆتكەندە بىرىنچى ھۆكۈمخانىگە كېرەتتى، بىرىنچى ھۆكۈمخانى ئاساسەن قاتىللىق ئەنزىلىرىنى تەكشۈرۈپ، قاتىلنى تۇتۇپ كىرگەندە ئامبال مۇراسىم ئۆتكۈزۈش ۋە قاتىللارغا جازا ھۆكۈم قىلىدىغان جاي ئىدى. ئىككىنچى چوڭ دەرۋازىدىن بىرىنچى ھۆكۈمخانىغىچە بولغان يولنىڭ ئىككى تەرىپىدە ساقچى ئەسكەرلەر تەرتىپ تۇرىدىغان قاتار ئۆيلەر بار ئىدى. بىرىنچى ھۆكۈمخانىدىن ئىككىنچى ھۆكۈمخانىغا كىرگۈچە ئىككى دەرۋازىدىن ئۆتۈشكە توغرا كېلەتتى. ئىككى دەرۋازىدە ئارقىدا داھىيلارنىڭ ئىشخانىسى بار ئىدى. ئىككىنچى ھۆكۈمخانىنىڭ ئىككى تەرىپىدە شەرقىي گۈلباغ، غەربىي گۈلباغ دەپ ئاتىلىدىغان ھويلىلار بۇلۇپ، بۇنىڭ ئىچىدە جىنايىتى ئىشلار بۆلۈمى، خەلق ئىشلىرى بۆلۈمى، مالىيە بۆلۈمى قاتارلىق ئىشخانىلىرى بار ئىدى. ئىككىنچى ھۆكۈمخانىدىن ئۆتكەندىن كېيىن ئامبال ۋە ئۇنىڭ بالا - چاقىلىرى تۇرىدىغان ھويلا، ئۇنىڭدىن ئۆتكەندىن كېيىن يامۇلىنىڭ چوڭ بېغى بار ئىدى.

بىز شۇ چوڭ باغقا كېرىپ كەلگەندە، ئىپتارچىلارنىڭ ھەممىسى دېگۈدەك يىغىلىپ بولغانىدى. ئىپتارغا خېلى ۋاقىت بولغاچقا، ھەممىسى ئۆز پاراڭلىرىغا چۈشۈپ كىتىشكەنىدى. مەن سېدىق بارات بىلەن بىر يەردەلا ئولتۇردۇم، ئىپتارچىلارغا نەزەر سالىدىم. ئىپتارغا مائارىپچىلار، سودا-سانائەتچىلەر، بەگلەردىن بۇلۇپ، يۈزگە يېقىن ئادەم چاقىرىلغانىدى. مەن ئەتراپقىمۇ كۆز تاشلىدىم. بۇ ئىپتارلىق زىياپەت سورونىنى بىرخىل سىرلىق پەردە ئوراپ تۇرغانلىقىنى سەزگەندەك بولدۇم. بۇ خاسىيەتلىك سورۇننى ئوراپ تۇرغان سىرلىق پەردىنىڭ ئارقىسىدا بىر قاباھەت كۆلەڭگىسىنىڭ ئەگىپ يۈرگەنلىكىنى سەزگەندەك بولدۇم. چۈنكى تۆت ئەتراپىمىزدا

قوراللىق ئەسكەرلەر بىزنى «مۇھاپىزەت» قىلىپ تۇراتتى. دىننىي پائالىيەت سورۇنلىرىنى مۇھاپىزەت قىلىش، قوراللىق باشقۇرۇش كېتەمدۇ؟...

يۈرۈكۈمگە ماسلىشىپ ئۈزۈملەر، ئۆرۈكلەر، ئالمىلار... نىڭ يۇپۇرماقلىرى ئەنسىز شىرلدايتتى. بېقىنمۇ ئەنسىزغىنە نوقۇلدى. مەن سېدىق باراتقا قارىدىم، ئۇمۇ تۇيۇپ بولغانىكەن، ئەنسىز پىچىرلىدى:

— بىز چىقىپ كېتلى، مەن چىققاچ تۇراي، سىز كەينىمدىنراق چىقىڭ.

ئۇ پەم بىلەن ئورنىدىن تۇرۇپ كۆزدىن غايىپ بولدى. مەنمۇ كۆپ ئۆتكۈزمەيلا ئۇنىڭ كەينىدىن ئەگەشتىم. ئۇ مېنى دەرۋازا تۈۋىدە ساقلاپ تۇرغان ئىكەن. سىرتقا ماڭدۇق.

— نەگە بارسىلەر؟— قاراۋۇللار ئالدىمىزنى توستى.

— چىقىپلا كىرىمىز.

— بولمايدۇ، ھاكىم ئىپتاردىن بۇرۇن ھېچكىمنى چىقارماڭلار دىگەن، بۇ بۇيرۇق.

بىز بىر— بىرىمىزگە قارشىپلا قالدۇق.

— مېڭىڭ، ھاكىم بىلەن كۆرۈشۈپ باقلى، نېمە ئىش بۇ زادى.

بىز ھاكىم ئىشخانىسىنىڭ ئالدىغا كېلىۋىدۇق، يەنە قاراۋۇل

توسۋالدى. سېدىق بارات گەپنى ئوخشاتتى:

— ھاكىم بىزنى چاقىرىپتىكەن، ئىشەنمىسىڭىز ئۆزىدىن سوراڭ.

بېقىڭ.

قاراۋۇل ئىشخانىغا كېرىپ كىتىپ، ھايال بولمايلا قايتىپ چىقتى.

— كىرىڭلار.

بىز ئىشخانىغا كىردۇق. دىمۇكىراتىك سايلامدا ھاكىملىققا

سايلانغان ئابدۇلئەھەد خېلىلوف چىرايى تۇتۇلغان ھالدا ئىككى ئادەم

بىلەن پاراڭلىشىپ ئولتۇراتتى. ئۇ بىزنى كۆرۈپ ئورنىدىن تۇردى. بىز ئۇنىڭغا ھەيرانلىق بىلەن قاراشتۇق.

— خېلىلوف، بۇ نېمە ئىش؟ — دەپ سورىدى سېدىق بارات. خېلىلوف ئۈندىمەستىن بېشىنى توۋەن سىلىپ، ھەسرەت بىلەن ئۇلۇغ — كىچىك تىنىپ قويدى. بىز بۇنىڭدىن ئۇنىڭ ئامالسىزلىقتىن ئازابلىنىۋاتقانلىقىنى، گومىنداڭ ھەربىي ۋە ساقچى دائىرىلىرىنىڭ خۇپىيانە پىلانلىغان بىرەر شۇملۇقنىڭ مۇقەررەلىشىپ قالغانلىقىنى سېزۈشكەندۇق.

— بۇ تەڭگىلەرنى بالا — چاقىلىرىمغا بېرىپ قويۇڭ، — دىدى سېدىق بارات ھاكىم بىلەن پاراڭلىشىپ ئولتۇرغان مېھمان تۇرسۇن دىگەن كىشىگە، ئون نەچچە كۈمۈش تەڭگىنى تەڭلەپ. بۇنى كۆرۈپ خېلىلوفنىڭ چىرايى تېخىمۇ تاتىرىپ كەتتى. مەنمۇ يېنىمدىكى ئون ئۈچ سەر كۈمۈش تەڭگىنى ھېلىقى كىشىگە تەڭلىدىم. — بۇنىڭدىن ئۈچ تەڭگىنى يامۇل ئالدىدىكى تۈكۈر راۋاپچىغا، ئون تەڭگىنى قوشراپنىڭ بۇقاتامدىكى زىۋىدىخان دىگەن تۇل خۇتۇنغا بېرىپ قويۇڭ.

ئۇ تەڭگىلەرنى ئالدى. مەن ئەسكەرتىپ قويدۇم:

— بىراق، ھەرگىزمۇ مېنى ئەۋەتتى، دىمەڭ.

ئىشخانىنى سۈكۈت باستى.

منى... منى كەچۈرۈڭلار!.....

ئۇ ئازاپلىق ئۆتۈندى، بىز ئۇنى كەچۈردۇق تامامەن كەچۈرۈۋەتتۇق، چۈنكى.....لىكىن.....

ئىشخانىغا «ئانار بازىرى» مەكتىپىدىكى ئوقۇتقۇچىلار كۇرسىنىڭ مۇدىرى، ناھىيلىك قورچاق ساقچى. ئىدارىسىنىڭ باشلىقى سۈي جىجۇڭ (ئۇيغۇرچە قويۇۋالغان ئىسمى سۇلايمان) كىرىپ كەلدى، ئۇ خىلىلوفقا قاراپ:

— ھە ئىفتار ۋاقتى بولۇپ قالدى، ئەمدى داستىخان سالىمىكى،
— دىدى، ئاندىن بىزگە قاراپ مۇغەمبەرلەرچە كۈلۈپ قويدى.

بىزمۇ ئۇنىڭغا غالىپلىق بىلەن قاراپ قويدۇق، ئورنىمىزدىن
تۇرۇپ مەردانە قەدەملەر بىلەن چىقىپ كەتتۇق

بىز ئورنىمىزغا كىلىپ ئولتۇردۇق، ئىپتارلىق غىزانىڭ
تەييارلىنىشى تولىمۇ ھەيران قالارلىق بولۇپ، بىر تەرىپىنى ئۈزۈم
بارىڭى، ئىككى تەرىپىنى قويۇق دەرەخزار قاپلاپ تۇرىدىغان
تۇرىدىغان زىياپەت مەيدانىدىكى شەرەلەرگە باشتىن - ئاخىر ئۆپكە -
ھىسىپلارلا تىزىلغانىدى، شۇنچە كۆپ ئۆپكە ھىسىپلارنى كىملەر،
قانداق قۇيۇپ بولىدىكىن؟

ئىپتارقىلىش باشلاندى، قۇلاقتەكتىن تەككەن ئۆپكە ھىسىپ
بىلەن ئىپتار قىلدۇق، گازۋاي چىراقلار سورۇنىنى ئوبدانلا يورۇتۇپ
تۇراتتى، ھاۋا تولىمۇ ئىسسىق، پاتىپات كىلىپ تۇرىدىغان بەتبۇي
پۇراق كۆڭۈلنى ئىلىشتۇراتتى، مەن يىڭى قىسمەتلىرىم ھەققىدە
تەسەۋۋۇرغا كەتكەندىم.

— بىرىڭادا كوماندىرى تاڭ جىڭرىن ئەپەندىنى ئىككى ئىغىز
سۆز قىلىپ بىرىشكە تەكلىپ قىلايلى! — دىدى بىر چاغدا بىرى،
ئۇيەر— بۇيەردىن بوش — بوش ئۇرۇلغان چاۋاڭلار كۆتۈرۈلدى، مەن
خىيالدىن ئويغىنىپ بىشىمنى كۆتۈردۈم، ئۇدۇلىمىزدىكى ئۈستەلدە
ئوتتۇرا بوي، شۇنداق ئورۇق، پەي — پاتاڭ، قارا چىراي، كۆزلىرى
كىچىك، ئەمما تولىمۇ چوڭقۇر ئولتۇرۇشۇپ كەتكەن بىر ئوفتسىر
بىزگە سۈرلۈك قىياپەتتە بىر قۇر كۆز يۈگۈرتكەندىن كىيىن مۇغەمبىرانە
تەبەسسۇم بىلەن سۆز باشلىدى:

— كۆپچىلىك، سىلەر ناھىيە بازىرىدىكى «ئوردا كۆلى» نى
ئوبدان بىلىسىلەر، ھازىر ئۇ كۆلدە يۇقۇملۇق كېسەلنىڭ مىكروپىلىرى
كۆپىيىۋېتىپتۇ، ئەگەر ۋاقتىدا تەدبىر قوللىنىپ تازىلىمىساق، بازار

ئاھالىسى ئىچىدە كېسەللىك يامراپ كېتىدۇ، شۇنداق ئەمەسمۇ - ھە؟
سىدىق بارات بىلەن بىر - بىرىمىزگە قاراپ مەسخىرىلىك كۈلۈپ
قويۇشتۇق. چۈنكى تاڭ جىڭرىن دەۋاتقان كىسەللىك مىكروپىلىرى
ئەلۋەتتە، بىز ئىدۇق، بىراق بۇنى چۈشەنمىگەن يىتىملىقۇم باشلانغۇچ
مەكتەپنىڭ ئابدۇرىشىت قۇددۇس جاۋابەن مۇنداق دىدى؛

— جاناپىلىرى، مىكروپىنى تازىلايمىز دىسەك مىكروپ پەيدا
قىلمايدىغان مۇھىت يارىتىشىمىز لازىمدۇر، ھازىر سوۋىت ئىتتىپاقىدا
بۇنداق مۇھىت يارىتىلىپ بولدى، بىز بولساق نەھالدا تۇرۇۋاتىمىز؟
ھېچقانداق تەرەققىيات بولمايۋاتسا، بۇنداق بۇرۇقتۇرۇملۇق ئىچىدە
مىكروپ بولماي قالامدۇ؟

— نىمىلا دىگەن بىلەن ئابدۇرىشىت قۇددۇس يۈرەكلىك گەپ
قىلغانىدى، تاڭ جىڭرىن بۇ سۆزلەرنى ئاڭلاپ « ياخشى!...
ياخشى!...» دىگىنىچە چىقىپ كەتتى.

ئۇ چىقىپ كىتىشى بىلەنلا غۇلغۇلا پەيدا نىمە بولدى:
— قانداق نىمە بۇ، ئالچوقا گەپ قىلىپ قويۇپ چىقىپ كەتتى
- يا،

بۇ ئىپتىزارلىق زىياپەتمۇ ياكى يىغىنمۇ؟
— بۇ قانداق زىياپەت، ھە؟ ئۆپكە ھىسسىتىن باشقا نەرسىسى
بولمىسا.

— ئۆپكە ھىسسىتى بولسىمۇ قورساق تويغۇدەك بولسىغۇ مەيلىدى.
— گۆشنى ئەپچىقار ئەمدى.
— ھازىر ئەپچىقارمىكى.

—

تالاشتارتىشلارنىڭ قۇيرۇقىنى ئۆزۈم كەستىم:
— ھەئە، ئەپچىقدۇ، تىخىمۇ ئاچچىق - چۈچۈكلىرىنى ئەپچىقدۇ
تېخى!

ھەممىسى «جىمىدە» بولۇپ قىلىشتى، خۇددى قاينىغان قازانغا سوغۇق سۇ قۇيغاندەكلا، لىكىن بۇ جىمجىتلىق ئۇزاققا بارمايلا تەشۋىشلىك پىچىرلاشلارغا ئايلىنىپ كىتىۋىدى، قۇلاقنى يارغۇدەك بىر پۇشتەك ئاۋازى بىلەن يەنە ئۇجۇقۇپ كەتتىم،
— ھەممىڭ قولىڭنى شىرەگە قويۇش!

بۇ بۇيرۇق ھەممە كۆزلەرنى چەكچەيتىۋەتتى، بۇ سۆز يەنە بىر تەكرارلىنىۋىدى، قوللار ئالاقىزادىلىك ئىچىدە شىرەگە قويۇلدىدە، تىترەككە چۈشتى. لىكىن تىترىمىگەن قوللار تىترىگەن قوللارغا قارىغاندا يەنىلا جىق ئىدى، بۇ تىترىمىگەن قوللارنىڭ ئىگىلىرى تۆت ئەتراپقا قاراشقا جۈرئەت قىلالىغانىدى، بۇ تىترىمىگەن قوللارنىڭ ئىگىلىرى ئۈزۈم بارىڭى، دەلدەرەخلەرنىڭ ئارىسىدىن ئاغزىنى ئىچىپ تۇرۇشقان مىلتىق، پىلىموتلارنىڭ ئىستوۋۇللىرىنى كۆرەلىگەندى.

تۇتقۇن قىلىش باشلاندى. «ئانار بازىرى» مەكتەپتىن سىدىق بارات، مامۇت توختى، نامەت ئىسلام، ناھىيلىك خەلىق دوختۇرخانىسىنىڭ باشلىقى ئىسھاقجان، دوختۇر ئابدوغوپۇرجان، ھەبىبۇللا موھىدىن، مۇسا ئىبراھىم، مەن قاتارلىق 13 كىشىنىڭ ئىسمىمىز بىر— بىرلەپ ئىلان قىلىندى.

ئىسمىمىز ئىلان قىلىنىشى بىلەن تەڭلا قوراللىق ھەربى ساقچىلار يوپۇرلۇپ كېلىپ قوللىرىمىزنى باغلاپ، كۆزىمىزنى تېڭىپ، بىر— بىرىمىزگە چىتىپ ئېلىپ مېڭىشتى، مەن بىزنى باغنىڭ ئىچكىرىسى بىلەن ئاشلىق ئىسكىلاتىغا ئېلىپ چىققانلىقىنى سىزەلىدىم، ئەگەر ئوڭ تەرەپكە ئېلىپ ماڭسا، گومىنتۇەنگە، سول تەرەپكە ئېلىپ ماڭسا، بىرىڭادا شىتابىغا ئاپىرىدىغانلىقى ئېنىق ئىدى. بىز سول تەرەپكە ئېلىپ مېڭىلدۇق.

مەن ئېلىپ مېڭىلىش جەريانىدا ئالدىمدىكى سېدىق باراتقا

قەستەن ئۆرۈلۈپ، يۈزۈمنى دۈمبىسىگە، دولىسىغا سۈركەپ، كۆزۈمنىڭ ئازراق يېرىنى ئېچىۋالغانىدىم، ئۇلار بىرىگادا شىتابىنىڭ دەرۋازىسى ئالدىغا كەلگەندە ئابدۇغوپۇر جان، ھەببۇللا موھىدىن، مۇسا ئىبراھىملارنى شىتاب تۈرمىسىگە ئەكىرىپ كەتتى، قالغان ئونبىرىمىزنى تاغراغا سولاپ، ھارۋىغا ئوتۇن باسقاندەك باستىدە، قايىقىدۇر ئېلىپ مېڭىشتى، مەن قەيەرگە كېتىۋاتقانلىقىمىزنى ئاڭقىرالمايدىم، بىر چاغدا تاغاردىن چىقىرىلدۇق، مەن يەنىلا. ئەتراپنى كۆرۈپ تۇراتتىم، ئۇلار بىزنى باتالىيون شىتابىغا ئېلىپ كەپتۇ، بۇ ئەينى ۋاقىتتا يەرلىك مەھبۇسلار شىركىتىنىڭ قورۇسى ئىدى، ئۇلار بىزنى يەرلىك مەھبۇسلار شىركىتى ئەينى چاغدا كۆكتات ئامبىرى قىلغان قاراڭغۇ بىر يەر ئاستى ئۆيگە سولۇتىشتىدە، كۆزىمىزنى يېشىۋەتتى، بۇ ئامبارنىڭ تورۇسى تولىمۇ پەس بولۇپ، ئادەم ئۆرە تۇرغىلى بولمايتتى.

3

مەن ئۇلار بىلەن يانداش ئامبارغا - كامپىرغا سولاندىم ئوتتۇرا تام تولىمۇ ئاجىز بولۇپ، چالمىلىرى تۆكۈلۈپ تۇراتتى، يالغۇز يېتىپ زىرىككەن ئىدىم، شۇڭا ئاجراپ قالغان بىر چالمىنى بىر تارتىۋىدىم، ئادەمنىڭ بىشى پاتقىدەك كامار پەيدا بولدى، مەن ئاشۇ كاماردىن خۇددى مۈشۈكتەك ماراپ، ئۇلارنىڭ سۆھبىتىگە داخىل بولاتتىم، مۇڭدشاتتىم.

ئىككى كۈندىن كىيىن سىپىمىزگە بەشكەنتاغدىن تۇتۇپ كىلىنگەن ئىككى ھەمراھ قوشۇلدى، ئۇلارنىڭ بىرى شاشىم ھىسامدىن، يەنە بىرى ھەسەنبەگ ئىدى، بىز ئۇلار بىلەن، بولۇپمۇ، ھەسەنبەگ بىلەن يىغلىشىپ تۇرۇپ كۆرۈشتۈق، كامىرداشلارنىڭ ياشلىرى قوشۇلۇپ كېتىشتى، يۈرەكلىرى، ھىس - تۇيغۇلىرى، ئارزۇ -

ئىستەكلىرى، قوشۇلۇپ كەتكەندەك، بىز بىر - بىرىمىزگە تەسەللى بىرىشىپ يىغىدىن ئاران - ئاران توختاشتۇق.

— ھەسنىكا، — دىدى دەسلەپكى كۈنى تورۇسقا ئۈسسۈپ سىلىپ پۇتاق چوققىسىنى يېرىپ قويغان باۋۇدۇن ئابدۇللا، — سىلە قانداق بولاپ بۇ غالىچىلارنىڭ قولىغا چۈشۈپ قالدىلا؟

— بىز كۈنى، — دەپ سۆز باشلىدى ھەسەنبەگ، — باغدا ئۆرۈك يەپ ئولتۇرسام، كىچىك ئوغلۇم بىر خەتنى كۆتۈرۈپ كەپتۇ، ئوقۇپ باقسام «بەگ ئاكا، سىزنى تۇتماقچى، دەرھال قىچىڭ» دىگەن خەتكەن، ئىتىمنى توقۇپ تۇرۇشۇمغا چىرىكلەر كېلىپ قالدى، قېچىشقا ئۈلگۈرەلمىگەندىم، ئوغلۇمغا:

— ئاتنى چاققان ئېغىلغا ئەكىرىۋەت، مېنى سورىسا «چۆپكە كەتكەن» دەپ قويۇڭلار، — دىدىم دە، ئۆيگە ئېتىلىپ كىردىم، مۆككۈدەك يەرنىڭ تايىنى يوق، ئاخىرى ناھايىتى يوغان بىر كۈپىمىز بولىدىغان شۇنىڭ ئىچىگە كېرىۋالدىم، خوتۇنۇم ئۈستىگە بىر پۇچۇق كاساڭنى يېپىپ قويدى - دە، چىقىپ كەتتى، ئۇزاق ئۆتمەيلا چىرىكلەر ئۆيگە باستۇرۇپ كىرىشتىدە، ئۆيىنى ئوڭتەيتوڭتەي قىلىۋىتىشتى، تاپالمىدى، «خۇداغا شۈكۈر، ھەر نىمە بولسا قۇتۇلۇپ قالدىم» دەپ ئويلاپ تۇرسام، «پاڭگىدە» قىلىپ ئوق چىقىپ قالدى. «ئۇلار بالا - چاقىلىرىمنى سوراق قىلىپ قورقتىۋاتقان ئوخشايدۇ» دەپ ئويلاپ ئۆزۈمگە ھاي بەردىم. لىكىن زادىلا خاتىرجەم بولالمىدىم. ئاخىر تەشۋىشلىنىپ كۈپتىن پەم بىلەن چىقتىم - دە، پەنجىرىدىن مارىدىم.

— داداڭ نەدە؟

— چۆپكە كەتكەن.

ئۇلار ئوغلۇمنى سوراق قىلىۋاتاتتى. مەن ئۇلارنى تازا ئېنىق كۆرەلمىسەممۇ، لىكىن گەپلىرىنى ئېنىق ئاڭلاپ تۇراتتىم.

— يالغان سۆزلىمە!

— راس شۇ.

ئوغلۇمنىڭ چىرقىرىغان ئاۋازى ئاڭلاندى. ئۇلار قىيىناشنى باشلىغانىدى. يۈرەكلىرىم ئېچىشىپ، تىنىم سىرقىراپ كەتتى. زادىلا چىدىيالىمدىم. بىرەر شۇملۇقنىڭ يۈز بېرىپ قېلىشىدىن ئەنسىرەپ:

— مانا مەن! — توۋلىغىنىمچە ئىشكىتنى ئېتىلىپلا چىقتىم. ئەمما كېچىكىپ قاپتىمەن. سوراقچى چىرىك تەپكىنى بېسىۋەتكەندى. ئوغلۇم ئوڭدېسىغا ياتاتتى. كۆكسىدىن شۇرقىراپ قان ئېقىۋاتاتتى. مەن ئۇنىڭغا ئۆزەمنى ئاتتىم. قۇچقىمغا ئېلىپ، باغرىمغا باستىم. قان ئۇنىڭ كۆكسىدىن ئەمەس، مېنىڭ كۆكسۈمدىن چىقىۋاتاتتى.

— بالام!... قوزام!.... جىگىرىم!....، — مەن يىغلايتتىم، ئاھ ئۇراتتىم، يۈزلىرىمنى ئۇنىڭ يۈزلىرىگە سۈركەيتتىم، پىشانىلىرىگە، ئوچۇق قالغان كۆزلىرىگە سۆيەتتىم، — مېنى كەچۈرگىن، بالام! داداڭنى، قۇرقۇنچاق داداڭنى كەچۈر!....

ئۇلار مېنى سۆرەپ ئېلىپ مېڭىشتى. ئوغلۇم خوتۇنۇمنىڭ قۇچقىدا مېنى ئۇزۇتۇپلا قالدى؛ يۇرتداشلىرىم كۆز ياشلىرى ئارقىلىق ئۇزۇتۇپ قالدى.

يۈز — كۆزلىرىم، كىيىم — كىچەكلىرىم ئوغلۇمنىڭ قېنى بىلەن بويالغانىدى.

«نېمىشقا ئۇلارنىڭ ئالدىغا دەسلىپىدىلا مەردانىلارچە چىقالمىغاندىمەن؟ نېمىشقا توشقاندىك مۈكۈپ ياتقاندىمەن؟ نېمىشقا؟ زادى نېمىشقا — ھە؟! مەن شۇنداق قورقۇنچاق ئادەمىدىم؟!...»
ئۇلار مېنى دارقىرىتىپ سۆرەيتتى، مەن شۇنداق ئويلاپ ھەسرەت چېكەتتىم، ئاھ ئۇراتتىم، خۇداغا نالە قىلاتتىم....

ھەسەنبەگ ئۆكسۈپ — ئۆكسۈپ يىغلاپ كەتتى؛ ئۆكسۈپ —

ئۆكسۈپ ھەسرەت بىلەن يىغلاپ كەتتى. بىزمۇ ئۆزىمىزنى تۇتۇلماي بۇقۇلداپ يىغلاشتۇق. يىغلاپ تۇرۇپ ھەسەنبەگكە، بىر — بىرىمىزگە تەسەللى بېرىشتۇق؛ يىغلاپ تۇرۇپ كەچۈرمىشلىرىمىزنى سۆزلەشتۇق؛ يىغلاپ تۇرۇپ «ئەخمەتجان، سىز نەدە؟ سىز ھازىر نەدە؟! نېمىشقا سىز «بىتىم» گە قول قويدىڭىز؟ نېمىشقا؟ زادى نېمىشقا؟ مۇشۇنىڭ ئۈچۈنمۇ — ھە؟ بىز تېنىچلىق ئۈچۈن ساختا تېنىچلىققا قارشى كۆرەش باشلىغان، قان كېچىپ كۆرەش قىلغان ئەمەسمدۇق؟!...» دەپ خىتاپ قىلىشتۇق؛ يىغلاپ، بۇنداق ساختا «بىتىم» نى قارغاشتۇق. كامېرنى، قاراقۇرۇمنى، خالاستان، زەرەپشان ۋادىسىنى، پۈتۈن دۇنيانى قارغاش ۋە ھەسرەت — نادامەتنىڭ ئاچچىق پىغانى قاپلىغانىدى.

ئۈچ كۈندىن كىيىن يەنە ئىككى نەپەر ئىنقىلابچى سېپىمىزگە قېتىلدى. ئۇنىڭ بىرى، تۇردى قارىبەگ، يەنە ھاشىم خۇيجاڭ ئىدى. — بۇ «بىتىم» دىن كىيىن ئۈچۈنچى قېتىم قولغا ئېلىنىشىم، — دەپ كەچۈرمىشلىرىنى باشلىدى ھاشىم خۇيجاڭ، — بۇلتۇر پۇقراچە كىيىنگەن «توقماقچىلار گۈرۈپپىسى» تەرىپىدىن قولغا ئېلىنغانىدىم... ھاشىم خۇيجاڭ بېشىنى تامغا تېرەپ ئۇلۇغ — كىچىك تىندى. ئۇنىڭ بۇ سۆزىنى ئاڭلاپ، گومىنداڭنىڭ ۋەھشىيانە ئۈچ ئېلىش ئۇسۇللىرى كۆز ئالدىغا كەلدى. ئۇلار دەسلەپ «بىتىم» گە ئاشكارا ھالدا بۇزغۇنچىلىق قىلالماي ھەربىي، ساقچىلارنى پۇقراچە كىيىندۈرۈپ، يوقىلاڭ باھانىلەر بىلەن ئىنقىلابقا قاتناشقان جەڭچىلەرنى ئۇرۇپ — دۇمبالاپ ئۆچىنى ئالغانىدى. تاياق زەربىدىن ئۆلۈپ كەتكەنلەر، تاغ — تۇرالارغا، يىراق — يېقىنلارغا قېچىپ كىتىۋاتقانلارمۇ كۆپ ئىدى. خەلق شۇڭا ئۇلارنى «توقماقچىلار گۈرۈپپىسى» دەپ ئاتاشقانىدى.

— ئۈچ ئاي تۈرمىدە قاتتىق سوراق قىلىندىم، — دەپ سۆزى

داۋام قىلدى ھاشىم خۇيجاڭ، — ئون بىرىنچى ئايدا مىنى ساقچى تۈرمىسىدىن ھەربى تۈرمىگە يۆتكەپ ئېلىپ مېڭىشتى. بۇ ئۇلارنىڭ ئۆز قىلمىشلىرىنى يوشۇرۇش ئۈچۈن تاپقان ھىيلە — مىكرى ئىدى. چۈنكى مەن گۈندىپايدىن، بۇرھان شەھىدىنىڭ دېمۇكراتىك سايلامغا نازارەت قىلىش ۋە «بىتىم» نىڭ ئىجرا قىلىنىشىنى تەكشۈرگىلى يەكەنگە كەلگەنلىكىنى ئاڭلىغانىدىم. بەختىمگە يارىشا يېرىم يولدا، بۇرھان شەھىدىنىڭ ماشىنىسى بىلەن دوڭقۇرۇشۇپ قالدۇق. ماشىنا «شىپىدە» توختىدى — دە، ئىچىدىن سالاپەتلىك بىر كىشى ۋە بىر قانچە ساقچى، ھەربى ئەمەلدارلىرى بىلەن چۈشتى. بىزنى يالاپ ئېلىپ ماڭغان ۋە ماشىنىدىن چۈشكەن ساقچىلار پۇتى كۆيگەن توخۇدەك تىپىرلاپ، بىر — بىرىگە قارىشىپ، نىمە قىلارنى بىلەلمەي قېلىشقانىدى. يېنىمدىكى ھەمراھىم ھېلىقى سالاپەتلىك كىشىنى تونۇيدىكەن، ئۇ بېقىنىمغا نوقۇپ:

— ئۇ بۇرھان شەھىدى، — دەپ شىۋىرلىدى. بۇنى ئاڭلاپ قېنىم كۈۋەجەپ ئاقتى، كۈچ — قۇۋۋىتىم ئۇرغۇپ روھىم «لەسسەدە» كۆتۈرۈلۈپ كەتتى — دە:

— بۇرھان ئەپەندى، — دەپ توۋلىدىم، — مەن ھاشىم خۇيجاڭ، جەنۇبىي فىرونت ئۇيغۇر ئون بەشىنچى ئاتلىق پولكىنىڭ كوماندىرى! بۇرھان شەھىدى مىنىڭ ئەھۋالىمنى ئۇقۇپ ھېلىقى ساقچى، ھەربى ئەمەلدارلارغا قاراپ، تەئەددى بىلەن:

— سىلەر «بىتىم» نى مۇشۇنداق ئىجرا قىلامسىلەر؟! — دىدى. ئۇلار «ئىتى — مىتى» دەپ كىكەچلىشىپ، قىلغىلى سۆز، قىلغىلى قىلىق تاپالماي قېلىشتى. قولۇمدىكى كويىزا شۇ يەردىلا ئېلىۋىتىلدى.

بۇرھان شەھىدى مىنى قەشقەرگە ئاپىرىپ ۋالىي ئابدۇكېرىمخان مەخسۇمنىڭ يېنىدا پاناھلىنىشقا قويۇپ قويدى. لىكىن ئارىدىن ئۇزۇن

ئۆتمەي قەشقەر شەھرىدە گومىنداڭغا قارشى نامايىش كۆتۈرۈلدى.
— ساقچى دائىرلىرى بۇ نامايىشنى سىزنى پىلانلىغان، دەپ قاراپ، تۇتۇش بۇيرۇقى چىقىرىپتۇ، — دېدى بىر كۈنى ۋالىي ئابدۇكېرىمخان مەخسۇم، — كەچۈرۈڭ، سىزنى قوغداپ قالالمايدىغاندەك قىلىمەن. دەرھال ئۆزىڭىزنى چەتكە ئېلىڭ.

ۋالىي كۆڭۈلدىكى گەپنى قىلغان ئىدى. راستىنى ئېيتقاندا، ئۇ مېنى يەنە قوغداپ قالالمايتتى، شۇڭا، ۋالىي يوللۇق تۇتقان ئوتتۇز سەر تەڭگىنى يانچۇقۇمغا سالدىم — دە، ۋالىيغا كۆپتىن — كۆپ رەھمەت ئېيتىپ، قەلەندەرچە ياسىنىپ ئۇنىڭ ئۆيىدىن قېچىپ چىقتىم. قاغىلىققا كىلىپ سايباغدىكى ئۆيۈمدە ئۈچ ئاي مۆكۈپ ياتتىم. جاھان تېنىچلانغاندەك بولدى. سىرتلارغا چىقتىم. ئۈچ — تۆت كۈن ئوچۇق — ئاشكار، ئەركىن — ئازادىمۇ يۈردۈم. نەۋرەمنىڭ خەتنە توپىنى قىلماقچى بولۇپ، قاغىلىق بازىرىدىكى دوست — يارۇ، ئۇرۇق — تۇققانلىرىمغا باغاق تارقىتىش ئۈچۈن بازارغا كىردىم. ئەمدىلا تاختا كۆۋرۈككە كەپتىم، ساقچىلار ئالدىمنى توسۇپ يېنىمنى ئاقتۇرۇشتى.
— بۇ نىمە؟! — دەپ ۋارقىرىدى شۇ يەردىلا ساقچىلارنىڭ بىرى، يانچۇقۇمدىكى باغاق بېرىلىدىغان كىشىلەرنىڭ تىزىملىكىنى كۆرسىتىپ تۇرۇپ.

— نەۋرەمنىڭ خەتنە توپىغا قىچقىرىلىدىغانلارنىڭ تىزىملىكى.

— دېدىم مەن، — باغاق سېتىۋېلىپ يېزىپ تارقىتىۋىتەي.

دەپ كىرگەن.

تىزىملىكتە تۇردى قارىبەگ، سىدىق بارات، ئىسھاقجان، ئابدۇغۇپۇر جان قاتارلىق ئىنقىلابىي دوسلۇرۇمنىڭمۇ ئىسمى بار ئىدى، شۇڭا ئۇلار ماڭ قەتئىي ئىشەنمىدى.

— بۇ تىزىملىكتە غىچلا تاغ ئوغرىلىرىنىڭ ئىسمىنى يېزىپسەنغۇ؟
سەن مۇشۇلارنى يىغىپ تەشكىللەپ، قايتا توپىلاڭ كۆتۈرمەكچى،

شۇنداقمۇ؟

— ياق! ...

— ماڭە!

سوراقچى گەدىنىمگە كىلىشتۈرۈپ «قاسسىدە» بىرنى قويدى. ئالدىغا سەنتۈرلۈپ كەتتىم، ھەممىسى يوپۇرلۇپ كىلىپ، دارقىرتىپ سۆرەپ ئېلىپ مېڭىشتى. تۈرمىگە تاشلاندىم. قاتتىق سوراق قىلىندىم، قىيالىدىم. (1947 - يىلى) 7 - ئاينىڭ بېشىدا ئۆلكىلىك بىرلەشمە ھۆكۈمەتنىڭ رەئىسلىرى جاڭ جىر جۇڭ، ئەخمەتجان قاسىمى ۋە بۇرھان شەھىدىلەر كەلگەنىكەن. «11 بىتىم» نىڭ روھى بويىچە يەنە قويۇپ بىرىلدىم.

مەن ئەركىن — ئازادە ياشىيالىغىنىمغا، ھاياتىمنىڭ تېنىچ — ئامانلىقىغا ئىشەنچ قىلالىدىم. شۇڭا ئابدۇكېرىمخان مەخسۇمنىڭ ياردىمى بىلەن غۇلجىغا ئۆتۈپ كىتىش ئۈچۈن ئايالچە ياسىنىپ، يۈزۈمگە چۈمبەل تارتىپ، خىزمەتچىمنىڭ ھەمراھلىقىدا قەشقەرگە قاراپ يولغا چىقتىم. ئەمدىلا چاققۇمغا بارغاندا، ئالدىمىزغا شارقۇمۇشنىڭ بېگى نەزەر بەگ ھاجىم ۋە ئۇنىڭ مىرزىسى ھېزىم ئىسلام قاتارلىقلار ئۇچراپ قالدى. ئۇلار خىزمەتچىمنى تونۇپ قېلىپ، بىزنى تۇتۇپ تۇرۇپ، ساقچىلارغا خەۋەر قىلىشتى. شۇنداق قىلىپ يەنە قولغا چۈشۈپ قالدۇم....

كامېرنى سۈكۈت باستى. ھەممىسى بېشىنى تامغا تىرەپ، قاپقاراڭغۇ تۇرۇشقا قاراپ ھەسرەت بىلەن ئۇلۇغ كىچىك تىنىشتى. مەنمۇ ئولتۇرۇپ تامغا يۆلەندىم.

تۇردى قارىبەگنىڭ دىيىشىچە، ئۇ، خوتۇنى مەرەمىنسا سەلەينىڭ ساتقىنلىقى بىلەن قولغا چۈشۈپ قاپتۇ. مەرەمىنسا سەلەي ھاشىم خۇيجاڭنىڭ ئايالى نۇرنىسا سەلەينىڭ سىڭلىسى بولۇپ، كۇرۇس جەرياندا بىر ئايال ئوقۇتقۇچىدىن ئۇنىڭ ساقچى ۋە ھەربى

ئەمەلدارلىرى بىلەن ئاپاچاپاق بولۇپ يۈردىغانلىقىنى ئاڭلاپ قاتتىق يىرگەنگەن، غەزەپلەنگەن ئىدىم. مانا ئەمدى ئۇنىڭ تۇردى قارىبەگنىڭ سۇلتانېرىققا يوشۇرۇنۇپ ياتقانلىقىنى ساقچىلارغا ئاشكارىلاپ قويغانلىقىنى ئاڭلاپ تېخىمۇ غەزەپلەندىم، تېخىمۇ يىرگەندىم. يەتمىش پۇشتىغىچە تاللاپقارغاپ، ھاقارەت، نالەت ئاستىدا ئۆلۈپ كىتىشىنى تىلىدىم. مۇمكىن بولسا، تۈرمىدىن چىقىپلا ئۇنى بوغۇزلىۋىتەتتىم، چايناچايناپ پۈركۈۋىتەتتىم. شۇنداق قىلسام دەردىم چىقارمىكىن.

4

بىر ھەپتە جەرياندا جاڭ فامىلىلىك سوراقچى تەرىپىدىن ئىككى قېتىمدىن ئارتۇق سوراق قىلىنىپ، باش كۆزىمىزنى ياردۇرۇپ، ئەتىپىنىمىزغا سىم قامچىلارنىڭ ئىزىنى سالدۇرۇپ بولغان ئىدۇق، ئۇلار بىزنى «قايتا توپىلاڭ كۆتۈرمەكچى بولغانلىقىمىز...» غا ئىقرار قىلدۇرماقچى بولۇشاتتى. بىراق بىز ئىقرار قىلمايتتۇق، چۈنكى بىز قايتا توپىلاڭ كۆتۈرۈشنى خىيالىمىزغىمۇ كەلتۈرمىگەن ئىدۇق؛ بىز «بىتىم» گە ساداقەت بىلەن ئەمەل قىلىپ كىلىۋاتاتتۇق؛ «بىتىم» نىڭ ئىجرا قىلىنىشىنى سەۋىرچانلىق بىلەن كۈتىۋاتاتتۇق.

بىز ئەنە شۇنداق سەۋىرچان ئىدۇق!

لېكىن ئۇلار بىزنىڭ ئىقرارلىرىمىزدىن پايدىلىنىپ «بىتىم» گە زور كۈلەملىك بۇزغۇنچىلىق سېلىشقا ئالدىراۋاتاتتى؛ يەنە بىر تەرىپتىن ئۇلار بىزنى تۇتۇپ تۇرۇش ئارقىلىق ۋەزىيەتنى كونترول قىلىپ، ساختا تىنچلىق بەرپا قىلىشقا، ھەتتا بۇنداق ساختا تىنچلىقنى مەڭگۈ ساقلاپ قېلىشقا، كۈچەيتىشكە ئالدىراۋاتاتتى.

سوراق، قىيىن — قىستاق، ۋەھشىيانە قىيىنچىلىقلار داۋاملىشىۋەردى.

بىز سوراقخانغا ئىتتىك، مەزمۇت قەدەملەر بىلەن كىرىپ كامىرغا قانغا بويىلىپ ئۆمىلىگەن، ئىگراشقان پېتىمىز قايتىپ كىرەتتۇق. بولۇپمۇ، تۇردى قارىبەگ بىلەن ھاشىم خۇيجاڭ ھەر قېتىملىق سوراقتىن ئېغىز بۇرۇنلىرىدىن، كۆز قۇلاقلىرىدىن قان تامچىلاۋاتقان ھالەتتە كامىرغا ئۆمىلىگەن پېتى قايتىپ كىرەتتى. بىز بۇنداق چاغلاردا قەپەستىكى شىردەك ھۆركىرەپ، ئارىسلاندىك قۇتراپ كىتەتتۇق. لېكىن بۇ ھۆركىرەش قۇتلاشلىرىمىز ھېچنىمىگە ئەرزىمەيتتى.

ئەرزىدىغىنى پەقەت ۋە روھى غالىپلىقىمىز ئىدى!
شۇنداق روھى غالىپ ئىدى! جۇشقۇن ساغلام روھىمىز غالىبانە كۈلەتتى! بىز ناخشا ئارقىلىق روھى غالىپلىقىمىزنى، غەزەپ — نەپىرىتىمىزنى، ئۈمۈد — ئىستەكلىرىمىزنى ئىزھار قىلاتتۇق. دۈشمەن ناخشا ئوقۇشىمىزنى دەسلەپ ۋارقىراپ — جارقىراپ چىچاڭشىپ چەكلىگەن، كىيىن چەكلەپ بولالماي ھەم «بۇ خەلق ناخشا ئوقۇشتىن، ئۇسۇل ئويناشتىن، شېئىر يېزىشتىن باشقىنى بىلمەيدۇ، بۇنىڭدىن باشقا ئىشلارغا قولمۇ كەلمەيدۇ» دەپ ھېرىپ توختاپ قېلىشقانىدى.

— ئايزۆھرە، شېئىر ئوقۇ، — دەيتتى تۇردى قارىبەگ ياكى ھاشىم خۇيجاڭ.

مەن ئۆزۈم ئاچقان ھېلىقى تۆشۈكتىن مۈشۈكتەك ماراپ شېئىر ئوقۇيتتۇم:

نىگار، ئىشقىڭ مېنى ئاخىر تونۇپ قالغانىمىكىن دەيمەن،
قىزىپ كەتتىم، يۈرۈكۈمدە قونۇپ قالغانىمىكىن دەيمەن.

قونۇپ قالغان بىلەن كەتتى سەھەردە خۇددى مېھماندىك،
لېكىن يىڭنە، تىكەن يەڭلىغ سۇنۇپ قالغانىمىكىن دەيمەن.

ئازاب-دەردىمنى بىر- بىرلەپ تۆكۈپ كۆلدۈرمىگە ھاردىم،
دىلىم زەرداپقا لەبىلەپ تولۇپ قالغانىمكىن دەيمەن.

كېتىپ مەشرەپكە شاد ناخشام، ئەلەم ھەسرەت يۈدۈپ كەلدى،
مۇھەببەت ئەھلى ئالدىدا سۇنۇپ قالغانىمكىن دەيمەن.

لېۋىڭدىن مەي ئىچەلمەي كەتمسۇن ھەسرەتتە ئايىزۆھرە،
كىلىپ سۆيگىن، ۋىسال پەيتى بولۇپ قالغانىمكىن دەيمەن.

شېئىرلىرىم كامىرداشلىرىمنىڭ قەلبى جاراھەتلىرىگە مەلھەم
بولاتتى، ئۈمىد بېغىشلايتتى، ئۈزۈمنىڭمۇ روھىنى ئورغۇتاتتى.
ئەزرائىل قۇلقىمىزغا پىچىرلاپ تۇراتتى، ئۆلۈم بېشىمىزنى بېسىپ
تۇراتتى، خۇددى مۇشۇ تورۇستەكلا. لېكىن بىز تولمۇ شوخ ئىدۇق.
كۈلكە چاقچاقلىرىمىز ئۈزۈلمەيدۇ. كۈلۈپ تۇرۇپ يىغلايتتۇق، يىغلاپ
تۇرۇپ كۈلەتتۇق، چۈنكى بىز ھەممىگە تەييارلىنىپ قويغانىدۇق،
ھەممىمىز ئەزرائىلنىڭ ئالدىغا كۈلۈپ بارماقچى، كۈلۈپ تۇرۇپ
كۆرۈشمەكچى، كۈلۈپ تۇرۇپ ئاماننى تاپشۇرماقچى ئىدۇق. بىز
چوقۇم شۇنداق قىلالايتتۇق، چۈنكى بىزنىڭ روھىمىز ساغلام، روھىمىز
ھەممىدىن غالىب ئىدى. روھى ساغلام، روھى غالىب كىشىلەرلا
ئەزرائىلنىڭ ئالدىغا كۈلۈپ بارالايدۇ!

— ئايىزۆھرە، ناخشا باشلا، — دەيتتى كامىرداشلىرىم. مەن
ناخشا باشلايتتىم، كامىرداشلىرىم ماڭا جۆر بولاتتى:

قىزىل خوراز چوقۇيدۇ.

ئاق مىكياڭنىڭ تاجىسىنى،

خەلقىم چوقۇم بېرىدۇ.

گومىنداڭنىڭ جاجىسىنى،

تاتلايدۇ يۈزۈمنى ،
ئەسكى تامنىڭ چىتلىرى .
باغلاپ بەرسە تالايدۇ ،
گومىنداڭنىڭ ئىتلىرى .

.....

كامېرنى ، باتالىيون شىتابىنى ، قاراقۇرۇم ، زەرەپشان ۋادىسىنى ،
ھەتتا پۈتۈن دۇنيانى چەكسىز ھاياتى كۈچكە ئۈمۈدكە ، غەزەپ
نەپرەتكە تولغان ناخشىللىرىمىز قاپلايتتى . بىز شۇنداق جۇشقۇن
ناخشا - شېئىرلىرىمىز ، غالىبانە روھىمىز بىلەن دىكابىر ئايلىرىنى
كۈتۈۋالغان ئىدۇق .

بىز ھەيران قالدۇق ھەم شۇنداق خۇشال بولۇشتۇق . چۈنكى
تۇردى قارىبەگ سوراقتىن تۇنجى قېتىم ساق قايتىپ كىرىشى ئىدى .
شۇڭا بىز ھەيران قالغان ، ھەكسىز خۇشاللانغان ئىدۇق ، لېكىن ئۇ
تولمۇ پەرىشان ئىدى .

— نېمە بولدى؟ — دەپ سورىدى سابىئوف ، — سوراق قىلماپتۇ—
يا ، ئەجەپ؟

تۇردى قارىبەگ ھەسرەت بىلەن ئۇلۇغ كىچىك تىنىپ قويۇپ :
— مېنىڭ ئورنۇمغا ئانام سوراق قىلىنىپتۇ ، — دىدى دە — خېلى
ئۇزاققىچە جىمىپ كەتتى .

بىز تېخىمۇ ھەيران قالدۇق ئىسھاقجان جىمجىتلىقنى بۇزۇپ
قايتا— قايتا سورىۋىدى ، تۇردى قارىبەگ :

— چىقسام ، — دىدى قايغۇلۇق قىلىپ ، — ئانامنى (شەرىخان) مۇز
ئۈستىگە يالاڭ ئاياغ دەسسەتپ قويۇپتۇ . بۇنى كۆرۈپ «ئانا» دەپ
توۋلاپ ئانامغا ئېتىلدىم . يۈرەك باغرىم خۇنخۇن بولدى . ئانامنىڭ
باغرىغا تېڭىلىۋالغۇم ، يۇمشاق باغرىغا قۇمغا سۇ سىڭگەندەك سىڭىپلا

كەتكۈم كەلدى. بىراڭ بۇ مۇمكىن بولمىدى. ئەسكەلەر تۇتۇپلىشتى،
ئانامۇ منى كۆرۈپ — بالام!... بالام... — دەپ تىپىرلاپ كەتتى.
ئانام بىر مومغا باغلانغان بولۇپ، چىرايى، قول پۇتلىرى
كۆكرىپ كەتكەنىدى.

— ھو ھايۋانلار، قوتۇر ئىتلار!... ئانامنى نىمىشقا قىيىنشىسەن؟
ئانامدا نىمە گۇناھ بار؟ نىمە قىلىشساڭ منى قىلىپ ئانامنى قويۇپ
بېرىش!... — دەپ ۋارقىرىدىم مەن غەرزەپ بىلەن گومىنداڭ تۆتىنچى
بىرگادا سىياسى بۆلۈمنىڭ مۇدىرى خۇبۇچىڭغا نەشتەردەك تىكىلىپ.
ئۇ مىيىقىدا ئىپلاسلاپ كۆلۈمسىرەپ قويۇپ:

— بۇنى مەندىن ئەمەس، ئاناڭدىن سورا! — دىدى.
مەن ئانامغا قارىدىم. ئانامغا قاراشقا تولىمۇ تەستە جۈرئەت
قىلالىدىم. مۇزغا ئانام ئەمەس، مەن، — يۈرۈكۈم دەسسەپ تۇرغاندەك
ئازاپلاندىم. ئانامنىڭ مەڭزىدە ياشلىرى مەرۋايىتتەك قېتىپ قالغانىدى.
يۈرىكىمۇ مۇزلاپ كىتىۋاتاتتى، خۇددى ئانامنىڭ مەڭزىدىكى ياشتەك.
— ئانا بۇ...

ئانامنىڭ دىيىشىچە، خۇيچىڭ ئانامنى نۆگىچىپىرىق بويىدىكى
ئۆي — زىمىن، مال — مۈلكۈمنىڭ ھەممىسىگە مەرەمىنسا سەلەينىڭ
ئىگىدارچىلىق قىلىشىغا قوشۇلۇشىغا قىستاپتۇ. ئانام بۇنىڭغا بۇرۇنقى
خوتۇنۇم نۇرنىسا روزىدىن تۇغۇلغان قىزىم ھاۋاخانغا تەئەللۇق
ئىكەنلىكىدە چىڭ تۇرۇپ، مۇز ئۈستىدە جان ئۈزۈشكە رازى بويىتۇ.
لېكىن مەن ئانامنىڭ ئازاب — ئوقۇبەتلىرىگە چىداپ تۇرالماي،
«قىزىمغىمۇ خۇدايىم بىرەر» دەپ ئويلاپ بارلىق ئۆي — زىمىن مال
مۈلۈكلىرىمنىڭ ھەممىسىنى ساتقىن، مۇناپىق مەرەمىنسا سەلەيگە
بۇيرۇپ بەردىم...

دەھشەتلىك سوراق 1948 — يىلى 8 — ئايغىچە داۋاملاشتى.
سوراق ئاخىرلاشقان كۈنلەرنىڭ بىرىدە گۈندىپاي كامپىر ئىشكىدىن

بېشىنى تىقىپ:

– ئاراڭلاردا سېلىس كېسىلى تارقىلىپتۇ، ئوكۇل ئۇرمىز. بىردىن بىردىن چىقىپ ئوكۇل ئۇردۇرۇڭلار، — دېدى دە، مەن ياتقان كامېرنىڭ ئىشكىنى ئېچىۋېتىپ ئايىزۆھرە رۇسۇل، سەن چىق! — دەپ ۋارقىرىدى.

مەن ئىشكىگە قاراپ ئۆملىۋىدىم بىرنىڭ يىغىسى مېنى توختىتىپ قويدى. ئارقامغا يېنىپ ھېلىقى توشۇكتىن مۇشۇكتەك مارىدىم. يىغلىغىنى ئىسھاقجان ئىكەن. ھەممىز ھەيران قالدۇق. قەيسرانە ئىنقىلابقا ئىگە بىر ئىنقىلابچىنىڭ كۆز يېشى قىلىشى بىزنى ھەيران قالدۇرغانىدى.

— نىمىگە يىغلايسىز؟ — دەپ سورىدى تۇردى قارىبەگ.

— ...

ئىسھاقجان تېخىمۇ ئەدەپ ئۆكسۈپ كەتتى.

— نىمە بولدى، ئىسھاقجان؟ — دىدى ھەسەنبەگ، — بىزنى ئاتقىلى ماڭمايدىكەنغۇ؟ ئاتقان بولسا، ھېلىغىچە ئېتىۋېتىپ بولاتتى. بىزنى كېسىلىمىزنى داۋالاپ قويىمىز، دەپتۇ شۇ. ئىنساپقا كەپقالغان چېغى بۇ خەق.

— ھەئە، بەك ئىنساپقا كەپقالدۇ! — دىدى ئىسھاقجان، — ئۈرۈمچى دارىلمۇئەللىمىندە ئوقۇۋاتقان چېغىدا، شېڭ شىسەي گۇمانلىق، دەپ قارىغان بىر قانچىمىزنى تۇتۇپ تۈرمىگە تاشلىدى. بىر ھەپتە ئۆتكەندىن كىيىن ئۈچ نەپەر ساقچى باشلىقى ئىككى رۇس ئەر — خوتۇن دوختۇرلارنى باشلاپ كىردى.

— كېزىك كىسىلى تارقىلىپتۇ، بېلىكىڭلارنى ئېچىڭلار — دىدى بىر ساقچى.

ھەممىز بىلىكىمىزنى ئاچتۇق، مەن ئايال دوختۇرنىڭ ئالدىدا ئىدىم ئۇ بىلىكىمگە يىڭىنى سانجىپ بولۇپ، ئۈستىۋېشىمغا سىنچىلاپ

قارىدىدە، يىگىننى تارتىۋالدى.

«مەن ساق ئوخشىمەن، خۇدايا شۈكرى!»

مەن شۇنداق ئويلاپ تۇرسام، دوختۇر ھېلىقى ساقچىنى چاقىرىپ كېلىپ:

بۇ بالا بەك ئوماق، پاكىزە، چىچەندەك قىلىدۇ. مىنىڭ ئائىلە ئىشلىرىمنى قىلىپ بەرسۇن، — دىدى.

ساقچى باشلىقىمۇ ماڭا بىر قۇر قاراپ چىققاندىن كىيىن، تەسرەك ماقۇل بولدى. بىر ساقچى مىنى شۇ زامانلاردا ئېلىپ چىقىپ كەتتى.

كېيىن رۇس دوختۇر ئايالدىن سورىسام ئوقۇغۇچىلارنىڭ ھەممىسىنى زەھەرلىك ئوكۇل ئۇرۇپ ئۆلتۈرۈپتۇ.

ئىسھاقجاننىڭ بۇ گېپىنى ئاڭلاپ ھەممىمىز جىمىپ كەتتۇق.

«بىزمۇ زەھەرلىك ئوكۇل بىلەن ئۆلتۈرۈلەرمىزمۇ؟»

لېكىن جىمىپ كېتىپ، بۇنداق ئويلاپ ئۆلۈمدىن قۇتۇلۇپ قالغىلى بولمايتتى شۇڭا ئەسلىدىكى قارارىمىز بويىچە ھەممىمىز قەدىمىزنى رۇسلاپ قىسقا— قىسقا ۋىدالاشتۇق. كۆز ياشلىرىمىز تاراملاپ تۈكۈلدى.

بۇ ئۆلۈم ئۈچۈن ئەمەس، جۇدالىق ئۈچۈن ئىدى. بۇ ئۆلۈمدىن قورقۇپ ئەمەس، بەھۈدە بىرىلگەن بەدەللەر، چالا قالغان ئىنقىلاب ئۈچۈن ئىدى. لېكىن بۇ ياشلىرىمىزغا غەزەپ، ئۈمۈدۋارلىق ۋە ئىسيانكارانە

روھى قۇدرەت سىڭىپ كەتكەندى!

— ئايزۆھرە رۇسۇل، قېنى سەن؟ — گۈندىپاي يەنە ۋارقىردى.

مەن كارماردىن قولۇمنى تىقىپ ھەممىسىنىڭ قوللىرىنى مەھكەم قىستىم، قوللىرىمىز ناھايىتى تەستە ئاجراشتى.

— خوش!

— ئەزرائىلنى ھەيران قالدۇرۇۋەت!

— خۇدا ساڭا جەننەت ئاتا قىلسۇن!

...—

ھەممىسى ماڭا بېي ئېغىزدىن ئىلاھى تىلەكلىرىنى بىلدۈرۈشتى.

مەن ئىشكىتىن چىقىۋېتىپ كەينىمگە قارىلدىم — دە:

— ياشسۇن ھۆرلۈك! — دەپ ۋارقىرىدىم.

— ياشسۇن!

— يوقالسۇن زۇلۇم!

— «بىتىم» غا لەنەت!

كامىرداشلىرىم شۇنداق ۋارقىراشتى. بۇنىڭ ساداسىدىن كامىر ئىچى، قاراقۇرۇم، زەرەپشان ۋادىسى، ھەتتا پۈتۈن دۇنيا جاراڭلايتتى. كامىرغا ھەممىمىز ساق پېتى بىر — بىرلەپ قايتىپ كەلدۇق، لېكىن ھاشىم خۇيچاڭ بىلەن تۇردى قارىبەگ قايتىپ كىرمىدى.

ئۇلار 1948 — يىلى 8 — ئاينىڭ 13 — كۈنى بىز بىلەن مەڭگۈلۈك خوشلاشقاندى. ئىسھاقجاننىڭ سۆزلەپ بەرگىنىدەك. ئىككىسىگە سەكسەنبەش پىرسەنتلىك ناتىرى خىلورىد ئوكۇلى ئۇرۇلۇپ ئۆلتۈرۈۋېتىلگەن ئىدى. بىز بۇ خەۋەرنى ئاڭلاپ ئەلەم بىلەن يىغلىدۇق؛ ئۆكسۈپ — ئۆكسۈپ ھەسرەت بىلەن يىغلىدۇق، غەزەپلىك خىتاب قىلىشتۇق:

«ئەخمەتجان، سىز نەدە؟ سىز ھازىر نەدە؟...»

ھەممىمىز ساختا «11 بىتىم» نى قارغاشتۇق، كامىرنى قاراقۇرۇمنى، زەرەپشاننى، ھەتتا پۈتۈن دۇنيانى ھەسرەتلىك قارغاش قاپلىغاندى!

كامىردا ئون ئىككىمىز قالدۇق. 1949 - يىلى 2 - ئايدا ئىسھاقجان، سىدىق بارات، يۈسۈپ ھوشۇر، نامەت ئىسلام، ئايۇپ مۇھەممەت، مەن قاتارلىق يەتتىمىز ناھىيلىك قورچاق ساقچى تۈرمىسىگە ئۆتكۈزۈپ بېرىلدۇق.

ئابدۇرېھىم ھېيىت، باۋۇدۇن ئابدۇللا باغچا مەكتەپنىڭ

قۇرۇلۇشىغا، سابتوف، ئوسمان ئېلى، مامۇت توختىلار گومىنداڭ ناھىيىلىك بۆلۈمىنىڭ كاتتېۋېشى قاسىمبەگ (خەنزۇچە ئىسمى ماشىگمۇ) نىڭ خۇسۇسىي موخوركا زاۋۇتىغا ئەمگەككە تۇتۇپ بېرىلدى...

1949 - يىلى 10 - ئايدا ئون ئىككىمىز تۈرمىدىن چىقتۇق. ئوقۇتقۇچىلىق ھاياتىم يەنە باشلاندى...

5

شۇنداق قىلىپ «ئالتۇن مېدال كەلمىدى» دەڭ؟
— ياق، كەلدى. بىراق تولىمۇ كېچىكىپ كەلدى؛ توپتوغرا يىگىرمە يىل كېچىكىپ كەلدى. تۈرمىدىن بىر گۈندىپاينىڭ ياردىمى بىلەن قەغەز - قەلەم ئەكەلدۈرۈپ، بىر تۈركۈم شېئىر يېزىپ قويىمىغان بولسام، بولۇپمۇ، «ئۇيغۇرۇم» ناملىق شېئىرىمنى يېزىپ قويىمىغان بولسام، مېدال ئالالمايدىكەنمەن. ئۇ شېئىرىمنى ئوقۇپ بېرەي، ئاڭلاپ باقاسىز، جېنىم؟

ھېكمەتلىم، سەنئەتكە باي كان بار دىلىڭدا، ئۇيغۇرۇم،
ۋىجدانغۇرۇر تۇغقان بۈيۈك شان بار دىلىڭدا، ئۇيغۇرۇم.

تەرگەنلىرىڭ بۇغداي، زىغىر... ئىچكەنلىرىڭ يوبدانئۇماچ،
بولغان بىلەن، يۇمشاق، لەزىز نان بار دىلىڭدا، ئۇيغۇرۇم.

ياتتۇر ساڭا ئايرىش ئىرق، قىرغىز، قازاق، ئۆزبېك... ئۇچۇن،
ئالتۇن قېنىڭدىن ئايرىغان دان بار دىلىڭدا، ئۇيغۇرۇم.

ئەپسۇس، ئەركىنلىكنىڭ بولغاچ رەقبەلەر ئىلكىدە،
چېھرىڭدە تۇزسىز كۈلكىلەر، قان بار دىلىڭدا، ئۇيغۇرۇم.

مۇسكۇللىرىڭ ئاجىز، ئورۇق، زەڭگەر كۆزۈڭ مۇڭلۇق ئېزىك،
بولغان بىلەن، روھلۇقتىمەن جان بار دىلىڭدا، ئۇيغۇرۇم.

ئۆتكەن كۈنۈڭ يارقىن، شۇڭا يارقىن بولار ھەم كەلگۈسىڭ،
ھۆرلۈك، بەختقۇت ھەققىدە سان بار دىلىڭدا، ئۇيغۇرۇم.

ياقۇپ، جېنىم ياقۇپ، مۇشۇ غەزىلىم ئۈچۈن 1967- يىلى 3-
ئاينىڭ 11- كۈنى ماڭا داغدۇغىلىق ھالدا مېدال تەقدىم قىلىندى.
يىغىن مەيدانى ئادەملەر بىلەن لىق تولغانىدى. قىزىل بايراق
لەپلىدە يىتتى. يەڭلىرىگە قىزىل يەڭ بەلگىلىرىنى تاقىشىۋالغان
ئوقۇغۇچىلار مېنى سەھنىگە چىقىشقا «تەكلىپ» قىلىشاتتى. پەستە
تۇرغان ئوقۇغۇچىلار، ئىشچى-خىزمەتچىلەر، دېھقان-چارۋىچىلار...
ئۇلارنىڭ «تەكلىپ» لىرىنى بار ئاۋازى بىلەن توۋلاپ قوللاپ -
قۇۋۋەتلەيتتى:

— ئەكسىل ئىنقىلابچى ئۇنسۇر ئايزۆھرە روسۇلى تارتىپ
چىقىرايلى!

— چىقىرايلى!

— يوقالسۇن مىللەتچى ئۇنسۇر ئايزۆھرە رۇسۇل!

— چەتكە باغلانغان خەلق دۈشمىنى ئايزۆھرە رۇسۇلنىڭ ئىت

كالىسىنى يانچىپ تاشلايلى!

— تاشلايلى!

— ئەكسىيەتچى شېئىر يېزىپ پارتىيىمىزگە قارشى چىققان

ئايزۆھرە رۇسۇلدىن ھېساب ئالايلى!

— ئالايلى!

— ...

ئەسەبىلىككە تولغان شۇئار - چاقىرىقلار چوپان تاغلىرىنى لەرزىگە سالاتتى، خۇددى يىگىرمە ئىككى يىل بۇرۇن بىزنىڭ ھۇررا سادالىرىمىز بۇ تاغلارنى لەرزىگە سالغاندەك. بىراق مەن تومۇر - تومۇرلاردىكى قانلارنى ئوقچىتىدىغان ئىلھامبەخش ھۇررا سادالىرى ئىچىدە ئەمەس، بەلكى ئەسەبىي، قورقۇنچلۇق، ئازابلىق شوئار - چاقىرىقلارنىڭ مۇدەھىش تەھدىتلىرى ئىچىدە سەھنىگە تارتىپ چىقىرىلدىم. قولۇم كەينىمگە مەھكەم باغلانغان، بېشىمغا يارىشىملىق ھەربىي فورما ئەمەس، بىر يېرىم مېتىر ئېگىزلىكتىكى قەغەز قالپاق كىيىدۈرۈلگەن، كىيىملىرىم يىرتىلغان، لاي - توپىلار بىلەن بۇلغانغان، قاش - قاپاقلىرىم كۆكەرگەن، يېرىلغان، بىلەك، پاچاقلىرىمدا ئاق تىكەن، خوشلارنىڭ يىڭىندەك ئۇچلىرى سۇنۇپ قالغان بالىلار مېنى خوخا، ئاق تىكەنلەر بىلەن ئۇرغان ئىدى.

مەن ئىشخانىدا، سوراقخانىدا تالاي قېتىم ئېنىق قىلىپ جاۋاب بېرىپ بولغان سوئال - سوراقلار يەنە باشلاندى. سوئالنى نەچچە كۈندىن بېرى مېنى زېرىكمەي سوراق قىلغان گەۋدىلىك، چوقۇر يۈز سېرىق چىراي، ھەربىي فورمىلىرى بەستىگە سۆلەت، سۈر بېغىشلىغان قىرىق بەش ياشلاردىكى بىرى سورىدى. ئۇ ناھىيىلىك قوراللىق بۆلۈمنىڭ باشلىقى ئىدى.

— ئەخمەتجان قاسىمى ھادىسىگە ئەمەس، قەستكە ئۇچرىدى،

دەپ قۇتراتقۇلۇق قىلغىنىڭ راستمۇ؟

— يالغان! ...

— ئەگەر «11 بىتىم» تۈزۈلۈپ ئىمزالانمىغان بولسا، شىنجاڭنى

مۇستەقىل دۆلەت قىلىپ قۇرۇپ چىقاتتۇق، دېگىنىڭ راستمۇ؟

— يالغان! ...

— ئاشناڭنى دەپ، دۈشمەن قويندا مەخپىي كۈرەش قىلىۋاتقان
ئىنقىلابچى ئېرىڭنى ئېتىۋېتىپ، ئىنقىلابغا ئاسىيلىق قىلغىنىڭ راستمۇ؟
— يالغان!...

مەن سورالغان سوئاللارغا تېز، قىسقا جاۋاب بېرەتتىم ۋە ئۇنى
دەلىل - ئىسپاتلىرىم ئارقىلىق ئىسپاتلايتتىم. لېكىن بۇنداق
ئىسپاتلىرىم تۆھمەت ئاستىدا يانجىلىپ كېتەتتى.

— ئۇنداقتا، ئەكسىيەتچى شېئىر يېزىپ، ئۇلۇغ، توغرا،
شەرەپلىك پارتىيىگە قارشى چىققىنىڭمۇ يالغان ئىكەن - دە!؟
— مەن پارتىيىگە قارشى ئەكسىيەتچى شېئىر يازمىدىم. مەن بۇ
شېئىرنى تۈرمىدە گومىنداڭ ئەكسىيەتچىلىرىگە قارشى يازغان...

— سوراق - سوئاللار ئەنە شۇنداق داۋاملىشىۋەردى. ئۇلار مېنى
قايىل قىلالىدى، مەن ئۇلارنى قايىل قىلالىدىم.
— جاھىل ئۇنسۇر ئايىزۆھرە رۇسۇلنى يەر بىلەن يەكسان قىلايلى!
— قىلايلى!

ئاخىر ئەيىبلەش، شوئار، كۈرەش باشلاندى... بىرى مىلتىقنىڭ
پاينىكى بىلەن بىرنى قويۇپ پىشانەمنى يېرىۋەتتى. قان يۈز -
كۆزۈمنى بويلاپ ئاقتى. بۇ، پىشانەمدىن ئىككىنچى قېتىم قان سرغىپ
ئېقىشى ئىدى، بىرىنچى قېتىم - 1945 - يىلى قىشتا تۇمشۇقساراينى
ئازاد قىلىش جېڭىدە پىشانەمدىن مۇشۇنداق شۇرقىراپ قان ئاققاندى.
شۇ قان بەدىلىگە مەن «باتۇرلۇق» مېدالىغا ئېرىشكەندىم، گەرچە
ھازىرغىچە بېرىلمىگە بولسىمۇ. مانا ھازىرمۇ مۇشۇ قان بەدىلىگە يەنە
بىر مېدالغا ئېرىشتىم.

— ئالتۇن مېدالغا ئېرىشكەن، پات يېقىندا كۆكسۈمگە ئالتۇن
مېدال تاقايىمەن، دەپ كۆرەڭلەپ يۈرۈپسەن تېخى! - دېدى سوراقچى
ئاخىرىدا، - سەندەك مىللەتچى، ئەكسىلىنىقلاپچى ئۇنسۇرغا ئالتۇن

مېدال ئەمەس، ياغاچ مېدال لايىق !

ئۇ بويىنۇمغا ياغاچ مېدال ئېسىپ قويدى. مېدال ياغاچتىن ياسالغان، كۇلا شوپىندىن باغ بېكىتىلگەن، ئەللىك كۋادرات سانتىمېتىرغىچە كېلىدىغان يۈزىگە «ئەكسىلىنىقلاپچى، مىللەتچى ئۇنسۇر» دەپ خەت يېزىلغان بولۇپ، كۆكسۈمنى ئەمەس، قورسىقىمىنىمۇ تولۇق ياپقانىدى.

يۇقىرىدا سورالغان سوئاللارنىڭ ھەممىسى مېنىڭ جىنايىتىم بولۇپ ھېسابلىنىپ ئون يىل تۈرمىدە ياتتىم. 1977 - يىلى تۈرمىدىن چىقتىم. نامم ئەسلىگە كەلتۈرۈلدى، ئوقۇتقۇچىلىق ھاياتىم يەنە باشلاندى... مانا، ھازىرغىچە كۆرۈشتىنلا ئەمەس، خىيال قىلىشتىنمۇ مەڭگۈ قورقىدىغان، ئەمما كۆيدۈرۈپ كۈل قىلىۋېتىشكە كۆزۈم قىيمايدىغان بۇ «قەدىرلىك، سۆيۈملۈك» ياغاچ مېدالنى يېشىل دۇخاۋا تاشلىق كىنىشكىسى بار، كىنىشكىگە: «ئايىزۆھرە رۇسۇل، تۇمشۇقساراي، خانلەڭگىر ئۇرۇشىدا قەھرىمانلىق كۆرسەتكەنلىكىڭىز ئۈچۈن «باتۇرلۇق» مېدالى بېرىلدى.

«ئىسھاقبېك مۇنۇنۇف»

دېگەن خەتلەر يېزىلغان، كۆكسۈمگە ئاسسام قۇياش نۇرىدا ياللىداپ چاقناپ تۇرىدىغان ئالتۇن مېدالنى ساقلاشنىڭ ئورنىغا نەپرەت بىلەن ئەتىۋارلاپ ساقلاپ كېلىۋاتىمەن...

* * *

ئايىزۆھرە خانىم خىيالىدىن باش كۆتۈردى. پۇت - قولى كۆيۈشۈپ ئاغرىپ كەتكەنىدى. مەڭزىدە كۈمۈش تامچىلار چاقناپ تۇراتتى، خۇددى بىرلىيانتتەك. ئۇ دۇئاغا قول كۆتۈرۈپ «سۈرە فاتىھە» نى

ئوقۇپ تۈگەتكەندىن كېيىن، پۈتكۈل ئىخلاسى بىلەن ئىلتىجا قىلدى؛
 «ئەي ئۇلۇغ پەرۋەردىگارم، ياقۇپنىڭ بىلىپ - بىلمەي قىلىپ
 سالغان بارلىق گۇناھلىرىنى مەغپىرەت قىلغىن. بارلىق ساۋابلىرىمنى
 ئۇنىڭغا ئاتىدىم، ئۇنىڭ ياتقان يېرىنى جەننەتتە قىلغىن!...»
 ئۇ ئىلتىجانى تۈگىتىپ ئورنىدىن تۇردى. تۇردى - يۇ، يەڭدەپ
 كېتىپ قەبرىگە يۆلىنىپ قالدى. ياللىداپ تۇرغان قۇياش شەرقىي
 ئۇچۇقتىن ئۇزاپ ئۇنىڭغا قاراپ كېلىۋاتاتتى، قۇياش باغرىدا ياقۇپ
 ئۇنىڭغا تەبەسسۇم بىلەن تەلمۈرۈپ، باغرىنى ئېچىپ تۇراتتى، شۇنداق
 شېرىن، شۇنداق جەلىپكار تەبەسسۇم، مەپتۇنكار باغرى بىلەن.
 ئايزۆھرە خانىمۇ ئاستا - ئاستا ئالدىغا سىلجىدى. سىلجىپ -
 سىلجىپ قوينىدىكى «ئاخىرقى تەبەسسۇم» ناملىق كىتابى بىلەن
 قوشۇلۇپ قۇياش باغرىغا - تەبەسسۇم قوينىغا سىڭىپ كەتتى...

1996 - يىلىدىن 1999 - يىلىغىچە قاغىلىقتا يېزىلدى.